

UNIVERSAL
LIBRARY

OU_192107

UNIVERSAL
LIBRARY

वसईची मोहीम

(१७३७—१७३९)

हल्ल्यांत उडाले लोक । करिति किति शोक ।
पडुनि संग्रामीं । नव लाख बांगडी फुटलि वसई मुक्कामीं ॥

—प्रभाकर शाहीर.

लेखक

यशवंत नरसिंह केळकर.

प्रकाशकः—

य. न. केळकर,
१९६/३३ सदाशिव पेठ, पुणे शहर.

CHECKED 1956

दृष्टि
CHECKED 1956

मुद्रकः—

गोपाळ बलवंत जोशी
आनंद मुद्रणालय,
१९६/४६ सदाशिव पेठ, पुणे.

प्रस्तावना

गेलीं दोन-तीन वर्षे सतत ज्या विषयाच्या चिंतनांत गेलीं तो या पुस्तकाच्या रूपानें हातांविगळा करीत असतां मनास आनंद वाटणें साहजिकच आहे.

सुमारे पांच वर्षांपूर्वी पेशवे दसरांत संशोधकांचे काम करण्याची दुर्भिल संधि दैवयोगानें प्राप्त झाली व ती सुमारे तीन वर्षे टिकली. त्या अवधींत पेशवे दसराच्या समुद्रांत मनसोक्त अवगाहन करीत असतां शेकडों इतिहासिक व्यक्तीविषयीं व प्रसंगांविषयीं बहुमोल कागद उपलब्ध होऊं लागले. त्यांत चिमाजीआपासाहेबांविषयींचा संभार फारच विपुल होता. तो वाचून त्यांच्या असामान्य कर्तृत्वाची कांहीं विलक्षण छाप मनावर पडली. आप्पासाहेबांच्या कर्तवगारीचा कल्स वसईमोहिमेत झाला. व त्या मोहिमेसंबंधीहि पत्रव्यवहार सांपङ्गं लागला. तेव्हां तोच विषय सांगोपांग अभ्यासावा असें मनाशी ठरविले व त्याचेच दृश्यफळ म्हणजे प्रस्तुतचा ग्रंथ होय.

हा ग्रंथ तयार करीत असतां उपलब्ध बहुतेक सर्व साधनांचा मीं यावत् शक्य उपयोग करून घेतला आहे. मराठी अस्सल कागदपत्रांच्या जोडीस पोर्तुगीज साधनांचाही उपयोग करून घेतला आहे ही विशेष गोष्ट म्हणून वाचकांच्या नजरेस आणु इच्छितों. पोर्तुगीज साधनांचा उपयोग केल्यामुळे माहितीचा एकांगीपणा नष्ट झाला व या इतिहासास बरीच पूर्णता आली आहे असेही म्हणतां येईल. पोर्तुगीज साधने म्हणजे प्रो. पिसुलेंकरांचे ग्रंथ. पिसुलेंकरांच्या ग्रंथांतील हकीकतीची टिपणे मुहाम गोव्यास जाऊन त्यांना दाखवून दुरुस्त करून घेतलेली आहेत. हें सांगण्याचे कारण म्हणज मला स्वतः-ला पोर्तुगीज येत नाही. त्याकामी माझे स्नेही श्री. अ. ज. करंदकिर यानीं फार साहाय्य केले. सर्व ग्रंथ शब्दशः वाचून दाखवून व त्याचे भाषांतर सांगून, पोर्तुगीज हकीकतीचा मराठी हकीकतीशी पडताळा पाहण्यास व टिपणे कर. यास त्यांच्या आपुलकीच्या मदतीचा फारच उपयोग झाला. याखेरीज अनेकांनी अनेक रीतीनीं मला बहुमोल सहाय्य केले. त्यापैकी विशेष उल्लेखनीय व्यक्ति म्हणजे श्री. शं. ना. जोशो, प्रो. पिसुलेंकर, दादरचे डॉ. पुरंदर, गजाननराव अणजूरकर वगैरे होत. श्री. दत्तोपंत आपटे यानीही चवेंच्या कामीं मदत केली. भारत-इतिहास-संशोधक-मंडळाच्या पुस्तकसंग्रहाचाही फार उपयोग झाला. असो.

मराठेशाहीच्या इतिहासांतील एका अभिमानास्पद परंतु अज्ञात प्रमंगाचा इतिहास प्रथम माझ्याच हातून लिहून झाला याबद्दल मला निःसंशय

अभिमान वाटतो. तथापि अभिमानाच्या भरतींत पुस्तकांतलीं वैगुण्यें किंवा चुका मी विसरलीं नाहीं. त्या पुष्कळच असतील व अभ्यासक व टीकाकार त्या दाखवितीलच. पुरोगमी लेखकांच्या हकीकीतींचा व साधनांचा मीं जसा उपयोग करून घेतला, तसा त्यांचाही उपयोग पुढील आवृत्ति निघालीच तर करतां येईल.

शेवटी या मोहिमेसंबंधीं ज्यांनीं कांहींना कांहीं लिहेले आहे त्या सर्व इतिहाससंशोधकांचे व लेखकांचे मनःपूर्वक आभार मानून हें हृदयाविष्करण पुरें करतों. आनंद छापखान्याच्या चालकांनीं पुस्तक सुवक छापून दिल्याबद्दल त्यांचा मी अत्यंत आभारी आहें. पुस्तकांत घातलेली पोर्टुगीज चिन्हे व नकाशे प्रो. पिसुर्लेकरांच्या ग्रंथातून घेतले आहेत १९३० चे वसई किल्याचे ड्राइंग वसईचे श्री. बापट हेडमास्टर यांनीं उदारपणे दिले आहे.

वसईनविजयदिनोत्सव

}

य. न. केळकर.

अनुक्रमणिका.

भाग १ ला.

(१) पूर्वठिका पान १; (२) फिरंगी अंमलास सुरवात पान ७;
(३) शिवाजी आणि फिरंगी पान १३. (४) संभाजी आणि फिरंगी पान २५. (५) राजाराम व फिरंगी पान ३१. (६) सन १७०० नंतर पान ३३. (७) रामचंद्र महादेवाची कारकीर्द पान ३४. (८) कृष्णराव महादेवाची कारकीर्द पान ४४. (९) वासुदेव जोशाची कारकीर्द पान ५५. (१०) फिरंगी राजवटीतील धर्मच्छल पान ६५ ते ७६

भाग २ रा.

(१) ठाण्याचा कोट काबीज पान १. (२) वसईकडील हालहवाल पान ९
(३) मराठे सोपारे जिकतात पान १३. (४) आगाशीच्या माडीवर हळा पान १३. (५) वसईस मोर्चा बसतो पान १४. (६) अर्नाळा काबीज पान १६. (७) वेसाव्यावर १ ला हळा पान २१. (८) वेसाव्यावर २ रा हळा पान २२. (९) तिसरा हळा पान २३. (१०) वांद्रथाचा वेढा पान २३. (११) बेलापूरचा वेढा पान २६. (१२) मरोळ फते होते पान ३०. (१३) पारशीक फते होते पान ३०. (१४) जीवधन काबीज पान ३१. (१५) फिरंगीपाडा पडतो पान ३२. (१६) मांडवी काबीज होते पान ३३. (१७) टकमक काबीज होते पान ३४. (१८) बेलापूरचा पडका कोट काबीज पान ३५ (१९) सायवानची फते पान ३६. (२०) सांताकुळ काबीज पान ३६. (२१) कालदुर्ग फते होते पान ३६. (२२) मनोर काबीज होते पान ३६. (२३) मराठे धारावीचे थाणे बसवितात पान ३८. (२४) तांदूळवाडी काबीज होते पान ४०. (२५) फिरंग्याकडील हालहवाल पान ४० (२६) फिरंग्यांचा धारावीवर हळा पान ४४. (२७) वसईवर १ ला हळा पान ४५. (२८) सांता मेरिया काबीज होते पान ४७. (२९) वसईवर २ रा. हळा पान ४७. (३०) धारावीची लढाई पान ४७. (३१) वसईवर ३ रा. हळा पान ४९. (३२) गोव्यातील शत्रुपक्षाची हालहवाल पान ५२. (३३) माहीमचा वेढा पान ५४. (३४) शिरगांवचा वेढा पान ६५. (३५) डहाणू घ्यावयाचा विचार पान ७५. (३६) तारापुराकडील हालहवाल पान ७५. (३७) आशोरीचा वेढा पान ७६. (३८) धारावी, वसई, अर्नाळा व वज्रगड येथील हालहवाल पान ८०. (३९) आपासाहेब

फिरंगाणात येतात पान ८२. (४०) धारावीवर फिरंग्यांचा हळा पान ८५.
 (४१) ठाण्याच्या कोटाचें बांधकाम पान ९९. (४२) बहादूरपूरचा मरा-
 व्यांचा नवीन मेढा पान ९३. (४३) बहादूरपूरच्याची इतर हालहवाल पान
 ९५. (४४) कामणदुर्ग काबीज पान १०२. (४५) घोडबंदराचें बांधकाम
 पान १०३. (४६) मराठे अर्नाळ्याजवळ कांहींगलबतें काबीज करतात पान
 १०५. (४७) अर्नाळा किल्याची हालहवाल पान १०८. (४८) आपा-
 साहेब पुण्यास परततात पान ११४.

प्रकरण २ रे

(४९) आपासाहेबांचे पुण्यातील ५ महिने पान ११६. (५०) वसई
 बहादूरपूर्याकडील हकीकत पान ११६. (५१) मराठ्यांच्या पावसाळ्यातील
 हालचाली पान ११८ (५२) फिरंग्याचा ठाण्यावर हळा पान ११९. (५३)
 दवणाची दाणादाण पान १२२. (५४) माहिमची आहुती पान १२५ (५५)
 केळवे काबीज होते पान १२९. (५६) शिरगांव काबीज होते पान १२९. (५७)
 तारापूर फते होते पान १२९. (५८) तारापूरच्या हल्लथाळ्या दिवसाची चर्चा पान
 १३५. (५९) अशोरी काबीज होते पान १३८. (६०) बादला पारडी
 काबीज होते पान १४०. (६१) वेसावे काबीज होते पान १४०. (६२)
 मढ जिंकले पान १४१. (६३) धारावीचा वेढा पान १४२. (६४) मानाजी
 आंगे उरण काबीज करतो पान १४६ (६५) कोरलईचे कारस्थान पान
 १४८. (६६) गोव्याचा ग्रास, व्यंकटराव घोरपडथाची खारी पान
 १५०. (६७) सावंत फिरंग्यांचे पूर्व संबंध पान १५०. (६८) सावंताचे
 पेशव्यांशी सूत्र पान १५२. (६९) गोव्याची हालहवाल पान १५५. (७०)
 सावंतांचा झपाटा पान १६१. (७१) गोव्यांतील हिंदूंचा छळ पान १६५.
 (७२) तहाची वाटाघाट पान १६७. (७३) वसईची पूण्यहुती पान १८८.
 (७४) नादीरशहाचे अरिष्ट पान १९४. (७५) मराठे सुरुंग चालवितात
 पान १९७. (७६) किल्यावर हळा पान २०१. (७७) वसई कौलास आली
 पान २०३. (७८) वसईवर मराठ्यांचे निशाण फडकते पान २०५. (७९)
 वसई जिंकल्यावर आपासाहेबांनी केलेली धार्मिक कृत्ये पान २०९. (८०)
 मुंबईकर इंग्रज आपणहोऊन आपासाहेबाकडे तहास येतात पान २१२. (८१)
 गार्डनची वकीलात पान २१३. (८२) इंचबर्डांची आपासाहेबाकडे वकिलात
 पान २१५. (८३) आपासाहेब वसईचा बंदोवस्त करून पुण्यास परततात
 पान २२४.

परिशिष्टे पान २२५-२३६.

साधनचिकित्सा पान १-३३.

मातृपितृचरणीं समर्पण.

साधनचिकित्सा

(१) Selections from the Letters Despatches and other state papers preserved in the Bombay Secretariat Marathi Series Volume I Edited by George W. Forest:—

यातील एका प्रकरणांत वसई संबंधीचा इंग्रज व किंतु शांचा महत्त्वाचा पत्रव्यवहार आहे. तसेच इंचबर्ड व गॉर्डन यांच्या वकिलातीची हकीकत आहे. मोहिमेच्या दृश्यानें हें पुस्तक फार उपयुक्त आहे.

(२) Treaties engagements Sunnud-India Volume III. Compiled by C. U. Aithison उपयुक्त.

(३) उत्तर कोकणांतील प्राचीन गंगातीरस्थ शुक्र यजुर्वेदीय ब्राह्मण अथवा देशस्थ शुक्र यजुर्वेदीय ब्राह्मण ह्यांची खरी माहिती.

लेखक—नारायण विठ्ठल वैद्य पुरंदरे पुणतांबेकर शके १८०६. ऐतिहासिक माहितीच्या दृश्यानें अन्यंत वहुमोळ. प्रथंत एका परिशिष्टांत अंताजोपंत कावळ्याचा पेशव्याशी झालेला पत्रव्यवहार छापला आहे. हीच पत्रे मागाहून अनेक वर्षांनी रा. ब. पु. बा जोशी यांनी आपल्या उत्तर कोकणाच्या इति-हासांत घेतली. मात्र त्यांनी तारखा वर्गे गाळल्या. प्रस्तुत पुस्तकांतील पत्रे ही कांही ठिकाणी अशुद्ध छापली आहेत.

(४) साष्टी ऊर्फ ठाण्याची बखर

सदरहू बखर काव्येतिहाससंग्रहांत छापली आहे. ही बखर या मोहिमेच्या इतिहासाबाबत फार विश्वसनीय मानावी लागते. वसई मोहिमेत ज्यांनी फार भाग घेतला त्या अणजूरकर घराण्यांतल्याच कोणा गृहस्थाने—चांगल्या माहीतगार गृहस्थाने ही लिहिलेली आहे. बखरीची कसेटी दोन चार गोष्टींनी पहातात. एक, ती समकालीन किंवा माहीतगार माणसानें लिहिली आहे कीं काय? दुसरे, तीत अनुक्रमानें घडल्या तशाच गोष्टी दिल्या आहेत कीं काय? तिसरे, तीत किती प्रसंगांच्या तारखा दिल्या आहेत. व त्यापैकी किती बरोबर आहेत व चवयें, त्या बखरींत वर्णन केलेले प्रसंग समकालीन अस्सल पक्षव्यवहाराच्या प्रत्यंतर पुराव्यानें कितपत बरोबर ठरतात.

या सर्व कसोव्या लावून पाहिले तर असें दिसतें की, ही बखर पुष्कळदी विश्वसनीय मानावी लगते. तीत किरंग्यांनी साई-वसई प्रांत जिकल्यापासून तों अखेर साईप्रांत इंग्रजांच्या हाती जाईपर्यंतची हकिकत सांगितलेली आहे. तथापि त्यांतील मुख्य हकिकत १७३९ मधील वसईमोहिमेसंबंधीचीच आहे. व हकिकतीत फारशा कालानुकमाच्या चुका झालेल्या नाहीत. त्यापुरतेंच पहावयाचें तर एकदोन चुका सांगतां येतात. बखरच्या १७ व्या पानावर १७३८ च्या जानेवारीच्या सुमारास आपासाहेब फिरंगाणांत ठाण्यास आले असें सांगून नंतर धारावीस झालेल्या लढाईची हकिकत दिली आहे. व त्यानंतर कडदिनानें धारावीचा भेढा घेतला व मराव्यांशीं लढाई दिली त्यावेळची हकिकत दिली आहे. वास्तविक ती हकिकत १७३७ च्या मेमध्ये घडली. व धारावीच्या मेढ्यावर फिरंगी चालून गेले ती हकिकत १७३८ च्या फेडुवारीमधील आहे. सारांश, १० महिन्यांच्या अंतरानें घडलेल्या दोन लढायांच्या काळांत बखरकारानें काळाची आलटापालट केली. १७३७ पर्यंतची फिरंगाणाची हालहवाल, तेथें चालेलीं पेशव्यांचीं भेदाचीं कारस्थानें, इत्यादिकांची हकिकत बखरकारानें पुष्कळ दिली आहे. परंतु पेशवे दसरांतील नवीन निघालेल्या कागदपत्रांचा प्रत्यंतर पुरावाहि अपुरा पडत असल्यामुळे त्या हकिकतीत आलेल्या गोष्टी कालानुकमपूर्ण आहेत की नाहीत तें सांगतां येत नाही.

बखरकारानें नक्की कालाचा उल्लेख असा फक्त दोन-तीन ठिकाणीच केला आहे. एक ठाणे-साईस वस्ती झाली त्यासंबंधी व दुसरा फिरंगाण मोडले, वसई काबीज झाली त्यासंबंधी. ते उल्लेख असे. (१) “ फिरंगी निघून बतेल्यावर चढून गेला. शके १६५९ पिंगलनाम संवत्सरे माहे चैत्र शु ॥ ७ रविवार ते दिवशीं साईस वस्ती झाली. लळकर ठाण्यास गेले. ” (२) “ शके १६६१ सिद्धार्थीनाम संवत्सरे वैशाख शु ॥ ९ या दिवशीं फिरंगाण मोडला. ” (३) “ शके १६९६ त इंग्रजांनी मुंबईहून पलटणे आणोन ठाण्याचा किला सर करून घेतला. ” एरवीं बखरकार ‘ पुढले साली ’ ‘ पुढील वर्षी ’ ‘ पुढे अश्विनमासीं ’ ‘ त्याच वर्षी श्रावणमासांत ’ ‘ मग ’ ‘ त्याजवर सराईस ’ ‘ मग दोन वर्षांनंतर ’ ‘ पुढे चौथें वर्षी ’ ‘ पुन्हा वैशाखमासीं ’ ‘ नंतर ’ ‘ मग दुसरे साली ’ ‘ इकडे असें झाले तेच दिवशी ’ ‘ इतक्यांत ’ ‘ इकडे हेवर्टले तो ’ ‘ तिकडे ’ ‘ त्याजवर ’ असे मोघम उल्लेख करतो.

बखरीच्या पहिल्या पॅन्यांत फिरंग्यांनी धर्मच्छल केला त्याची हकिकत आहे, ती संकलित असली तरी सर्वस्वीं बरोबर आहे.

दुसऱ्या व तिसऱ्या पॅन्यांत अणजूरकरांच्या घराण्याची हकिकत असून दूर्यांनी संभाजीमहाराज, बालाजी विश्वनाथ, श्रीपत्राव प्रतिनिधि, खंडेराव

दाभाडे, कान्होजी आंग्रे वर्गेरे लोकांकडून फिरंगाण सोडविष्याची काय काय खटपट केली ती संक्षेपतः दिली आहे. त्याला अजून प्रत्यंतरपुरावा उपलब्ध नाही. पण ती बहुधा सर्व खरी असावी.

४, ५, व ६ पॅच्यांमध्ये रामचंद्र महादेव चासकरानें कल्याणप्रांत जिंकल्या-पासून तो मरेपर्यंत झालेल्या फिरंगाण सोडविष्याच्या कारस्थानासंबंधीं ब लढायांसंबंधीं हकिकत आहे. ती सर्व हकिकत बहुधा बरोबर असावी. प्रत्यंतर पहाण्याइतके कागदपत्र मात्र उपलब्ध नाहीत.

७ व्या व ८ व्या पॅच्यांत कृष्णराव महादेव चासकराची कारकीर्द आहे. त्यांत कृष्णरावाची रामनगरावर स्वारी, फिरंग्यांचा कल्याणवर हळा, पिलाजी जाधवाची फिरंग्यावर स्वारी व कांब्याचा वेढा, मराठ्यांचा सार्षीत प्रवेश, मांडवी, जीवधन, टकमक, तांदूळवाडी व कामणदुर्ग इत्यादि ठाण्यांची काबिजाद व कृष्णरावांचा फिरंग्यांबरोबर तह इत्यादि विषय आले आहेत. त्यांपैकी कल्याणवरच्या स्वारीसंबंधानें प्रत्यंतर पुरावा मिळत नाही. बाकी सामान्यतः हकिकत बरोबर आहे.

९ व्या पॅच्यांत जोशाच्या कारकीर्दीस सुरुवात होते व तेथूनच एकतर्हेनें वसई मोहिमेस प्रारंभ होतो. तेथापासून मोहिमेसंबंधीं आलेली सर्व हकिकत बहुतेक शुद्ध, सुसंगत आहे. नांवांच्या बाबतीत आणि स्थानिक उल्लेखांच्या बाबतीत तर ही बखर सर्व साधनांत सरस आहे.

कांहीं चुका

पान १० ओळ २. तिसऱ्या पॅच्यांत होनाजी बलकवड्यांचे नांव आले आहे; हें ‘होनाजी बाळ कवडा’ म्हणजे होनाजीचा वाप बाळ व कवडा किंवा कवडे हें आडनांव अशा तर्हेनें दिलें आहे. मोडी वाचनांत व बद्दल वा किंवा बाबद्दल व वाचणे शक्य आहे. त्या तशा वाचनाच्या चुकीमुळेच बलकवडा या आडनांवाबद्दल बाळ आणि कवडा असें लिहिले गेले असावें.

पान १४. तिसऱ्या पॅच्याच्या सुरवातीस ‘१७३७ च्या पावसाळ्यांतच जागोजाग इमारतीस काम लावले’ असें म्हटलें आहे; तें थोडेसें खरें आहे. कारण ठाण्याच्या कोटाची दुरुस्ती किंवा इतर कांहीं किरकोळ कामें ते वेळी झालीं. परंतु निरनिराळ्या ठाण्यांचे बांधकाम, उदाहरणार्थ—मालाड, वहादर-पुण्याचा मेढा, घोडबंदर, मनोर, ठाणे, संभुदेव, टकमक, तांदूळवाडी येथली कामें १७३८ च्या पावसाळ्यांत चालू झालीं, असें पेशवे दसर भाग ३४ मधील व पेशवे दसर भाग १६ मधील पत्रांच्या पुराव्यावरून दिसून येतें.

पान १५ वर अशुद्ध नक्लेमुळे कसा घोटाळा होतो, त्याचें उदाहरण सांपडतें. तेथें एक वाक्य असें आहे. “बाजीराव आपली फौज घेऊन नर्मदा

उत्तरून माळव्यांत गेले व चिमणाजीअप्पानें लष्कर व राऊत व पाईचे लोक यांस व रामाजी महादेव यास घेऊन धारावीस वेढा घातला. तोफा जोड्हून दर्यात मारा रोखला.” आपासाहेब १७३७ च्या पावसाळ्यांत पुण्यास गेले व मग ते व बाजीरावसाहेब मिळून ३७ च्या डिसेंबरांत भोपाळाकडे चालले. अर्थात् आपासाहेब डिसेंबरांत धारावीस नव्हते, हें उघड आहे. खरी गोष्ट अशी आहे कीं, रामाजी महादेव वगैरे लोकांकडून. आपासाहेबांनी धारावीस मेढा घालविला व त्या ठाण्याची बळकटी करविली. तेव्हां अर्थात् वर उद्भृत केलेल्या वाक्यांत नकलकारानें मेढ्यावदल ‘वेढा’ लिहिले, ‘देऊन’ याबदल ‘घेऊन’ लिहिले आणि घोटाळा केला. “चिमणाजीआपानें लष्कर व राऊत व पाईचे लोक रामाजी महादेव यास देऊन धारावीस मेढा घातला” असें असावयास पाहिजे.

तसेच त्याच १५ पानावर बखरकार लिहितो कीं, महादाजी केशव वगैरेनी माहिमास मोर्चे लाविले. “आपासाहेबांस पुण्याहून रामचंद्र हरी, जिवाजी ढमढेरे, आपाजी शितोळे, चिमणाजी बापूजी, यांनी कुमक माहिमास पाठविली.” वर दाखविल्याप्रमाणेच नकलकारानी ही एक दुसरी घोडचूक. या वाक्यावरून वाटतें कीं, माहीमच्या वेळ्यांत महादाजी केशवावरोवर आपासाहेबही होते. पण तशी वस्तुस्थिति नव्हती. ते खानदेशांत होते. शुद्ध वाक्य असें पाहिजे. “आपासाहेबांनी पुण्याहून रामचंद्र हरी, जिवाजी ढमढेरे, आपाजी शितोळे वगैरे यांची कुमक माहिमास पाठविली.” अशी दुरुस्ती केली म्हणजे सर्व हकिकत यथास्थित जुळते.

पान १६. भोपाळचा तह देऊन लगेच बखरकार म्हणतो. “हिकडे गोव्याहून पेद्रे दमेल नांवाचा जराळ होऊन कुमक घेऊन आला.” वास्तविक पेढू १७३७ च्या एप्रिल मेच्या सुमारासच गोव्याहून वसईस आला. पेढू दमेल जराळ होऊन आला आणि त्यानें ठाण्याच्या कोटावर हल्ला करण्याची मसलत केली, असें सांगून मग बखरकार १७३७ डिसेंबरमध्यें चाललेल्या माहीमच्या वेळ्याची हकिकत देतो. म्हणून पेढू दमेल जराळ झाल्याचा काळ चुकीचा वाटतो. ३८ च्या एप्रिलच्या सुमारास कडदिनानें राजीनामा दिल्यावर पेढू दमेल मुख्य अधिकारी झाला. अशी खरी वस्तुस्थिति आहे. १७३७ च्या डिसेंबरच्या सुमारास खूप आरमारी मदत फिरंग्यांना आली, ही गोष्ट व पुढे पेढू दमेल जराळ होऊन आरमारांतून जाऊन त्यानें ठाण्याच्या कोटावर हल्ला केला ही गोष्ट, अशा दोन निरनिराळ्या काळांतील गोष्टी घेऊन त्या एकत्र जोडण्याची चूक येथें बखरकारांनें केली आहे.

पान १८ ओळ ४. मुन्हारजी शिंदे असें नांव लिहिले आहे, तेथें मोराजी शिंदे असावें असें वाटतें.

पान १९ ओळ ८. 'डाकू' लिहिले आहे तेथें डाणू किंवा डहाणू असें पाहिजे. दुसऱ्या पॅन्यांत मडच्या कोटाच्या फक्तेनंतर धारावच्चिया वेढ्याची हकिकत आहे त्यांत नारायण जोशाचें नांव दिलें आहे. पेशवे दसरानें उपलब्ध केलेल्या अनेक पत्रांत नारोजी कडूचें नांव सांपडते. नारायण जोशाचें सांपडत नाहीं. नारायण जोशा हा बहुधा वेलापुरासच होता. म्हणून वाटतें की, नारोजी कडूबदल अर्धवट स्मरणानें बखरकारानें नारायण जोशाचें नांव लिहिले.

या बखरीत पुढील नांवें आली आहेत.

(१) निंवाजी नाईक अणजूरकर (२) प्रलहाद जोशी (३) गंगाजी नाईक अणजूरकर (४) बुबाजी नाईक अणजूरकर (५) नारोबा गोसावी देहकर (६) हरजी नाईक गायकवाड (७) अंताजी महाजन (८) मायाजी राऊत कळवेकर (९) नारायणजी सुतार (१०) लाडकोजी हैबतराव (११) नामाजी देसाई (१२) बेंडजी देसाई (१३) शिवाजी नाईक अणजूरकर (१४) यादवजी प्रभु काल्हेरकर (१५) बाबाजी हिंदुराव (१६) जिवाजीराव भाले (१७) गणेशाजी प्रभु (१८) गंगाजी प्रभु (१९) हरजी ठाकूर (२०) रूपाजी भालेराव (२१) नारोजी भालेराव (२२) तालकोजी भाले-राव (२३) विठ्ठलपंत निसबत कृष्णराव महादेव (२४) चिमणाजीपंत मिसबत कृष्णराव महादेव (२५) बाबाजी (२६) सुभानजी हरपाळ (२७) भिकाजी हरिभक्त ऊफ भिकाजी नाईक (२८) महादजी शिंदे (?) (२९) नारोपंत निसबत शंकराजीपंत फडके (३०) लक्ष्मण राऊत कळवेकर (३१) कुकूर चौधरी उनोळकर (३२) गुजावाई सुतारीण (३३) गणेशाजी (३४) कृष्णाजी नाईक अणजूरकर (३५) फकीर महमद जमातदार (३६) धाकनाक परवारी (३७) काशिबा हिंदुराव (३८) महादजी आंबेमोडा (३९) हंसा कोळी (४०) साह्या कोळी (५०) जावादेनुजार (५१) गुणाजी शिंदे (५२) राणोजी कडपे किंवा कवडे (५३) गोविंदजी कासार (५४) खंडोजी बागराव (५५) दादाजी नाईक (५६) खंडोबा प्रभु (५७) वैजनाथ परवारी (५८) रायाबा (५९) गणपतराव ब्राह्मण (गणपतराव मेहेंदळे ?)

हीं नांवें आतांपर्यंत अप्रसिद्ध परंतु फार महत्त्वाची आहेत. राजवाडे खंड ६ पेशवे रोजकीर्द वगैरेच्या प्रत्यंतर पुराव्यानें यांतील पुष्कळ नांवें बरोबर ठरतात. या मोहिमेसंबंधी बखरकाराला अणजूरकराच्या अंतःस्थ कारस्थानांची विशेष माहिती असल्यामुळे त्यानें दिलेली ही नांवें महत्त्वाची आहेत. इतक्या लोकांनी वसईच्या राजकारणांत भाग घेतला. पुढे मार्गे आणखी कागदपत्र या

मोहिमेसंबंधी उपलब्ध होताले तेन्हां या नांवाना प्रत्यंतर पुरावा सांपडूँ शकेल अशी खात्री वाटते.

चुका

पान १२ ओळ ८. 'कालाड डोहाचे पाणी चालतां चालतां घेऊन' या ऐवजीं 'कराड' डोहाचे असें पाहिजे, असें स्थानिक लोक सांगतात.

बखरीत सर्वत्र 'लाडादिन' म्हटले आहे तेथें 'कडदिन' असें वाचले. पाहिजे. 'कार्डिम्' चा तो अपभ्रंश होय.

पान १७ ओळ ९. "विठ्ठलपंत मनोहर 'पाहून' निघाले" या ऐवजीं 'पाडून' असें पाहिजे.

पान १९ ओळ १२. 'तुकाजीपंत' लिहिले आहे तेथें 'तुवाजीपंत असें पाहिजे.

पान २० ओळ १४. मग 'शृंगन्होल दुसरे दिवशी पश्चिमेचा (बुरुज) उडविला.' वास्तविक 'मग शृंग (सुरुंग) नेहोन दुसरे दिवशी पश्चिमेचा बुरुज उडविला' असें पाहिजे.

(५) ब्रह्मेंद्र-चरित्र (पारसनीसकृत)

विश्वसनीय साधनांच्या दृष्टीने पाहिले तर या चरित्रांतील अस्सल पत्र-व्यवहार फार महत्त्वाचा आहे. महत्त्वाची पत्रे ३८ आहेत. ले० २७, ३३, ३४, ३५, ३६, ३७, ३८, ३९, ४०, ४१, ४२, ४७, ४८, ४९, ५०, ५१, ५२, ५३, ५४, ५८, ६८, ११५, ११६, ११९, १२०, १२३, १३०, १३४, १३५, १३९, १४९, २२७, २६८, २८५, ३१४, ३४१, ३४३, ३६५; खेरीज पारसनिसांनी लिहिलेल्या ब्रह्मेंद्रचरित्रांतील वसई मोहिमेच्या भागांत पान ६६ वर ३ अस्सल पत्रांतील अवतरणे आहेत. शिवाय पान ६९ व ७० वर २ पत्रे आहेत. पान ७५ वरील टीपेंत १ पत्र आहे. ७६ पानावर १ उत्कृष्ट पत्र आहे. तसेच ७८ पानावरही आहे. म्हणजे पत्रव्यवहारापैकी ३८ व चरित्रांतील ८ एकूण ४६ महत्त्वाची पत्रे या पुस्तकांत आली आहेत.

खामीचे चरित्र लिहितांना पारसनिसांनी वसई मोहिमेचा वृत्तांत देणारे एक छोटे प्रकरण लिहिले आहे. तें डॅनव्हर्स् व डफ् यांचे इतिहास, साष्टीची बखर व त्यांना उपलब्ध झालेली समकालीन पत्रे यावरून त्यांनी लिहिले आहे. पारस-निसांच्या वेळच्या साधन-सामुद्रीचा विचार करतां तें प्रकरण संक्षिप्त व त्रोटक असलें तरी पुष्कळच विश्वसनीय होतें. विशेषतः समकालीन पत्रव्यवहाराचा आधार घेतल्यामुळे त्याची किंमत यथार्थ वाढली. आज उपलब्ध झालेल्या द्वेषकडॉ नवीन साधनांमुळे त्यांतले कांहीं तपशील बदलले किंवा वाढले तरी.

साधनग्रंथ या दृष्टीने त्या प्रकरणाचें महत्व आजही कमी होऊं शकत नाही. मात्र चिकित्सेसच बसल्यामुळे खांतील चुकांची दुरुस्ती करणे जरूर आहे.

(१) ब्रह्मदस्वामीला पारसनीस अवास्तव महत्व देतात. ते म्हणतात, स्वामीचे अंग वसई मोहिमेत विशेष असून ती त्याच्या सूत्रचालनानें व प्रोत्साहनानें यशस्वी झाली. पण ही सर्वथा गैर समजूत होय. पत्रव्यवहारावरून तरी आशीर्वाद देण्यापलिकडे या मोहिमेत स्वामीचा कांहीहि कार्यभाग नाही. शाहू महाराजांकडे या मोहिमेबाबत जितके कर्तृत्व जातें तितकेंच स्वामीकडे जातें; म्हणजे मुळीच जात नाही. पण महाराज छत्रपति म्हणजे मराठी राज्याचे नामधारी कां होईना पण मुख्य असल्यामुळे खांच्याशी बादरायण संबंध तरी जोडतां येईल. स्वामीच्या बाबतीत मात्र तशीही सोय नाही. वसईवर निशाण चढल्यावर आपासाहेबांनी फार गैरवपूर्वक शाहूमहाराजांस लिहिले कीं, ‘वसई घेतल्यामुळे महाराजांची कीर्ति समुद्रवलयांकित पृथ्वीत प्रफुल्लित झाली आहे.’ हे शब्द जसे नुसते आदरार्थी आहेत, तसेच आपासाहेबांचे स्वामीविषयीचे होत ! ‘तुम्ही गोमूत्र घेण्याचेही सोडून दिलेत. अनुष्ठान केलेत व वसई दिली दिली म्हणून त्रिवार सांगितलेत. खामुळे वसई हातीं आली आली.’ हे शब्द केवळ गैरवपरच आहेत. अनुष्ठानानें वसई हातीं आली असेल तर स्वामीसारखाच पेशव्यांचा दुसरा गुरु नारायण दीक्षित पाटणकर तोही ब्राह्मण लावून वसईकरतां अनुष्ठान करीत होता व आपासाहेबांस उत्साह व आशीर्वाद देत होता. तोही गुरु आणि हाही गुरुच. फार काय, खुद आपासाहेबांचा वज्रेश्वरीचे डेऊळ बांधण्याचा नवस किंवा शंकराजीपंत व नारायण जोशी यांचे वसई व बेलापूरचे नवस यांमुळेही वसई काबिज झाली, असें म्हणावें लागेल.

सारांश; स्वामी मोठा असेल आणि पेशव्यांची लावर कदाचित् अनन्यभाक्तीही असेल. पण मोहिमेच्या बाबतीत, पत्रव्यवहारावरून पाहिले तर स्वामीकडे कांहीएक कर्तृत्व जात नाही. तसें म्हणणे पारसनीसांच्या साधुभक्तीला शोभेल; खांच्या इतिहासभक्तीला शोभणार नाही.

(२) पान ६३ वर म्हटले आहे कीं, “ पुढे गंगाजी नाईक यांनी कुलाच्यास सेखोजी आण्ये यांकडे जाऊन पोर्तुगीज लोकांचा मुलूख सर करावा म्हणून गुप रीतीनें प्रयत्न चालविला.” पण ही हक्कित कान्होजी आंग्रेयांसंबंधीची आहे. सेखोजीसंबंधी नाही. सांतीच्या बखरीतून हक्कित देतांना श्रीयुत पारसनीस यांनी कान्होजीबद्दल सेखोजी अशी सुधारणा केली. पण ती बरोबर आहे असें वाटत नाही. तसा कागदपत्रांचाहि पुरावा पुढे आलेल नाही. शिवाय तर्कनें पाहिले तरीही सेखोजीचें नांव घालगें युक्त वाटत नाही.

(३) पान ७२. “ १७३७ मध्ये संभाजी आंगन्यानें पोर्टुगीजांस अनुकूल करून कुलाब्यावर पुनः स्वारी केली. व पुनः पेशव्यांनी मानाजीची कुमक करून पोर्टुगीजांचा पराभव केला. ” पण ही हक्किकत बरोबर दिसत नाही. ३७ सालांत असा हल्ळा कुलाब्यावर झाल्याचें नवीन साधनांतही नमूद नाही. वास्तविक १७३७ सालच्या मार्चमध्ये २७ तारखेस खुद ठाणेच सर झालें. त्या आयों एक महिना मसलतीच्या वाटाघाटी चाललेल्या नमूद आहेत. शिवाय पे. द. भाग २२ मधील शकावलीवरून किंवा पेशवे रोजकीदीतील आपासाहेबांच्या व बाजीरावसाहेबांच्या मुकामांच्या यादीवरून १७३७ सांत वरील प्रसंग घडल्याचें दिसत नाही.

(४) पान ७४. “ १७३७ मार्चपासून जुलईपर्यंत मराठ्यांनी ठाणे, बेलापूर, वेसावें, वानरें आणि साईंडी इ० बळकट जागा सर केल्या. ” वेसावें वांश्यावर मराठ्यांनी मार्चपासून जुलईपर्यंत दोनदा हल्ले केले. पण तें स्थळ खरोखर साध्य झालें नाही. ३९ साली वेसावें जिंकण्यांत आलें; व वांश्याचा कोट जमीनदोस्त करण्यांत आला. अशी खरी वस्तुस्थिति आहे. श्री. पारसनीस साईंडी आणि ठाणे अशा दोन निरनिराळ्या जागा समजतात तें चूक होय. साईंडीचा किल्ला म्हणजेच ठाण्याचा किल्ला होय.

(५) पान ७४ शेवटचा पैरा येथे म्हटले आहे की, ‘ १७३७ सालीच कार्डिमने हताश होऊन राजीनामा दिला. व त्याचे जागी पेढो द मेलोची नेम-जूक झाली. व ती गोष्ट १७३७ च्या जुलईच्या आधीं झाली ’ पण ही देखलिचूक होय. साईंडी सर झाल्यावर कारंजास पकून गेलेल्या लुई बेलोला कमी करण्यांत आलें. व वसईस पेढो द मेल व त्याच्या पाठोपाठ कडदिन किंवा कार्डीम यांस अधिकारी करून पाठविण्यांत आलें. कडदिनानें राजीनामा दिला तो ३७ साली नसून पुढील वर्षी ३८ च्या मार्चाच्या सुमारास, अशी वस्तुस्थिति आहे.

(६) पान ७८. माहीमच्या वेद्याची हक्किकत देतांना श्रीयुत पारसनीस शांतीं वासुदेव जोशाचें एक पत्र उद्भूत केले आहे. पण नजरचुकीने २४-१२-१७३७ या ऐवजीं तेथे २४-११-३७ असें छापले आहे.

(७) वरील आंकड्यांत दाखविलेल्या कालदर्शक घोंटाळयासुळेच दुसरीही एक ढोबळ चूक घडून आली. ठाण्याचर पेढू द मेलचा हल्ळा १७३८ डिसेंबर ४ थ्या तारखेस झाला. पण वर दर्शविल्याप्रमाणे वासुदेव जोशाच्या पत्राला २४-११-३७ अशी तारीख दिल्यासुळे पारसनिसांनी लिहिले की, नोव्हेंबरात माहीमच्या फिरंग्यांचा हल्ला झाला. व त्याच्यापुढे डिसेंबरात पेढू द मेलचा ठाण्याचर हल्ला झाला. सारांश, एक वर्षाची चूक कालनिर्देशाबाबत येथे घडली आहे.

(c) १७३७ च्या माहीमच्या वेळ्यानंतर आपासाहेबांनी किंरंगाणांत मदतीकरतां मल्हारराव होळकर व राणोजी शिंदे यांना पाठविले असें म्हटले आहे. पत्रांच्या आधारानें पहातां फक्त ३९ सालींच कायते ते दोषे वसई मोहिमेत दिसतात. मल्हाररावाच्या बाबर्नीत बेभरंवसेलायक कां होईना पण एकदोन बखरींचा आधार मिळतो. राणोजी शिंद्यासंबंधी तोही नाही.

(d) History of the Maratha People
by Kincaid & Parasnis, Vol. II.

या पुस्तकांत वसईसंबंधी एक स्वतंत्र छोटेंसे प्रकरण आले आहे. किंकेड साहेबांनी मुख्यतः ते सरदेसायांच्या रियासतविरूनच लिहिलेले असल्यामुळे सरदेसायांच्या सगळ्या चुकां त्यांचे हातून साहजिकच घडल्या आहेत. परंतु किंकेडसाहेबांचा एक विशेष मात्र म्हणजे असा की, ते पोर्टुगीज इतिहासकारांनाही दिलेली माहिती देतात. पारसनीस, राजवाडे, सरदेसाई किंवा इतर मराठी इतिहासकार फक्त मराठी व इंग्रजी कागदपत्रांवरून निघेल तेवढी माहिती देतात. पोर्टुगीज येत नसल्यामुळे किंवा पोर्टुगीज साधने मिळविणे अशक्य असल्यामुळे त्यांची हकीकत एकत्रहेने अपूर्ण असते. वास्तविक पोर्टुगीजांकडील हकीगत समजल्याखेरीज वसईमोहिमेचा इतिहास निःपक्षपाती किंवा संपूर्ण होणे शक्य नाही. अलीकडे दोनचार वर्षांत प्रोफेसर पिसुलेंकर या गोव्याच्या संशोधकांनी मराठे व पोर्टुगीज यांच्या हर्षामर्षासंबंधी पोर्टुगीज साधनांवरून पुष्कळ लेव लिहिले आहेत; पण ते देखील पोर्टुगीज भाषेतच भाहेत. यामुळे मोठी अडचण आहे. किंकेडसाहेबांचा विशेष हात की, त्यावेळी त्यांनी पोर्टुगीज साधने मिळवून वसई मोहिमेतील फिरंग्यांची बाजू समजावून घेण्याचा प्रयत्न केला. आपल्या प्रस्तावनेते ते म्हणतात.— “ For my account of the Maratha wars against the Portuguese, my warmest thanks are due to the Goa Government who with admirable generosity and kindness sent me a quantity of specially chosen books and papers on the subject.”

या पोर्टुगीज साधनांचा उपयोग करतां आल्यामुळे पुष्कळ अपरिचित व महत्त्वाची हकीगत किंकेडसाहेबाना नव्यानेच देतां आली. उदाहरणार्थ, गाव्यावर झालेल्या व्यंकटरावाच्या स्वारीचा तपशील किंवा १७३५ साली लुई बतेलोने बाजीरावाचा केलेला अधिक्षेप. या हकीकती तेज्ज्ञ त्यांनी अगदी नवीनच उजेढांत आणल्या व आज पिसुलेंकरांच्या इतिहासावरून त्या सत्य आहेत असें सिद्ध होत आहे. किंकेडसाहेबांच्या लिहिण्यांत विवेचकपणा किंवा बिनचूकपणा

फार कमी. तथापि नवीन माहिती प्रथम उजेडांत आणण्याचे वृष्टीने त्यांचा गौरव करणे उचित आहे. आतां चुका पाहूऱ.

(१) अर्नाळ्याचा किला ते जमीनीवर समुद्राचे काढी होता असे समजतात.

(२) सरदेसायांप्रमाणेच ते रामचंद्र हरी ऐवजी रामचंद्र जोशी याचे नांव ठाण्याच्या पहिल्या हळधारात देतात.

(३) सरदेसायांच्या प्रमाणेच १७३७ डिसेंबरांत व १७३९ जानेवारीत झालेल्या माहिमच्या दोन निरनिराळ्या लढायामध्ये ल्यांनी घोटाळा केला आहे.

(४) कडदिन यांने १७३८ च्या मार्च-एप्रिलांत राजीनामा दिला अशी खरी गोष्ट असतां ते १७३९ मध्ये ती हकीगत घडली असे सांगतात.

(५) १७३७ त कडदिनाची वसईकडे रवानगी झाली त्याचे थोडे दिवस आधी पेढू दमेलवीही रवानगी झाली होती ही वार्ता त्याना नाही.

(६) खरे-ऐतिहासिक लेखसंग्रह आवृपत्रः—

चिमाजीआपानें ब्रह्मेंद्रस्वामीस लिहिलेले वसईच्या शेवटच्या हल्याचे आहे. पण तें ब्रह्मेंद्रचरित्र, राजवाडे खं. ३ वर्गैरेंत आलेल्या पत्रा बरहुकूमच आहे. नामांकित किंवा महत्वाचे पत्र असल्यास पूर्वी लोक तें मुदाम मिळवून त्याची नक्कल करून ठेवीत. तशीच नक्कल झालेले तें पत्र खन्यांना पटवर्धनी दफ्तरांत सांपडले असावे.

(७) सोहोनीकृत पेशव्यांची बखरः—

सदरहू बखरांत वसईच्या मोहिमेची हकिकत थोडी दिली आहे. पण ती इतर बखरीप्रमाणेच गोळाबेरीज आहे. आख्यायिका, दंतकथा व ढोबळ प्रसिद्ध गोष्टींची कशी तरी एकत्र गुंफण असेंच तिचे स्वरूप आहे. वसईच्या किलेदाराची बायको सन्मानानें सोळून दिल्याची आख्यायिका या बखरींतलीच. प्रभाकर शाहिरान्या एका पोवाज्यांत “ छत्तिस महिने लदुनि पुढे अप्पानि वसई वसविली । ” असा एक चरण प्रसिद्ध आहे. ल्याप्रमाणे ल्यान्या दुसन्या एका पोवाज्यांत “ नवलाख बांगडी फुटली वसइमुक्कामी । ” असा एक चरण आहे. प्रस्तुत बखरींतही ‘ ३ वर्षे वसई भांडली. मनुष्य फार कामास आले. ९ लाख बांगडी फुटली. ’ असें म्हटले आहे. वास्तविक १७३७ च्या मार्चपासून १७३९ च्या मेपर्यंत सव्वीस महिने होतात. ठोकळ मानानें ३७, ३८, ३९ अशीं तीन साले आपण मोजतों. सरदेसायांनीही तशीच कालगणना केली आहे. वास्तविक ही कांही मोठीशी चूक नव्हे. परंतु स्थूलपणे पहात गेल्यास कशी फसगंमत होते हें दाखाविष्याकरितांच तिचा उल्लेख केला.

या बखरकाराला अणजूरकर नांवाच्या पांचकळशा सुतारांनी वसईस भेद केला, येवढेचे ऐकून ठाऊक. म्हणून कल्पना लढवून त्याने 'अणजूरकर पांच-कळशे सुतार सरदार होते त्यांनी सुतारकाम करावयास किळ्यांत जाण्याचे पत्करून रोज किळ्यांत जावे आणि लोकांचे घरीं सुतारकाम करावे आणि भेद आणावा.' असल्या आचरट हकिकती दिल्या आहेत. त्याहीपेक्षां हास्यास्पद हकिकत म्हणजे दुलबाजी मोळ्याची. त्यानें म्हणे कासारपणा पत्करून रोज किळ्यांतल बायकांस बांगड्या भरून येण्याचा परिपाठ धरून किळ्यांत फितूर केला ! वास्तविक या दंतकथेचे मूळ साईरच्या बखरीत आलेल्या गोविंदजी कासाराच्या हकिकतींत असावे. गंगाजी नाईक अणजूरकराने गोविंदजी कासाराबरोबर आर्नाळ्यास कौल पाठवून तेथें फोडाफोड केली, अशी हकिकत दिली आहे. कासार आणि सुतार हीं दोन नांवे सांपडतांच बखरकाराने मन मानेल तसा कल्पनाविलास करून दाखविला !

(९) पुरंदरे दफ्तर भाग १:—

या पुस्तकांत लेखांक १३१, १३३, १३४, १३५, १३७, हे उपयुक्त आहेत. १३७ सांत २२ एप्रिल १७३९ रोजीं व्यंकटरावाशीं झालेला फिरंग्यांचा तह दिलेला आहे. १३५ सांत व्यंकटराव घोरपडे इंग्रज वगैरेसंबंधी माहिती; १३३ सांत वसईमोहिमेनंतर नानासाहेबाची इंग्रजांशीं झालेली बोलाचाली. लेखांक १३१ ला संपादकांनी एप्रिल—मे १७३९ अशी तारीख दिली. आहे. ती बरोबर नसावीशी वाटते. कारण, ३९ च्या एप्रिल—मे मध्ये राधाबाई आपासाहेबांबरोबर वसईस होती.

(१०) ऐतिहासिक पत्रव्यवहार:—

काव्येतिहास-संग्रह, भारतवर्ष यांतील ऐतिहासिक पत्रांच्या या पुनरावृत्तींत ले० ३२ उपयुक्त आहे.

(११) पेशवे दफ्तर भाग २२:—

वसई मोहिमेसंबंधी हा भाग फार उपयुक्त आहे. खुद पेशव्यांच्या रोजकीदीं-तल्या नोंदी यांत घेतलेल्या असल्यामुळे त्यांच्या तपशिलाच्या खरेपणाबद्दल आणि काळाच्या निःसंदिग्धतेबद्दल निराळे सांगवयास नको. मात्र वसई मोहिमेसंबंधी नोंदी फारच शोऱ्या म्हणजे सात आठ आहेत. त्या लेखांक ११९, १२०, १२१, १२२, १२५, १३३, १३४, १३९ व १४०.

या खेरीज सदरहू भागांत शेवटीं ३३ पाने पुरंदरे स्मरणव्हांतील समकालीन टिप्पणी दिली आहेत. ती मात्र अत्यंत उपयुक्त आहेत. हीं टिप्पणी आणि राजवाड्यांच्या ६ व्या खंडांत छापलेली शकावली हीं एकच-

आहेत. मात्र ६ व्या खंडांत वसई मोहिमेसंबंधीच्या नोंदी जेवळ्या गळस्या होत्या त्या नेमक्या सगळ्याच्या सगळ्या यांत आलेल्या दिसतात. साधनांच्या दृष्टीने या शकावलीचे महत्त्व अव्वल दर्जाचे आहे.

(१२) पेशवे दप्तर भाग १७:—

ले० ७५, ७६, ७७, १४४ हे उपयुक्त आहेत.

(१३) पेशवे दप्तर भाग १०:—

ले० ८९, ९०, व १०१ हे उपयुक्त आहेत.

(१४) पेशवे दप्तर भाग १२:—

ले० ८३, १०१, व ९६ हे उपयुक्त आहेत.

(१५) काव्येतिहास—संग्रह (द्वितीयावृत्ति १९३०)

वसई मोहिमेसंबंधी साईच्या बखरीच्या रूपानें जसें एक उत्कृष्ट साधन काव्येतिहास—संग्रहानें उपलब्ध करून दिले, त्याचप्रमाणे कांहीं उत्तम पत्रोंहि उपलब्ध करून दिलीं. तीं सात आहेत. ले० २७, २८, २९, ३०, ३१, ३२ व ३३. खेरीज लेखांक ४९६ मध्ये एक बखरवजा छोटें टांचण आहे, त्यांत या मोहिमेसंबंधीं २५।३० ओळी हकिकत आहे. तोफेने डोके उडवावयाची आख्यायिका यांतलीच. विश्वसनीयतेच्या दृष्टीनें अगदीं सामान्य. मात्र या बखरींत ही गणपतराव मेहेदळे या मोहिमेंत होता, असें म्हटले आहे. साईच्या बखरींत ही गणपतराव ब्राह्मण म्हणून एक उल्लेख आला आहे. पण या दोन्ही व्यक्ति एकच असल्या तरी अस्सल पत्रांचा प्रस्तंतरपुरावा मात्र अजून मिळाला नाही. एके ठिकाणी दवण या ऐवजीं ‘दिवाण’ असें छापले आहे. तें वाक्य असें; “ वसईच्या फिरंग्यानें जरब खाऊन दाणा आंतील सरला असें पाहून संधान लाविले. तेव्हां किला दिवाण राहावयासि यावा आणि तीन दिव-सांत चीजवस्त जाईल ते नेऊं असें संधान आले. त्याप्रमाणे कबूल करून फिरंगी बाहेर काढून, वसई सर करूनवगैरे ”

दुसरी अशीच वाचनाची चूक मजेदार आहे. “ कोळवणचे रानची लावणी होणार ” असें वाक्य पाहिजे असतां ‘मालवणचे रानची लावणी होणार ’ असें छापले आहे. कोणीकडे जव्हाराकडील कोळवण. आणि कोणीकडे मालवण

या आवृत्तींत मोडी वाचनाच्या अतिशय चुका आढळून येतात. सुधारलेली व शुद्ध केलेली आवृत्ति असतां तींत जुन्या तुका कायम राहाव्या, हें बरें नाहीं.

मोहिमेसंबंधीची म्हणून वर जीं पत्रे दिलीं, त्यापैकीं कांहीं पूर्वी ब्रह्मोद्र-चरितांत छापलेलींच आहेत. उदा० ब्रह्मोद्र लेखांक ५४ व काव्येतिहाससंग्रह ले० ३३ आणि ब्रह्मोद्र लेखांक ५८ व काव्येतिहाससंग्रह ले० ३० पहा.

(१६) खरेकृत इचलकरंजी संस्थानचा इतिहास

व्यंकटरावाच्या गोंव्यावरील स्वारीसंबंधानें यांत अगदीच जुजबी हकिकत आली आहे. मात्र व्यंकटरावोंचा मुत्सद्दी सरदार गोविदराम ठाकूर याच्या-संबंधीं कांहीं माहिती त्यांत मिळते. ले. १६ उपयुक्त आहे. व्यंकटरावाच्या गोव्यावरील स्वारीसंबंधानें झालेली खच्यांची नजरचूक या पुस्तकांत अन्यत्र निर्दर्शनास आणली आहे.

(१७) मल्हार रामराव चिटणीसकृत थोरले शाहूमहाराज यांचे चारित्रः दुसरी आवृत्ति शके १८५५

सदर बखरीत वसई मोहिमेसंबंधी थोडी हकिकत आलेली आहे. मात्र ती तांत्रिक, विसंगत व ठोकळमानानें बरोबर असली तरी अविश्वसनीय आहे. ६७ पानावर एका पॅच्यांत मानाजी व संभाजी आंग्रे यांचा कलह, फिरंग्यांची मदत, मशिदीच्या वेढा, बाजिरावानें मानाजीची केलेली कुमक वगैरे हकिकीतीची गोधडी आहे. पॅच्याच्या सुरवातीसच, बखरकार, सेखोजी आंग्रे शके १६५१ त म्हणजे सन १७२९-३० त वारला असें लिहितो, तें चूक आहे. सेखोजी १७३३ च्या औंगस्टांत वारला. कान्होजी १७२९ त (शक १६५१) वारला. मशिदीच्या वेढ्याची कांहींच विश्वसनीय हकिकत बखरकार देत नाही. पुढे बखरकार म्हणतो, “ संभाजी आंग्रे शके १६५५ त म्हणजे सन १७३३-३४ त वारला. ” पण बहुधा सेखोजीचा व संभाजीचा त्यानें घोटाळा केला. आणि एक चूक केल्यानंतर दुसरीही चूक करणे त्याला भाग होते. अर्थात् शके १६५५ त सेखोजी आंग्रे वारल्यावर संभाजी आंग्रे याला सरखेल पद दिले असें म्हणावयाच्या ऐवजीं शके १६५५ त संभाजी आंग्रे वारल्यावर तुळाजीला सरखेली दिली, असें त्यानें म्हटले आहे ! तीच चूक पुढे ७१ पानावरही त्यानें केली आहे. याच पानावर वसईच्या मोहिमेची हकिकत सांगितली आहे. ती किती गोळबेरीज व अविश्वसनीय आहे, तें वर सांगितलेंच. शंकराजी केशव फडक्याला बखरकार शंकराजी नारायण संबोधितो. या बखरीतही पेढू दमेलच्या हळ्यांत साईंस मल्हारराव होळकर होता, असें म्हटलें आहे. बखरकार बाजी भिवराव वसईच्या हळ्यांत पडला असें समजतो ! फिरून एकदां पान ७५ वर नादिरशहाच्या स्वारीच्या अनुरोधानें वसईच्या वेढ्याची हकिकत आली आहे. एकंदरीत साधन अगदीच सामान्य.

(१८) इतिहाससंग्रह—पारसनीसकृत

यांतील ऐतिहासिक चरित्रें या विभागांत पिलाजी जाधवांचे चारित दिले आहे. त्यांत वसई मोहिमेसंबंधीं एक चांगले पत्र व मोहिमेबाबत पिलाजीं

जाधवास मिळालेल्या बक्षिसाच्या सनदेंतील उतारा असे दोन आधार महत्त्वाचे आहेत.

(१९) वाडकृत पेशवा डायरीज भाग १:

‘राजकीय (ब) इतर माहिती-पोर्टुगिज’ या सदरांतील नोंदी महत्त्वाच्या आहेत. नोंद नं. १९० व १९१. त्या रामचंद्र महादेव चासकराचे कारकीर्दींत फिरंग्यांशी झालेल्या तहासंबंधी आहेत. नोंद नं. १९३ फिरंग्यांचे व शामलांचे सख्य. त्याबाबत सावंतकराकडे शाहूनें कुमक मागविल्यासंबंधी आहे. नोंद नं. १९४ वसईचा वेढा सुरु असतां शाहूनें परस्पर फिरंग्यांशी तहाचे बोलणे चालू केले त्यासंबंधी.

(२०) राजवाडे खंड ६

हा खंड १९०५ साली प्रसिद्ध झाला. वसई मोहिमेसंबंधी लागू किंवा उपयुक्त पत्रे यांत २० आहेत. लेखांक ८२, १०१, १०२, १०३, ११४, ११५, ११६, ११७, ११८, १२०, १२७, १३०, १३१, १०७, ११०, १३३, १३४, १३६, १३९, १४०. खेरीज खंडाचे सुरुवातीस १२८ पृष्ठे पुरंधन्यांची स्मरणवाही दिलेली आहे, ती शकावलीसारखी अव्वलदर्जाची आहे. तथापि ती मोहिमेवार सगळीच्या सगळींन मिळाल्यामुळे खद या मोहिमेसंबंधीच्या उपयुक्त नोंदी यांत नाहीतच म्हटल्या तरी चालतील. आवांतर धागेदोरे समजण्यास त्यांतल्या इतर नोंदीचा उपयोग आहे. कालदर्शक फक्त ५ च नोंदी या मोहिमेसंबंधी यांत सांपडतात.

(२१) पेशवे दसरं भाग ३०—

लेखांक २५, ५७, ६३, ६७, ७६, ८०, ८३, १०६, ११३, ११७, १३७, १५४, १५८, १९५, २१०, २१३, २१५, २१६, २१९, २२०, २२८, २२९, २३३, २३३, २३४, २४६, २५३, २६१, २६४, २६५, २६७, २६९, २७० हे उपयुक्त आहेत. खेरीज या भागाचे अखेरीस दिलेल्या रोजकीर्दीच्या उतान्यांत पुक्कळ उपयुक्त व महत्त्वाच्या नोंदी सांपडतात.

(२२) वाडकृत पेशवे डायरीज भाग ३ ब्हाल्यूम १.

या साधनांतील लेखांक १, २, ३, ४, ५, ९, ५३, ५०८ उपयुक्त आहेत.

(२३) ठाणा गैंझोटियरचे २ भाग—

भौगोलिक माहिती देणारे अत्यंत विश्वसनीय साधन.

(२४) शांतादुर्गा संस्थानचा संक्षिप्त इतिहास—

१९१२. लेखक विष्णु रंगाजी शेळडेकर. उपयुक्त

(२५) गोमांतक वर्णन १९३०—व्यं. बि. वैद्य.

(२६) डॅनवहर्स पोर्च्युगीज इन इंडिया २ भाग—

पोर्च्युगीजांच्या हिंदुस्थानांतील वसाहतीचा विस्तृत इतिहास. पण वसई मोहिमेचा वृत्तांत मात्र अवध्या दोन चार पानांत खलास झाला आहे. तथापि एकंदर माहितीच्या दृष्टीने पुस्तक बहुमोल.

(२७) महाराष्ट्र सांवत्सरिक १९३३—

या पुस्तकांत श्री. पै यांनी गोमांतक या शीर्षकाखाली प्रो. श्री. सावर्डे-करांचे प्रमाणेच पण थोडक्यांत गोमंतकाचा इतिहास-भूगोल दिला आहे.

(२८) गोमंतक परिचय

प्रो. बा. वा. सावर्डेकर. गोव्याचें उत्तम मराठी गंजेटियर असें या पुस्तकाचें वर्णन करतां येईल. मराठी भाषेत गोव्यांकासंबंधी इतकी सुव्यवस्थित माहिती देणारें दुसरें पुस्तक आढळत नाही. प्रादेशिक व भौगोलिक माहिती वरोबरच ऐतिहासिक माहिती परिश्रमपूर्वक दिली आहे. वसई मोहिमेतील गोव्यावरील व्यंकटरावाच्या स्वारीसंबंधी मात्र त्यांत कांही माहिती नाही. पण हिंदुधर्मायांचा फिरंग्यांनी जो सतत छळ केला त्याची तपशीलवार जंत्री सदरहू पुस्तकांत आली आहे, ती फार उपयुक्त व महत्त्वाची वाटते. अन्यत्र माहितीचे कांहीएक साधन नसल्यामुळे या पुस्तकाच्या तिसऱ्या भागांतील पुष्कळच मजकूर आमच्या एका प्रकरणांत घेतला आहे.

(२९) नेनर्से कॉकण

फार उपयुक्त पुस्तक. इंग्रज लोक किती साक्षेपी, व्यासंगी, असतात याचा सुंदर नमुना पुस्तकांत फक्त कोकणचा निरनिराळ्या राजवटीतला इतिहास थोडक्यांत पण सुसंगत सांगितला आहे.

(३०) डकुन्हा

चौल आणि वसई व ऑरिजिन ऑफ बॅंबे-लेखक जबरा व्यासंगी आहे. नानाप्रकारच्या माहितीमुळे पुस्तक अवश्य वाचनीय.

राजवाडे खंड ३—

या खंडांत वसई मोहिमेस उपयुक्त अशी पत्रे खालीलप्रमाणे

१२ (ब्रह्मेन्द्रांत छापले आहेच) २६, २७, (ब्रह्मेन्द्रचरित्रांत छापले आहे) १६७, १६८, १६९, २८४, ५५४, आणि ५६८.

त्यांपैकी १६७, १६८ व १६९ हीं पत्रे फार महत्त्वाचीं बाजी भिवराव रेटेरेकरासंबंधीचीं आहेत.

५५४ हें शंकराजी केशवासंबंधीचें असून तेंही फार महत्वाचें आहे. तसेच ५६८ व्या लेखांकांत आसा मशिदीवर फिरंग्यांची व मराठ्यांची जी लढाई झाली त्यासंबंधी उल्लेख असल्यामुळे तोही लेखांक उपयुक्त आहे.

या खंडांत आंग्नेयांचा पुष्कळसा पवव्यवहार छापलेला आहे. पण वसई-पुरती हीं पांच सातच पत्रे सांपडतात. खंडाच्या विस्तृत प्रस्तावनेत राजवाड्यांनी एके ठिकाणी वसईच्या मोहिमेची त्यांच्या दृष्टीने शुद्ध केलेली हकिकत दिली आहे. ती हकिकत साईंची बखर, ब्रह्मोद्देशरितांतील पत्रे यावरून मुख्यतः

जुळविली आहे. ती अर्थातच फारच ठोकळ दोन पानांत दिली आहे. त्यांत चुका आढळतात त्या अशा.

(१) प्रस्तावना पान ३८ वर ते लिहितात, “ फिरंग्यांनी संभाजीकळून मानाजीवर स्वारी करविण्याचा घाट घातला व तो घाट १७३७ च्या एप्रिलांत अमलांत आणला. साईंस आपासाहेब गुंतल्यामुळे त्यांना कुलाब्यास मानाजीच्या मदतीस जातां येणार नाहीं, आणि साईंवरील मराठ्यांची मिठीहि सैल पडेल असा फिरंग्यांचा अंदाज होता. पण ते दोन्हा खोटे ठरले. वोडशाच्या स्वारीहून १७३७ च्या एप्रिलांत परत येत असतां मानाजीवरील संकटाची बातमी बाजीरावास कळली. त्याबरोबर तो कोकणांत उतरला आणि संभाजीला व फिरंग्यांना त्याने केवळ बाजारखुगर याप्रमाणे हांकून लाविले.” हें चूक आहे. ३७ च्या एप्रिलांत बाजीराव कोकणांत कधीच आला नाहीं. पेशवे दसर भाग २२ मधील विश्वसनीय शकावलीवरून बाजीराव आषाढ व।। ६ बुधवारी, हस्तनापूर पावेतों गेला होता तो पुण्यास आला. म्हणजे ७ जुलै ३७ रोजी तो उत्तरेतून पुण्यास आला. मग तो एप्रिलांत कोंकणांत कसा जाणार ?

प्रस्तावनेत पान ४० वर १७३८ च्या केबुवारींत आपासाहेब ठाण्यास आले असतां धारावीजवळ मुर्ध्यास मराठ्यांची व फिरंग्यांची लढाई झाली, ही हकिकत बिनचूक दिली आहे; परंतु त्या लढाईत फिरंग्यांचा पूर्ण पराभव झाला असें ते म्हणतात, तें मात्र सर्वस्वीं चूक होय. कारण त्या लढाईत मराठ्यांचा अतिशय नाश होऊन पांच-सातशे माणसे मेली व खुद दोनदां चिमाजी-आपानी प्रयत्न करूनही कांहीं उपयोग झाला नाहीं. राजवाड्यांची अशी चूक होण्याचें कारण साईंच्या बखरकाराची चूक होय. १७३७ च्या मेंत मुर्ध्यास एक मोठी लढाई होऊन त्यांत फिरंग्यांचा पूर्ण पराजय झाला. ही एक हकिकत व नंतर १७३८ चे केबुवारींत लढाई होऊन त्यांत मराठ्यांचा मोड झाला ही दुसरी हकिकत. कालाचे महस्त विशेष लक्षात न घेतां साईंच्या बखरकाराने या दोनही लढायांची हकिकत एकत्र करून दिली व त्यांतही पुन्हां जी लढाई आधीं झाली ती अखेरीस दिली. यामुळे ही राजवाड्यांची चूक झाली आहे.

प्रस्तावना पान ४० वर ते लिहितात, “ मल्हारजी होळकर व राणोजी शिंदे वगैरे मंडळीस १७३८ च्या ऑक्टोबरांत पेशव्यांनी पुढे पाठवून दिले.” पण याला अजून पत्रांचा प्रत्यंतरपुरावा सांपडलेला नाही.

पान ४० वर राजवाडे लिहितात, “ साईंतील हालचालीसंबंधी स्वतंत्र पत्रव्यवहार दुसऱ्या एका खंडात निराळाच छापावयाचा असल्यासुले या वेद्याची (वसईच्या वेद्याची) सविस्तर हकिकत येथें देत नाही.” पण आजवर तो खंड प्रसिद्ध झाला नाही ! राजवाड्यांचा महत्त्वाचा संग्रह श्री. औंधकरांकडे गेला असें कल्ल्यावरून आम्ही त्यांस पत्र पाठवून चौकशी केली. पण तेथल्या त्या संग्रहांत या मोहिमेसंबंधी एकहि चिटीरें नाही, असें त्यांनी कलविले. राजवाड्यांचा दुसरा संग्रह धुळयास; म्हणून तेथेही चौकशी केली पण पत्ता लागला नाही. वास्तविक वसई मोहिमेसंबंधी पत्रव्यवहार एका खंडात छापण्याइतका विपुल राजवाड्यांच्या जवळ असता तर तो त्यांनी केव्हांच प्रसिद्ध केला असता. तिसऱ्या खंडानंतर त्यांचे १०१२० खंड निघाले. यावरून काय तर्क करावा, हेच कळेनासें होतें.

(३२) बेहेरेकृत बाजीराव पेशव्यांचे चरित—

सदरहू पुस्तकांत ‘ फिरंग्यांची दाणादाण ’ या नांवाचा एक भाग आहे. त्यांत वसई मोहिमेचा वृत्तांत दिला आहे. चिकित्सक दृष्टीने पाहिले असतां त्यांत अनेक प्रमाद घडलेले दिसतात. पुस्तकाच्या प्रस्तावनेत १८७९ सालीं प्रसिद्ध झालेल्या बापटांच्या बाजीरावांच्या चरितासंबंधाने लेखक म्हणतात, “ त्याला ऐतिहासिक किंमत आज नाही. तें दंतकथात्मक व कादंबरीवजा आहे. त्यावृद्ध बापटांना .नांवें ठेवण्यांत मात्र अर्थ नाही. कारण त्यावेळी राजवाडे, खरे, पारसनीस, सरदेसाई हे उदयास यावयाचे होते. ” बापटांच्या पुस्तकासंबंधी ‘ दंतकथात्मक व कादंबरीवजा ’ या शब्दांनी जो अभिप्राय बेहेच्यांनी प्रकट केला, तोच या वसई मोहिमेच्या त्यांच्या प्रकरणासंबंधीही सांगतां येईल. हा भाग १९२९ सालांत अभ्यास न करतां लिहिला जावा, हें प्रथकत्याच्या कीर्तीला शोभण्यासारखें नाहीं. फक्त वसई मोहिमेपुरतेंच येथें पहावयाचे असल्यासुले त्यांच्या त्यासंबंधी झालेल्या काहीं चुका दाखवितो.

(१) पान २४६. ते म्हणतात, “ वसईच्या उत्तरेस आगाशी गांवाशेजारी आरनाळा किला आहे.” वास्तविक आरनाळा हा भुईकोटे किला नसून समुद्रांतील एक जंजिरा आहे; व तो किनाच्यावर असलेल्या अरनाळा गांवासमोर खाडीत अर्धा मैल आंत आहे.

(२) पान २४८. १७३७ सालच्या ठाण्याच्या मोहिमेत रामचंद्र

जोशाचें नांव दिले आहें. पण त्या नांवाचा कोणीही मनुष्य वेद्यांत नव्हता.

(३) त्याच पानावर ते लिहितात “ ठाण्याचा किळा सर झाल्यावर मग शंकराजी केशव, चिमणाजी भिवराव वगैरे सरदार आपासाहेबांना येऊन मिळाले व त्यांच्यासह आपासाहेबांनी साई बेटांत प्रवेश केला. ” ही हकिकत चूक आहे. शंकराजी केशव वगैरे लोक साई काबीज झाली तेव्हां किंबहुना त्याच्या आधीं एक दिवस वसईस जाऊन बसले होते; व ते पुढेही चिमाजी-आपांकडे अलेले नाहीत.

(४) पान २४९. बेहेरे म्हणतात, “ १७३७ च्या शेवटीं शेवटीं माहीम येथील अधिकारी फडके हा फिरंग्यांच्या केवळ धाकाने कच खाऊन लढाई-पूर्वीच पळाला व त्याने ठाणे मोकळे केले. म्हणून बाजीरावाने रामचंद्र हरीस पाठविले. ” वास्तविक शंकराजी केशव पळाला नाही. तो माहिमास कधींच नव्हता. तो वसईस होता. वसईहून त्याने एक टोळी माहिमास वेढा देण्याकरतां पाठविली होती, ती पळाली. बेहेरे समजतात की, माहीम हें मराव्यांच्या ताब्यांत असून तेथाल ठाणेदार शंकराजी केशव होता. पण खरोखर तसें नसून माहीमचा किळा पोर्टुगीजांच्या ताब्यांत होता, व त्याला शंकराजी केशवाने वेढा देवविला होता. अर्थात् फडक्याने ठाणे मोकळे करून दिले, असें बेहेरे म्हणतात तें चूक होय.

(५) २५० पानावर तर बेहेच्यांनी फार मोठी चूक केली आहे. ती चूक डोळे मिरून अंधपरंपरान्यायाने सरदेसायांचा मजकूर घेण्यामुळेच झाली आहे. तेथें ते म्हणतात, “ १७३८ सालीं फिरंग्यांची सरशी होऊन मराव्यांना ठिकिठिकाणीं माधार घ्यावी लागली. याचें कारण दिलीच्या स्वारींत व पुढे भोपाल-च्या लढाईत पेशव्यांचे बहुतेक सैन्य गुंतले होते. स्वतः बाजीराव व चिमाजी दोघेही उत्तरेतील महत्वाच्या संग्रामामुळे कोंकणांत उतरूं शकले नाहीत. ” वास्तविक फिरंग्यांची खरी सरशी १७३७ डिसेंबरच्या २४ तारखेपासून सुरु झाली व त्यांनी माहीम, अशोरी, शिरगांव, मनोर वगैरे ठिकाणचे वेढे उठवले. चिमाजीआपा फेन्हुवारींत स्वतः कोकणांत आला. त्याने धारावी घेण्याचा प्रयत्न केला पण तो साधला नाही. पुढे तो मे अखेर खुद ठाण्यास होता. त्या काळांत अनेक ठिकाणी किळे कोटांचें काम त्याने करविले. सारांश, सरदेसायांच्या रियासतीखेरीज साईची बखर, शकावल्या, राजवाडे खंड ६ वगैरे कांहींच न पाहतां ही हकिकत बेहेच्यांनी दिली आहे.

(६) २५० पान. सरदेसायांनी जी चूक केली तीच बेहेच्यांनी माहीमच्या वेद्याच्या कालाबाबत केली. बेहेरे म्हणतात, “ १७३८ च्या डिसेंबरांत मराव्यांनी माहीम काबीज केले. ” व याच्या पुराव्यास म्हणून ब्रह्मद्वचरित्रांतील

वासुदेव जोशाचें सुप्रसिद्ध पत्र ते उद्भृत करतात. पण खरोखर ही माही-मची लढाई १७३८ डिसेंबरमधील नसून १७३७ डिसेंबरची होय. बेहेरे सांगतात कीं, मराठ्यांनी माहीम काबीजही केले. वास्तविक मराठ्यांना तेथून पद्धन जावें लागले होते.

(७) पान २५३ वर बेहेरे लिहितात, “ वांश्याचा कोट मराठ्यांनी काबीज करून तो जमीनदोस्त केला ” कारण काय तर वांश्याच्या कोटाचा आधार वसईस सांपडे म्हणून !! वसई व वांद्रा या दोन ठिकाणांमधील अंतर बेहेच्यांनी नकाशावर पाहिले असतें तर बरे झाले असतें. वसई वसई बेटांत आणि वांद्रा साश्रीच्या बेटांत होते.

(८) पान २५३. बेहेरे लिहितात, “ चिमाजीने किळा सर करून वसईच्या किळ्यांतील तुंगार टेंकडीवरील महादेवाचें दर्शन घेतल्याशिवाय तेथून हलावयाचें नाहीं, असा निश्चय केला होता. ” वसईच्या कोटांत एकही टेंकडी नव्हती व नाहीं. तुंगारचा डोंगर वसईच्या कोटापासून सहा-सात मैल दूर आहे. शिवाय तुंगारेश्वराची स्थापना त्या टेंकडीवर वसईची मोहीम झाल्यावर पुढे शंकरजी केशव फडक्याने केली. तेव्हां जो देव वसईच्या वेळी अस्तित्वातच नव्हता, त्याचें दर्शन चिमाजीआपा घेणार कोठून ? तेव्हां सगळाच कल्पनेचा पसारा ! शिवाय ही आख्यायिकाही कोठें प्रसिद्ध नाहीं.

(९) पान २६६. बेहेरे म्हणतात कीं, “ वसईचे फिरंगी युद्ध इतके लंब-ण्याचें मुख्य कारण म्हटले म्हणजे नादिरशहाच्या स्वारीची बातमी हें होय. ” खरोखर पाहिले तर वसईचे फिरंगी युद्ध इतके लैकर संघण्याचें कारण म्हणजे नादिरशहाची स्वारी होय ! त्या अरिष्ठामुळेच आपले हजारों लोक गमावून मराठ्यांना वसईचा सोक्षमोक्ष लैकर करून ध्यावा लागला. कारण, तिकडे फौजा पाठविण्याची जरूर उत्पन्न झाली.

एकंदरीत इतिहासदृष्ट्या बेहेच्यांचें हें प्रकरण मुळीच उपयुक्त नाहीं. किंवद्दुना, तें अनैतिहासिक सैल व भोंगळ हकिकीतीनीं भरलेले आहे. बेहेच्यांनी प्रस्तावनेत म्हटले आहे कीं, “ राजवाडे, पारसनीस, खरे व सरदेसाई या भक्तम चौखांबी मंडपावर मी उभा आहें. ” खन्यांची एक ओळही बाजीराव पेशव्यासंबंधी नाहीं. त्यांचे सर्व लिखाण नानासाहेब पेशव्याच्या अखेरीपासून सुरु होते. अर्थात् एक खांब गळून पडला. राजवाडे व पारसनीस यांचा उपयोग खरोखर बेहेच्यांनी फारच थोडा केला आहे. किंवद्दुना जो केला आहे तो सर-देसायाच्या मजकुरामार्फतच केला आहे. तेव्हां ते दोनही खांब गळून पडतात. राहतां राहिले सरदेसाई. तो खांब ऐ. सल्याच्या दृष्टीने किती किडका आहे तें पहा.

(३३) मराठी रियासत—सरदेसाई-मध्यविभागः—

‘वसईचा अपूर्व रणसंग्राम’ या नांवाच्या भागांत रा. सरदेसायांनी वसईच्या मोहिमेची हकिकत दिली आहे. ते लिहितात, “ वसईच्या लढाईची वर्णने पुळकळांस अवगत असल्यामुळे येथें सर्व वृत्तांत साधांत देण्याचें योजिले नाहीं. सारांशरूपानें तो भाग सांगितला म्हणजे पुरे आहे. ” पुढे एके ठिकाणी ते लिहितात, “ वास्तविक या युद्धाची निराळी हकिकत लिहिण्यापेक्षां त्या वेळची पत्रेच तेवढी वाचली म्हणजे पुरे आहे. ” तिसन्या एका ठिकाणी ते लिहितात, “ ब्रह्मेद्रस्वामींचे चरितांत या युद्धाचें वर्णन विस्तारानें दिलेले आहे: म्हणून मी सारांशरूपानें सांगेन ” पण ब्रह्मेद्रस्वामींचे दुपट तिपट मोठी सरदेसायांची हकिकत आहे. तीत मोठमोठ्या ढोबळ चुका राहिल्या आहेत. तपशीलांची मांडणी तर अगदीच, अव्यवस्थित, कशीतरी आहे.

(१) पान ३३३. सरदेसाई लिहितात, “ वसईच्या उत्तरेस किनाऱ्यावर आगाशी हें गांव असून त्याच्या शेजारी आरनाळा किला आहे. ” पण समुद्रांत आरनाळ्याचा जंजिरा. त्याच्यासमोर किनाऱ्यावर आरनाळा हें गांव व आरनाळ्यांच्या आगेयीस आगाशी आहे.

(२) पान ३२३. ‘तीन वर्षांच्या या युद्धांत अनेक लढाया होऊन सगळाच प्रांत मराठ्यांनी जिंकला. ’ तीन वर्षांची फोड आम्ही इतरत्र केली आहे.

(३) पान ३२४. “ आपले डोके तरी तोफेने किल्यांत उडवा ” हे चिमाजीआपाचे शब्द आख्यायिकेत सांगतात ते सर्वथैव खरे आहेत, असे सरदेसाई म्हणतात. ते खरें मानवे अशाच योग्यतेचे आहेत, यांत शंका नाहीं. परंतु बखरीखेरीज त्याला दुसरा प्रत्यंतरपुरावा नाहीं.

(४) पान ३२४. सरदेसाई लिहितात ‘ फिरंग्यांनी हुक्म काढला होता कीं, हिंदूंनी आपलीं धर्मकृत्ये प्रसिद्धपणे करूं नयेत. तो हुक्म आपल्या प्रांतांत अमलांत न आणतां अंताजी रघुनाथानें तो तोडण्यास इतरांसही उत्तेजन दिले. ’ याला कांहीएक आधार नाहीं.

(५) पान ३२६. सरदेसाई लिहितात, ‘अंताजी मोठा दूरदर्शी पुरुष होता. आरनाळ्याचा मजबूत किला वैतरणेच्या कांठीं (!) होता, तो पहिल्यानें हातीं आल्यास गोव्याहून येणाऱ्या फिरंग्यांच्या सैन्यास प्रतिबंध करतां येईल. अशी सूचना अंताजानिं केली. ’ वास्तविक आरनाळा वैतरणा नदीच्या कांठीं नाहीं. तो एक जंजिरा आहे. शिवाय त्यावेळीं तो मजबूत किलाही नव्हता. तेथें पेशाव्यांनीच १७३७ नंतर नवीन किला बांधला. सरदेसायाच्या लिहिण्यांच्या रोखावरून वसईस येणारी गोव्याची कुमक हा किला घेतल्यास थांबवितां येईल, असे म्हणावयाचा दिसतो. पण आरनाळा हा वसईच्या उत्तरेस

नऊ मैलांवर आहे. गोव्याहून मदत आली तर ती आधी वसईस जाऊन मग पुढे अरनाळ्याकडे जाणार.

(६) पान ३२७. 'वसईच्या स्वारीची तयारी करून पुण्यास भवानीचा गोंधळ घातला.' असें सरदेसाई लिहितात. पण ज्या साईच्या बखरीवरून ही हकिकत घेतली तेथें अशीं वाक्ये आहेत. 'गंगाजी नाइकास कल्याणास पाठविलें; तेथें भवानीचा गोंधळ घातला. पुष्कळ लोक पाचारले होते. ज्यास त्यास निरनिराळे काम सांगितले.'

(७) पान ३२७. वर कल्याणास जमलेल्या लंकांत रामचंद्र महादेव जोशी असें एक नांव सरदेसाई देतात. साईच्या बखरीत रामचंद्र जोशी आहे. पण रामचंद्र महादेव जोशी कोणी नाही. तेव्हां महादेव हें नांव त्यांना कोठे मिळाले तें समजत नाही. साईच्या बखरीत 'रामचंद्र हरी, रामाजी महादेव, खंडोजी माणकर एकंदर ९०० मनुष्ये आली.' असें वाक्य आहे त्यावरूनच उतरून घेतांना रामाजी महादेवावहूल रामचंद्र महादेव जोशी असें सरदेसायांनी उतरून घेतले! रामचंद्र महादेव म्हणजे रामचंद्र महादेव जोशी चासकर असे ते समजत असतील तर तो १७२८ सालींच वारला होता.

(८) पान ३२८. सरदेसाई लिहितात, 'साईजवळचा पहिला बुरुज काबीज होतांच शंकराजी केशव, मोरोजी शिंदे, चिमणाजी भिवराव वगैरे सरदार चिमाजीआपास येऊन मिळाले आणि चिमाजीने साईंत प्रवेश केला.' सर्वस्वीं चूक. साईंत ज्यावेळीं आपासाहेबांनीं प्रवेश केला त्यावेळीं वरील तीन सरदार वसईस मोर्चे लावून बसले होते. ते त्यावेळीं साईंकडे कधींच आले नाहींत. त्याच्याचपुढे लगेव सरदेसाई लिहितात कीं, 'धारावीचे ठिकाण हस्त गत केल्यानंतर वसईला मोर्चे लावून तो किळा हस्तगत करण्याचा मराठ्यांनी विचार केला.' पेशवे दसर भाग १६ मधील पत्रावरून ही हकिकत चुकीची ठरावितां येते. वसईस वेढा बसल्यानंतर धारावीकिड्हन शत्रूस कुमक होई, म्हणून वेढा देणाऱ्यांनीं धारावीस फौजा पाठवून तें ठाणे ताब्यांत घ्या अशी आपासाहेबांस निकड लावली व मग धारावीचे ठाणे बसले. अशी खरी हकिकत आहे. पुढे त्याच पानावर सरदेसाई लिहितात, "वसईला मोर्चे लावून तो किळा हस्तगत करावा असा विचार चालला. परंतु तो बेत सोड्हन उत्तरेस असलेला अरनाळा त्यांनी आधीं काबीज केला." पण हेही चूक आहे. वसईस वेढा असतांच अरनाळ्याकडे मराठ्यांची एक तुकडी जाऊन तिनें अरनाळा घेतला.

(९) पान ३२८. १७२७ च्या पावसाळ्यांत मनोर येथे विठ्ठल शिवदेव विचुरकरास बंदोबस्तास ठेवले, असें दर्शविलें आहे. पण विठ्ठल शिवदेव नसून विठ्ठल विश्वनाथ असें पाहिजे.

(१०) पान ३३०. बलखुद असा शब्द नसून हालखुद असा पाहिजे.

(११) १७३७ डिसेंबर मधील माहीमचा वेढा याचा काल सरदेसाई १७३८ डिसेंबर असा देतात, तें अर्थातच चूक आहे. १७३८ च्या डिसेंबरच्या ६ व्या तारखेस पेढो दमेलचा ठाण्यावर हळा; त्याच वेळी १३ तारखेस माहीमचा हळा व नंतर पुढे जानेवारीत माहीम काबिज, अशी संगति लावून सरदेसाई हकिकीतीची मांडणी करतात. पण ३७ सालचा माहीमचा वेढा निराळा व १९ सालचा माहीमचा वेढा निराळा ! सरदेसायांनी एक वषांचा घोटाळा केला आहे.

(१२) पान ३३२. दत्ताजी मोरेश्वर असें लिहिले आहे तेथें पंताजी मोरे. श्वर असें पाहिजे.

(१३) तारापूरच्या वेढ्याबाबत सरदेसायांनी काय चुका केल्या आहेत त्याचें विवेचन पुढे या पुस्तकांत खा वेढ्याच्या हकिकीतीत केलेले आहे.

(१४) पान ३३५. वसईच्या शेवटच्या हळ्याविषयी काव्येतिहास-संग्रहांत लेखांक ४३९ ला जें पत्र छापले आहे, तें कोणीतरी ब्रह्मेद्रस्वामीस लिहिले आहे, असें सरदेसाई लिहितात. अलीकडे १९३० साली त्यांच्याच संपादकत्वाखाली प्रसिद्ध झालेल्या त्या पुस्तकाच्या पुनर्मुद्रणांत सदरहू पत्र शाहूस कोणी सरदारानें लिहिले आहे, असें ते म्हणतात ! परंतु त्यांनी जर तें पत्र बारकाईनें वाचून पाहिले असतें तर तें पत्र कोणीतरी खुद चिमाजीआपास त्याचें अभिनंदन करण्याकरतां लिहिले आहे, असें त्यांस स्वच्छ दिसून आले असतें. त्या पत्रांत सुमारे २० ओळी मजकूर चिमाजीने लिहिलेल्या वसईच्या हळ्याचा आहे. तो तपशीलवार कळला असे दर्शवून पुढे लेखकानें आपासाहेबांचे अभिनंदन केले आहे.

(३४) उत्तर कोंकणचा प्राचीन इतिहास

सदरहू घोटेसे पुस्तक रावबहादूर पुरुषोत्तम बाळकृष्ण जोशी यांनी केले आहे. त्याचे महत्त्व या वसईमोहिमेबाबत फार, आहे. कारण त्यांत बाजीराव साहेब पेशवे व अंताजी रघुनाथ कळले यांच्यामधील झालेला पत्रव्यवहार दिलेला आहे. पत्रे तुमारे दहा-पंधराच आहेत, पण ती महत्त्वाची आहेत. मात्र तीं पत्रे अत्यंत अशुद्ध व अधर्वट छापलीं आहेत. शास्त्रीय पद्धतीप्रमाणे आयंतासहित ती दिलेलीं नसून त्यांतील कांहीं मजकूर फक्त दिलेला आहे. शिवाय त्यामुळे मूळ पत्रांत असलेली मिति किंवा सालही समजण्याची सोय राहिलेली नाहीं. संपादकांनी विवरण करतांना नुसता मोघम इंग्रजी सन दिलेला आहे.

मोडी वाचनाच्या ज्या चुका आढळल्या ल्या.

(१) पान ११ ओळ ५

अशुद्धः तिकडील बेगमेची व देहबुद्धीची बंदोबस्ताची आज्ञा कर्तव्य ते ल्यास केली आहे.

शुद्धः तिकडील बेगमेची व बेहबुद्धीची (तरतुदीची) बंदोबस्ताची आज्ञा कर्तव्य ते ल्यास केली आहे.

पान ११ ओळ ७.

अशुद्धः तुम्हाजवळ हवे व मगे तिकडील जे असतील ते मशारानिल्हेकडे घेऊन जाणे.

शुद्धः तुम्हांजवळ हवे व लागे (लाग साधून देणारे, माहीतगार, भेदे) तिकडील जे असतील ते मशारानिल्हेकडे घेऊन जाणे.

(२) पान १२ ओळ ४.

‘ हवे लागे ’ याबद्दल ‘ हेवा लागे ’ असें लिहिलें आहे.

(३) पान २० ओळ १६.

अशुद्धः कार्यभाग सिद्धीस पावेल म्हणोन कियेक तपशील लिहिले. ते लोक आले.

शुद्धः कार्यभाग लिहिले. ते कळो आले.

(४) पान १०१ ओळ ४.

अशुद्धः रामचंद्र रघुनाथ व गणेश रघुनाथ सरदेसाई व सरदेशपांडे वसई वगैरे गांव सावानला वृत्तीबद्दल दहा.

शुद्धः रामचंद्र वगैरे गांव सहानक वृत्तीबद्दल दहा.

(५) पान १०२ वर बाजरिवाचें पत्र उद्भृत करतांना ‘ पिलाजी जाधवराव यासी व रा० श्रीकृष्णराव यासी पाठवून देतों ’ या मजकुरावर टीप लिहून लेखक म्हणतात ‘ हे श्रीकृष्णराव कोण असावे, याचा पत्ता लागत नाही. कोणी इतिहाससंशोधक यासंबंधी कांहीं शोध लावतील, अशी आशा आहे.’ पण स्वतःच थोडें बारकार्डीने पाहिलें असें तर त्यांचा त्यांनाच उलगडा झाला असता. वरील वाच्य अस्सल वरहुकूम छापावयाचे म्हणून संपा-दकांनी असें छापले आहे. ‘ राजश्री पिलाजी जाधवराव यांसी व रा श्रीकृष्ण-राव यासी पाठवून देतों.’ रा व श्री यांमध्ये जागा सोडली याचा अर्ध तें अक्षर कदाचित् कसरीने खाले असेल. पिलाजी जाधवरावाच्या मागची ‘ राजश्री ’ हीं तीन अक्षरे पाहतां कृष्णरावाच्याही पाठीमार्गे राजश्री अशीं तीन अक्षरे असलीं पाहिजेत व तशीं तीं आहेतही. मध्ये ‘ ज ’ हें अक्षर कसरीने खाले असल्यामुळेच संपादकांनी हा घोटाला केला असावा. हा राजश्री कृष्णराव म्हणजे प्रसिद्ध कृष्णराव महादेव चासकर होय.

प्रस्तुत पुस्तक मुख्यतः अंताजीपंत कावळ्याची माहिती देते. व ती माहिती अस्सल पत्राच्या आधाराने दिलेली असल्यामुळे बहुमोल आहे. सध्या पेशवे दफतर भाग १६, ३४, २२, ३०, ३३ यांतून अंताजीपंतासंबंधी पुष्कळ नवीन माहिती उपलब्ध झाली आहे. तरीही या पुस्तकांतील पत्रांचे महत्त्व कायमच राहातें.

(३५) राजवाडे खंड २ (सन १९००) :—या खंडात एक महत्त्वाची शकावली छापली आहे. वसई मोहिमेसंबंधी उपयुक्त अशा सुमारे १५।२० नोंदी तीत आल्या आहेत. या नोंदापैकीं बन्याच नोंदी कालवृष्ट्या बिनचूक आहेत तथापि कांहीं चुकीच्याहि असलेल्या आढळतात. शुद्धवाचनाबाबत तर शकावलीत फारच चुका राहिल्या आहेत.

पान ७६ वर २२ एप्रिल १७३७ रोजीं आप्पासाहेब साईं सर करण्याकरतां कोकणात गेले, त्यांच्या वरोवर राणोजी शिंदे, मल्हारराव होळकर, चिमणाजी माणकर होते व त्याच वेळी व्यंकटराव घोरपऱ्यास गोव्याकडे पाठविण्यांत आले अशी माहिती आली आहे. ती सर्वस्वी चूक आहे. २७ मार्चलाच जर ठाण्याचा कोट सर झाला तर आप्पासाहेब २२ एप्रिलला कोकणात जाण्यास निघतात हें अगदीच विचित्र होय. वरील नोंदींत आलेले तीन्ही सरदार ३७ च्या मोहिमेत नव्हते. व्यंकटरावाच्या स्वारीचे ३७ साल अगदी चूक. फक्त ३९ सालचि एकदां व्यंकटराव गोव्यावर गेला. शकावलीकाराच्या आधारावर विसंबल्यामुळे खरे व त्यानंतर दुसरे इतिहासकार या सर्वांनी व्यंकटरावास ३७ साली गोव्यावर पाठविले आहे ! ‘मरोळ’चे ठाणे याएवजीं ‘उरुळाचें’ ठाणे असे लिहिले आहे. पंताजी मोरेश्वर या शुद्ध नावाएवजीं दत्ताजी मोरे असे अशुद्धीकरण करून ब्राह्मणास मराठा बनविले आहे. तांदुळवाडीबद्दल तालीमवाडी असे लिहिले आहे. बाजी भिवराव रेटरेकराला शेळकर बनविले आहे ! धारावीबद्दल धाराशीव लिहिले आहे. धारावी साईत आणि धाराशीव मोगलाईत ! शंकराजी केशवाबद्दल शंकराजी नारायण लिहिले आहे. अणजूरकराबद्दल अंतूरकर आणि गंगाजी नाइकाबद्दल परशराम नाईक असें लिहिले आहे. वसईचा भेद काढण्याचे कामीं अणजूरकर, माणकर वगैरेनी सुतार कासारांची सोंगे घेतली वगैरे थापा या शकावलीतहि आढळतात. सारांश कांहीं प्रसंगांच्या मित्यापलीकडे या मोहिमेबाबत या शकावलीचा उपयोग नाही.

(३६) राजवाडे खंड ४ था—

सदरहू खंडात ‘ पेशव्यांची बखर ’ या नांवाची एक छोटी बखर छापली आहे. तिची सुरवात ‘ श्रीमंत महाराज राजश्री रावसाहेब पंतप्रधान स्वामीचे

सेवेसी विनंती सेवक आज्ञांकित बालाजी गणेश कारकून निसबत चिटणीस सरकार विज्ञापना ' अशी आहे. त्यावरून ही बखर विश्वसनीय म्हटली पाहिजे. बखर १७८३ पर्यंतच असून फार त्रोटक आहे. गोष्टीरूपानें, कालनिर्देशाची विशेष भानगड न आणतां लिहिलेली आहे. सवाई माधवरावाच्या लहानपणी त्याला त्याच्या पूर्वजांची हकिकत सांगून करमणुकीबरोबर सहज माहिती करून यावी इतकाच हेतु दिसतो. वसई मोहिमेची हकिकत या बखरींत पान ४१ ते ४२ पर्यंत आलेली आहे. मात्र अगदीं ती गोळाबेरीज आहे. तिचा तपशी-लवार व विश्वसनीय इतिहास लिहिण्यास कांहांएक उपयोग होण्यासारखा नाहीं. सरेदेसाई, पारसनीस किंवा वेहेरे यांनी ठाण्याच्या पेढू द मेलच्या हळ्यांत मल्हाराराव होळकर हजर होता, असें जे लिहिले आहे, त्याचें मूळ मात्र या बखरींत सांपडतें. साईंच्या बखरींतही तसेच म्हटलेले आहे; तथापि ऐतिहासिक अस्सल कागदपत्रांचा प्रत्यंतर पुरावा त्याला अद्याप मिळालेला नाही.

(37) The decay of the Portuguese Power in India

By:—Rev. H. Heras S. J. M. A.

Read on March 27th 1927.

या विस्तृत निंबधांत डॅन्हर्स आदिकरून पुरोगामी इतिहासकारांनी पोर्टुगीज पाद्यांवर जे आरोप केले ते कागदपत्राधारे खोडण्याचा प्रयत्न केलेला आहे. पोर्टुगीज पाद्री किंवा धर्मोपदेशक यांनी पोर्टुगजि राजसत्तेविरुद्धही उद्धून अतोनात सार्थ साधला व बाटवावाटविच्या आत्यंतिक जुळमासुळे पोर्टुगीज साम्राज्य रसातळास गेले या दोन आरोपांना विस्तृत उत्तर देण्याचा प्रयत्न करण्यांत आला आहे.

(38) Some Documents On Bassein Mission In the Possession of Society of Jesus

By:—Rev. G. Schurahammer S. J.

या निंबधांत वरीच उपयुक्त माहिती आहे.

(39) 1 Portugueses E Maratas IV.

Como Seperdeu Bacaim. Por.

(40) 2 Maratas—Em Bacaim.

Separata d'o oriente Portugues.

By—Panduronga Pissurlencar

ही दोन पुस्तके पोर्टुगाज भाषेत लिहिलेली आहेत. प्रोफेसरसाहेबानीं अस्सल समकालीन पोर्टुगजि पत्रव्यवहाराच्या व तत्कालीन सरकारी

रिपोर्टांच्या आधारे ती लिहिलेली असल्यामुळे आजतारखेस खाच्या इतका दुसरा विश्वसनीय ग्रंथ पोर्टुगीज भाषेत दुसरा नाही. पेशवे दमराचे मराठ्यांच्या बाजूने महत्त्व तेंच प्रस्तुत इतिहासाचें पोर्टुगीजांच्या बाजूते. आमच्या पुस्तकांत गोव्याच्या स्वारीची हकीकत दिलेली आहे ती सर्वस्वीं खाच्याच पुस्तकावरून लिहिली आहे. मराठी साधनांत दोन चार त्रोटक पत्राखेरींज आजवर खासेंबंधी काहीही माहिती कोणास नव्हती.

(४१) 'भारतमिति' मासिक रिव्हण (गोवा)

हा मासिकाच्या आठव्या वर्षांच्या कांहीं अंकातून गोव्यांतील पोर्टुगीज इतिहासावर प्रकाश पाडणारीं विश्वसनीय टिपणीं प्रसिद्ध झाली आहेत. ती उपयुक्त आहेत.

(४२) श्री वज्रेश्वरीचा इतिहास.

लेखक:- रघुनाथ बाबाजी जोशी

स्थळवर्णन म्हणून ठीक पण ऐतिहासिक विश्वसनीय माहितीच्या घटीने सुमार. सदरहू पुस्तकापेक्षां पुणे भा. इ. सं. मंडळातील कै० मेहेदळे यांच्या संग्रहात वज्रेश्वरीसंबंधीचे अधिक विस्तृत व तपशीलवार माहितीचे एक पुस्तक वाचल्याचें सरते. तथापि खांतही चिमाजीअप्पा किंवा बाजीरावसाहेब किंवा नानासाहेब ह्यांच्या कारकीदैत वज्रेश्वरीसंबंधी घडलेल्या गोष्टीची कांहीं माहिती नाहीं.

(४३) साढीची बखर ऊर्फ वर्सईचा दुर्धर धर्मसंग्राम

लेखक- गजानन गोविंद नाईक

सुमारे ५० वर्षांपूर्वीं काव्येतिहाससंग्रहकर्त्यांनी इतिहाससाधनांच्या घटीने ज्या उत्तमोत्तम बखरी छापून उजेडांत आणल्या त्यांत साढीच्या बखरीचे महत्त्व अनेक घटीनीं अपूर्व होतें. किंबहुना चारपांच वर्षांखालीं पेशवे दमरांतील भाग प्रसिद्ध होईपर्यंतहि तें अपूर्वत्व कायमच टिकले. आणि जरी आज पेशवे दमरांत व इतर ऐतिहासिक लेखसंग्रहांत सुमारे ३००-४०० समकालीन पत्रांचा संभार उपलब्ध झाला तरी प्रस्तुत बखरींत खाली ही कांहीं महत्त्वाची तपशीलवार बारकाव्याची माहिती मिळतेच. काव्येतिहाससंग्रहांत छापलेली प्रत संपादकांना कैलासवासी न्यायमूर्ति रानज्यांच्या मार्फत मिळाली होती. ती मूळ मोडी लिपीत लिहिलेली होती. तिची बाळबोधीत केलेली एक नक्कलच खरोखर संपादकास मिळाली. ही बखर सामान्यतः महत्त्वाची असूनहि माहितीच्या अपुरेपणामुळे पुष्कळच अशुद्ध छापली गेली. आतां त्या बखरीची एक जुनी प्रत मिळवून या पुस्तकरूपानें श्री. गजाननराव नाईक अणजुरकर यांनी

छापली आहे. काव्येतिहाससंप्रहांतील बखर अशुद्ध व शिवाय मागाहून अधिक मजकूर जोडलेली होती. तीत १७८२ सालापर्यंतची हकीगत आहे. प्रस्तुत बखरीत १७४२ सालापर्यंतच हकीकत आहे. अर्थात् हीच प्रत जुनी म्हणून अधिक विश्वसनीय होय.

या बखरीचा दुसरा विशेष म्हणजे हिचें संशोधन, संपादन खुद अणजुरकर घराण्यांतील एका अभिमानी व साक्षेपी गृहस्थानें केले आहे हा होय. वसई मोहिमेत अणजुरकर घराण्याची पेशव्यांना अतोनात मदत झाली. इतकी की, अणजुरकरांच्या भेदाच्या मदतीवाचून पेशव्यांना फिरंगाणास भोक पाडणे बहुधा फार अवघड गेले असते. फिरंगाण विधर्मी लोकांच्या हातून सोडवून स्वधर्मीयांच्या अमलाखाली आणावे व तेथें महाराष्ट्र राज्य व्हावें ही आकांक्षा अणजुरकर मंडळींनी मोहिमेव्या आधी २५-३० वर्षे सतत उराशी दृढ बाळ-गली होती. या घराण्यांतलाच अभिमानी वंशज या बखरीच्या संपादनास व संशोधनास लाभल्यामुळे बखरीतील कित्येक कूटस्थळे स्पष्ट झाली, कित्येक नावागांवांचा निखालस निकाल झाला व टीपांच्या रूपानें बखरींत आलेल्या पांचपन्नास व्यक्तींची खुलासेवार माहिती उपलब्ध झाली. श्री. गजाननराव नाईक यांनी या रूपानें आपल्या पूर्वजांचे क्रुण फेडले असून उलट एकंदर मराठी इतिहासाभ्यासकांना मात्र क्रुणांत टाकले आहे.

निव्वळ बखरींतील मजकुराच्या दृष्टीने पाहिले तर प्रस्तुतच्या या प्रतीत वरीच नवी माहिती आहे. गंगाजी नाईकाने व त्याच्या बंधूंनी व मदतनिसांनी केलेल्या कित्येक कामगिन्या जुन्या प्रतीत नमूद नाहीत. गंगाजीच्या मोरेश्वराच्या प्रयाणाची व सिद्धिविनायकाच्या प्राप्तीची हकिकत, त्याच्या मदतनीस मंडळाच्या बैठकीत त्याने केलेले निर्धार, त्यांनी भेद करून लागमाग तयार केले त्यांची तपशीलवार हकीकतहि यांत नवीन आहे. सुरवातीस बखर छापून तिला मुब्लक टीपा देऊन बखरींतील स्थळांची, व्यक्तींची व कालाची खुलासेवार फोड केली आहे. बखरीनंतरच्या जोडलेल्या अनेक परिशिष्टांत बखरींतील मजकुरात्या उपोद्भूलक होणारी पेशवेदसरांतील पत्रे जोडलीं आहेत. तसेच स्वतःच्या दस्तांतील कांहीं नवीन अस्सल पत्रेंहि प्रथमच पुढे आणलीं आहेत.

श्री. गजाननराव अणजुरकर यांनी संपादनाचे काम फारच काळजीपूर्वक कष्ट घेऊन केले आहे. अशा संपादनांतहि कांहीं थोड्या किरकोळ तुका सांप-डल्या तर त्या क्षम्यच मानल्या पाहिजेत. उदाहरणार्थ, टीपा देताना त्यांनी गणेश हरी व वासुदेव हरी व रघुनाथ हरी हे रामचंद्र हरी पटवर्धनाचे भाऊ अशी माहिती दिली आहे, ती बरोबर नाही. वासुदेव हरी हा वासुदेव हरी जोशी मुरुडकर, पटवर्धन नव्हे. तसेच रघुनाथ हरी हा ब्राह्मण सरदार नसून

कायस्थ आहे. तो आंग्रेयांचा दिवाण. अशी वस्तुस्थिति आहे. दुसरे एके ठिकाणी सटवाजी जाधवास पिलाजी जाधवाचा भाऊबंद म्हटले आहे. पण खरोखर तो लांबचा कोणी भाऊबंद नसून प्रत्यक्ष पुत्रच होता. आरनाळ्याचें नांव सिंधुदुर्ग असें दिले आहे. त्याला आधार नाही. वेसावें १७३७ साली खंडोजी माणकरानें जिंकले असें म्हटले आहे; पण ती गोष्ट खरी नाही. त्या साली वेसाव्यावर हळा झाला, पण तें जिंकता आले नाही. खंडोजी माणकर मराठा नव्हे असें म्हटले आहे; पण तेहि बरोबर नाही: तो मराठाच होता. प्रभु किंवा दुमरा कोणी नव्हता.

(४४) The Bessein campaign (selections from the Peshawa Daftars vols. 16 and 34.)

वसई मोहिमेसंबंधी प्रसिद्ध झालेले समकालीन पत्रांचे हे दोन साधनप्रथ फार महत्त्वाचे आहेत. १६ व्या भागांत १७९ व ३४ व्या भागांत २२२ मिळून एकंदर ४०१ इतकीं पत्रे होतात. पेशवे दसराचे हे दोन भाग वसई-मोहिमेवर अपूर्व प्रकाश पाडतात. यांतील पत्रांचा बारकाईने अभ्यास केल्या नंतर पेशव्यांप्रमाणे हें पेशवे दसराहि फार पराक्रमी आहे, असें कोणाहि म्हटल्याशिवाय राहणार नाही. ही ४०१ पत्रे खुद वसई मोहीम चालू असतां ती लढविणाऱ्या निरनिराळ्या लोकांनीच लिहिलेली असल्यामुळे पुराव्याच्या दृष्टीने ती अव्वल दर्जाची आहेत, हें सांगणेच नको.

भाग १६: (१) पत्र नं. ८ पत्रलेखनाची तारीख २७ सवाल अमतां त्याची पै॥ १ सवाल पडली आहे! (२) पत्र नं. १६ सदरहू पत्र हरिये गावस नांवाच्या मणिरीच्या देसायाने रामचंद्रपंत वाबास लिहिलेले आहे. पत्राला ता. २१ फेब्रुवारी १७३५ अशी तारीख दिली आहे; परंतु बारकाईनें पत्र वाचतां ती तारीख २० वर्षांनी तुकली आहे असें स्पष्ट दिसते. पत्रांत कुडाळकर सर-देसायांनी किरण्यांशी तह करून त्यांना पंचमहाल वगैरे प्रांत दिला व रेढीचा किळा परत मिळविला अशी हक्किकत आहे. सावंतवाडी संस्थानच्या इतिहासा-वरून ही गोष्ट १७५४ अखेर घटली. अर्थात् पत्राची तारीख २१ फेब्रुवारी १७५५ अशी पाहिजे. २१—२—१७३५ व २१—२—१७५५ या दोन तारखां-वरून कदाचित् तो मुद्रणदोष मानण्याकडे प्रवृत्ति होईल. पण वसई मोहिमेत ज्या अर्थी पत्र छापले आहे त्या अर्थी वसईच्या पूर्व कारस्थानासंबंधीच तें पत्र असावें, अशा समजुतीनें संपादकांनी तें दिले आहे हें उघड दिसते. या पत्रांतलि श्रीमंत बाबा म्हणजे बाजीराव बळाळ असावा असा संशय संपादक प्रदर्शित करतात. पण बाबा म्हणजे बाजीराव नसून रामचंद्रबाबा असावा. पत्रलेखकाचें नांव हरियेगांव सरदेसाई असें छापले आहे; पण खरे नांव हरियेगवस देसाई असे पाहिजे.

(३) पत्र नं. २८. पत्राला १४ जानेवारी १७३७ अशी तारीख दिली आहे. पण पत्र ३७ डिसेंबरच्या माहीम-शिरगांवच्या वेळ्याबाबत असल्यामुळे त्याची तारीख १८-१२-१७३७ अशी पाहिजे. (४) पत्र नं. २९. पत्राला काळ न देतां नुसतेच प्रश्नचिन्ह घातलें आहे. भाग ३४ मधील शिवाजी बाबाजीच्या पत्रावरून पाहतां हें पत्र २१ जानेवारी १७३९ चें ठरतें. ६ व्या ओळीतील ‘सिवाजी दादजी’ हें वाचन चूक आहे. ‘दादजीला’ ‘बाबजी’ पर्याय सुचविला आहे. तथापि बाबजी ऐवजी ‘बाबाजी’ असें वाचन करावयास पाहिजे. (५) पत्र नं. ३३ तारीख चुकली आहे. ती एक वर्ष पुढे नेली पाहिजे. ठाणे जिंकल्यानंतर लगेच अरनाळा शंकराजीपतानें जिंकला. अर्थात् तेव्हांच अरनाळ्याचा कोट बांधण्याचें काम सुरु होणे शक्य नाही. शिवाय अरनाळ्याच्या बांधकामासंबंधी ३८ सालची अनेक पत्रे ३४ व्या भागांत छापली आहेत. म्हणून पत्राची तारीख १७-३-३८ अशी पाहिजे. (६) पत्र नं. ३५. पत्रावर काल घातला नाही. प्रश्नचिन्ह घातलें आहे. पण तो काल १८-३-३८ असा पाहिजे. (७) पत्र नं. ३६. प्रश्नचिन्ह घातलें आहे. पण याच भागांतील १३० नंबराला छापलेल्या पत्रावरून हें पत्र १७३९ जानेवारीच्या सुमाराचें असावें. (८) पत्र नं. ४३. तारीख १-४-३७ दिली आहे. ती २०-३-३८ अशी पाहिजे. (९) पत्र नं. ४४ व ११८. हीं दोन्ही पत्रे एकाच वेळचीं व एकाच दिवशीं लिहिलेलीं असतां पहिल्याला १-४-३७ व दुसऱ्याला २१-३-३८ असे काळ जोडले आहेत. वास्तविक अनुमानधपक्यानें पत्र नं. ४४ ला जोडलेली तारीखच बरोबर आहे. (१) पत्र नं. ४०. तारीख चुकली. २३-३-३८ पाहिजे. भाग ३४ मधील शंकराजीचीं पत्रे पहा. (११) पत्र नं. ६३. तारीख ४-१-१७३७ अशी अदमासानें दिली आहे. १६-५-३७ अशी पाहिजे. (१०) पत्र नं. ७२ काल आवटोबर-नोव्हेंबर ३७ असा दिला आहे, तो चूक आहे. २ मे १७३८ पाहिजे. (११) पत्र नं. ८५, ८६, ८७, ८८ यांना काल दिलेले नाहीत. प्रश्नचिन्हें केलीं आहेत. पण तीं सर्व पत्रे १७३७ च्या डिसेंबरांतील माहिमाशिरगांवच्या वेळ्यासंबंधीची आहेत. (१२) पत्र नं. ९८. दिलेल्या १२ डिसेंबर या तारखेऐवजीं १३ डिसेंबर पाहिजे. (१३) पत्र नं. ९९. १३ डिसेंबर या तारखेऐवजीं २३ डिसेंबर पाहिजे. (१४) पत्र नं. १३२. ३-२-३९ याऐवजीं ३-३-३९ पाहिजे. (१५) पत्र नं. १३३, १३४, १३५ या पत्रांच्या तारखा चुकल्या आहेत. त्या अनुक्रमे १-३-३९, १-३-३९, व २७-२-३९ अशा पाहिजेत. (१६) पत्र नं. १५२ ता. २५-३-३९ दिली आहे. खरी तारीख ४-४-३८ अशी पाहिजे. कारण मर्तिन सिरवेलच्या हवेलीचा मेडा ३८ च्या एप्रिलिंत

बांधावयास सुरुवात झाली. (१७) पत्र नं. १६२ या पत्रावरील टीपेंत संपादक म्हणतात की, “ वसईच्या हळशाचें वर्णन देणारें हें पत्र व काव्येतिहास-संग्रह, पत्रे-यादा-लेखांक ४३९ हे मूळचे एकच असावेत.” पण तसे ते खरोखर नाहीत. काव्येतिहास-संग्रहाची रा. सरदेसाई यांनी नुकतीच एक पुनरावृत्ति प्रसिद्ध केली ल्यांत या ४३९ व्या लेखांकावर टीप देऊन ते लिहितात. “ मजकुरावरून हें पत्र कोण्या सरदारानें शाहूमहाराजांस लिहिलेले असावे.” पत्र बारकाईने वाचून पाहिले तर दोन्हीहि ठिकाणीं श्री. सरदेसाई चुक्ले आहेत असें दिसेल. काव्येतिहास-संग्रहांतले पत्र सरदेसाई म्हणतात ल्याप्रमाणे कोण्या सरदारानें शाहूस लिहिलेले नसून खुइ आपासच लिहिलेले आहे; व प्रस्तुतचें हें पत्र आपासाहेबांनी नानासाहेबांस लिहिलेले आहे.

(१८) भाग ३४. पत्र नं १२. सदरहू पत्रांत २२ जानेवारी १७३८ अशी तारीख दिली आहे. त्याऐवजी खरी तारीख १२-१-३९ अशी पाहिजे. कारण पत्र १७३९ मधांल मठच्या वेढ्याचें आहे. ल्याचप्रमाणे पत्र नं. १७ चीहि तारीख चुकली आहे. ती ११-२-१७३९ अशी पाहिजे. कारण, ल्याला पेशवे रोजकीदीचाहि साक्षात् आधार मिळतो. पत्रांत मठच्या वेढ्यांत आनंदराव लांडगे यांचा मोर्चा किल्हासज्जिध गेला असतां तोफेच्या गोळ्यानें ल्यांचे निशाण जळाले; सबव आपासाहेबांकडे निशाणाकरितां कापडाची मागणी केलेली आहे. आपासाहेबांच्या रोजकीदीत तिसा सलासेन १५ जिल्काद रोजीं म्हणजे १४-२-३९ रोजीं आनंदराव लांडग्याच्या निशाणाकरितां ८ रुपयांचे ताप-ल्याचे कापड पाठविल्याची नोंद आहे. सबव आग्ही म्हणतों तीच तारीख पत्र नं. १७ ची असली पाहिजे. (१९) पत्र नं. १८, १४३, १७३ व १८० हीं पत्रे या वसई मोहिमेत घेतन्याचें पाहून आश्वर्य वाटतें. सदरहू पत्रे बारकाईने वाचून पाहिलीं असतीं तर तीं ३९ सालच्या वसई-मोहिमेतील नाहीत, १७४६ सालचीं आहेत हें संपादकांच्या सहज लक्षांत आलें असतें! विशेष आश्वर्याची गोष्ट म्हणजे याच संपादकांनी प्रस्तुतचा ३४ वा भाग प्रसिद्ध व्हावयाच्या अगोदर कांहीं दिवस काव्येतिहास-संग्रह व भारतवर्ष यांची ‘ एतिहासिक पत्रव्यवहार ’ या नांवाची एक पुनरावृत्ति काढली आहे, ल्यांत ल्यांनीच तारखा दिलेले लेखांक ४५, ५२, ५५, ५६, ५८ पहा. ते प्रस्तुतच्या चार पत्रांतील हक्किकतीसंबंधीचेच आहेत. त्या पुनरावृत्तीत छापलेल्या पत्रांत मुसलमानी सालाचा व तारखेचा स्पष्ट उल्लेख असल्यामुळे कालनिश्चितीत कोणताहि गोंधळ नाहीं. तीं पत्रे १७४६ सालचीं आहेत. आणि म्हणून या भागांतील वरील चार पत्रांचा काळहि तोच धरला पाहिजे. सारांश, सातआठ वर्षांनीं तारखा चुकल्या ! १७४६ सालीं फिरंगी वसई साष्टीकडे मसलत करणार अशी बातमी पेश-

व्यांस कळली होती, म्हणून वसईसाईकडे म्हालोजी मुठे, पिलाजी जाधव वैगेरे लोकांस पाठवून तेथल्या बंदोबस्तुची तजवीज करण्यांत आली. ऐतिहासिक पत्रव्यवहार ले. ५५ मध्ये २७ नोव्हेंबर १७४६ रोजी नानासाहेब पेशव्याने रामचंद्रबाबास कळविले आहे की, “ कोंकणांत खवरदारीस राजश्री पिलाजी जाधवराव रवाना केले. आम्ही आपले स्थलांची खवरदारी करविली असे. यंदा फिरंगियांचे मनांत गरमी दिसते.” [२०] पत्र नं. ६४ हें प्रथम या भागांत गैरसमजुतीने गोविले गेले असावें. कारण, खरोखर तें पत्र व्यंकटराव घोरपडथाच्या ३९ च्या गोव्यावरील स्वारीचें नसून ४९-५० च्या स्वारीचें आहे. [सावंतवाडी संस्थानचा इतिहास पृष्ठ ७० पहा]. [२१] पत्र नं. ४८ व ४९ हीं दोन्ही पत्रे वासुदेव जोशाने १७३७ डिसेंबरमध्ये शिरगांवच्या वेळ्यातून लिहिलेली आहेत. पण संपादकांनी पहिल्याला १७३७ चा एप्रिल व दुसऱ्याला १७३८ चा एप्रिल असा काळ दिला आहे. एकाच वेळची दोन पत्रे असतां दोन निरनिराळ्या तारखा देऊन प्रश्नचिन्हां करण्यांत संपादकांना पत्राचा काळ निश्चित करतां येईना, हें उघड होते. [२२] पत्र. नं. ५२, पत्र नं. ५४; पत्र नं. ८८, पत्र नं. ९९, पत्र नं. १२०, पत्र नं. १४०-१४९, पत्र नं. १५७, पत्र नं. १६१-१६२-१६३, पत्र नं. १६६-१६७, पत्र नं. १७०, पत्र नं. १८४ इतक्या पत्राच्या तारखा एकजात चुकल्या आहेत !!

या पत्रांतून आलेली हकीकत १७३८ जानेवारी पासून मेपर्यंतच्या काळातील असतां त्यांना भलभलत्या तारखा लाविल्या गेल्या आहेत. वास्तविक त्या तारखा अनुकमे (५२) २०-४-३८, (५४) २६०४-३८, (८८) एप्रिल १७३८, (९९) ९०४-३८, (१२०) १३-४-३८, (१४०) १८-१-३८, (१४९) २० ४-३८, (१५७) १४-३-३८, (१६१) २००३-३८, (१६२) २००३-३८, (१६३) २४-३-३८, (१६६) २५०३-३८, (१६७) २५०३-३८, (१७०) ३००३-३८, (१८४) २३-४,३८, अशा पाहिजेत. (२३) पत्र नं. ५५. ७ मे १७३७ हीं तारीख चूक असून १५-४-३९ अशी पाहिजे. नादिरशहाच्या मोहिमेकरिता बाजीरावाने तुबाजीपंतास साश्वीहून मागून घेतलें, त्यासंबंधाचें ते पत्र आहे. (२४) पत्र नं. ६६ हें पत्र बापूजी भीमसेन याने लिहिले आहे आणि त्याला काळ मात्र २५०६-३७ असा दिला आहे !! वास्तविक या भागाच्या पूर्वी स्वतः प्रसिद्ध केलेल्या पेशवे दसराच्या बाविसाब्या भागांत याच संपादकांनी बापूजी भीमसेनाच्या मृत्यूची तारीख दिली आहे त्यामुळे तरी हीच चूक व्हावयास नको होती. ती नोंद अशा-११-५-१७३६ “ अधिक शुद्ध १२ मंगळवारी वर्तमान आले की, बापूजी भीमसेन पारसनीस राजश्री रावापाशी होते, त्यास लष्करात व्यथा झाली ऐसे वर्तमान आले असे.”

(२५) पत्र नं. ७०. पतांत रामाजी महादेव म्हणतो, “ मागे शिरगांव अशेरीचे मोर्चे उठलियावरी वासुदेव जोशी कुलगांवास येऊन कागद पाठविला कीं, गनीमाने सोखी फार केली आहे तरी तुम्ही मदतीस या ” वगैरे ही शिरगांवच्या वेळ्यांची हकीकत शिरगांवचे वेढे उठल्यानंतर पुष्कळ दिवसांनी रामाजी महादेव लिहीत आहे शिरगांवचे वेढे २४ डिसेंबर १७३७ नंतर फिरंग्यांनी मारून काढले व ते बळावले. त्यानंतरची पत्र-लेखनाची तारीख २७ रबिलावल म्हणजे ४-७-३८ ही येते. अर्थात् सदरहू पत्र या तारखेस लिहिले आहे हें निश्चित; असे असतां पत्रांतील मजकुराचा कांहीं एक विचार न करतां संपादकांनी त्याला तारीख १४-७-१७३७ अशी दिली आहे !! (२६) पत्र नं. १२५ व १२६ या पतांबाबतहि फार गंमत झाली आहे. तीं पत्रे प्रसिद्ध अशीरगडासंबंधींची आहेत. पण पतांत नुसते अशेर म्हटल्यामुळे फिरंगाणांतील अशेरी किल्याविषयींच ती असावीत असा समज करून घेऊन संपादकानी १३-९-३८ असे तारखांचे मोर्तव करून ती या भागांत गोंविली आहेत ! त्या सुप्रसिद्ध अशीरगडाप्रमाणेच फिरंग्यांच्या एका किल्याचेहि नांव अशेरी होते. तसेच त्याजवळ बन्हाणपूर नांवाचेहि एक गांव होते. या गोष्टी थोडासा ब्रम उत्पन्न करतील हें खरें; तथापि पतांतील मजकूर व त्यांत आलेली नांवें बारकाईने पाहिलीं म्हणजे हीं पत्रे पुष्कळ पुढच्या काळांतील आहेत, व फिरंगाणांतील अशेरीसंबंधीं नाहीत अशी खात्री पटल्याशिवाय राहाणार नाहीं. (२७) पत्र नं. १४१ चा काळ पत्रांतील मजकुरावरून व कलादर्शक मित्त्यांवरून निश्चित होण्यासारखा असतां पताला भलतीच तारीख लाविली आहे. ती २९ डिसेंबर १७३८ अशी पाहिजे. (२८) पत्र नं. १४२ त्याला काळ १७३८ असा दिला आहे. वास्तविक तो १७३७ पाहिजे. लोकांचीं पांघरुणे तरवारी खाडींत बुडाल्या म्हणून तीं नवीन घेऊन येण्याविषयीं शंकराजी केशव, आपासाहेबास लिहितो. १७३७ च्या मार्चीत राजावळीचा तारा उतरून प्रथम वसईंत शिरत असतांचा तो प्रसंग आहे. त्यासंबंधीं बुडालेल्या पांघरुणांचा व तरवारींचा स्पष्ट उल्लेख करणारे पत्र संपादकांनी आपल्या पहिल्या म्हणजे १६ व्या भागांत छापलेलेच आहे ! (भाग १६ पत्र नं. ४२ पाहा). (२९) पत्र नं. ७१ दिलेली २४-७-३७ ही तारीख चूक. कारण एक तर पत्रलेखक कर्णाजी शिंदे ३७ च्या जुलईत शंकराजी केशव फडव्याजवळ असून माहिमाकडे स्वान्या घालीत होता. शिवाय तो हें पत्र माहीमचा हवालदार असतांना माहुलीहूनच लिहीत आहे. पेशवे दसर-भाग २२ पान १६७ वरील नोंदीवरील ६-९-१७३५ रोजीं पेशव्यांनी शंकराजी केशव व कर्णाजी शिंदे यांचेकडून माहुली भेदाने जिंकली व कर्णाजीस तेथील हवाला सांगितल्य. अशी वस्तुस्थिति

आहे. पत्र नं. ७२ साक्षात् माहुली जिंकण्यासंबंधीचे असल्यासुक्ळे दिलेली ५-९-३७ ही तारीख चुकीची ठरते. ती २७-९-३५ अशी पाहिजे.

(३०) नं. २१७ पत्रांतील मजकुरावरून फिरंग्यांनी अशोरीचे मोर्चे मारले. तेब्हां त्यांच्या उपमर्दाची तयारी करण्यासंबंधी हें पत्र आहे, हें स्पष्ट दिसते. शिवाय पेशवे दसर भाग १६ पत्र नं. १०७ पाहिले. म्हणजे तर खालीच पटते. हीं दोनहि पत्रे वासुदेव जोशाने महादजी अंबाजी पुरंदन्यास ‘अशोरीकडे किरंग्यास शह यावयास जा. इकडे काम पडले असतां तुम्हीं निघून जाणे योग्य नाही’ या आशयाची आहेत. अर्थात् पत्राला दिलेला १७३९ हा काल चुकला आहे. असो.

शेवटीं मोठी वाचनाच्या कांहीं चुका दर्शवू.

(१) भाग १६ पत्र नं. ३७ “पावसकाला...काम चालवू” या शुद्ध वाचना ऐवजी “पावसकाम...काम चालवू” असें वाचले आहे. (२) पत्र नं. ६२ दादरबहूल बंदर वाचले आहे. बेलोसे ह्या शुद्ध आडनांवाबहूल बेकसें वाचले आहे. (३) पत्र नं. ८० देहिरजेहून याबहूल होविरजेहून असें वाचले आहे. देहिरजें हें अशोरी मनोरी प्रांतांतील एका गांवाचें नांव आहे. (४) पत्र नं. ९६ “त्यांमध्ये काली थोर तोफ लाविली व अनखी लहान तोफा दोन दाहा (दोनदा) मोर्चावर लाविल्या आहेत” या वाचनाऐवजीं ‘त्यांमध्ये काली थोर तोफ लाविली व आणखी लहान तोफा दोन दोहो मोर्चावर लाविल्या आहेत’ असें वाचलें पाहिजे. (५) पत्र नं. ११९ “सर्वांच्या विचारास आलियावरी आरंभ केला त्वरा न करि म्हटलें तरी कामास माहिना दीड माहिना लागेल.” वास्तविक या वाक्यांत ‘त्वरान’ म्हणजे ‘त्वरेने’ असें वाचलें तरच अर्थ जुळतो. (६) पत्र नं. १४७ “लोलोसी म्हणऊन नदीतीरी आहे तेथ फिरंगी आले” ‘लोलोसी’ ऐवजी ‘केळोसी’ असें पाहिजे. या पत्रांत आलेल्या ‘फोडती’ या शब्दाचा अर्थ वहुधा संपादकांना कळला नसल्यासुक्ळेच त्यांनी तो देण्याचें टाळलें असावें. फोडती म्हणजे ‘फोर्ट्स’ पिसुलेकरांच्या इति-हासांत वसईचा एक तह छापला आहे. त्यांत नॉर्थला (म्हणजे उत्तर फिरंगाणाला) नोडती म्हटलें आहे. नोडती म्हणजे नॉर्थ, तसें फोडती म्हणजे ‘फोर्ट’.

(45'46) Military system of the Marathas.
Studies in India History.

हीं दोनहीं पुस्तकें प्रो. सुरेंद्रनाथ सेन ह्यांनी लिहिली आहेत. त्यांत पोर्टुगीज व मराठे यांच्या आरमारी व इतर संबंधाविषयीं उपयुक्त माहिती सांपडते.

वसईची मोहीम.

भाग १ ला

पूर्वपीठिका

वसईचा किला ज्या प्रांतांत वसला आहे तो प्रांत पेशवाईत उत्तर फिरंगाण या नांवानें प्रासिद्ध होता. त्या प्रांताची पूर्व-पीठिका समजून घेणे अवश्यक आहे. या प्रांताचा जुना ढोबळ इतिहास अदमासे यादव कालापासून उपलब्ध आहे. सन ११३८ पासून सन १५३८ पर्यंतच्या इतिहासाची रूपरेखा माहिकावती बखरीच्या विस्तृत प्रस्तावनेत राजवाड्यांनी दिली आहे. ती सारांशस्थापानें देऊन नंतर पोर्टुगीजांचा म्हणजे फिरंग्यांचा १७३७ अखेर त्रोटक वृत्तांत दिल्यानें वसई मोही-मेंचे यथातथ्य ज्ञान होण्यास मदत होईल, अशा समजूतीनें पूर्वपीठिकेच्या या प्रकरणांत तीहि माहिती अगदीं त्रोटक रीतीनें पुढे दिली आढे.

सन ११३८ या वर्षी चांपानेरेचा राजा गोवधन बिंब याचा भाऊ प्रताप बिंब हा उत्तर कोकणावर स्वारीस निघाला; पण वारेंत पैठण-च्या विक्रमभौमाजवळ पाहुणचार खाऊन व पैक्याची जमवाजमव करून दोन वर्षांनी म्हणजे सन ११४० मध्ये तो खरा मोहीमशीर झाला. पुढ नेवासे जुन्नर या रस्त्यानें तो दमण प्रांतांत उतरला. त्यावेळी तेथें काळोजी सिरण्या नांवाचा एक पुंड नाईकवडा राज्य करीत होता. त्याचा पराभव करून दमणपासून चिखलीपर्यंतचा मुलूख प्रतापबिंबानें जिंकला. नंतर तो तारापुरावरून माहिमास गेला. तेथें विनाजी घोडेल नांवाचा शूद्र संस्थानिक राज्य करीत होता. त्याचाही पराभव करून त्यानें माहीम म्हणजे माहिकावती काबीज केली. तेथून त्यानें आपला प्रधान बाळकृष्णराव सोमवंशी याला फौज देऊन दक्षिणेकडे स्वारीस पाठविले. तेथें त्यानें ठाण्याचा यशवंतराव शिलाहार

व कळव्याचा कोकाटे यांचा पराभव कला व पुढे तो मढ, वेसाबे जुद्द या ठिकाणांवरून वाळकेश्वरी गेला. सारांश प्रतापबिंबानें दवणापासून वाळकेश्वरापर्यंत ८४ मैलांचा मुलूख जिंकला. तो मुलूख गेल्या ५०।६० वर्षांत अनेक उलाढालीनीं केवळ वैराण होऊन गेला होता. प्रतापबिंबानें तेथें नवीन लागण व वसाहत करून माहिमास आपली राजधानी स्थापिली. प्रतापबिंबाचें हे नवीन राज्य सन ११४० पासून १२४१ पर्यंत म्हणजे शंभर वर्षे टिकले.

प्रतापबिंब राज्य करावयास लागल्यानंतर थोड्याच दिवसांत, वसईच्या उत्तरेचा त्याचा सर्वे मुलूख त्याच्या शत्रूंनी आक्रमण करून हिसकावून घेतला. यामुळे तो साईं प्रांताचाच बंदोबस्त करून राहिला व वांद्रेयाजवळ दुसरे एक माहीम निर्माण करून तेथें त्याने आपली नवी राजधानी केली.

प्रतापबिंबानें ९ वर्षे राज्य केल्यावर तो मेला. त्याच्या मागून त्याचा मुलगा महीबिंब राजा झाला. व त्यांने ६५ वर्षे राज्य केले. त्याच्या कारकीर्दीत चेऊलच्या भोजराजानें त्याचेवर स्वारी केली. पण कळवे येथे मोठे युद्ध होऊन भोजराजाचा समृळ पराभव झाला.

महीबिंबाच्या मृत्यूनंतर त्याचा पांच वर्षांचा अज्ञान मुलगा केशवदेव राजा झाला. त्याच्या अज्ञानदर्शेत, आईने राज्य संभाळिले. सन १२२३ सालीं धारचंपावतीच्या भोजराजानें केशवदेवावर स्वारी केली. पण त्यांत त्याचाच पराभव झाला. या सुमारास विंबघराण्याच्या साईंतील अमलास ८९ वर्षे लोटलीं असून देवागिरीच्या यादवांचे साम्राज्य सुरु होऊन अवधी ३०-३५ वर्षे झाली होतीं.

केशवदेव मोठा झाल्यावर त्यांने भैसेदुर्गाचा राजा जसवंतदेव उर्फ जसवद्या यावर चाल केली. १२ वर्षे किल्यास वेढा बसविला व अखेर भेदानें तो जिंकला. तसेच गोदराव म्हणून नवसरीचा कोणी पुंड राजा होता, त्यावर स्वारी करून त्यालाही त्यांने नरम केले. पुढे पांच वर्षे राज्य करून, सन १२३७ मध्ये केशवदेव मेला. त्याला पुत्र नसल्यामुळे त्याच्या सरदारांनी व देसायांनी सुरुय प्रधान जनार्दन यालाच गादीवर बसविले.

यावर ४ वर्षांनीं घणदिवीचा वैश्य राजा नागरशा ठाणेकोकणांवर

स्वारी करून आला व त्यानें जनार्दनास जिंकले. त्या लढाईत नागरशाचे कोणी तिघे मेहुणे होते, त्यांनी फार पराक्रम केला. नागरशानें जनार्दनांस जिंकले तरी, त्यालाच आपल्या तर्फे प्रधानकीचे काम सांगितले. नागरशाला पुत्र नव्हता तोंपयेत ते मेहुणे सरळ होते. पण पुढे नागरशाला त्रिपुरकुमर नांवाचा मुलगा झाला व तो पराक्रमी निघाला. तेव्हां त्या तीन मेहुण्यांचा बोज कमी पडत चालला. यामुळे ते मत्सरप्रस्त झाले. ते ठाणे, मालाड व मरोळ ही तीन गांवे नागरशाजवळ बक्षीस मागू लागले. पण नागरशानें ती मागणी नाकारल्याने ते रुसून देवगिरीकर रामदेवराव यादवाच्या पदरी पडले. व त्याचेकडून त्यांनी उत्थापन यादवावर स्वारी करविली. त्या स्वारींत कळवे व माहुली या दोन ठिकाणीं फार मोठ्या लढाया झाल्या. पण अखेर त्यांत यादवच हरले. हा प्रकार सन १२७१ नंतर लवकरच घडला.

पुढे सन १२८८ त अल्लाउद्दिनानें पैठणावर स्वारी केली. त्यांत रामदेवराव यादव व त्याचे पाताणे प्रभू सरदार यांचा पराभव झाला. नंतर अल्लाउद्दीन कन्हामाणिकपुरास गेला. देवगिरीस रामदेवाचा पुत्र केशवदेव बळकटी करून राहिला होता. तो वारल्यावर त्याचा पुत्र धाकटा रामदेव देवगिरीस अम्मल करूं ल्यगला. सन १२९४ त फिरून अल्लाउद्दीनानें देवगिरीवर चाल केली. ते वेळीं आल्लाउद्दीनाला शह देण्याकरिता रामदेवाचा, उदगीर येथे राज्य करीत असलेला मुलगा बिंबदेव, गुजराथेवर स्वारी करून उत्तर कोंकणांत उतरला. त्यामुळे घाबरून अल्लाउद्दीनानें रामदेवरावाशीं तह केला व तो निघून गेला. बिंबदेवानें गुजराथेकडून खाली दक्षिणेकडील सर्व राजकांना जिंकले-व तो ठाणेकोंकणांत कायमची वसाहत करून राहिला. त्यानें त्रिपुरकुमरनामक तेथील संस्थानिकास चेऊल प्रांताचे दक्षिणेस हांकलून दिले. व मुंबई, माहीम, साढी, सोपारे इत्यादि प्रांत काबीज करून तेथे आपले पाताणे प्रभू सरदार यांची स्थापना केली. बिंबदेव यादवानें माहिमास सन १२९५ त राजधानी केली. नंतर ८ वर्षांनी तो भेला.

त्यानंतर त्याचा थोरला मुलगा प्रतापशा गादीवर आला. त्याचे कारकीर्दीत चेऊलकर व माहिमकर यांच्यांत मोठा संग्राम होऊन प्रतापशा व त्याच्या मदतीस आलेले रामदेवराव व जयसिंग यांचा

पूर्ण पराभव झाला. व नागरशा तिपुरकुमर विजयी झाले. सन १३३२ मध्ये प्रतापशाचे राज्य कायमचे मोडले. सन १३१८ त देवगिरीचे राज्य मुबारक खिलजी यानें रसातळास पोंचविले. त्यानंतर १४ वर्षांनी नागरशानें हे प्रतापशाचे राज्य काबीज केले.

“ सन १३३२ मध्ये प्रतापशा जाधवाचा पेणपनवेलादि प्रांत नागरशानें आपल्या राज्यास जोडला, तेव्हां भोवतालील परिस्थिती येणेप्रमाणे होती. देवगिरीचे यादवांचे साम्राज्य सन १३१८त मुसलमानांच्या हातीं जाऊन १४ वर्षे लोटली होतीं. अनाहिलपाटणचे वाघेल्यांचे राज्य सन १२९८ त मुसलमानांच्या कबज्यांत जाऊन ३४ वर्षे झाली होतीं. सोमेश्वर शिलाहाराचा वध महादेव यादवाच्या हस्ते होऊन व शिलाहार सत्ता सन १३६८च्या सुमारास कायमची नष्ट होऊन साठावर कांहीं वर्षे झाली होतीं. गोव्याच्या कदंबांची रिसायत सन १३६८च्या सुमारासच नष्ट झाली. उत्तर कोकणांतील माहिम, ठाणे व चेऊल येथे राज्य करणारा नागरशा तेवढा देशी संस्थानिकांपैकीं किंवा आतां स्वतंत्र राजापैकीं शिलक राहिला. खाली दक्षिणेस तुंगभद्रेच्या तीरीं विजयनगरास संगम राज्य स्थापण्यास लागून दहा पांच वर्षे झाली असतील नसतील. असें सर्वत्र तुर्काण वर्तमान झाले असतां, सन १३३२त नागरशा ठाणे कोकणात राज्य करून लागला. ”

नागरशाचा जैतचुरी नामक एक पाळकपुत्र होता. तो फार शूर असून त्यानें नागरशाच्या बाजूने अनेक लढायात फार पराक्रम केला होता. म्हणून नागरशाने त्याला आपले सेनापतिपद दिले व वेसावे बंदराच्या भोवतालच्या मुलखाचा मामला त्याकडे सोपविला.

या जैतचुरीस भागडचुरी नावाचा एक मुलगा होता. तोहि बाण-सारखा मर्द व मनसुंबेदाज असून त्यानेहि फार विजय मिळविले म्हणून नागरशानें जैतचुरीनंतर भागडचुरीलाच सेनापति केलेले; व त्यास साईंचा कारभार सांगितला. त्याच्या कारकीदींत त्यानें केलेले एक मोठे काम म्हणजे जामिनीची मोजणी होय. जुनी तन्हा मोडून भागडचुरीने सरकारी उत्पन्न वाढवून दाखविले. पुष्कळ दिवस सत्ता, ऐश्वर्य व कीर्ति यांचा उपभोग घेणाऱ्या त्या भागडचुरीच्या मनांत अखेर स्थियांविषयीं पापवासना उत्पन्न झाली व

तो जबरदस्तीनें मोठमोठचांच्या स्थिया बाटवूं लागला; व अनी-तीच्या मार्गानें दमदाटी करून लोकांकडून पैसे उकद्दं लागला. खुद्द नागरशासहि आतां हें डोईजड प्रस्थ जमीनदोस्त करण्याची फार इच्छा झाली. पण भागडचुरी अतिशय प्रबळ असल्यामुळे व साहसी कामांत जीवित्वासाहि पाणी घालण्यास मार्गे पुढे पाहणारा नसल्यामुळे, त्याला नाहींसा करणे नागरशालाहि फार कठीण वाटत होते. पण अखेर परस्परच त्याचे काम होण्याचा प्रसंग आला. मालाडच्या कोणा लोकाप्रिय सोमदेसल्याच्या भावाच्या स्त्रीवर भागडचुरीनें डोळा ठेवून त्याच्या घरांतील सर्वांना बंदिखाना दाखविला. पण मोठथा शर्तीनें व युक्तीनें त्याच्या स्त्रीनें भिवंडीस पळून जाऊन आपलें पातित्रत्य सांभाळिले. पण तेवढच्यांत भागडचुरीनें तिच्यो नवन्याचा खूनहि केला या प्रसंगाला सुमारे बारा वर्षे लोटली. भिवंडीस त्या सोमदेसल्याची भावजय प्रसूत होऊन तिला मुलगा झाला होता. तो फार मर्द निघाला त्यानें भागडचुरीस मारण्याचे ठराविले. आपल्या भाऊविरादरांचा गुप्तपणे जमाव करून व खुद्द नागरशाचीहि संमति घेऊन त्यानें एक दिवस मढच्या देवीच्या योवेच्या प्रसंगी भागडचुरीजवळ फारच घोडा जमाव आहे असें पाहून हळा केला. पण भागडचुरीचे दैव म्हणून तो त्यांतूनहि बचावला. ही हाकिकत सन १३४५ च्या सुमारास घडली.

पुढे भागडचुरी बरेच दिवस लपून छपूनच होता. तेथून त्यानें गुप्तपणे नागरशाविरुद्ध कारस्थान चालविले, नागरशाचा कोणी नाथराव शिंदा म्हणून सरदार होता. त्याचा व ठाकूर नांवाच्या दुसऱ्या एका सरदाराचा मानपानासंबंधीं तंटा पडला होता. त्यांत नागरशानें नाथरावाविरुद्ध निकाल दिल्यामुळे नाथराव बिथरला होता. त्याचा फायदा घेऊन भागडचुरीनें दिल्हीचा बादशाह महंमद तघलख याचा सरदार कोणी मलिक नांवाचा वडनगरास राज्य करीत होता, त्याशीं सूत्र लाऊन त्याकडे नाथरावाला पाठवून दिले. पुढे दिल्हीच्या बादशाहानेंहि संमति दिली व निका मलिकाबोरोबर १२०० घोडेस्वार देऊन नागरशावर स्वारी करविली. पायगांवचे मोरियावरून नौकांनीं मलिक संभुजेवर उत्तरला. तेथून बारा खाड्या ओलांडून तो कान्हेरीस

येऊन पोचला. तेथें युद्ध होऊन नागरशाचा पराभव झाला. मग मलिकानें ठाणे घेतले. शीव काबीज केले; माहिमास नागरशाची राणी होती तिला युद्धांत मारले. वाळुकेश्वरीं खासा नागरशा होता तो भायख-व्यावर चालून आला, तेथें गाठ पडून घोर युद्ध झाले. मलिकानें नागरशास ठार मारले; व ठाणे कोंकणचे सर्व राज्य काबीज केले. अशा रीतीने सन १३४८ त ठाणे कोकणांत तुर्काण झाले.

नागरशाचे ठाणेकोकणचे राज्य मुसलमानांनी काबीज केल्यावर गुजराथ व महाराष्ट्र या देशांत सन १३४८ नंतर नांव घेण्याजोर्गे स्वतंत्र हिंदु राज्य एकहि राहिले नाही. मग मलिकाच्या दरबारांत भागडचुरीचा बडेजाव फारच झाला. सर्व कारभार त्याच्याच सलचाने चालू झाला. त्याने पूर्वीची सर्व वैरे उकरून काढून सोमदेसला वैगेरे लोकांचा कल्पनातीत छळ करून त्यांना नाहींसे करून टाकले. पण पुढे त्याच्या जुलमास कंटाळून त्याच्या वैन्यांनी हरवादेवीच्या यांत्रेत भागडचुरीस व त्याच्या भावास ठार मारून टाकले! या कृत्यामुळे मलिकचे डोळे उघडून त्याने लोकतंत्राने वागण्याचे ठरविले. वृत्त्या, मानपान वैगेरे जे ज्यांचेकडे पूर्वपार होते ते तसेच फिरून चालू केले व लोकांचे समाधान करण्याकरितां खुद नागरशाचा मुलगा लाहूरशा याला माहिमाच्या राज्यावर बसविले.

लाहूरशाने नऊ वर्षे राज्य केल्यावर मलिकाने ते राज्य मूळचे हिंदू पण पुढे बाढून मुसलमान झालेले नायते यांच्या स्वाधीन केले. नायत्यांनी वीस वर्षे राज्य केले. नंतर पंधरा वर्षे भौंगळे नांवाच्या लोकांनी पुंडावा करून माहिम प्रांत वहिवाटला. त्यानंतर अमदाबादचा सुलतान अहमदशाह याचा मुलगा जफरखां याने तो प्रांत सन १४२९ त जिंकला. तेथें २५ वर्षे राज्य करून जफरखां सन १४५४ त वारला. नंतर स्वतःचे अंमलदार ठेवून अहमदाबादेचे सुलतान माहिमचे राज्य करून लागले. याच अहमदाबादकर राजांपैकी एका बाहादुरशाहीने वसईस बहादूरपुरा वसविला. मलिक अल्लाउद्दीन नांवाच्या सरदाराला बाहादूरशाहीने विसामागड व तांदुळवाडीचा किलेदार केले. त्याने गडाखालीं बराणपूर नांवाचे नवे गांव स्थापिले आणि गडाच्या दक्षिणेस अमदानगर किराडची वसाहत केली.

फिरंगी अमलास सुरुवात

अहमदाबादच्या सुलतानांपैकी महमदशाहा बेगडा याच्या कारकी-दींत सन १५०० त फिरंग्यांचीं दोन तारवे हिंदुस्थानास आलीं. त्यांनी कोची बंदर काबीज केले व गोवे जिंकले. मग १२ वर्षांनी म्हणजे सन १५१२ त फिरंगी दवणास आले व दलवळण ठेवून नफ्याचें आमिष दाखवून त्यांनी वसईस प्रथम आपली फेतोरी म्हणजे फँकटरी उघडली. त्यांच्या उदिमामुळे आपणांस पुष्कळ उत्पन्न होईल अशा समजुतीने सुलतानाने त्यांना दांब्या तब्याजवळ मांडवी म्हणजे बाजार उभारण्यास जागा दिली. तब्यावर पूर्वापार नागेश तीर्थाचीं आयर्तीच भिंताडे तयार होतीं. त्यांची मजबुती करून फिरंग्यांनी वस्ती केली. प्रथम तीन वर्षे श्रीतीचीं लक्षणे बहुत दाखवून लोकांत विश्वास उत्पन्न करून फँकटरी-वर सोळा जंगी तोफा आणून ठेवल्या. मग हळूच गोव्याहून आपले आरमार आणले. थापा मारून प्रांताच्या मुसलमान सुभेदारास आर-मारावर नेले व दग्याने ठार मारले व एकदम दवणावर चालून जाऊन दवण जिंकले. नंतर लगोलग माहिमपासूनचा सर्व कोंकणाकिनारा त्यांनी काबीज केला. वसईस फँकटरीवरचा मुख्य अधिकारी आल्मेद नांवाचा होता त्याने हें सर्व कारस्थान केले.

मग फिरंगाण सुरु झाले. प्रथम २५ वर्षेपर्यंत धर्मांत ढवळाढवळ न करितां यथास्थित अम्मल करून सर्वत्र आबादीआबाद केले व मग खरे स्वरूप दाखविण्यास प्रारंभ केला. दहशत घातली कीं, हिंदू किंवा मुसलमानी धर्मानें जो चाऱ्येल त्याला गिरफ्तार करून गोव्यास पाठवूं. त्या भयाने कित्येक परागंदा झाले. कित्येकास गोमांतकास धरून नेले. “ तेव्हां सगळ्यांस फिरंगी द्या शब्दाचा वाच्यार्थ कळला. ”

पुढे फिरंग्यांनी किनान्यालगतचे दुसरे राजे होते त्यानाही जिंकले. प्रतापशा जाधवाचा कोणी देवशा नांवाचा दासीपुत्र होता. त्याचा मुलगा रामशा याने पुंडाई करून सह्याद्रीच्या डोंगरकठडीचे १५७ गांव काबीज करून त्या प्रांताचे नांव रामनगर ठेवले होते सन १३७२). त्याच्या वंशजांशीं फिरंग्यांच्या लढाया झाल्या अखेर त्यांचा रामनगर्ज्याशीं तह झाला. त्यांत फिरंग्यांनी रामनगरकरांचे

जे गांव जिंकले ते फिरंग्याकडे राहावे, परंतु त्यांच्या उत्पन्नाची चौथाई मात्र रामनगऱ्यांना मिळावी असा तह ठरला.

याच सुमारास रामनगरकराचा जब्हार येथील कोळी सरदार बळावून त्यांने जब्हारीस निराळे संस्थान स्थापले. त्यालाही फिरंग्यानी नरम केले. तसेच जब्हारकर व रामनगरकन्यांच्या लगत्यास पट्टेकर नांवाचा संस्थानिक होता त्यांच्या १६० गांवांपैकी १३८ गांव फिरंग्यांनी जिंकून घेतले; व अखेर त्याला समूळच नाहींसा केला.

१५३० सालीं फिरंग्यांच्या ननो द कुन्हा या सरदाराने ४०० गलबतांचे आरमार नेऊन दमण लुटले नंतर लगेच दीवच्या पूर्वेस असलेलें शियाल बेट जिंकले. तेथें मुसलमान एका कोटाचे बांधकाम त्यावेळी करीत होते. लढाई होऊन तीन्ही ८०० मुसलमान ठार झाले. मग फिरंग्यांनी दीवास जाऊन वेढा दिला. पण तेथें त्यांचा जोरा चालला नाहीं. १५३१ सालच्या फेब्रुवारीच्या १६ व्या तारखेस त्यांनी दिवसभर सारखा तोफांचा भडिमार केला. तरी किला ढांसलेना. उलट तापल्यामुळे तोफाच फुटूं लागल्या. म्हणून ते वेढा उठवून परत गेले. त्यावेळीं दिवाचा ठाणेदार मुस्ताफा नांवाचा कोणी सरदार होता. दीवाहून फिरल्यावर फिरंग्यांच्या आरमाराच्या एका टोळीने खंबायतच्या आखातांत फिरत राहून महुवा, गोगो, बलसार, तारा पूर, माहीम, केळवे, आगाशी व सुरत वैगेरे ठाणीं उध्वस्त केलीं.

कांहीं काळानंतर चौलच्या सुभेदाराकडून परवानगी घेऊन त्यांनी चौलास वखार घातली. एक इमारत बांधली, एक चर्च स्थापले, सुमारे शेसवारीं लोक रहाण्यासारख्या अलंगा घातल्या व तोफखाना ठेवून बंदोबस्त केला. ऑक्टोबर १५३१ मध्ये तेथें बळकट किला बांधावयास काढला व तो सहा माहिन्यांत पुरा केला. त्याचे नांव Santa Maria De Castello असै ठेविले व रक्षणास २२ गलबतांचा काफला नेमला. पुढे त्याच सालीं १५० गलबतांतून ३००० पोर्तुगीज व २०० कानडी शिपाई आणून त्यांनी वसईवर हळा केला व ती जिंकली. तेथल्या किलधांत त्यावेळी १२ हजार लोक होते. पण त्याचे कांहींच चालले नाहीं. फिरंग्यांनी किला पाडून टाकला. तेथून ते दवणाच्या किलथावर स्वारी कस्तूर गेले. पण त्यांत त्यांचाच मोड झाला. त्याचा सूड त्यांनी

वसईपासून तारापूर्पर्यन्तचीं गांवें जाळून व ठाणे, माहीम, बांद्रे व मुंबई यावर खंडण्या बसवून काढला. मग तै चौलास परत गेले. १५३३ सालीं त्यांनी दीवास किला बांधू देण्यासंबंधीं दीवचा मलीक तोकाम या बरोबर बोली लावली; पण बस बसला नाही. पुढील सालीं दमणावर चाल करून त्यांनी तेथील किला जमीनदोस्त केला. त्यासुळे घावरून खंबायतच्या सुभेदारानें त्यांच्याशीं सल्लाचार्चे बोलणे लावलें. फिरंग्यांनी अटी घातल्या त्या अशा:

(१) वसई व तिच्या भोंवतालचीं ठारीं पूर्णपणे आमच्या ताब्यांत द्या.

(२) तांबड्या समुद्रांत जाणाऱ्या सगळ्या जहाजांनी वसईच्या बंदरांतूनच निघाले पाहिजे व तेथे परत आले पाहिजे.

(३) आमच्या दस्तकाखेरीज जहाज फिरतां कामा नये.

(४) तुमच्या ताब्यांतील कोणत्याही बंदरांत लढाऊ जहाज बांधतां कामा नये.

(५) मोगलास तुम्ही कसलीही मदत करतां कामा नये.

पण या सगळ्या अटी पत्करून नवाबानें फिरंग्यांची दोस्ती संपादली! १५३५ सालीं फिरंग्यांनी दीवचे ठाणे बांधले. व पुढील सालीं वसईचा किला बांधला. गुजराथचा सुभा बहादुरखान याचे निकामालिकाशीं वांकडे होतें, म्हणनंच फिरंग्यांच्या या गोष्टी साधल्या. पण पुढे बहादुराचे व फिरंग्यांचे वांकडे आले व एके दिवशीं त्यांनी बहादराला बंदरावर बोलावून नेऊन दग्यानें ठार मारले. व दीवचा किला ताब्यांत घेतला. किल्यांत त्यांना पुष्कळ तोफा व दास्तगोळा सांपडला. त्यांनी रयतेस कौल दिला व जाहीर केले कीं, सुसलमानाच्या धर्माचारास आडकाठी होणार नाही; पूर्वीप्रमाणेच व्यवस्था चालेल. पूर्वीचीं इनाम वतनेही ज्यांचीं त्यांचेकडे निर्वेध चालतील.

१५३७ सालीं मीर महमद जमान गुजराथेत फौज घेऊन आला. व स्वतःस गुजराथचा सुभा म्हणवूं लागला. त्यानें फिरंग्यांशीं बोलणे घातलें कीं, माझी सुभेदारी मान्य कराल तर मंगलोरपासून शियालबेटपर्यन्तचा समुद्रकिनारा व वसईपासून दमणापर्यन्तचा सुलूख तुम्हांस बहाल करीन. फिरंग्यांनी त्यांचे म्हणणे मान्य करून त्यांचीं

कुमक केली. पण थोड्याच दिवसांत बहादराचा पुतण्या अहमदच (Hahomat) त्यावर चालून आला. तेव्हां मीरमहंमदास गाशा गुंडाळून जावें लागले.

१५३८ सालीं खंबायतच्या सुभेदारानें मोठें सैन्य घेऊन वसईवर हळा केला. स्थळ त्यांना साध्य झाले नाहीं; पण पुढे दीवास कांहीं तह ठरल्यामुळे मग ते वसईच्या वाटेस गेले नाहींत.

१५४० सालीं बडा मलकाने दमणाहून येऊन हळा केला. पण त्यांत त्याचाच पराभव झाला पुढ १५५३ सालीं फिरंग्यांनी डॉम दिगो द नरोन्हा याची दीवास कसानाच्या जागेवर नेमणूक केली. त्या सालीं मुसलमानांनी दीवास फिरून उठावणी केली. म्हणून त्याने त्यांना मोळून चांगले शुद्धीवर आणले. सिद्धी हिलालाने (Cide Hilal) दीवाचा किला लढाविण्याचा बेत केला. पण शिड्या लावून हळा करून फिरंगी तो बेजरब जिंकणार असे पाहून त्याने कौल घेतला. फिरंग्यांनी ठाणे मोळून धुळीस मिळविले. १५५६ सालीं खोजा अहमद नांवाचा कोणी उमराव वसईस राहात असे. त्याला थोडा पैका देऊन करून अशेरीचे मातवर डोंगरी ठाणे फिरंग्यांनी खरेदी केले. व तेथें शिपाई घालून शेजारच्या मनोरीच्या ओसाड किल्याचेही ठाणे वसाविले.

१५५६ सालापासून पुढे पन्नास साठ वर्षे फिरंग्यांच्या उत्तरेकडील मुलखासंबंधीं सांगण्यासारखी विशेष गोष घडली नाहीं. त्यानंतर १६१२ सालीं कारंजास म्हणजे उरणास थोडी गडबड झाली. तेथील मुसलमानांनी एक दिवस दंगा केला. किलेदारावर हळा करून त्याला कैद केले, व किल्याचा ताबा घेतला. पण फिरंग्यांनीही फिरून किल्यावर हळा करून व दरवाजे फोडून किल्यांत प्रवेश केला. बंडखोरांची सरसहा कत्तल केली. त्याचा सूड घेण्याकरतां आबासखानानें कारंजावर फौज नेली. पण तेथेही फिरंग्यांनी त्याचा पराभव केला. मागाहून फिरंग्यांगी मुसलमानी मुलखांत उत्पात करून ३००० लोक कैद केले. फिरंगी तिकडे उत्पात करीत असतां निकामलीकाने साई आगाशीकडे स्वारी केली. त्याने आगाशीस वेढा घातला. म्हणून फिरंगी सेंट फ्रॅन्सिसच्या मोनेस्टरींत म्हणजे मठांत आसन्यास गेले व त्यांनी आपापलीं बायकामुळे जहाजांतून वसईस पावर्तीं केलीं. याच वेळीं मनोरासही

मुसलमानांचा वेढा पडला होता. तो जहाजांतून जाऊन फिरंग्यांनी उठविला. नंतर ते ठाण्यास गेले. तेथून आगाशीस गेले. व तेथें उतरून त्यानी मुसलमानांस केंटाळून लावले.

१६०८ त इंग्रजाचें हेक्टर नांवाचें एक जहाज प्रथम सुरतेस आले. दर्यावर त्यावेळी पोर्टुगीजांचीच अप्रतिहत सत्ता असल्यामुळे त्यांनी त्या जहाजांतील लोकांना किनाऱ्यावर उतरण्याची देखील मनाई केली व तो हुकूम मोडून जेव्हां ते उतरूं लागले तेव्हां फिरंगी जहाजांनी त्यांच्यावर बेलाशक हळा चढविला त्यांना कैद केले. मग इंग्रज जहाजावरचा अधिकारी हॉकिन्स याने फिरंग्यांशीं बोलणे लावले की, इंग्लंडचा आणि पोर्टुगीजांचा; स्नेहाचा तह असल्यामुळे फिरंग्यांनी असें वागणे वरे नव्हे. पण त्याचें तें म्हणणे किरंगी अधिकाऱ्यांने धुडकावून लावले व इंग्लंड देशाला, त्याच्या राजाला व एकंदर इंग्रजांना फार शिवीगाळ केली. ‘तुमच्या त्या भिकारज्या बेटांतील भिकार राजाच्या पत्राला मी एका ओळीनेही लेखी उत्तर देणार नाहीं.’ असें म्हणून त्यांने ते पकडलेले कैदी गोव्यास पाठवून दिले.

१६१२ साली इंग्लिश कंपनीचीं दोन जहाजे सुरतेस आलीं. त्यांची व फिरंगी जहाजांची ३० नोव्हेंबर १६१२ रोजीं लढाई झाली. त्यांत त्यांनी फिरंग्यांचा पराभव केला. त्या बहादुरीचा परिणाम म्हणजेच दिल्हीच्या बादशहाकडून सुरतेस व्यापार करण्याविषयीं त्यांना मिळालेली परवानगी होय. इंग्रजांना बादशहाने परवानगी दिली, याचा फिरंग्यांना फार राग आला. व मोंगलानांच एकदां हात दाखवावा म्हणून गुजराथचें एक जहाज त्यांनी तापी नदीच्या खाडींत पकडले व गोव्यास पाठवून दिले. आपल्या आरमारी सामर्थ्यापुढे मोंगल शुद्धिवर येतील असें त्यांना वाटले होतें; पण त्याचा उलटाच परिणाम होऊन मोंगलांनीच त्यांविरुद्ध युद्ध पुकारले. जेथें जेथें फिरंग्यांचे लोक कैद करतां आले तेथें तेथें त्यांनी ते केले. व मर्करवखानाला दवणास वेढा घालण्यास पाठविले.

१६१३ च्या मेंत ननो द कुन्हा नांवाचा आरमाराचा नवीन सुभा उत्तर फिरंगाणांत आला. त्यांने कल्याणास लोक उतरवून मलिकाच्या लोकांवर हळा करून पुष्कळ लोक ठार मारले. यानंतर कांही

दिवसांनीं दीवच्या फिरंगी ठाणेदारानें ‘पोर’ या ठाण्यावर समुद्रांतून जाऊन हल्ला केला. पण त्याचाच मोड होऊन तो परत फिरला. परत येत असतां आगाशीच्या खाडींत मलबारी पडावांची गांठ पडून झुंज झाले. व ते सर्व पडाव फिरंग्यांनी जिंकले. याच वेळीं वसईसही वेढा बसला होता. तिकडे फिरंगी १६ जहाजें घेऊन गेले व त्यांनी वेढा उठविला. नंतर आगाशीच्या खाडीपासून बारा मैलांवर असलेल्या मनोराकडे ते गेले. तेथें वेढा बसला होता तो उठवून ते फिरून दवणाकडे जाऊन मग वसईस गेले व तंथून अशेरीचा वेढा उठविण्यास गेले.

१६१४ च्या आकटोबरांत इंग्रजांची ४ गलबते सुरतेस आली. त्या जहाजांची मदत मुकर्बखान फिरंग्यांविरुद्ध मागूळा लागला. कारण फिरंग्यांचीही तयारी चांगली होती. सहा मोर्ठी व दोन लहान गलबते व ६० फरगते असा त्यांचा सज होता. लढाई होऊन तीनचारशें फिरंगी मेले व फिरंग्यांनाच तहाचें बोलणे करावें लागले. या सालीं पोर्टुगीजांची अत्यंत हलाखीची स्थिति झालेली होती.

७ जून १६१५ सालीं फिरंग्यांचा मोगलांशी तह झाला. त्यांत बादशहाने इंग्रजांना व डचांना व्यापारासाठी आसरा द्यावा व उलट मलबारी चांच्यांचा हरएक बंदरांत शोध करून फिरंग्यांनी त्यांचा नायनाट करावा असें ठरले.

१६२२ च्या सुमारास कॉन् द विडिगुरा (Con De Videgueira) याने पोर्टुगालसरकारास हिंदुस्थानांतील वसाहतीसंबंधीं रिपोर्ट केला. त्यांत इकडे कमालीची हलाखी व बेकैदी झालेली आहे, किले मोडकळीस आलेले आहेत, दारुगोल्याचीं कोठारे मोकळीं पडलेलीं आहेत, डचांनीं आपली पाठ पुरविली आहे, वगैरे म्हटलें होतें. १६२५-२६ सालांत फिरंग्यांचे पूर्वेकडील वसाहतीतील शत्रु बळावले. त्यांच्या बंदरांतून चोरीचा व्यापार वाढला आणि सर्व बंदरांचे उत्पन्नफार कमी झाले.

१६३३ सालीं शहाजहानानें गोलीन येथील पोर्टुगीज ठाण्यांतील फिरंग्यांना बंगाल्यांतून हांकून लावले.

१६३९ सालीं पेटू द सिल्व्हा गोव्यास मुख्य व्हाइसराय होऊन

आला. त्या वेळची स्थिति शोचनीय होती. खजिना मोकळा झाला होता. व्यापार दुसऱ्यानी बळकावला होता. सरकारी अधिकारी लाचखाऊ, आळशी, अदक्ष व स्वार्थी बनले होते. सैन्य शेळपट बनलें होतें. पाढी भटांचे कल्पनातीत प्रस्थ माजलें होतें. सरकारचे बहुतेक उत्पन्न जेसुइटांनीं खाऊन टाकलें होतें. पोर्तुगीजांचा दरारा सगळीकडे च कमी पडला होता.

शिवाजी आणि फिरंगी.

१७ व्या शतकाच्या मध्यास कोकण प्रांतांत फिरंग्यांच्या वैभवाला उत्तरती कळा लागली. विजापूरकरांनीं अहमदनगरकरांचा पाडाव केला. पण नंतर त्यांना दिलीच्या मोगलांचे वर्चस्व जाणवू लागलें होतें. उत्तर कोंकणांत जव्हारकर बळावले होते. आणि दक्षिण कोकणांत सावंतवाडीकर पुंड झाले होते. अशा वेळीं शिवाजीने कोकणांतल्या राजकारणास सुरवात केली. खरोखर, या शिवाजीच्या घालमेलीमुळे त्याच्या कारकिर्दीच्या काळांतील, एकंदर राजकीय इतिहासांत कोंकणचा जितका उलेख होतो, तितका दुसऱ्या कारकिर्दीतून क्वचितच झालेला दिसतो. शिवाजीचा पुष्कळसा पराक्रम व मुलुखगिन्या ह्या कोंकणांतच झाल्या आहेत.

१६५७ सालीं कल्याणपासून खालीं दक्षिणेकडील कोंकण विजापूरकरांच्या ताब्यांत होतें. तेथें शिवाजीने प्रथम हालचाल सुरु केली. या सालीं शिवाजीने कल्याण-भिंवडी जिंकल्यामुळे ठाणा-वसईच्या फिरंग्यांशीं त्याचा शिवशेजार झाला. पुढे दोन वर्षांनीं कल्याण व भिंवडी येथे वीस गलबतें बांधण्याचे काम त्यानें सुरु केले. त्यामुळे फिरंग्यांना भीति उत्पन्न होऊन आपल्या आरमारी सत्तेस प्रतिस्पर्धी उत्पन्न झाल्यासारखे वाटू लागल. त्याच्या आर्धीं त्यानें रायरी जिंकून घेतली होती. व मग त्यानें कल्याण जिंकिले. पुढे ४।५ वर्षे तो जाऊन येऊन महाडाकडे असे. त्या अवर्धीत शत्रूंशीं त्याचा हर्षार्थ फारसा झाला नाहीं.

१६५६ त त्यानें प्रतापगड बांधून, देशावरून कोंकणांत जाण्याची वाट निर्वेध करून घेतली. १६५८ त त्यानें औरंगजेब बादशहाकळून दाभोळ व त्याच्या जवळच्या भागाचा असत्यार मिळविला. व लगेच

ओसाड पडलेले डोंगरी किल्ले व मोक्याच्या जागा ताब्यांत घेऊन, शिह्याच्या मुळुखास उपद्रव देण्यास सुरुवात केली. याच सुमारास विजापूरकरांचे सरदार वाढीकर सावंत, याच्याशीं शिवाजीचा सख्याचा तह झाला असावा.

१६५९ सालीं अफजुलखानाच्या वधानंतर शिवाजीने राजापूर आणि दाभोळ लुटले. म्हणून विजापूरकर व शिही हे शिवाजी विरुद्ध एक झाले. खावेळीं सावंतहि त्यांस मिळाला होता. फिरून पुढील वर्षी शिवाजीने राजापूर लुटले व जंजिन्यालगतची दंडा राजपुरी काबीज केली. याच सुमारास सावंत शिवाजीस शरण आले. म्हणून साळशी महालाच्या दक्षिणेकडील मुळुख त्याने सावंताच्या हवालीं केला. त्याचेवेळीं कोंकण किनाऱ्याची पहाणी करून अनेक किल्ले, कोट त्याने बांधिले. सुवर्णदुर्ग, रत्नागिरी, जयगड, अंजनवेल, विजयदुर्ग आणि कुलाबा यांची दुरुस्ती करून त्या प्रत्येक स्थळ “आपले आरमार ठेवून दिले.

१६ ऑगस्ट १६५९ सालीं फॅन्सिस्को-द मेलो,-ए कस्ट्रो आणि अंटोनियो डि-सोज्ञा कुतिन्हो या ठार्णे-वसईच्या गव्हर्नरांनी आपल्या राजाला लिहिलेल्या पतांत पुढील मजकूर आहे—“ आदिलशाही सरदार शहाजी याच्या मुलाने वसई-चौलजवळचा प्रदेश जिकला असून कल्याण, भिवंडी, पनवेल येथे आरमार व सैन्य सजविले आहे. म्हणून आम्ही आमच्या कसानांना हुक्म देऊन ठेवला आहे कीं, त्याच्या गलबतांना दर्योत अटकाव करा.”

पण मध्यंतरीच्या काळांत मोगलाने कल्याण हिसकावून परत घेतले होते.

१६६३ अखेर सालाच्या सुमारास शिवाजीच्या दोन फौजा कल्याणच्या आसपास व दंडाराजपुरीस सिद्ध झाल्याचें नमूद आहे.

कल्याण जवळच्या चार हजार राउतांच्या फौजने जाऊन सुरत सुटले. १६६४ त शिवाजीने वेंगुर्ला लुटले व खासा आरमारांत बसून बारसिलोरपर्यंत जाऊन त्याने लुटालूट केली; तो तेथून परत रायगडास येतो तों मोगलांनी दक्षिणेतील त्याच्या मुळुखांवर धाड घातली.

१६६५ सालीं झालेल्या या मोगलांच्या स्वारीवर मिरझा राजा जय-

सिंगाची नेमणूक झाली होती. त्याने फँनूसिस्क द मेलो आणि दियोग द मेलो या दोघां फिरंग्यांमार्फत गोवेकराकडे मदती-बदल व सलोख्याबदल बोलणे लाविले. फिरंग्यांना पाठविलेल्या पत्रांत, जयसिंगानें बरीच धमकावणी दिली होतीं. त्यांस पाठविलेल्या उत्तरांत फिरंग्यांच्या व्हाइसरोयानें असें लिहिले कीं, “आम्ही शिवाजीस मदत करीत नाहीं. यद्यपि त्याच्या सैन्यांत कांहीं फिरंगी लोक असले, तरी ते आमच्या संमतीनें गेलेले नाहींत. फार काय तुमच्या मोगली लष्करांतही जे कांहीं फिरंगी आहेत, ते तरी आमच्या संमतीनें कोठें गेले आहेत? कांहीं लोक गुन्हेगार असतात. ते आपल्या शिक्षा चुकविण्याकरितां पद्धन गेलेले असतात. दुसऱ्याही कांहीं या ना त्या कारणामुळे जातात, पण ते आमच्या संमतीनें, असे मात्र नव्हे.”

१८ एप्रिल १६६५ रोजीं व्हाइसरायानें उत्तर फिरंगाणाच्या अधिकाऱ्यांस असें पत्र लिहून कळविलें होतें कीं, गुप्तपणे किंमत घेऊन तुम्हांस शिवाजीला दारुगोळा पुरवितां आला तर पुरवा. शिवाजी जाऊन मोंगलाचा अंमल बसणे आपणांस अनिष्ट आहे. शिवाजीस आसन्यास पळून जाणे भाग पडले तर त्याला चौलापेक्षां गोवा बरा आहे म्हणून सांगा.

जयसिंगाच्या या स्वारीचे वेळीं, शिवाजीने मोगलाशीं तह केला, त्यांत त्याला आपला बहुतेक मुलूख मोगलास द्यावा लागला. पण दाक्षिण कोंकणांतील त्याचा मुलूख मात्र त्याजकडे निर्वेधच राहिला. तहाप्रमाणे शिवाजी दिल्लीस जाऊन १६६६ च्या डिसेंबरांत परत आला. त्या अवधीत कोंकणांतील त्याचा दाभोळ सुभा, आण्णाजी दत्तोने, राजपुरी आणि रायगड सुभा मोरोपंताने व कल्याण सुभा आबाजी सोनदेवाने, संभाळिल होते. नंतर कांहीं दिवसांनी मोंगलाशीं युद्ध. सुरु करून शिवाजीने त्यानां कल्याण प्रांतांतून हुसकावून दिले. त्या वेळीही मोगल मुत्सद्यानीं फिरंग्याशीं सूत्र लाविले होते. २९।४।१६६७ रोजीं फिरंग्यांनी मिरङ्गा राजाला पत्र लिहून कळविले कीं, “मोगल सरकार लढाईचा खर्च देण्यास तयार असेल तरच आम्ही त्यानां शिवाजीविरुद्ध आरम्भारी मदत देऊ.” पण हें प्रकरण तितकेच थांबले. कारण पुढील महिन्यांत मिरङ्गा राजाच्या जागीं शहाजादा

मोअज्जम, याची सेनापती म्हणून नेमणूक झाली. १६६७ अखेर शिवाजीने गोवा प्रांतातील बारदेशावर स्वारी केली. पुढे ५।१२।१६६७ रोजीं शिवाजी व पोर्तुगीज यांचा तह झाला. या तहाने असें ठरले कीं, ९।१।१६६७ रोजीं कैदी केलेले सर्व किरंगी शिवाजीने विनशती सोडावे. उलट किरंग्यांनी लखम सावंत वैगेरे गोव्याजवळचे देसाई गोवा बेटांत डांबून ठेवावे व त्यांचा उपद्रव शिवाजीच्या मुलुखांस लागू देऊ नये. पण तहाची कलमे फिरंग्यांनी पाढिली नाहीत. कारण १।८।१६६८ रोजी किरंगी व्हाइसरॅयाने मोगलास शिवाजीविरुद्ध मदत देण्याचे कबूल केले. पुढे १०।२।१६७० रोजी मोगल व पोर्तुगीज यांचा तहच झाला.

शिवाजीचे लोक व किरंग्यांचे लोक एकमेकांच्या मुलुखांत लुटालूट करीत. परस्परांनी आपापल्या बंदरांत दुसऱ्याची गलबते आडकावून ठेवावी असे घडे. शिवाय किरंगी म्हणत कीं, अरबी समुद्रांत जे जे जहाज चालेल त्याने आमचे दस्तक घेतलेंच पाहिजे. ही शिरंजोरी शिवाजी मानावयास तयार नव्हता. मस्कतचा इमाम हा किरंग्यांचा हाडवैरी होता. त्याचेही मोठे थोरले आरमार असून, समुद्रांत किरंग्यांशी नेहमी त्याच्या कटकटी होत. शिवाजीने त्या इमामाशींच सख्य करण्याचा आव धालून, किरंग्यांना शह दिला. म्हणून किरून एकवार शिवाजीशीं किरंग्यांनी सलुखाचा तह केला. त्या तहाने शिवाजीच्या जहाजानां मोफत किरण्याचा हक्क मिळाला. उलट संकटकाळीं आपल्या बंदरांत किरंगी जहाजाना आसरा देण्याचे शिवाजीने कबूल केले. दुसरीही एक अट शिवाजीने कबूल केली ती अशी कीं, किरंग्यांच्या सरहदीवर मध्ये नदी नसेल तर एकही गढी किंवा कोट त्याने बांधू नये.

१६७०त शिवाजीने उत्तर कोकणातील माहुली व कर्नाळा हे मोंगलाचे दोन बळकट किळे काबीज केले. व बहुतेक सर्व कल्याण प्रांत काबीज केला. त्या साळच्या मार्चीतच शिवाजीने माहुलीवर हळ्ळा केला होता. परंतु त्यावेळीं तो साध्य झाला नाहीं. उलट त्या हळश्यांत त्याचे हजार लोक मात्र ठार पडले. माहुलीच्या या वेळ्याच्या सुमारास शिवाजीच्या फौजेच्या दुसऱ्या एका तुकडीने कर्नाळ्याच्या

डोंगरी गडालाही मोर्चे दिले होते. त्या मालच्या मे महिन्यांत मोगल सरदार बहादुरखान पांच हजार फौज घेऊन सुरतेस आला. व तेथून त्यानें पुष्कळ फौज माहुलीच्या कुमकेस पाठविली. पण पुढे जून महिन्यांत मोगलांनी आपल्या फौजा पावसाळ्याकरितां घाटावर छावणीस पाठविल्या. त्याचा फायदा घेऊन शिवाजीनें पावसाळ्या भर घारेत लोहगड व कोहज हे किले परत हिसकावून घेतले. व लगेच माहुलीवर हळा केला. पण तेव्हांही किल्यावरून लोटलेल्या दगडांमुळे त्याचे दोनशे माणूस ढडपले व मेले. पण यानेही शिवाजी नामोहरम झाला नाही. फिरुन एकवार आपल्या शिपायांचा दिलासा करून, माहुलीवर आणखी एक हळा करण्याचे त्यानें ठरविले. त्याकरितां पांच हजार फौज भिंवंडीस व माहुलीच्या पायथ्याशीं तयार करून, जून महिना सरतां त्यानें एलगार केला व अखेर तो किला त्यानें जिंकिला. ते वेळ पर्यंत उत्तर कोंकणांतील एका कर्नाळ्याखेरीज सर्व डोंगरी ठारीं शिवाजीनें परत घेतली होती.

वर सांगितलेला माहुलीचा हा वेदा चालू असतां, शिवाजीच्या दुसऱ्या एका सैन्यानें दंडाराजपुरीस वेदा दिला होता. या वेद्यांत शिवाजी स्वतः हजर होता. दंडाराजपुरीची जखडबंदी झाल्यामुळे फत्तेखान शिंदी जंजिन्यांत जाऊन राहिला होता. शिवाजीनें त्याला कौल घेण्यास सांगितले. व कळविले कीं, “ माहुलीसारख्या कुब्बल जागाही मी हिसकावून घेतल्या त्या माझ्या पुढे आतो तुझा जंजिरा किती दिवस टिकाव धरील ? ” अशी जरब दाखवून शिवाजीनें वर एक आभिष्ठही दाखविले कीं, “ तू ठाणे खाली करून दिलेस तर माझ्या आरमाराचा मुख्य सेनापति तुला करीन. ” झालेल्या जखडबंदीमुळे व या आभिष्ठामुळे, शिंदी शिवाजीच्या म्हणण्या-प्रमाणे करण्याच्या बेतांत होता. पण इतर शिंद्यांनी त्याला कैद करून मोंगलातर्फे ठाणे लढविण्याचे ठरविले. हा सर्व प्रकार ऑगस्ट महिन्यांत घडला.

१६७० च्या डिसेंबरांत शिवाजीच्या व फिरंग्यांच्या आरमाराची गांठ पडून एक लढाई झाली. त्यांत शिवाजीची बारा गलबतें पकडून फिरंग्यांनी वसईस नेली. त्याचा बदला म्हणून शिवाजीच्या

आरमारानें, फिरंग्यांचे एक फार मोठे गलबत पकडून दाभोळास नेले.

१६७२ च्या उन्हाळ्यांत होळी पौर्णिमेस शिवाजी आसपास नाहीं असे पाहून शिद्धार्थानीं जंजिन्यांतून बाहेर पडून दंडाराजपुरीवर हळा केला. व भोवतालचे कांहीं किले हिसकावून घेतले. त्यापैकी एका किल्यावरील सातशे लोक, कौल देऊन उतरविले असतांही त्यांनीं विश्वासघाताने मारिले. बायका बाटविल्या व मुलेबाळे गुलाम केली. शिद्धाच्या उपर्मदाकरितां शिवाजीने दोन वेळां रायगडाहून फौजा आणविल्या. व मोरोपंताबरोबर फौज देऊन, तिकडे सुरतेच्या बंदरांतील मोगलांची गलबते जाळण्याचा प्रयत्न केला, पण तो साधला नाहीं. तथापि मोरोपंताच्या फौजांनी वसई डहाणू प्रांतालगतची ज़हार, रामनगर वगैरे कोळी राज्ये जिंकून टाकिली. व फिरंग्यांच्या घोड-बंदरच्या किल्यावरही हळा करून तो जिंकण्याचा प्रयत्न केला.

मोरोपंताची ही स्वारी विशेष महत्त्वाची आहे. कारण, या मुलुख-गिरींतच शिवाजीने फिरंग्याकडून चौथाई मागितली तिचे बीज होते. मोरोपंताने जव्हार जिंकलें तेव्हां तेथील कोळी राजा विक्रमशहा मोगली मुलुखांत पळून गेला. तसेच रामनगर जिंकिले, तेव्हां तेथील राजाकुंब कविले घेऊन घणदिवी म्हणजे गणदेवी समीप चिखलीस पळून गेला. एकदया जव्हारांत मराठ्याना सतरा लक्षांची लूट मिळाली! मोरोपंताच्या या स्वारीचे वर्णन समकालीन फ्रेंच प्रवासी Barthelemy Carre याने समक्ष पाहून मोठे सुरस दिलेले आहे. त्याचाच उतारा मुहाम देतो.

कॅरे (Carre) याने दिलेली हकिकत.

“ शिवाजीने आपली दुसरी एक फौज एका अनुभवी सेनापतीकडे दिली. आणि त्याला हुक्म दिला की, चौलपासून सुरतेपर्यंत जीं निरनिराळीं छोर्टीं छोर्टीं राज्ये आहेत आणि प्रांताच्या दुर्गमतेमुळे जीं कोणापुढे मान वाकवित नाहींत तीं काबीज करावीं. हा सर्व प्रांत अत्यंत दाट व दुर्गम अशा जंगलांनीं व्यास असल्यामुळे मोगल किंवा इतर कोणाहि सत्तेला त्या प्रांतांत शिरून तेथें अधिराज्य स्थापन करतां आले नाहीं. मी या प्रांतांतून एक दोन वेळां स्वतः फिरलो आहे. या जंगली मुलुखांत उद्योग करणे किती अवघड झाले असेल तें कल्यनेनेच जाणले

पाहिजे. तथापि शिवाजीच्या या सेनापतीची बहादुरी अशी कीं, त्यांने थोऱ्याचे वेळांत हा निसर्गमुळे केवळ अर्जिक्य झालेला प्रांतहि आपल्या पूर्ण कबजांत आणला. या रानटी संस्थानिकांनी त्याला पदोपदीं त्रास दिला, अडवणूक केली, छापे घातले. पुढे त्यांनी आपला एक हात करून हजारों शिपाई आणून मराठ्यांना अवघड जागी लढाईचा आव दाखवून ओढूनहि नेले. एक दोन वेळां मोरोपंत फसलाहि. तथापि पुढे त्यांने आपल्या फौजेच्या लहान लहान अनेक तुकड्या करून मुलूखभर जंगलांतून पाठविल्या. त्यांनी राने तोडलीं, रस्ते केले, आणि आपल्या फौजेचा मार्ग अकुंठित केला. जिंकलेल्या ठाण्यांत या सेनापतीने आपले विश्वासू लोक घालून त्याची पक्की बंदेबस्ती करून टाकली. हे कोळी राजे कापणीच्या व सुगीच्या वेळीं फिरंग्यांच्या प्रांतांवर घाडी घालून त्यांना अतिशय त्रास देत असत; व दुर्गम डोंगरी अरण्यांतून अचानक चालून येणाऱ्या या लोकांना नेस्तनाबूत करणे फिरंग्यांना कठिण जात असे. म्हणून त्यांनी त्यांच्याशीं तह केला व ते आपण होऊनच कांहीं खंडणी त्यांना पोचवू लागले. कोळी राजांचा असा पराभव झाल्यामुळे व त्यांनाच आतां शिवाजीच्या स्वारीमुळे आपला आश्रय ध्यावा लागल्यामुळे पोरुंगजांना फार आनंद झाला. त्यांची खंडणी आयतीच वाचली. हे प्रकार चालू असतांच मी त्या प्रांतांतून गेले यामुळे, मी लिहीत असलेली हकिकत खुद डोऱ्यांनी पाहिलेली, सरी आहे. मराठ्यांनी विचार केला कीं, या कोळी संस्थानांची मोठी थोरली उत्पन्नाची बाब म्हणजे ही फिरंग्यांकडून मिळाणारी खंडणी. अर्थात् त्यांनी ताबडतोब तिची मागणी फिरंग्याकडे केली व दमणास एक वकील पाठविला. शिवाजी येणार या समजुतीने भीतीने दमणांत जी त्रेधा तिरपीट उडाली तिला पार नव्हता. सगळे हवालदील होऊन गेले. अधिकाऱ्यांचे कौन्सिल भरले. त्यांना वाटले, आपण आसरा दिलेल्या रामनगर्याला सक्तीने ताब्यांत घेण्याकरितांच तो आला आहे. तेव्हां कोणी म्हणाले आतां रामनगर्यांना दिलेले वचन पाळणे हा न्यायान्याय विचार कशास पहावयाचा? मुकाब्यांने त्याला शिवाजीच्या हवालीं करा व हें लिंगाड वारा. दुसरे म्हणाले, त्याना आपण कोठें तरी पळवून लावून देऊ. एरवीं शिवाजी त्यांना ताब्यांत घेतल्या-

खेरीज राहात नाही. पण या कौन्सिलांत निष्कर्ष कांहांच झाला नाही. आणि जो तो आपापल्या विचारानें वागूं लागला. बंदर तर माणसांनी कुलून घेले; व लोक आपापला विच्चिषय घेऊन परागंदा होण्यास लागले.

धकील आपला सरंजाम घेऊन दमणाच्या एका उपनगराशी आला व वेशी उघडून आंत येऊ देण्याविषयीं त्यानें सांगून पाठविले. पण भीतीनें कोणी वेशी उघडीचना. त्यानें ओळखले कीं, लुटीच्या कल्पनेने हे भेदरले आहेत; म्हणून त्यानें एक शिंग्या पाठवून कळविले कीं, मी छढण्यास आलों नाहीं; शिवाजीच्या हुकुमानें सामोपचार करण्यास आलों आहे. तेव्हां मग फिरंग्यांनी त्याशी बोलणे केले व त्यास खंडणी देण्याचे मान्य केले.

दमणप्रमाणे सुरतकरांकडेरी मोरोपंतानें चौथाईची मागणी केली. ती चार लक्षापर्यंत जात होती. सुरतकरांना पाठविलेल्या पत्रांत मोरोपंतानें जरबेने कळविले होते कीं, आता हे माझे तिसरे व शेवटचेंच पन्न समजा. जर चौथाई दिली नाहीत, तर स्वतः सुरतेस येतो, सदरेस बसतो, आणि मग तमाशा पाहातो.

मोरोपंतानें खुद वसईकडेरी चौथाईची मागणी केली. व ती न विल्यास तुमचा मुलुख जाळून टाकू अशी धमकी दिली. याचा परिणाम असा झाला कीं, अंतो-न-द मेलो हा फिरंगी अधिकारी वसईस गेला व त्यानें तात्पुरता अरबांशी सलुख कसून घेतला.

फिरंग्याप्रमाणेंच इंग्रजही भेदरून गेले होते. घोडबंदरावरील मराठ्यांच्या हल्ल्यामुळे घाबरून जाऊन त्यानी शेजारच्या माहिम, शीव वैगरे ठाण्यांची बंदोबस्ती केली.

१६७३ सालीं शिद्यांनी कारंजा नदी रोखून धरिली आणि तिच्या मुखापाशीं एक किळा बांधिला. पुढे ऑक्टोबर महिन्यांत शिद्यांच्या व मोंगलांच्या जहाजांनी नागोठणा नदीकाठी उतरून, भोवतालचा मुलुख जाळून पोळून टाकिला. बंद धरून नेले. परंतु ते वेळीं अभावितपणे, शायगडाहून मराठी फौज येऊन तिनें शिद्यांचा पराभव केला.

याच आक्टोबर महिन्यांत फिरंग्यांनी आपलीं पांच जहाजे व दहा प्ररांग्या पर्शीयन् गलफ्मध्ये पाठवून, मस्कतच्या आरबांना त्रास दिला.

त्यांची जहाजे लुटली, जाळली पोळली व कांहीं वळवून नेली. कारण काय तर त्या आरबांनी समुद्रांवर फिरण्यास फिरंग्यांचे दस्तक, म्हणजे कारटाझ घेतले नव्हते. तसेच त्यांनी आरबांच्या मुळखांत उतरून उत्पात केला व जाळपोळ केली. व डिसेबरांत ते परत गोव्यास गेले. पण त्याचा वचपा आरबांनीही पुढे फार भयंकर रीतीने काढिला.

१६७४ सालीं मगाठी मुळखांतील कांहीं मुसलमान मुले फिरंग्यांनी नेऊन बाटविलीं म्हणून शिवाजीच्या सुभेदारांने ठाण्याकडे स्वान्या घातल्या. त्यावेळीं वसईच्या कसानाने ६ सप्टेंबर १६७४ रोजीं व्हाइस-रॉयास पत्र लिहिले कीं, भिंवडीचे कांहीं मुसलमान ठाण्यास येऊन राहिले होते, ते मेल्यावर त्यांच्या मुलांना आम्हीं बाटविलें; म्हणून शिवाजीच्या सुभेदारांनी तक्रारी केल्या.

१२। १६७४ रोजीं मस्कतच्या आरबांनी येऊन खुद वसईवर हछा केला. ते दहा गलवतांत बसून आले. प्रथम तांदुळाने लादलेली फिरंग्यांची पंधरा जहाजे चालली होती. त्याबरोबर त्यांची पांच लढाऊ पहारे-करी गलबतेही होती. आरबांनीं ती पंधरा जहाजे काबीज केलीं व त्या पांचपैरीं एक घरून जाळिले. नंतर ते अरब सहाशें जमावानिशीं वसई शहराजवळ उतरले. व तेथे त्यांनी अनेक चर्चे, गांवेखडी जाळिलीं, व खुद वसईच्या तटालाही आग लाविली. या वेळीं आरबांचा इंग्रजाशीं सलोखा असल्यामुळे, ते मुंबईच्या वाटेस गेले नाहींत. वसईस अरबांनीं फार लूट केली व शेकडो कैदी पकडून नेले. त्यांच्या भीतीने वसई प्रांतांतील शेकडो रयत मुंबईस आसन्यास पद्धून गेली. आरबांनीं खुद औरंगजेबास लिहून तुम्ही खुष्कीकडून फिरंग्यांवर स्वारी केल्यास, आम्ही दर्योतून तुमची सर्व कुमक करूं, असे कळविल्याची वदंता होती. यामुळे, फिरंग्यांची पांचावर धारण बसली. त्यांतच शिवाजीही फिरंगाणावर चालून येणार हें दुसरेच एक मोठे संकट फिरंग्यांपुढे उम्हे होते. कारण राज्याभिषेक झाल्यावर शिवाजीने मोरोपंत पेशव्याबरोबर दहा हजार फौज देऊन, त्याला कल्याणास पाठविले. व वसईपासून चौथाईची मागणी केली. मोरोपंताच्या आवाईमुळे फिरंग्यांनीं वसईची बळकटी व खवरदारी केली. पण पुढे आगस्टच्या सुमारास शिवाजी स्वतः कल्याणच्या फौजेस

येऊन मिळाला. व त्यानें जुन्नराकडे स्वारी केली. त्यामुळे फिरंग्याचे भय तात्पुरते कमी झाले.

१६७५ साली शिवाजी व फिरंगी यांचे भांडण चालू झाले. त्यांचे मुख्य कारण फिरंग्यांनी चालविलेला धर्मच्छळ होय. ते बैलाशक पोरक्या झालेल्या हिंदू मुलांना जुळुमाने खिस्ती करूं लागले होते.

१६७५ च्या हिवाळ्यांत मोगली फौजा कल्याणास येऊन त्यांनी मुंबईच्या खाली दक्षिण कोंकणांत स्वारी करण्याचा आव घातला. परंतु त्यांना लवकरच परत जावे लागले. त्या फौजा परत जातांच शिवाजीने आपल सैन्य कल्याणास नेले, व फिरंग्यांच्या हद्दींत त्यांच्या सायवान किल्याच्या उरावर दोन गळ्या बांधावयास सुरुवात केली. फिरंग्यांनी खूप हरकत केली पण शिवाजीने ती जुमानिली नाही. त्याने बेमुर्वत गळ्यांचे काम धडाक्याने सुरु ठेविले.

१६७७ त फिरंग्यांनी उत्तर कोंकणांत धार्मिक छळाचा कहर आरंभिला. तेथील शेंकडो ब्राह्मणांची कुटुंबे परांदा होऊं लागली. कोणी मेला कीं, त्याच्या मुलाबाळांना सत्तीने बाटविण्यांत येऊं लागले.

१६७७ च्या अखेरीस शिवाजीने आपला वकील पितांबर शेणवी याला बोलणे करण्याकरितां फिरंग्याकडे पाठविले. पितांबर शेणव्याबरोबर दिलेल्या पत्रांत शिवाजीने म्हटले होते कीं, ब्हाइसरायाने दमणच्या कसानांना हुक्म द्यावा कीं तुम्ही रामनगरच्या राजाल; ज्याप्रमाणे चौथाई देत होतां त्याप्रमाणे आतां मला दिली पाहिजे. कारण मी ते मुलुख जिंकून टाकले आहेत. त्यावर १०।१।१६७८ गेजीं ब्हाइसरायाने नरमाईचे पत्र शिवाजीस पाठविले कीं मी नवीन आलों आहे दफतरीं दाखला पाहातों. चौथाईवरील तुमचा हक्क शाब्दीत झाला तर तुमचा भाणूस बोलावून घेऊ व प्रकरण संपवू. काळजी करूं नका. मी तुमची कीर्ति पोर्टुगालापासून ऐकत आलों आहे. शिवाय आमच्या राजेसाहेबांनीहि तुमच्याशीं सलोखा ठेवण्याचाच मला हुक्म केला आहे. मी वसईच्या व दमणच्या कप्तानांना दाखले पाहून चौथाई-संबंधीं खरी वहिवाट काय असेल ती लिहून मागिवली आहे. त्याना तुमच्या प्रांतांतील सुमेदारांशीं सलोखा ठेवण्यास आणि पुंड कोळ्यांना किंवा रामनगरकरांना आसरा न देण्याविषयीं बजावले आहे. आपणाहि तसेच स्नेहभावाचे वर्तन आम्हांशीं ठेवावें.

त्या सालच्या जुलै माहिन्यांत कॉट असुमार व्हाइसरॉय बदलून गेल्यामुळे त्याच्या गैरहजेरींत नेमलेल्या दोघां कमिशनरांपैकी एकाने पितांबर शेणव्याला पत्र लिहिले तें असें. “व्हाइसरॉय गेल्यामुळे उत्तर-फिरंगाणांतील आमच्या कप्तानानीं माहिती पाठवावयास दिरंगाई लावली. वास्तविक आम्ही कोणास खंडणी देत नाहीं. पण शिवाजीशी सलोखा राखावयाचा असल्यामुळे याचिष्यां मी मुग्धता स्वीकारतों. जी माहिती मिळाली आहे त्यावरून असें दिसतें कीं, रामनगरकर दमणाच्या मुलखांत चोरीने छापे घालीत असत म्हणून तेथल्या पोर्टुगीज पाटलाने सरकारांत न विचारतां गप्प बसायला काय घेशील म्हणून रामनगरकरांशी तह करून खंडणी देण्याचें ठराविले. त्याच-प्रमाणे खंडणी शिवाजीलाहि मिळू शकेल.”

पुढील सालच्या मार्चमध्ये फिरून गोवेकरांनी शिवाजीस पत्र लिहिले कीं, दमणांतलीं काहीं खेडी आपखुशीने रामनगराला चौथाई देत असत आम्ही त्याला फक्त संमति देत होतों. याचा अर्थ फिरंगी सरकार ती खंडणी देई असा नव्हे.

पुढील साली शिद्याच्या आरमाराने शिवाजीचा मुलुख पुन्हा जाळिला लुटला व नेहमीप्रमाणे अनेक लोक गुलाम करून नेले. त्याचा बदला घेणे शिवाजीस प्राप्तच होते. पावसाळ्यांत शिद्याचें आरमार मुंबईस माजगांव येथे ठेवण्याबद्दल इंग्रजांनी शिद्याला परवानगी दिली होती. ते सगळेच्या सगळे आरमार जाऊन जाळावें, असा शिवाजीने बेत केला. निकडे जंजिन्याचा वेढा चालू असल्यामुळे, शिद्याचें सगळे आरमार अचानक छापा घालून मुंबई बंदरांत नाहीसे करितां आले तर त्याचाही फार उपयोग होणार होता. या कामांवर दर्यासारंग व दौलतखान या दोघा आरमारी सेनापतींची नेमणूक शिवाजीने केली. इंग्रजाना याची कुणकुण लागतांच त्यांनीही प्रतिकाराची तयारी केला. दौलतखानाने आपले चार हजार लोक प्रथम पनवेलीस नेले तेथून मुंबईवर उत्तरण्याचा त्याचा बेत होता. पण वाटेंत फिरंग्यांच्या थोड्या तरी मुलुखांतून जावेच लागते म्हणून, त्याने कल्याण, भिंवडीहून डॉम मॅन्युफ्ल लोबो कसान जराल, या वसईच्या अधिकाऱ्याला, तुमच्या मुलुखांतून वाट द्या म्हणून विचारिले; परंतु त्याने ती

मागणी नाकारिली; येवढेंच नव्हे तर, आपल्या अधिकान्यांना नाकयाची एकूण एक जागा रोखून धरण्यांविषयीं बजाविले. स्वतः तो जराल पुष्कळ शिराई घेऊन ठाण्यास गेला. व त्यांने ठाण्याच्या खाडीत चाळीस लढाऊ मचवे सज्ज करून ठेविले. यामुळे शिद्ध्याचें आरमार जाळण्याचा शिवाजीचा हेतू तडीस गेला नाहीं.

फिरंग्यांवरील राग शिवाजीने त्यांची पुष्कळ गांवखेडी जाळन काढिला, व इंग्रजांवरचा राग पनवेलच्या व नागोठण्याच्या खाडीत मुंबईकरांची कांहीं गलबते पकडून काढिला.

१६७९ साली शिवाजीने सुरतेपर्यंतचा मुलुख लुटला व त्याच पाव-साळ्यांत खांदेरी बेट अचानक काबीज करून त्याचा बंदोबस्त केला ते इंग्रजांना व फिरंग्यांना अर्थातच आवडले नाहीं. १५ ऑक्टोबर रोजीं इंग्रजी व मराठी आरमारांची खांदेरी जवळ मोठी लढाई होऊन त्यांत इंग्रजांचा जय झाला. इंग्रजांचा नक्षा उतरविण्याकरितां, कल्याण भिवंडी-जवळील शिवाजीच्या सेनापतीने ठाण्याहून मुंबईस जाण्याचा विचार केला व त्याकरितां निकर्डीच्या चार जासूद जोड्या वसईस पाठविल्या. पण फिरंग्यांनी परवानगी दिली नाहीं. म्हणून बळजबरीने शिरण्याचाही प्रयत्न त्यानी केला, पण तो साधला नाहीं. पुढे मराठ्यांनी आपले सैन्य तुर्भ्याच्या समोर पनवेलीस नेले व तेथून सात गुराबांतून तें मुंबईस उतरविण्याचा विचार केला. पण तो बेतही साधला नाहीं.

तथापि इंग्रजांस मोठी भीती उत्पन्न झाली मुंबईकर इंग्रजांना सुरतकरांनी सळा दिला कीं, तुम्ही प्रथम शिवाजीशीं तहाचें बोलणे करा. तें न वनले तर वसईकर फिरंग्यांशी बोलणे करा. शिवाजीपुढे तुमची व आमची एकच अवस्था आहे हे त्यांस नाट पटवून देऊन, त्यांची मदत मिळवा. तेही न साधले तर मुंबईस शिद्ध्याचें आरमार आहे त्याचीच उठावणी करून पाहा आणि भांडण सुरू करून देऊन आपले आंग काढून ध्या व मोकळे व्हा. मग शिवाजी जाणे आणि शिद्धी जाणे.

१६८० साली खांदेरी जवळील उंदेरीबेट शिद्ध्यांने काबीज केले. तेहां शिवाजीच्या व त्याच्या आरमारांची मोठी लढाई झाली, व त्यांत मराठ्यांचा पराभव झाला. पण याच सुमारास इंग्रजांनी शिवाजीशीं

सलुखाचा तह केला व शिद्याला मुंबईत आसरा न देण्याचे एक-दाचे कबूल केले.

संभाजी आणि फिरंगी

१६८० सालीं राजारामास कैद करून संभाजी गादीवर बसला. पुढे दोन अडीच वर्षे राज्याचा मुख्य कारभार कलुषा कबजीवर सोंपा वून तो स्वस्थ होता. स्वस्थ होता याचा अर्थ म्हणण्यासारख्या मोठ्या मोहिमा किंवा स्वान्या त्या अवधींत झाल्या नाहींत. एरवीं नानाविध राजकारणे, शत्रुपक्षाशीं हर्षार्थ हे नेहमीं चालूच होते. त्या काळांत घडलेली एक महत्त्वाची गोष्ट म्हणजे औरंगजेबाचा मुलगा अकबर याचा व संभाजीचा झालेला नेह होय. अकबर हा औरंगजेबाचा तिसरा मुलगा. १६८० च्या सुमारास रजपुतांचे मोठे बंड झाले. तें मोडण्यासाठीं औरंगजेबाने अकबराच्या हाताखालीं फौज देऊन त्याला तें बंड मोडण्यास पाठविले. परंतु रजपुतांचा-मुख्य पुढारी सरदार दुर्गादास याने अकबरासच फितवून टाकले. व ते दोघे मिळून उलट बादशहाविरुद्धच बंड करू लागले. यामुळे औरंगजेबाने मोठ्या रागानें त्या दुष्ट युतीचा नायनाट करण्याचा चंग बांधला; तेव्हां अनेक ठिकाणीं अकबर व दुर्गादास यांना ‘दे माय धरणी ठाय’ होऊन ते दोघे परागंदा झाले; व औरंगजेबाचा सर्वोत्तम बालिष्ठ हाडवैरी जो संभाजी त्याच्या पदरीं पडले. अकबर प्रथम तिंबकास आला व तेथून त्यानें संभाजीशीं सूब लावले. संभाजीने बादशहाविरुद्ध चांगलेंच खूळ उभे करतां येईल असे पाहून त्याला कोंकणांत पालीस राहावयास जागा व दरमहा लाख रुपयाची नेमणूक करून दिली. पुढे रायगडाजवळ धोंडसे ऊफ पातशहापूर म्हणून गांव होता, तेथे त्याला राहवून जाहीररीतीने सर्व सैन्यासह मोठ्या समारंभाने त्याची भेट घेतली. त्यासंबंधीं जेघे शकावलींत अशी नोंद आहे. “कार्तिक शु॥ १३ पातशहापुरीं संभाजी राजे यांची व अकबराची भेट झाली. अगदीं सेनासमुदाये लष्कर व हशमदेखील समागमे होते. अकबरासमागमे दुर्गादास होता. बहुत सन्मान केला.”

१६८१-८२ सालीं सामान्यतः महत्त्वाच्या गोष्टी घडल्या त्या अशाः—

(१) शिवाजीन्या मृत्युनंतर फोड सावंताने स्वारी करून कार्लई-नदीच्या दक्षिणेकडील मुलूख मराठ्यांकळून परत हिसकवून घेतला.

(२) खांदेरी-उंदेरीबद्दल संभाजीचे व शिद्धाचे भांडण सुरु झाले-११ च्या जुर्लई महिन्यांत संभाजीच्या फौजेने रायगडाहून नागोठ. ण्यास येऊन उंदेरीवर हळा केला तो फसला. उलट, त्याचा सूड घेण्याकरितां शिद्धाचांने विरुद्ध बाजूच्या किनाऱ्यावरील मुलखाची जाळ-पोळ केली. आपटे हें गांव तर बेचिराख करण्यांत आले.

१६८२ च्या जानेवारींत संभाजीने जंजिन्यास वेढा घातला. होता. वेढा फार निकराने चालला. परंतु अखेर औंगस्टांत मराठ्यांना उठावें लागले. पुढे दोन महिन्यांनी म्हणजे ऑक्टोबरांत शिद्धांच्या व संभाजीच्या आरमारांची लढाई मुंबईनजीक होऊन मराठ्यांचा मोड झाला. त्यानंतर संभाजीने फिरंग्यांच्या मुलखांत शिरून पुष्कळ गांव-खेडीं जाळलीं व लुटलीं व तेव्हांच त्याने एलिफन्टाचे ठारे बांधावयास सुरवात केली.

१६८२ च्या जून जुर्लईच्या सुमारास संभाजीच्या आरमारी अधिकाऱ्यांनी फिरंग्यांच्या रथतांची कांर्हीं सावकारी गलबते पकडली. म्हणून त्यांनी संभाजीकडे तकार केली. हा वेळपर्यंत फिरंग्यांचे व संभाजीचे सख्यच नसलें तरी वैराहि नव्हते साधारणपणे सलूखच होता. याच सुमारास संभाजीने कुडाळ व बिचोली प्रांतांत बारुतखाना घातला होता. व तसेच कानडा आणि मलबार येथील बंदरांतून गंधक, सोरा वगैरे साहित्य तयार करवावयास लाविले होते. म्हणून तेथून तो माल नेण्याआणणाऱ्या जहाजांना हरकत न करण्याविषयीं संभाजीने आपल्या वकिलाकरवीं फिरंग्यास कळविले. फिरंग्यांनीहि तें मान्य केले; पण उलट कळविले कीं, अशा सवलती देऊन तुमच्याशीं सलोखा राखण्याचा आम्ही प्रयत्न करतो. पण तुम्ही मात्र आमच्याशीं अगदींच उलटी वर्तणूक करतां हें काय ? उत्तर फिरंगाणाकडे आमच्या रथतांची तारवें फिरतात त्यांना तुमचे अधिकारी त्रास देतात. शिवाय आमची जीं जहाजे तुम्ही अटकावून ठेविलीं आहेत तींहि अजून सोडीत नाहीं.

असले अपमान गिळूनहि मुत्सदीपणाने किरंगी संभाजीशीं नरमाईचे बोलत होते याचे कारण म्हणजे किरंग्यांचे हाडवैरी दर्यावर्दी शत्रु जे

अरब त्यांच्याशीं संभाजीने केलेला तह हेच असलें पाहिजे. हे अरब चांच्यांसारखेच असून त्यांचेहि मोठे आरमार असे ते मोठे साहसी दर्यावर्दी असून आजवर अनेक वेळां त्यांनीं फिरंग्यांना तडाखे दिलेले होते. त्यांच्या स्वान्याशिकान्यामुळे फिरंग्यांच्या दर्यावरील निरंकुश वर्चस्वाला धक्का पोचेल म्हणून ते त्यांच्याविषयीं नेहमीच सांशंक असत. त्याच लोकांशीं संभाजीने संधान बांधून फिरंग्यांना भयप्रदर्शन केले. त्याने अरबांना आपल्या नोकरीत घेतले. आपल्या प्रांतांत वसारी घालण्यास त्यांना सवलती देऊ केल्या, येवढेच नव्हे तर फिरंग्यांचीं गलबते लुटून ते दोघे ती लूट निम्मे वांटूनहि घेऊ लागले. फिरंग्यांनीं त्याबद्दल संभाजीकडे खूप गान्हाणे केले; पण त्याचा कांहीं एक उपयोग होत नाहींसा पाहून संभाजीसहि चुणूक दाखवावी म्हणून कानड्याकडून वेंगुल्यास जाणारीं मराठ्यांचीं जहाजे त्यांनीं अटकावून ठेविली.

१६८२ अखेर रणमस्तखानानें वीस हजार स्वार व पंधरा हजार हशम अशा जमावानिशीं कल्याणावर स्वारी केली; म्हणून संभाजीस तिकडे जावें लागले. मराठ्यांनीं रणमस्तखानास जेर करीत आणले असतां जंजिन्याहून याकूतखानानें जाऊन व तिकडून घाटावरून रोहिला खानानें येऊन त्याला कसे तरी निभावून नेले.

१६८३ सालीं फिरंग्यांचा व संभाजीचा कलह लागला. १७ फेब्रुवारी १६८३ रोजीं पोर्टुगीजांनीं लिहिलेल्या एका पत्रांत म्हटले आहे कीं, संभाजी वरून स्नेहवादाचें कितीहि अघळपघळ बोलत असला, तरी त्यांत अर्थ नाहीं. कारण उत्तरेस त्याने आमचे जे मचवे आणि गलबते पकडली आहेत, तीं त्याने अद्याप आम्हांस परत केली नाहींत. आणि जीं खेडीं त्याने लुटलीं त्याचीहि भरपाई त्याने अद्यापि केलेली नाहीं.

जूनचे सुमारास संभाजीने रेवदंडा-चौलास वेढा घातला; पण शत्रूने तो मास्तून काढला. त्याचा वचपा संभाजीने उरण म्हणजे कारंजाचे बेट जिंकून काढला. या ठिकाणींच फिरंग्यांचे आरमार होते. त्यानंतर त्याने वसईच्या उत्तरेकडील फिरंगाणाचा मुलखाहि कांहीं लुटला. तेव्हां त्याचा प्रतिकार करण्याकरितां ऑगस्टांत मोठी थोरली फौज

घेऊन खुद व्हाइसरायानें मराठ्यांच्या मुलखांत उत्पात आरंभिला. त्यावेळीं रक्कपाताचा व जुलूम जबरदस्तीचा त्यांनी कहर करून सोडला गोवच्या गांवे उध्वस्त केलीं, देवळे फोडलीं, लोक बाटविले व बंद धरून नेले. डंन्हर्सु म्हणतो,—

“The Portuguese in their warfare exhibited greater barbarity than the Maratha free-booters. They not only carried fire and sword into the defenceless villages, but destroyed the temples and attempted to convert their prisoners by force.”

१६८३ सालच्या सुरवातीस संभाजीचा व अकबराचा बेबनाव झाला. या सालच्या जानेवारीत अकबर बांधाच्या बंदरांत होता. तेथून त्यानें आपला एक वर्काल गोव्याच्या व्हाइसरायाकडे पाठविला. व्हाइसरायानें त्याची भेट गोवा येथे १७ जानेवारीस घेतली. व शहाजा. द्यास शक्य ती मदत करण्याचें आश्वासन दिले. शहाजाद्याचा हेतु कानड्यास जावयाचें, असा होता. दैवयोग असा कीं, दुसरेच दिवशी अवरंगजेबाचा वर्काल शेख महंमद गोव्यास येऊन बसला त्यामुळे व्हाइसरायाला शहाजाद्याबाबत निराळाच मार्ग स्वीकारणे भाग पडले. एप्रिलांत मोगल आरमाराचा मुख्य सरदार याकूतखान राजापुरास येऊन राहिला. त्याचा हेतु अकबरास पकडून कैद करण्याचा होता. सप्टें-वरांत शहाजादा अकबर बांधाहून डिचोलीस गेला. तेथें त्यानें विचर केला कीं, जर आपण कानड्यास जाऊं तर कदाचित् मोगल आरमार-कडून वाटें पकडले जाऊं. म्हणून एखाद्या पोर्तुगीजांच्याच जहाजांत बसून मक्केस निघून जावें. त्याकरितां गोवेकराकडे त्यानें तशी मागणी केली. पण ती व्हाइसरायानें नाकारली. नोव्हेंबरांत कृतनिश्चय करून शहाजादा संभाजीपासून निघून जाऊं लागला असतां कलुषानें त्याची कशीतरी समजूत काढून त्याला तेथेच राहविले. या संभाजीच्या गोव्याकडील मोहिमेंत संभाजीनें अंजनदिवाचें बेट बांधून काढण्याचा उद्योग मुरू केला. म्हणून तिकडे फिरणाऱ्या संभाजीच्या आरमारावर आपले आरमार पाठवून कारवारचें दळणवळण तोडून टाकावें असा हुक्म करून व्हाइसराय स्वतः फोंड्यास जाऊन त्या स्थळास त्यानें वेढा दिला. तो उठविण्याकरितां मोठ्या फौजेनिशी संभाजी तिकडे गेला.

किला पडण्याच्या बेतांत होता; परंतु संभाजीचा जोर पाहून आपली पिछाडी मारली जाईल, गोव्यास परत जातां येणार नाहीं, असा विचार करून व्हाइसरायाने पळ काढला. पण त्यावेळीं त्याचा सगळा तळच्या तळ, डेरेदांडे, बाजारबुणगे, तोफाबंदुका झाझून सारा असबाब संभाजीने लुटला. एकंदर शत्रूचे १२०० लोक काय़ून काढले. एवढेच करून संभाजी थांबला नाहीं, तर पाठलाग करीत तो व्हाइसरायाच्या पाठीवर गोव्याच्या खाडीवर आला. व जातीनिशीं दर्यात घोडींहि घालून पाहिलीं. पण खाड्यांची, उतारांची माहिती फिरंग्यांना साहजिकच चांगली असल्यामुळे परतीरावर गलबतांचे काफले व सैनिकांच्या तुकड्या उभ्या करून त्यांनी मार केला. यासंबंधीचे सुरस वर्णन मल्हार गमराव चिटणीसाठें आपल्या बखरींत केले आहे, तें असें:

“ गजापूर प्रांती गेल्यावर तेथेच काहीं दिवस राहिले. ते समर्यां गोव्याचें राजकारण आले. ते सिद्ध करून खासाच फौजबंदी पायलोक करून समुद्रास भरतें न आले तो समय नेमला त्यावेळेस जाऊन पोहोचावें, डाक ठेवून जावेसे सिद्धांत करून स्वारी गेली. गोव्यानजीक गेलियावरी पालखांतून उतरून घोडियावर स्वार झाले; आणि निकडीने जाऊन आटोपावें म्हणून पोहोचले. तों त्या अवसरीं भरतें प्राप झालें. फिरंगी सावध होऊन उभे राहिले. लढाई पडली. फिरंगी मोडला. लोक फार मारिले असतां पद्धन गोव्याचे किलधांत गेले. महाराजांनी खासा घोडीं आवरून जिनास पाणी लागे तों घोडा घातला. घोडा पहुणीस लागला. खंडो बळाळ यांनी उडी टाकून महाराजांचा घोडा धरून पोहून बाहेर निघाले.”

२४ नोव्हेंबर १६८३ रोजीं संभाजीने फिरंग्यांचे S. Estevas बेट जिंकले. व दुसरे दिवशीं तेथें चालून गेलेल्या फिरंगी व्हाइसरायाचा त्याने पराभव केला. त्यानंतर त्याचे दुसरे दिवशीं संभाजीने तें बेट सोडले. व २९ तारखेस अकबराच्या मध्यस्थीने तहाची चालना होईलसें वाटून राय कीर्तिसिंग नांवाचा वकील गोव्यास पाठविला. परंतु त्याचेजवळ योग्य तीं अधिकारपत्रे नाहीत या सबवीवर फिरंग्यांनी बोलणे करण्याचे नाकारले. मग उभयपक्षीं फिरून फार जोरानें लढाई चालू झाली. इतकी कीं गोवें तरी राहातें कीं नाहीं अशी पोर्तु-

गीजांना भीति पडली. पण अखेर तह झाला व गोवे बचावले. गोवे बचावले ही कृपा सेंट झेविअरचीच होय असे लोक मानू लागले. लढाईत सर्व तन्हेने निराशा झाल्यावर व्हाइसरायांने मोठ्या दुःखाने सेंट झेविअरच्या देवळात जाऊन ‘आतां तूंच रक्षण करशील तर कर’ असे म्हणून आपल्या हातांतील राजदंड सेंट झेविअरच्या समाधीवर ठेवला; आणि कर्मधर्मसंयोगहि असा कीं, पुढे ताबडतोब तह झाला. तेव्हांपासून गोव्यास नवीन व्हाइसराय आला म्हणजे त्यांने सेंट झेविअरच्या मूर्तीच्या हातांतील दंड प्रसाद म्हणून घ्यावा व दुसा एक दंड त्याच्या हातांत घावा अशी चालच पडली! सारांश, सेंट झेविअरच्या कृपेनेच केवळ गोव्याचा बचाव झाला. एरवीं मराठ्यांनी कांदीं बाकी ठेवली नव्हती, असे या हकिकतीवरूनहि स्पष्टच होते.

ही लढाई तह होऊन थांबली, त्या संबंधींची खरी नवीन विश्वसनीय माहिती अलीकडे पोर्टुगीज साधनांवरून प्रो. पिसुर्लेकरांनी उजेडांत आणली. आपल्या निबंधांत त म्हणतात.

“This war terminated with a treaty of peace. Neither manuehg nor Akabar nor Ormen or Duff nor Saradesai nor Parasnisi refers to it. Duff says, “The viceroy made overtures for peace but as Sambhaji demanded 5 crores of pagodas as a priliminary, they were at once broken off.”

पण ही हकिकत चूक आहे. जेघे शकावर्लींत व पोर्टुगीज कागदांत तहाचा स्पष्ट उल्लेख आहे. जेघे शकावर्लींतील नोंदींत ७ जानेवारी १६८४ रोजीं कलुषाने अकबरास बरोबर नेऊन भीमगडाच्या रानांत फिरंग्याशीं तह केला, असे म्हटले आहे. पोर्टुगीज कागदांत फिरंग्यातके या वेळीं म्युनुएल संराहिता द अलबुकर्क नांवाच्या वकिलाने शहाजादा अकबरासमक्ष तहावर सही केली, असे म्हटले आहे. तहाचीं बोलणीं ७ जानेवारीस प्रथम भीमगडास झालीं व तीं कलमे पुढे २५ जानेवारी ते ४ फेब्रुवारी यांचे दरम्यान फोंडा येथे नक्की झालीं. भीमगडासच तहाचे काम पुढे न होण्याचे कारण मोगल सरदार शहाआलम मोठी फौज घेऊन १५ जानेवारीसच डिचोलीस येऊन बसला होता. उलट फोंड्यास त्या मानाने निर्भयता होती. पोर्टुगीज कागद-

यत्रांतहि अस्सल तह उपलब्ध नाही; परंतु गोव्याच्या व्हॉइसरायानें ४।२।१६८४ रोजी उत्तर फिरंगाणाच्या गव्हर्नराला जें पत्र लिहिले आहे, त्यांत काय काय कलमे तहांत ठरलीं त्यांचा उल्लेख आहे. ती कलमे अशीं:—

(१) संभाजी राजे यांनी पूर्वी त्यांच्या सुभेदारांनीं व स्वतः त्यांनीं जिंकलेला सर्व मुलख किळेकोटासुद्धां परत घावा. तसेच तोफा, दारू-गोळा व त्यावरील माला. उलट फिरंग्यांनीं तसेच करावे.

(२) परस्परांनीं परस्परांचे कैदी सोडावे.

(३) वर्सई प्रांतातून संभाजीला गांवखंडी मिळावी आणि दमण प्रांतातून रामनगरप्रमाणे चौथाई देण्यांत यावी. मात्र रामनगरकरां-प्रमाणेच संभाजीने पोर्टुगीज मुलखाचें संरक्षण करावे.

(४) जहाजांच्या अनिवृध वहातुकीस परस्परांस परवानगी असावी. मात्र ज्या फिरंगी किळथावर तोफा वगैरे असतील त्यांचे समारून मोंगलांची गलबते जाऊ लागलीं तर तीं फिरंग्याने मना करावी. पण जेथे तोफा वगैरे मरंजाम नसेल तेथून तीं गेलीं तर मात्र उपाय नाहीं.

(५) संभाजीच्या मुलखांतले देसाई फिरंग्यांच्या किंवा मोंगलांच्या मुलखांत आसन्यास पळून गेले असतील, त्यांना अभयाचा कौल घावा.

(६) संभाजीने पोर्टुगीज मुलखाच्या सरहदीवर किळेकोट बांधू नयेत.

वास्तविक फिरंग्यांचा पराभव होत आलेला असतां संभाजीलाच तहाचें बोलणे करावे लागलें याचें कारण त्याला बसलेला मोगली सैन्याचा शह होय.

जेथे शकावलींत या स्वारीसंबंधीं दोन नोंदी आहेत. (१) शके १६०५ (सन १६८३) कार्तिक वा ७ संभाजी बांदियास गेला. गोवे-कर फिरंग्यांनीं कोटास वेढा घातला होता तो उठविला.

(२) मार्गशीर्ष फिरंग्यांचे कुंभारजुवे घेतले व साढी बारदेस मारला. राजाराम आणि फिरंगी.

राजारामाच्या कारकीर्दीत म्हणण्यासारखे मोठे कलह झाले नाहीत. तथापि किरकोळ कुरापती एकमेकांच्या चालू होत्याच. १६९० च्या

सुमारास काकाजी नामक कोणा पुंडानें बंड करून उत्तर फिरंगाणांत धाम धूम केली. १६५२ सालीं शिह्यानें वसईवर हळा करून साईला शह दिला. व पुढे एकदोन वर्षे तो प्रांत उध्वस्त केला. १६९३ सालीं डॉम पेंट्रो अॅन्टोनिओ याची व्हाइसराय म्हणून नेमणूक झाली. व तेथून तो पुढे पांच वर्षे हिंदुस्थानांत राहिला. १६९४ त अवरंगजेबानेच फिरंग्यांशी युद्ध पुकारले तवेळीं त्यानें फिरंग्यांस फार करतेने वागविळे पण पुढे मराठ्यांशीं लढण्याकरितां तोफा व दारूगोळा लागेल म्हणून त्यांच्याशीं त्यानें तह केला. याच सुमारास मस्कतच्या आरबांनीं साईस उतसून हळा केला. गांव खेडीं जाळलीं. पाढी ठार मारले व १४०० लोक गुलाम करून नेले. १५१६/१६९५ रोजीं कोंकणचा मुभा गेणश रघुनाथ याला या व्हाइसरायानें पत्र लिहून तकार केली कीं, रामचंद्रपंत अमात्य शब्दानें दोस्ती दाखवितात, पण कृतीनें आम्हारीं कलहच करितात. आपल्या सुभेदाराकडून आमच्या जहाजांना हरकत करतात; व वेळी तीं पकडूनहि नेतात. राजाराम छत्रपतीला जर आमची दोस्ती हवी असेल तर त्यानें आमच्या शत्रूंना आपल्या बंदरांत आसरा देतां कामा नये. अतःपर असा त्रास आम्हांस पौंचल्यास आम्हासहि पारिपत्य करणे भाग पडेल.” व त्याप्रमाणे त्यांनीं मराठ्यांची तीन गलबते राजापुरास जाळलीं.

इंग्रज आणि आरब चाच्यांच्या प्रसारामुळे फिरंग्यांचे अलीकडे बरेच नुकसान झाले होते. त्यांतच मराठ्यांनीं आरबांशीं दोस्ती करावी याचे फिरंग्यांना मोठे वैषम्य व भीति वाढे. कारण त्यामुळे एकीकडून समुद्रांतून अरबांचा व खुष्कीकडून मराठ्यांचा असे दोन उपद्रव त्यांना होते. १६९४ नोव्हेंबर ते १६९५ नोव्हेंबर या दरम्यानच्या काळांत रामजी शामराज यानें फिरंग्यांच्या मुलखास उपद्रव दिला. गुरे वळवून नेलीं आणि माणशीं ३ रुपयांप्रमाणे सक्तीने पट्टी वसूल केली. यामुळे व्हाइसराय अगदीं कावून गेला. आणि त्याने चौलास लिहून उंदेरीवर हळा करण्यास आणि फिरंगी मुलखांत शिरलेल्या मराठ्यांना पकडून मराठ्यांच्याच बंदरांत नेऊन जिवंत जाळण्याचा हुक्म केला. पण पुढे लैकरच सामोपचाराचे बोलणे सुरु होऊन व्हाइसरायहि मऊ आला. त्याने रामकृष्ण नायक आणि आपाजी

हिरो याला मध्यस्थीस घातले. त्यांतून काय निष्पन्न झालें तें उपलब्ध नाहीं; पण पुढे १७०० च्या सुमारास कलागतच लागलेली दिसते. त्या सालच्या २३ मार्च रोजीं व्हाइसरायानें परशुरामपंत प्रातिनिधीला पक्का लिहिले. त्यांत संगेश्वरच्या खाडींत मराठी गलबतें शिरल्याबद्दल तकार केली होती. तसेच त्याच्या आदल्या वर्षी म्हणजे १६९९ सालीं उत्तर फिरंगाणांत मराठ्यांनी शिरून तेथें लूटलुबाड केली व खेडी झांबडलीं, अशीहि दुसरा एक तकार केली होती. अखेर १४ एप्रिल १७०० सालीं फिरंग्यांनी मराठ्यांच्या मुलखांतील गांवावर चालून जाऊन बदला घेण्याची तयारीमुद्दां केली होती. त्याचें पर्यवसान पुढे काय झालें कोणास ठाऊक! पण नंतर राजाराम वारला व पुढे एक दोन वर्षी तरी मराठ्यांनी फिरंग्यांशीं सलूखाचें वर्तन ठेविलेले दिसते.

सन १७०० नंतर

१७०३ सालीं एका नवीन व्हाइसरायाची नेमणूक गोव्यास झाली. हा व्हाइसराय मोठा कर्तवगार होता. त्यांने आंग्रे, सांवतवाडीचे भोसले, वँगरेंगी भांझून व युद्धे करून त्यांचे पुष्कळसे किले व मुलूख काबीज केला.

१७१३ सालीं कान्होजी आंग्न्यांने चौलाजवळ एक बंदर काबीज केले. त्याला तेथून हुसकून देण्याचा फिरंग्यांनी आटोकाट प्रयत्न केला. पण तो साधला नाहीं.

या काळात आंग्रे हेच समुद्रावर स्वाभित्र गाजवू लागले होते. शाहूचे व कोल्हापूरकरांचे वांकडे म्हणून २३ मार्च १७१६ रोजीं फिरंग्यांनी आंग्न्याविरुद्ध कोल्हापूरकराशीं तह केला. त्या तहानें असे ठरले कीं उत्तर कोंकणांतील आंग्न्याचे सर्व किलेकोट आरमार व फौजा पाठवून घेण्यास कोल्हापूरकरानीं मदत करावी व फिरंग्यांनी त्यांना दारूगोळा वैगेर सर्व साहित्य पुरवावें.

१७१७ सालीं मराठ्यांच्या ५०० घोडेस्वारांनी गोव्यातील साई प्रांतावर स्वारी केली. व बेधडक तो मुलूख मारून काढला. त्यांना प्रतिकार असा कोठे झालाच नाहीं. वास्तविक त्या प्रांतात फिरंग्यांचे पुष्कळ सैन्य होतें. पण तरीही त्यांना मराठ्यांस आडविण्याची छाती होईना. मराठ्यांनी

अनेक गांव खेडीं लुटलीं, खंडण्या बसविल्या व चार लाख झेरॅफिन्स् इतकी लूट नेली.

पुढील सालीं आंग्न्याची व फिरंग्यांची लढाई झाली. तीत आंग्न्या-चा पराभव झाला. त्याच वर्षी उत्तर फिरंगाणांत रामनगरकरांनी शिरून दमण प्रांत मारला व बंद धरून नेले. त्याचा सूड घेण्याकरितां फिरंग्यांनी त्यांचा खूप पाठलाग केला व फक्तेपूरहि जाळून टाकले. पण त्यांना आपले लोक सोडवून नेतां आले नाहीत. याच पळांत रामनगरकर राजा घोड्यावरून पळून मेला.

रामचंद्र महादेव चासकराची कारकीर्द*

बाळाजी विश्वनाथ पेशवा असतां त्यांने कान्होजी आंग्न्यास शाहूच्या पक्षांत आणले होते. कान्होजी आंग्न्याची आरमारी सदी

*भारत इतिहास संशोधक मंडळाच्या पंचम संमेलनवृत्तांत कै. सदाशिवराव दिवेकर यांनी चासकरांसंबंधीचा एक अत्यंत विश्वसनीय वाका ढापला आहे. त्यांतील माहिती चासकर व भट पेशवे यांच्या घराण्यांच्या इतिहासावर अपूर्व प्रकाश पाडणारी आहे. त्यांतील कारणापुरता उतारा येयें घेतला आहे. त्यावरून रामचंद्र महादेव चासकराच्या चरित्राची व कर्तवगारीची यथार्थ कल्पना येईल. उपर्युक्त वाका रामचंद्र महादेव चासकराचा सखला पुतष्या मोरो बळाळ यांने लिहिला आहे. वाका १९ वर्षांपूर्वीच इतिहास मंडळानें प्रसिद्ध केला असता व त्यांतर रियासताच्या आवृत्ती निघाल्या असतांहि रियासतकारांकळून त्यांने सकलन होऊं नये ह्यांने आश्वर्य वाटते.

‘आमचे सखले चुलते रामचंद्र महादेव यांनी मतवरखानाशी जुन्नाने कल्याण सोडविले. बाळाजी विश्वनाथ यांची स्थापना रांगणेयाचे मुा ताराबाईचे कारकीर्दीत आमचे तीर्थरूपांनी केली. नावेवर गाडा व गाडेवर नाव, उन्हाळा-पावसाळा चालूच आहे. ताराबाईचे चित्तांत माहादाजीपंताजवळ द्रव्य फार जाले. तेव्हां आमचे तीर्थरूपावर अत्यंत कृपा दाखवून पिते-पुत्रांत कलह वाढविला. हेहि पितापुत्र ताराबाईची चित्तशृति जाणोन यात्रेचे उद्देश्ये आमचे तीर्थरूपांस दरबारी ठेऊन माहादाजीपंत कल्याण प्रांतीं कुडकलींस येऊन राहिले. तारवाचा उदीम वसई मुंबईकरांसी करूं लागले. पाठी-मार्गे बाळाजी विश्वनाथाची स्थापना ताराबाईचे हातें तीर्थरूपांनी केली. त्यासंबंध कांहीं कर्जहि बाळाजी विश्वनाथ यांस दर शेंकडा पंचोत्त्वा व्याजे दिलहें होते. त्यावर बाळाजी विश्वनाथांनी माहादाजीपंतास म्हटले जे तुमची कन्या बाजी-

जबरदस्त होती. त्यांने पोर्टुगीज व इंग्रज लोकांच्या जहाजांना सतत सारखा चोप देण्याचें धोरण ठेविले होतें. यामुळे पोर्टुगीज व इंग्रज लोकांत परस्पर वैमनस्य होतें तरीहि त्यांना आंग्न्यांविरुद्ध एक व्हावें लागले. १७२१ च्या मार्चात इंग्रजांनी रॉबर्ट कोवन खाला गोव्यास पाठविले. तेथें त्यांने २० आँगष्टला गोवेकरांशी तह केला.

[मार्गील पानावरून पुढे चालू]

रावपुवास करीन. बहुत बजीद जाले तेव्हां कन्या दिली. माहादाजीपंती पंचवीस हजार सप्ये लग्नास खर्चले. वाळाजीपंतास त्या काळांत पांच हजारहि सा खर्च न जाला ! त्यावर कित्येका दिवसीं पेशवाई बाळाजी विश्वनाथास जाली. परंतु कान्होजी आंगरे प्रबळ. लोहोगड विसापूर सर्व कल्याण प्रांत आंगरे याकडे. बहिरोपंत पिंगळे पेशवे लोहोगडावर आंगरे यांचे बंदी आंगरे यांचा व माहादाजीपंताचा अल्यंत झेनेह त्यामुळे माहादाजीपंती आंगरे यांचा व वाळाजी विश्वनाथाचा भाऊपणा करून दिल्हा व लोहोगड विसापूर व पिंगळे पेशवे बाळाजी विश्वनाथास दिल्हे. त्यावर चित्पावनज्ञातीमध्यें श्रीवर्धन. कर देशमुख अवतंग जाले ! ये रीतीचे वर्तमान. माहादाजीपंत व रामचंद्रपंत पिंतेपुत्र पेशवाईचा कारभार दिवाणगिरीचा करीत होते. खानदेश, बागलाण, जुन्नर, कल्याण सर्व आम्हाकडे व होते. श्रीरंगपट्टणची स्वारी बाजीरायाची बुडविली. तेव्हां प्रथम लाख दोन लाख रुा रामचंद्रपंती दिल्हे. मग सर्व मल्हार दादाजी व बापूजी श्रीपत, विसाजी कृष्ण पेठे यांनी रुा दिल्हे. केवळ कन्या देऊन दवलत मेळविली नाही हे समजावे ! माहादाजीपंत बाजीराव यांचा सर्व कारभार करीत असतां व रामचंद्र महादेव कल्याणी असतां सातारियांत कांहीं दृष्टांत माहादाजीपंतास जाला. पुढे बाजीरायांस बरोबर घेऊन स्वारीस जाणार इतकियांत स्वप्र जाले म्हणून राजे शाहू यांजवळी निरोप कासीयालेचा. मागितला. त्यावर बाजीराव लेंकरू. भार सर्व तुम्हावर. तुम्हांस जाणे उचित नाही येसे राजे बोलिले. त्यावर माहादाजीपंती उत्तर केले जे माझा पुत्र रामचंद्रपंत अति धीर गंभीर तुम्हार्हीहि जाणता चिंता नाही. सर्व वोझे चालवील. तुमचा वरदहस्त बाजीरायाचे मस्तकीं आंहे ते पक्षी सर्व गोष्ठी उत्तमच होतालि. त्यावर निरोप घेऊन लोहोगडास आले. सर्व विलेहेवाट लाऊन जलदीनें निघोन कडेमाणिकपुरास आले. मागून शिऊबाई (रामचंद्र महादेवाची सावत्र आई) कृष्णराव चवदा वर्षाचे घेऊन आली. मोंगलानें आटकावले तेथें कांहीं खंड देऊन काशीस आले. तीस रोज होते. गयेस जाणे जाले नाही. मरतेसमर्थी उपाध्ये रामभट वझे याजवळी पैका घराबद्दल देऊन

तहाचीं कलमे एकंदर चौदा होतीं. त्यांत इत्यर्थ एवढाच कीं, इंग्रजपोर्टुगीजांनी मिळून आंग्रा समूळ बुडवावा. व कुलाबा पोर्टुगी-जांना आणि विजयदुर्ग इंग्रजांना मिळावा. युद्ध च लू असतां इंग्रज किंवा पोर्टुगीज यांनी तहाचे बोलणे एकव्याने मराठ्यांशी न करतां दोघांनी मिळूनच करावे.

[मार्गील पानावरून समाप्त.]

ठेविले. नंतर सिऊबाई कृष्णराव, गुंडेलुंडे काशीकर वरोवर घेऊन कल्याणास आले. आमचे तीर्थरूपास पनाळियाचे मुक्कामी रामचंद्रपंती कल्याणाहून पत्र पो जे माहादाजपिंत वारले. तेव्हां दादा निघोन त्र्यस्थळीस आले. जातेसमयी कल्याणास गेले. रामचंद्रपंतांची भेट जाली. त्याणी सांगितले जे माझे शरीर अशक्त भरवसा घटीचा नाही येक पुत्र परशराम अथवा मोरया मजपाशी ठेवणे त्यावर दादा बोलि (ले) मोरया निपट लहान आणि संभाजी राजे परशराम वडील यास निरोप देत नाही व वायको थोरलीहि ठेवावी लागली. अन्यथा कासीयात्रेस निरोप होय चिंता नाही त्र्यस्थळी उरकोन मी लवकर येतो ते समयी रामचंद्रपंतीं हिसेब सर्व दादांस सांगितला. पांच लाख रु. लोहगडीं शिऊबाई जवळी व × × × वीस लाख रु. कल्याण प्रान्ती शिवाय पंचरस दौलत घोडे वगैरे इतकी समजाविली. त्यावर दादा त्र्यस्थळी यात्रा करून आले. दरम्यान कासीप्रान्ती चार जासूद जोट्या रामचंद्रपंताच्या दांदास आल्या जे सत्वर येणे वेथा शरीरी विशेष आहे त्यावर दादा औरंगाबादेस अले. तेंय निजामाजवळी संभाजी राजे भेटले तेथून ताबडतोब कल्याणास गेले. तंव रामचंद्रपंतांस मरोन पंधरा दिवस जाले होते. संनिध कृष्णराव सिऊबाई व त्यांचे कुंदंब होती. वीस लक्ष रु. कृष्णरायानी घेतले. सिऊबाईचे कांही चालले नाही. तेव्हां पांच लक्षाचे वित्त सिऊबाई जवळी लोहगडी होते तेवढे मात्र सिऊबाईनी आटोपून राहिली. नंतर कृष्णरायानी आदार (?) भुई कोकण प्रांती किला बांधोन × × करावे हा उद्योग आंरभ केला तेव्हां चिमाजी आपानी अवकृपा करून सुभा कल्याणचा दूर करून वासुदेव जोशाचे भावास सांगितला. आदार भुई किला खणून टाकिनला. त्यावर कृष्णराव सातारेयास शाहू राजे याकडे येऊन आबाजांपंत व जिबवा चिटणीस यास पनास हजार देऊन राज्यास नजर देऊन कल्याण सुभा मागो लागले. शाहू राज्यानी चिमाजी आपाचे हवाली कृष्णरायास केले व नंतर तीर्थरूपानी वाटेयाकरिता झगडा आरभिला.

इंग्रज फिरंग्यांच्या या गुप्त तहाची बातमी बाजारांत येण्यास उर्शार लागला नाहीं. शिवाय पोर्टुगीजांनी आपल्या सैन्यांत वसईस पठाणांची जादा भरती सुरु केल्यामुळे तर कान्होजीस संशयास जागाच राहिली नाहीं. त्यानें ताबडतोब वरकरणी फिरंग्यांशीं तहाचें बोलें लावून आंतून कडेकोट बंदोबस्ती केली. युद्ध सुरु होऊन २२ नांव्हेबर १७२१ रोजीं फिरंगी व्हाईसराय १० गलबते घेऊन निघाला व १ डिसेंबर रोजीं चौलास पोचला. तेथें संकेताप्रमाणे इंग्रजांची ९ गलबते येऊन त्याला सामील झाली. फिरंगी इंग्रजांच्या जहाजांनी कुलाब्यास वेढा दिला, पण आंग्न्याने पंचवीस हजार मराठी फौज पिलाजी जाधवांच्या सरदारीखालीं मदतीस आणली. व खुद बाजीरावसाहेबहि कुलाब्यानजीक उपराब्यास आले. सुरवातीस फिरंग्यांनी थोडासा जोर दाखविला, पण पुढे इंग्रज फिरंग्यांत भांडाभांडा लागली. फिरंगी म्हणत होते तह करावा. इंग्रज विरुद्ध होते. त्यामुळे फिरंग्यांना मनांत असूनहि तहाचे बोलें करतां येईना. अखेर अशी तोड निघाली कीं, फिरंग्यांनी कान्होजीशी तह न करतां शाहूशी केला म्हणजे झाले. त्यानें इंग्रज पोर्टुगीजांचा गोव्यास जो तह झाला त्याला बाध येत नाहीं. याप्रमाणे ठरून फिरंग्यांनी मराठ्यांशीं एकदाचा तह उरकून घेतला. हा तह अलिबाग येथें शाहूतके बाजीरावसाहेब पेशवे व व्हाईसराय यांच्यांत ११७२२ रोजीं झाला. * पोर्टुगीजांनी मराठ्यांच्या शत्रूंच्या गलबतांना आश्रय देऊन नये; परस्परांनी परस्परांच्या गलबतांना आपल्या बंदरांत मोकळीक घावी; पोर्टुगीजांनी पेशव्यांस दारू-गोळा योग्य किंमतीस विकत घावा; उलट मराठ्यांनी आंग्न्यांच्या

* **टीप:**—गोव्याच्या व्हाईसरॉयानें लढाईनंतर पुढे कांहीं दिवसांनी विस्तृत रिपोर्ट आपल्या वादशहाल पोर्टुगालास लिहून पाठविला. त्यांत त्यानें पुढील-प्रमाणे हक्किकत कळविली होती. “ आंग्न्यावर हळा होणार, पण त्याची बातमी त्यानें फार आवींपासून राखून पोक्त तरतूद करून ठेविली होती. त्यानें शाहू-राजाकडूनहि मदत मिळविली. मी चौलाला जाऊन पॉचण्याच्या अगोदरच पिलाजी जाधव २००० फौज व हशमांचा मोठा जमाव घेऊन त्याचे मदतीस आला. आमच्या थोड्या चक्रमकीहि झाल्या; पण मग खुद बाजीरावच ७००० फौजेनिशीं कुमकेस आला व त्याच्या पाणेपाठ आणखीहि पुष्कळ फौज आली.

आरमारानें काबीज केलेलीं फिरंगी गलबतें त्यांची त्यांना परत घावी; आणि मराठ्यांनी किंवा आंन्यांनी फिरंग्यापासून खंडणी घेऊ नये असें ठरले. अशा रीतीनें इंग्रजांना ओरडत बसवून फिरंगी तह करून निघून गेले.

१७२० साळीं वाजीरावसाहेब पेशवे गादीवर आले. आणि तेव्हां पासून साईं वसईचें कारस्थान खेरखुरे शिजूं लागले. त्या साळीं जून महिन्यांत बाजीराव साहेबांचा मेव्हणा रामचंद्र महादेव जोशी यांने कल्याण भिंवडी प्रांत जिंकून तेथें छत्रपतीचा अंमल बसविला व कल्याणचा सुभा स्थापला.× मराठ्यांचा प्रत्यक्ष अंमल बसल्यामुळे पोर्टुगीज जुलमाला त्रासून गेलेले जे हिंदु होते त्यांना मोठी आशा उत्पन्न झाली. अशा हिंदूपैकीं अणजूरकरांचे घराणे विशेष प्रस्त्यात असून द्या वसईच्या कारस्थानांत त्यांचा संभाजीच्या कारकीर्दी-पासून हात होता. अणजूरकर हे पाठारे क्षत्रिय. यांना राणे हा बहुमानवाचक किताब पूर्वी होता. अणजूरकर मंडळी प्रथम वांद्यास रहात असत. १५८० नंतर फिरंग्यांनी वांद्यास बाटवाबाटवी व धर्म-च्छळ सुरु केल्यामुळे बाळ नाईक व त्याचे दोघे भाऊ कळऱ्यास गेले व तेथून अणजूरास गेले. बाळ नाईकाचा पणतु निंब नाईक म्हणून होता. या निंबनाईकांने संभाजी महाराजांच्या कारकीर्दीत त्यांच्याकडे

(मागील पृष्ठावरून समाप्त.)

असा त्यांचा जमाव एकंदर पंचवीस हजारांच्यावर जथला. त्याच वेळीं दुदैवानें आमच्या लष्करांत तापसराई सुरु होऊन खुइ मीच आजारी पडलो. त्यामुळे शत्रूंशीं चांगली लढाई झाली नाहीं. शिवाय बाजीरावांनेच मध्यस्थी पत्करून तहास या म्हणून सांगून पाठविले. आमची ही अवस्था. आणि उलट शत्रूचा येवढा मातवर सरंजाम. म्हणून तहास तयार होण्यावेरीज मला गत्यंतर नव्हते. मात्र तह झाला, तो आम्हीं शाहूरीं केला. उलट बाजीरावांने इंग्रजांशीं तह कर याविष्यीं नाखुणी दर्शविली. ”

× **टीप:**—पेशव्यांची शकावली राजवडे खंड २ द्यामध्ये अशीं नोंद आहे—
“ छ १९ जिलकाद (२२ सप्टेंबर १७१९) रामचंद्र महादेव चासकर यांनी प्रांत कल्याणचा मुलुख हस्तगत केल्याचे पत आले. अशरीन मया क ध्वलफ ”

किरंगाण सोडवून हिंदवी राज्याखाली आणण्याविषयीं प्रार्थना केली होती. त्याकरितां प्रलहाद जोशी नांवाचा माणूसहि त्यांने संभाजीकडे पाठविला होता.

निंबाजी नाईकास ६ जण पुत्र होते त्यापैकी ५ जण विशेष कर्तवगार निघाले. त्यांची नांवे अनुक्रमे, गंगाजी, बुबाजी, मुन्हारजी, शिवाजी व नारायणजी अशी होती. यापैकीं सर्वात वडील भाऊ गंगाजी हा फार कर्तृत्ववान व मनसुबेबाज होता. त्यांने फिरंगाण सोडविण्याचा फारा दिवसापासून ध्यास घेतला होता. कान्हाजी आंगे व खंडेराव दाभाडे यांच्याशीं सूत्र खेळवून त्याकरवीं फिरंगाण हिंदू राज्यात आणण्याची खटपट त्यांने करून पाहिली होती. पण ती यां ना त्या कारणामुळे सफल होण्याचा योग आला नाही.

कल्याणास पेशव्यांचा अंमल बसल्यामुळे अणजूरकर मंडळीना एक तऱ्हेने फायद्याचे झाले. पण दुसऱ्या तऱ्हेने त्यांना थोडी अडचणाहि उत्पन्न झाली. कारण खंडेराव दाभाडे सेनापती याची मदत घेऊन फिरंगाणाचे कार्य करावे असें त्यांनीं त्याच्याशी क्लेल्या करारांत जवळ जवळ मुकर केले होतें; पण आतां सेनापतीची फौज या पेशव्याच्या मुलखांतून शिसून फिरंगाणाचे कार्य करूं म्हणेल तर पेशवे तें कसें काय करूं देतील? कारण पेशवा आपणाच ते काम करू असें साहजिकच म्हणणार. यामुळे कदाचित् फिरंगाण सोडविण्याचे दूरच राहून आधीं कल्याण प्रांतांत सेनापती पेशव्यांचेच आपसांत युद्ध जुंपावयाचे. आणि त्यामुळे अखेर पेशव्याची आपणावर नाराजी व्हावयाची; हें संकट पाहून गंगाजी नाईक प्रभृति अणजरकर बंधूनी दूरवर विचार केला व पेशव्यांच्याच पदरी पडण्याचें ठरविले. मग गंगाजी नाईक आपला गुरु चिंचवडच्या मो.या गोसाव्याचा वंशज सत्पुरुष होता त्याकडे गेला व त्याच्याकडून कागद घेऊन कल्याणास रामचंद्र महादेवास एकांती जाऊन भेटला व त्यांने तेथें कांहीं दिवस राहून फिरंगाण सोडविण्याविषयीं रामचंद्रपंताला गळ घातली. एकंदर हकीकत व गंगाजी प्रभृति त्या प्रांतीच्या माहितगार लोकांचे साहाय्य मिळण्याचा संभव पाहून, रामचंद्रपंताच्या मनांत तो मनसबा भरला. व त्यांने पेशव्यांकडून नक्की काम करवून देण्याचे

आश्वासन दिलें व लगेच गंगाजी नाईक म्हणतो त्याप्रमाणे हवेलाग्यांची खरोखरीच तरतुद आहे कीं काय तें तपासण्याच्या उद्योगास तो लागला. त्यानें हरजी नाईक गायकवाड व अंतोजी महाजन हीं आपली दोन विश्वासू माणसे गंगाजीबरोबर दिली व सांगितले कीं, या माझ्या लोकांना तुझ्या साई वसईतील भेदलेल्या लोकांकडे घेऊन जा. हे गुप्तणे चौकशी करून मनसवा जुळण्यासारखा आहे कीं नाहीं याची समक्ष खाली करून घताल.

वरीलप्रमाणे रामचंद्र महादेवाची खात्री पटल्यावर त्यानें अणजूरकर मंडळीना आपल्या पदर्दीच ठेवून घेतले. परस्परांच्या आणाभाका झाल्या. रामचंद्रपंतानें गंगाजीस आश्वासन दिले कीं, कार्यभाग संपताच तुमची पूर्वापार वतनें आहेत तीं तुम्हाकडे चालवू. तसेच तुमचे जे जे सहाय्य-कारी किंवा कार्यसंबंधी लोक असतील त्यांचीही वतनें, शिलोते, वाड्या, फजिने, पुरातन असेल तसें चालवू. किंवा तुम्ही ज्याची शिफारस कराल त्यांस नवीन करून देऊ.

इतके ठरल्यावर गंगाजी नाईक परत अणजुरास गेला व मालाड, कळवें, वसई, भाईन्दर येथील आपल्या सहाय्यकर्त्यांकडून पुन्हा एकदा मदतीचे आश्वासन पक्के करून घेऊन कुटुंब कंबिल्या सुद्धां तो अणजूर सोडून कल्याणासच रहावयास गेला. वास्तविक शांततेच्या काळांत गंगाजी नाईका सारख्याच्या नामांकित व मोठ्या कुटुंबानें स्थानान्तर करणे ह्या गोष्टीची परिस्फुटता तेव्हांच झाल्याखेरीज राहिली नसती. पण सुमारे १७२२-२३ सालीं पेशव्यांचा सरदार पिलाजी जाधव ह्यानें फिरंग्यांच्या सायवान, मनोर, तरापूर, दण ह्या प्रांतांत स्वारी केली तेव्हां त्या लढाईच्या दंग्याच्या संधीत अणजूरकर मंडळी तीन तारवें भरून चोरीने कल्याणास पळून गेली.

अणजूरकर मंडळी कल्याणास आल्यावर रामचंद्रपंतानें त्यांचा बहु-मान केला. त्यांना घर घरवंद शेतेभांते दिली. लोनाड गांवची खोती दिली व कुटुंबाची संस्था करून दिली.

मग कांहीं दिवसानंतर रामचंद्रपंतानें अणजूरकरांच्या साहाय्यानें फिरंग्यांच्या मुलखांत छापे घालण्याचे उद्योग सुरु केले. साई बेटांत मरोळ येथे फिरंग्यांचे एक ठाणे होते. तें काबीज करण्याकरितां राम-

चंद्रपंतानें गुसपणे गंगाजी नाईकाबरोबर लोक पाठविले. पण ही मसलत रामचंद्रपंताच्या पदरचाच यादवजी प्रभू कोलहेरकर नांवाचा एक नोकर होता त्यानें कितुरी करून फिरंग्यास कळविली. अर्थात् ते सावध झाले व त्यांनी साईंत शिरलेल्या मराठ्यांस कोंडून टाकण्याचें ठरविल. त्यांनी पन्नास गोरे फिरंगी मरोळच्या भरतीस पाठविले व घोडबंदरापासून ठाण्यापर्यंत खाडींत तारवांचा वेढा बसविला. पांच दिवसपर्यंत मराठ्यांचे लोक कोंडले गेले. अखेर अणजूरकरांचे साहाय्यकारी नामाजी देसाई, बेंडजी देसाई, बापूजी ठाकूर, हरबाजी हिंदुराव व जिवाजी भालेराव इत्यादि लोकांनी अनेक हिकमती करून मोठ्या शर्थीने रात्रीं चोरीने तारवे नेली व अणजूरकर मंडळींना कसें तरी बाहेर घेतले.

या प्रकरणानंतर पोर्टुगीजांनी कितुरीच्या आरोपावरून साईंतले व अणजुरांतले शेंकडो लोक व गंगाजीचे सर्व सोयेधायरे टिपून काढून बंदात घातले. पुढे त्यांपैकीं कांहींनी लाच देऊन तर कांहींनी खंड भरून आपली सुटका करून घेतली. गणेशजी प्रभू, गंगाजी प्रभू, हरजी ठाकूर, जिवाजी भालेराव, हरबाजी हिंदुराव हे कांहीं युक्ति योजून तुरंगातून पळून गेले. त्यामुळे फिरंग्याचा राग अनावर झाला. व त्यांनी रूपाजी भालेराव, त्याचे दोन भाऊ नारोजी व तानकोजी यांना गोव्यास पाठवून दिले. तेथें “ आंगीं तेलाची डगलीं घालून ” त्यांना जिवंत जाळण्यांत आले !

या प्रसंगानंतर लवकरच गंगाजी प्रभृति मंडळींना रामचंद्रपंताने कल्याणाहून पुण्यास बाजीरावसाहेबांच्या भेटीस पाठवून दिले. तेथें बाजीरावसाहेबानी किरंगाणाच्या मनसुव्याची लक्ष्यपूर्वक चाळणा केली व मनसुवा साध्य आहे अशी खात्री करून घेऊन अणजूरकरांना मोहीम करण्याचे आश्वासन दिले व त्यांना कौलपत्रेहि करून दिलीं. त्याच सालच्या म्हणजे १७२२ च्या पावसाळ्यानंतर स्वारी करण्याचे मुक्रराहि झाले होतें, पण ठरल्याप्रमाणे ती गोष्ट घडून आली नाही. कारण बाजीरावसाहेबाना दुसऱ्या एका मोठ्या मनसुव्यानें व्यग्र केलें. त्याची थोडक्यांत हकीकत अशी:—इ. सन १७२२ च्या जानेवारीत निजाम-न्मुलूक आपल्या जहागिरीचा बंदोबस्त करून दिलीस वजिरीच्या

अधिकारावर गेला, पण त्यांचे व बादशहाचे जगले नाहीं म्हणून तो दाक्षिणत आला व त्यांने माळवा आपल्या हाताखालीं घेतला. बाद-शहाशी लढण्यास आपले हात बळकट असावे म्हणून बाजीरावसाहेबाशीं त्यांने संगननत केल. त्यांची भेट ता. १३।२।१७२३ रोजीं बदकशा येयें बाजीरावसाहेब उत्तरेतून परत येत असतां झाली. पुढे नोवेंबरांत बाजीरावसाहेब पुण्यास येऊन पोचले. त्यानंतर फिरून डिसेंबर सरता ते माळव्यात स्वारीस गेले. नंतर १७२४ च्या मे अखेरीस निजाम व कमरजखान ह्यांचे द्वैत पडले. त्यावेळीं निजामाने बाजीरावसाहेबांस सामील करून घेऊन आकटोबरच्या १ ल्या तारखेस कमरजखानाचा पूर्ण पराभव केला. ह्या कारणामुळे बाजीरावसाहेबांस स्वतः वसई प्रकरणीं लक्ष घालतां आले नाहीं. तरी त्यांनी रामचंद्र महादेव, पिलाजी जाधव अशा आपल्या सरदारांकरवीं फिरंगाणांत लहानसहान स्वान्या चालूं ठेवल्याच होत्या.

१७२३ सालीं पिलाजी जाधवाने फिरंग्यांच्या सायवान परगण्यात स्वारी घातली. नोवेंबर १५ तारखेस तो अचानक चार हजार स्वार घेऊन फिरंगाणांत शिरला. त्याच्या धाकामुळे सायवानचे फिरंगी ते ठांणे सोडून दोन तीन कोस मार्गे गोखरव्यापर्यंत हटले. पण तंही ठांणे मराठ्यांनी जिंकले व गांवांत शिरून जाळपोळ आणि लुटालूट केली. पुढे डिसेंबर महिन्यांत फिरंग्यांनीच मराठ्यांशीं तहाचे बोलणे सुरु केले. ता. १६।१२ रोजीं फिरंगी अधिकाऱ्यांनी कल्याणचा सुभा रामचंद्रपंत चासकर यास लिहाले कीं, “ नुकताच काहीं दिवसापूर्वी तुमच्या आमच्या सरकारांत जो तह ठरला त्याप्रमाणे अतःपर उभयतां वागू. ”

ता. १० जानेवारी १७२४ रोजीं तहाची कलमे पक्की झाली; त्या कलमांचा सारांश असा. (१) पोर्तुगीज लोक व बाजीराव प्रधान ह्यांचा कुलाबा येणे पूर्वीं तह ठरला, तो उत्तर फिरंगाणाच्या जनरलाने मान्य करावा. (२) मराठ्यांची मालमत्ता कल्याण भिवंडीकडून पोर्तुगीज मुलखात जाईल किंवा पोर्तुगीजांची तिकडून मराठी मुलखात जाईल त्यास परस्परांनी अटकाव करूं नये. (३) मराठे, पोर्तुगीज मुलखांतून दारुगोळा व तोफा विकत घेतील त्यांवर फिरंग्यांनी जकात घेऊं नये. (४) मराठ्यांचे लोक, गुरे व तोफा फिरंग्याकडे पाडाव झाल्या असतील

त्या त्यांनी परत घाव्या. (५) कल्याण भिवंडी येथून मराठ्यांची जहाजे वसई मुंबईकडे जातील त्यांवर जादा जकात फिरंग्यांनी आकारू नये. वरील तह बेलापूरच्या फिरंगी कसानामार्फत ठरला.

पण तह झाला तरी मराठ्यांनी पोर्टुगीज मुलखात तोंड टाकण्यास कमी केले नाहीं. १३ सप्टेंबर १७२४ रोजी उत्तर फिरंगाणाच्या अँकिंटग गव्हर्नराने आपल्या बादशहास जें पत्र लिहिले आहे त्यांत तो लिहितो “गेल्या जानेवारीस मराठ्यांनी तह केला तरी फिरून पाव-माळ्यांत ते फिरंगाणावर येणार अशा आवाया झाल्या. त्या इतक्या दाट होत्या कीं, वसईच्या जनरलाने आम्हाकडे मदतही मागितली. आवाया खोल्या नव्हत्या. कारण सायवानच्या किल्चाजवळ रामचंद्रपंत येऊन गेला होता.”

१७२६ सालीं फिरून एकदां साईवर्सईच्या प्रकरणाची उठावणी होण्याचा योग आला. त्यासालीं बाजीरावसाहेबांची स्वारी जुन्नराकडे असतां रामचंद्रपंत, गंगाजी नाईक वगैरे लोक त्यांना भेटले. त्यावेळीहि मोहीम करण्याचे मुक्र झाले. संताजी धायभोर, रामचंद्रपंत चासकर शंकराजी केशव फडके व महादाजी कृष्ण प्रभू हे सरदार पेशव्यांनी नेमले. त्यांनी गंगाजी प्रभूति हवेलाग्यांच्या साहाय्याने मोहिमेचा नकाशा पक्का करावा येथपर्यंत ठरले. पण यंदाहि पुन्हां विक्षेप पडला. पिलाजी जाधवरावांनी साईवर्सईचा मनसुवा इतक्यांतच हातीं घेऊ नये अशी सल्ला पेशव्यांना दिली कारण दुसरे मनसवे उभे राहिले!

दसऱ्यास बाजीरावसाहेब कर्नाटकच्या स्वारीस निघून गेले. ते पुढील सालच्या मेपर्यंत तिकडेच होते. पावसाळा त्यांनी देशी येऊन काढला. तो संपतो तो निजामाचे प्रकरण पुन्हां उद्भवले. त्यांचा व त्याचा विघाड होऊन पेशव्यांना पालखेडची मोहीम करावी लागली. शेवटीं निजामाचा पराभव होऊन सुर्गा शेवगांवास तह झाला. नंतर बाजीराव साहेब वन्हाड, माळवा, बुदेलखंड इकडे फिरत राहिले. आप्पासाहेबहि माळव्याकडे च होते. इत्यर्थ हा कीं, त्याहि सालीं फिरंगाणाचे कार्य भिजतच पडले.

१७२७ सालीं वसईचा अंडमिनिस्ट्रेटर अंद्रे रिबेरो कुतिन्हो यांने गोव्याच्या व्हाइसरॉयाला उत्तर फिरंगाणातील किल्यांची पाहणी

करून एक पत्र लिहिले. त्यांत त्याने पुढीलंप्रमाणे मजकूर लिहिला होता. “आजकाळ आपले सर्वांत मोठे दुष्मन असतील तर ते मराठेच होत. सबंध आशियाखंडांत त्यांच्याइतके प्रबळ व महत्वाकांक्षी राष्ट्र दुसरे नाही. उत्तर फिरंगाणातील आपल्या अधिकाऱ्यांनी वार्षिक खंडणी मराठ्यांना यापूर्वीच देऊन टाकली असती तर बरें झाले असते. कारण गेली तेरा वर्षे दमणाच्या बाजूंस त्यांच्या त्या करतां सतत स्वाज्ञा होत आहेत. त्यांच्या स्वाज्ञ्यामुळे आपणांस निष्कारण खर्च पडतो व नुकसानी येते. आपण मराठ्यांचा एक वकीलच वसईस ठेऊन घ्यावा आणि दरसाल त्यांच्याच हवाली खंडणी करीत जावी. वकीलच समक्ष असला म्हणजे मराठ्यांचे सरदार विगरहकूम आपल्या मुलखांत कशी आवाडाव करतात ते त्याला दाखवितां येईल.”

१७२८ सालीं रामचंद्र महादेव चासकर मृत्यु पावला, म्हणून कल्याणच्या सुभ्यावर त्याचा धाकटा भाऊ कृष्णराव महादेव याची नेमणूक करण्यांत आली. त्याने रामचंद्रपंताचे दोन विश्वासू कारकून विठ्ठलपंत व चिमणाजीपंत यांच्या साहाय्यानें कारभार हाकण्यास सुरुवात केली. लवकरच त्यांने रामनगरावर स्वारी नेली. ती आटोपून येत असतां त्यांने फिरंग्यांच्या दवण प्रांतांतली नारगोळ वर्गे एक दोन गांवे लुटली. नंतर पाऊसकाळास तो घाटावर गेला. कृष्णरावानें आगळीक केल्यामुळे त्याचा बदला घेण्यास फिरंगी टपलेच होते. त्यांनी पाऊसकाळाची संधि साधून आषाढ महिन्यांत गलबतांतून येऊन कल्याणावर अचानक हळा केला. कल्याणचा दुर्गांडी नांवाचा कोट एका डोंगरीवर होता. तेथें शंकराजी केशव फडके, गंगाजी, शिवाजी व नारायणजी अणजूरकर, दादाजी व महादाजी कृष्णप्रभू इत्यादि लोक बंदोबस्तास होते. त्यांनी मोठ्या शर्थीनें फिरंग्यांचा हळा मोडून काढला. बखरकार म्हणतो, “फिरंग्यानें चार हिरेन्या केल्या; पण शंकराजीपंतानें बरीच शर्यत केली. आपले कानच्या कुडक्या शिपायांस दिल्या. तसेच रामचंद्रपंतांची स्त्री जानकीबाई होती तिनेहि आपल्या वेळा व गोट तोडून तुकडे करून शिपाई बरकंदाजांस वाटले. शत्रु मोडून माघारा घातला.”

या प्रकरणानंतर कृष्णरावानें फिरंग्याशीं तात्पुरता तह केला. तथापि

तह असतांच पिलाजी जाधवानें दमणाकडे स्वान्या घातल्या असाव्या असे दिसते. कारण २७-४-२९ रोजीं कृष्णरावानें पेशव्यांकडे तकार करून कळविले कीं, ‘दमणाच्या भागांत पिलाजी जाधव व खंडोजी माणकर यांनी स्वान्या घालून नयेत अशी त्यांना ताकीद द्या. वसईचे जे मोठे कारखान शिजविण्याचा तुमचा हळू हळू उद्योग सुरु आहे त्याला यामुळे धक्का बसेल.’ १४ जुलै १७२९ रोजीं गोव्याहून व्हाइसरॉयानें उत्तर फिरंगाणाच्या गव्हर्नराला जे पत्र लिहिले उपलब्ध झाले आहे त्यांतहि मराठ्यांनी दमण प्रांतांत शिरून दोन खेडी मारली व कांहीं लोक कैद करून नेले अशी हकीकत दिली आहे.

याच सालीं अणजूरकरांप्रमाणे दुसरा एक मातबर भेद्या पेशव्यांना मिळाला. त्याचे नांव अंताजी रघुनाथ कावळे. हा यजुर्वेदी ब्राह्मण. फिरंगाणातील चौन्यांशीं देशपांच्यापैकीं एक. मालाडचा राहणारा. त्याचे घराणे तेथील पुरातन सरदेसाई व सरदेशपांडेगिरीचे वतन खाणारे होते. यासालीं अंताजीपंतानें रामचंद्रपंत व गणेशपंत या आपल्या भावांना सामील करून घेऊन पेशव्यांशीं सूत्र लाविले. पेशव्यांनीहि त्यांना पुढीलप्रमाणे लेखी आश्वासन दिलें.

(१) रामचंद्र रघुनाथ व गणेश रघुनाथ यांना त्यांच्या सरदेसाई व सरदेशमुखीच्या वृत्तीबद्दल दहा गांव देऊं.

(२) त्यांचा माणूस अर्जोजी यशवंतराव जमावानिशीं येऊन पेशव्यांकडे पडेल ती मसलतीतील चाकरी करील. त्याबद्दल त्याला २०० माणसांची सरदारी देऊं.

(३) त्यांचे जे कोणी कार्यकर्ते लोक असतील किंवा जे जे माहीत-गार साहाय्यकर्ते होतील, त्या २० जणांना कौलपत्रे देऊं. त्यांच्या तैनाता चालवूं आणि कामावर भेले तर बाळपर्वेशा चालवूं.

(४) फिरंगाण प्रांतांतील रथती व वतनदार लोक असतील त्यांची वतने पूर्वापार सुलतान बहादुराच्या कारकीर्दींत होती त्याप्रमाणे चालवूं.

(५) पांचकळशांची इनामे चालवूं. त्यांचा गौर करूं.

(६) आणि जे जे लोक या कार्मी मन लाऊन, पुढे जाऊन, एकनिष्ठ स्वाभिसेवा करतील, त्यांपैकीं कावळे सांगतील त्या सात जणास पालख्या देऊं.

१७.९. १७२९ रोजीं पेशव्यांनीं पंचनद, वसई व बहादुरपूरच्या प्रांतातील मुकादमाना अंताजी रघुनाथाचे पूर्वपार सर्व हक्क सुरक्षित चालविण्यावद्दल आज्ञापत्र दिले.

१७३० साळीं फिरंग्यांवर रवारी करण्याचा बेत नक्की झाला होता. याला प्रमण म्हणजे पेशव्यांनीं अंताजीपंत कावळ्यास लिहिलेलीं पत्रे होते. अंताजी रघुनाथाचा भाऊ रामचंद्र रघुनाथ याला बाजरिव साहेबानीं २८।१३० रोजीं पत्र पाठविले कीं, “अंताजीला सर्व सांगणे ते सांगितले आहे. मनसबा आम्हास पसंत आहे. तुमचे उर्जित करू. आता आम्ही इकडून बापूजी मेघश्याम व दत्ताजी तुके पाठविले आहेत. त्यांना मनसबा समजावून देऊन, हवे लागे दाखवून तुम्ही त्यांची खात्री करून घावी.” त्यानंतर चिमाजी आप्यासाहेबानीं १-३-१७३० रोजीं अंताजी पंतास पुन्हां कळविले की, वसईचा मनसबा आम्हास नक्की करणे आहे. निशा असू घावी-ठरावाप्रमाणे कर्णाजी शिंद्याने तुम्हाकडे माणसे पाठविली नाहीत तरी आता त्याला पुन्हां लिहिले आहे. पाठवील.

तिसऱ्या एका पत्रात सातान्याहून पेशवे लिहितात ‘ऐशियास श्रावण पौर्णिमेची तीथ (१८।७।३०) निघून गेली. या उपरी अधिकामध्ये (अधिक भाद्रपदांत) तीथ ठीक करणे. आम्ही राजश्री स्वामीची (शाहूची) आज्ञा घेतली आहे. स्वार होऊन पुण्यास येतो. राजश्री पिलाजी जाधवराव यासी व राजश्री कृष्णराव यासी पाठवून देतो.’ शा निसऱ्या पत्रांतील मजकूर वर्सईच्या किल्यास अनुलक्ष्यून आहे. एन्हीं द्या पत्रांत दर्शविलेल्या मुदतीच्या आर्धीं पेशवेसरदारांच्या कांबे वगैरेकडे स्वान्या झाल्याच. ती हकीकत अशी.

या साली (१७३०) मे महिन्यांत मराठे वसईच्या प्रांतांत शिरले. मुख्य सेनापति पिलाजी जाधव असून अणजूरकर व कावळे साहाय्यास होते. भिंवंडीजवळ कांबे येथे फिरंग्यांचा कोट होता त्याला वेढा घालण्याचे मराठ्यांनी ठरविले. पिलाजी जाधव, विट्ठलपंत, चिमणाजीपंत कल्याणाहून आले व त्यांनी कोटास मोर्चे दिले. एक दिवस कोटातील लोकांना कुमक करण्याकरितां फिरंग्यांची दोन गलबते कांबे खाडीत आली. तीं जाधवराव व गंगाजी नाईक यांनी खाडीत उडथा घालून

पकडली. त्यावर पुष्कळ सामान, दारूगोळा व बारा तोफा सांपडल्या. मग त्याच तोफा लागू करून मराठ्यांनी कोट फोडला. तेव्हां शत्रु शरण आला. मराठ्यांनी आठ फिरंगी आधिकारी, सोळाशे शिपाई व एक हजार रयत कैद केली. ही लढाई १७३० च्या जून महिन्यांत झाली.

डॅनव्हर्सनच्या इतिहासात या कांव्याच्या लढाईसंबंधी थोडी निराळी व तपशलिवार हकीकत आहे. ती अशी “मराठ्यांनी मचवे खाडीत काबीज केले व त्यावरील तोफा लाऊन कोट फोडण्याचा उद्योग सुरु केला तेव्हा किला बोलू लागला. व किलेकन्यांनी तहाचें निशाण पालवले. सल्ल्याचें बोलणे करण्याकरतां कांहीं राऊत बोबर घेऊन किलेदार मराठ्यांच्या तळांत आला. पण त्यांनी त्यास तसाच गिरफदार करून कोटाखालीं नेऊन उभा केला व कोट ताबडतोब खालीं करून द्या म्हणून सांगितले. नाइलाज होऊन किलेकरी कबूल झाले पण त्यांनी एकच अट घातली. ती अशी कीं, आम्हास हत्यारसुद्धां पार करून घावे. पण त्याप्रमाणे ते बाहेर पडत असतां मराठ्यांनी त्या सगळ्यास कैद करून कल्याणास पाठवून दिले. अशा रीतीने त्यांनी कोटही घेतला व त्यांतील शिपायांच्या ८ कंपन्याही कैद केल्या. कांव्याच्या कोटाशंजारी एक चौकी किंवा बुरुज होता. त्यावरील शत्रूने मात्र मराठ्यांना दाद दिली नाही. कांबे पडल्यानंतरही फिरंग्यांनी तो बुरुज लढविला. पण पुढे तेथल्या दारूच्या कोठारांत ठिणगी पडून तोही बुरुज कोसळला. त्यावर मराठ्यांना दहा तोफा सांपडल्या. त्या घेऊन त्यांनी डॅंगरातले मार्ग रोंखून धरले. कांव्याची वार्ता कळल्यानंतर वसईहून मदतीकरतां ३०० लोकांची एक टोळी मदतीस पाठविण्यांत आली होती. परंतु तिचा कांहींच लाग साधला नाही. उलट एक दिवस ते लोक एका अवघड ठिकाणी जंगलात पडदळे व हत्यारे उत्तरून झाडाश्टका करून निर्धास्तपणे न्याहारीच्या तजविजीस लागले असतां मराठ्यांच्या एका टोळीने अचानक येऊन सपाटा मारला आणि बहुतेकांना तेथेच कंठस्थान घातले.

खा स्वारींत मराठ्यांनी कांबे जिंकले. साढीवर दोनदां हळे केले. सायवानला वेढा दिला व मनोरीवर चढाई केली. मराठ्यांनी उपद्रव

मांडलेला पहातांच किरंग्यांनी हि त्यांची खोड काढण्याचा उद्योग चाल विला. व्हाइसरायांने उत्तर किरंगाणाच्या जनरलला हुकूम लिहून पाठ विला की, तुम्ही हि मराठ्यांच्या मुलुखांत शिरून धुमाकूळ घाला. मराठे बन्या बोलाने आपल्या मुलुखांतून निधून जाणारे लोक नाहींत. तुम्ही त्यांचा मुलुख जाळून पोळून वैराग करून टाका. त्यांच्या गांवखेड्यांना आगी द्या, लोक पकडा, गुरे वळा. त्यांना मनोरच्या खाडीपलीकडे हुसकाटून द्या. त्यांचे डोंगरी किलेहि जिंका. शिवाय ह्याचेवेळीं आपण तिकडे कल्याणावर हळा चढविल्यास फायद्याचे होईल. दोहीकडून लढाई पडली म्हणजे मराठ्यांना जड जाईल.

कांबे जिंकल्यानंतर मराठ्यांनी साईरच्या बेटांत उतरण्याची व ते काबीज करण्याची मसलत केली. कांब्याहून, साईरील तयार करून ठेवलेल्या उत्ताराच्या कोळ्यांना, गुस्तपें प्रेश पाठवून तयारी करविण्यांत आली. हें काम मायाजी राऊत व नामाजी देशमुख ह्यांनी चागले बजावले. प्रथम मराठी फौजा बावा मलंगाच्या डोंगराजवळ भाल म्हणून एक गांव आहे तेरें जमल्या. त्याच मुक्कामीं कृष्णराव महादेवहि येऊन सामील झाला. तेथून एक टोळी खिडकाळेवर पाठविली. पण पुढे कृष्णराव महादेव व अणजूरकर मंडळी ह्यांच्यात कांहीं भांडण निघाले. अणजूरकर मंडळी पिलाजी जाधवरावाच्या आज्ञेनुसार बिनीस निशाण घेऊन चालली होती. कृष्णरावानें तें जवरदस्तीनें माघारे आणून आपल्या जवळ ठेविले. त्यामुळे गोंधळ होऊन संकेताप्रमाणे सैन्याच्या हालचाली झाल्या नाहींत. अणजूरकरांचे लोक व अंताजी रघुनाथाचे लोक कळव्याच्या खडकावर जाऊन ठाण्यासमीप पोंचले होते. पण पाठपुराव्यास फौज यावयाची ती येत नाहीसे पाहून मग ते सारे लोक कळव्याच्या दक्षिणेस दोनतान मैलांवर दिघे म्हणून गांव आहे तेरें गेले. कारण पिलाजी जाधव व कृष्णराव तेरेंच मुक्कामास गेले होते. अखेर ठाण्याची मसलत जमत नाहीं तर निदान आल्यासारखे कळव्याची माडी तरी जिंकावी असें जाधवराव म्हणाला. ही माडी व तिच्या नजीकचा बुरुज हीं दोन्ही एका झांपेंत जिंकण्यासारखी होती. मग तसेंच ठरून गंगाजी नाईक कळव्याच्या दक्षिणेस इटावे गांव आहे तिकडून कळव्यांत शिरला. पाठोपाठ सुभानजी हरपाळहि गेला. इतके होईतों उजाडले.

मग मराठ्यांनी सारे कळवे लुटून फस्त करून टाकले. पण खाच वेळी साईचा गव्हर्नर फॉन्सिस्क द-गोवरा-द मिस्कीता झानें मुंबईकरांकडे मदत मागितली होती ती येऊन पोहोंचली. मुंबईकर इंग्रजांनी ६०० शिपाई पाठविले होते. खासंबंधीं पुढे ३० मार्च १७३१ रोजीं पोर्टुगीज व्हाइसरायाने आपल्या बादशाहास पत्र लिहून लढाईची हकीकत कळविली. त्यांतहि असे म्हटले होते कीं, ‘इंग्रजांनी आम्हांस तात्काळ मदत केली. त्यांची मदत वेळेवर येऊन पोचली त्यामुळे मराठे साई सोडून गेले. कळव्याची अशी अवस्था केल्यावर मराठे खिडकाळ्यावर चार दिवस तळ देऊन राहिले. तेथून भिवडोंगरी किंवा भुईडोंगरी म्हणून एक ठिकाण आहे तेये मुकामास गेले व त्या ठिकाणाहून स्वान्या पाठवून त्यांनी शत्रूचीं मांडवी, जिवधन, टकमक, तांदूळवाडी, कामणदुर्ग इत्यादि ठिकाणे जिंकली. व नंतर कांहीं दिवसांनी २७ फेब्रुवारी १७३१ रोजीं त्यांनी मनोरहि जिंकले. खानंतर मराठ्यांनी फिसूनहि एकवेळ साईवर हळा नेला होता, पण त्यांत त्यांना यश आले नाहीं. त्यांचे १०० लोक ठार पडले व अनेक जखमी झाले.

ता. २७३१ १७३१ रोजीं मराठे २००० हशम व ५०० राऊत घेऊन मनोरावर चालून गेले. १ मार्चपर्यंत त्यांनी किळयाभोंवतालचा सर्व मुलुख काबीज केला व कोटाचे पाणीहि बंद केले. मनोरचा कसान जवामदीने ठांणे झुजवीत होता. त्यांने मराठ्यांवर आगीचा मार धरला. मराठ्यांनीहि मग मोर्चेबंदी करून ते कुसापास्कून गोळीच्या टप्यावर नेले. मराठ्यांच्या जखडबंदीने बाहेरून कुमक बंद झाली. आतां काय करावे अशा विवंचनेत किळेकरी असतां ५ मार्च रोजीं वसईहून अक्स्मात् २०० शिपायांची मदत आली. हे लोक मरतिन-सिल्वेरानें अँतोनियो नामक सरदाराच्या बरोबर पाठविले होते. ही कुमक किळयांत जाऊन पोंचू नये म्हणून मराठ्यांनी फार परिश्रम केले. पण शेवटीं अँटोनियोने मारामार करीत लोक किळयांत नेलेच. अँटोनियोने आपल्या दारूगोळीच्या बळावर मराठ्यांस चांगलेच भाजून काढले. त्या झटापटींत मराठ्यांचे ६० घोडेस्वार व १५० शिपाई ठार पडले. शेवटीं मराठ्यांना वेढा उठवावा लागला. ते आपला तळ सोडून तोफा काढून एका बाजूने दाट जंगल लागलेले आहे अशा आमणे नामक

एका अवघड जार्गी जाऊन राहिले. पण दुसऱ्या दिवशीं शत्रूने तेथेहि छापा नेला व त्यांना तेथून हुसकावून दिले.

मराठ्यांच्या उत्पातामुळे फिरंगी काऊन गेले होते. २२ फेब्रुवारी १७३१ च्या पत्रात व्हाइसराय उत्तर फिरंगाणांतील मुख्य अधिकाऱ्याला सल्ला देतांना म्हणतो, “आज मराठ्यांकडून कल्याण हिसकून घेतां येणे शक्य वाटत नाही. एकच उपाय. तो म्हणजे त्यांची गावं जाळणे, पोरेंबाळे पकडून धरून बाटविणे. असें केले तरच त्यांना दहशत प्राप्त होऊन ते तहास येतील.”

९ मार्च रोजीं वसईचा मुख्य अधिकारी मर्टिन-सिरवेल खाला व्हाइसरायने पुढीलप्रमाणे पत्र लिहिले आहे. “मराठे उत्पात थांबवीत नाहीत व तहासहि येत नाहीत. ही गोष्ट आपणाला मोठ्या शरमेची आहे. तर आतां तुम्ही मराठ्यांशीं तहाचें बोलणे बोलूच नका. ते वरकरणी तहाच्या वाटाघाटी करतात. पण मनांतून तह करण्याची त्यांची इच्छा नाही. करितां आतां त्यांच्याकडून तुम्हांकडे कोणी वकील तहाकरितां आल्यास तुम्ही माझ्याकडे बोट दाखवा. खापुदे आपल्या मुळखांत मराठ्यांचे कुत्रेसुद्धां राहू घावयाचे नाहीं. तुम्ही लिहिलेलं कीं, मराठ्यांना आपणावर खंडणी बसवावयाची आहे. देव करो आणि तसा प्रसंग कर्धीहि न येवो. तुम्ही लिहितां कीं, पावसाळ्यांत बहुधा बाजीराव फिरंगाणाकडे फिरकणार नाहीं ते बरोबर आहे. पण तो आलाच तरी हरकत नाहीं. दारुगोळा वगैरे साहित्य मी तुम्हांकडे पाठविण्याची तजवीज करीत आहे.”

मार्च महिन्यांत फिरंग्यांच्या बाजूने मराठ्यांचा प्रतिकार करण्याकरितां काय काय योजना झाल्या तें उत्तर फिरंगाणच्या अधिकाऱ्यांने गोव्यास लिहिलेल्या एका पत्रावरून कल्पून येते. पत्र ९ मार्चचे आहे. तो लिहितो, “मराठ्यांनी आपल्या मुळखांतून पुरता पाय काढलेला नसला तरी त्यांची चढाई थांबली आहे. उलटपक्षीं आम्ही मात्र त्यांच्या मुळखांत जाळपोळ करण्याचा क्रम चालू ठेवला आहे. लढाईच्या दंग्यामुळे मराठ्यांच्या व्यापारउदीमाला मोठाच धक्का बसून त्यांची नुकसानी झाली आहे. बहुधा ते आतां तहास यावेत. आम्ही त्यांचीं शेकडों बायकापोरे पकडलीं आहेत. त्यांना आम्ही लवकरच बाटविणार आहोत.

तेंहि त्यांना मोठेंच भय आहे. इंग्रज आपल्याशी मिळून आहेत. साईच्या वेळीं त्यांच्याच मदतीमुळे निभाव लागला. पुढेहि ते मदत खचित करतील. पेशव्यांचे मोंगलार्णी वैमनस्य आहे. पण मोंगल मराठ्यांसारखाच विश्वासघातकी आहे. कदाचित् तो पेशव्यासाहि सामील व्हावयाचा. आंग्यार्णी आपला विघाड आहे. शिंदीहि विघडला आहे. बाजीराव पेशवा म्हणजे शिवाजीचाच वंशज प्रतिशिवाजी आहे.”

२७ मार्च (१७३१) रोजीं फिरंग्याच्या एका सरदाराने मराठ्यांच्या जिवधनगडास वेढा देऊन तो जिंकून घेतला. दोन तोफा, दोनशेवीस गोरे, तीनशे शिराई व अठरा घोडेस्वार घेऊन त्याने डोंगर वेढला. त्याने तोफांचा मार घरून शिवाय सर्व डोंगर पेटवून दिला. किळचावर शंभरएक मराठे होते. ते नाइलाज होऊन २७ तारखेच्या रात्रीं एका बिकट वाटेने उतरून निघून गेले.

एप्रिल माहिन्यांत फिरंग्यांनी वरली (?) गांवच्या जत्रेच्या वेळीं हल्ला केला. तसेच भिंवडीवरहि अचानक हल्ला नेला. २६ एप्रिल रोजीं वसईचा फिरंग्याचा कपितमोर अँटोनिओ सेंटोक्स पांचशे लोक घेऊन सोपान्याहून निघाला. त्यानंतर त्याने आपल्या सैन्याच्या दोन टोळ्या केल्या. एक लढाणारी व एक जाळपोळ करणारी. २६ तारखेस वरलीच्या जत्रेच्या वेळीं हल्ला करून त्याने फार नाश केला. नंतर दुसरे दिवशीं तो ३८ मचव्यांत लोक भरून भिंवडीस गेला व तें ठाणे त्याने मारले.

मे माहिन्यांत कावळ्याचा बाजीरावसाहेबांशी पत्र व्यवहार चालूच होता. ३०५ रोजीं बाजीरावांनी कावळ्यास पुढील पत्र लिहिले आहे. “यंदा स्वारीतून आल्यावर तमाम लोक घरोघर निघून गेले. शिवाय कारभारकामासंबंधीं सातान्यास स्वामीस भेटण्यास जावे लागले. सातान्याहून पुण्यास आल्यावर तुम्हास भेटीस बोलाऊ व कार्यभाग करू. तूर्त आहात तसे तयार राहा.”

पुढे लवकरच पेशव्यांचा निजामाशी विघाड झाला. यामुळे त्यांना फिरंग्याशी तात्पुरता तह करावा असें वाटू लागले. फिरंग्यांनी निजामास भर देऊन कल्याण प्रांतावर चढाई करण्याची सल्ला दिली. तेव्हां जलदी करून पेशव्यांनी आप्पाजीपंतामार्फत फिरंग्याशी तहाचे बोलणे सुरु केले. पण वर्सईकरांना व्हाइसरायाचा कानमंत्र मिळाला होता. ते

म्हणाले, तुम्ही आधीं बिनशर्त आमच्या मुलखांतून वाहेर चला व खंडणीचा हेका सोडा मग पुढे पाहूं. पण पेशव्यांच्या मनांत खरा तह करावयाचा नसला तरी तूत सवड पाहिजे होती म्हणून त्यांनी पड घेऊन तहाचें बोलणे नेटाने सुरु केले. १८ आगष्टच्या पत्रांत व्हाइस-रायाने वर्सईकरास लिहिले, “मोगल प्रत्यक्ष कल्याणावर येऊन पडण्याच्या अगोदर मराठ्याशी तह उरकून घ्या. तुम्ही पैशाखेरीज वाटेल ती मदत मोगलास द्या.” मराठ्यांचा वकील आप्पाजीपंत तहाचे काहीबाहीच बोलून उगाच कालहरण करतो म्हणून आगस्टात फिरंग्यांनी त्यास कैद केले.

नंतर आक्टोबरांत साईंचा अधिकारी फँसिस्क द मेल याने पनवेल जाळून बेचिराख केले. २ तारखेस २०८ फिरंगी व ५६२ शिपाई घेऊन तो पनवेलीस गेला. फिरंग्यांच्या हळवाची बातमी अगोदर फुटली असल्यामुळे लोक भीतीने गुळेकरी बनून पढून गेले होते. मग फिरंग्यांनी गांवांतील घरेदारे टिपून जाळून टाकलीं व ७९ गुरे वळून नेली. पनवेलीशेजारचा जमकामते हा गांवही त्यांनी याच वेळी जाळला.

नोव्हेंबरांत बाजीरावसाहेबांनी स्वतः गोवेकर व्हाइरायास पत्र लिहून तह घडवून आणण्याविष्यी लिहिले.

३० डिसेंबर १७३१ रोजीं फिरंगी व्हाइसरायाने आपल्या बादशाहास उत्तर फिरंगाणांतली हालहवाल लिहून कळविली ती अशी—“अलीकडे मराठ्यांची वळवळ थांबली आहे. आम्ही सैन्यांत ५०० पठाण व २०० शिपाई अशी नवी भरती केली आहे. मराठे तह करा म्हणून म्हणत आहेत हे खरे, पण ते आम्हां पुढे खरोखर हरले म्हणून नाहीं तर दुसऱ्या कांहीं भानगडी निघाल्यामुळे त्यांना फिरंगाणांत फौजा पाठवितां येत नाहींत म्हणून. पेशवे फार प्रबळ आहेत. त्यांनी एकदां मोगलांचा कांटा काढला म्हणजे ते आपल्याच राशीस बसणार. मग मात्र फिरंगाण वाचतां दिसत नाहीं. मराठ्यांनी आपल्या तहाच्या अटी कळविल्या आहेत त्यांत देवळे परत मागितलीं आहेत व रामनगर-कराप्रमाणे चौथाईची मागणी केली आहे.”

अखेर ३० जानेवारी १७३२ रोजीं (१९ जानेवारी मराठी तारीख) मुंबईकर इंग्रज गवर्नर रॉबर्ट कोवन याच्या मार्फत मराठे व फिरंगी यांचा तह झाला. फँसिस द मेल कास्ट्रो हा वसईकर मर्तिन सिरवेलातै व शिवराम पंडित व रायाजी रामजी हे कृष्णरावातै मुंबईस हजर झाले. तहाची वाटाघाट होत होती, तेहां स्वतः बाजीरावसाहेबहि कल्याणास येऊन राहिले होते. कलमांची चर्चा व वाटाघाट होऊन १० फेब्रुवारी रोजीं तह पका झाला व परस्परांच्या त्यांवर सद्या व शिक्कामोर्तवे झाली. तहाची एकंदर कलमे १९ होती. त्यांपैकी महत्त्वाची पुढीलप्रमाणे (१) पूर्वीचे हेवेदावे व झाली असेल ती नफानुकसानी परस्परांनी मनांत आणू नये. (२) टकमक, कामणदुर्ग, कालदुर्ग, चांदरे किंवा चाविदरे इ. डोंगरी ठाणी मराठ्यांनी गेल्या युद्धांत फिरंग्यापासून जिंकलीं ती व इतर जिंकलेला मुलुख त्यांनीं किरंग्यांस परत घावा. (३) कावे, फिरंगीपाडा व सायवान् या ठाण्यांतून मराठ्यांनीं जिंकून नेलेल्या १४ तोफा ताबडतोब फिरंग्यांना परत घाव्यात. (४) परस्परांनीं दुसऱ्याचे कैदी परत करावे; तसेच पद्धन गेलेले लोक व परस्परांची जहाजे परत घावीत. (५) फिरंग्यांनीं पाडून नेलेली कृष्णराव चासकराची दोन घोडी परत घावीत. (६) Count of tiller (?) ला जाण्याची वाट मराठ्यांना मोकळी असावी. तसेच नांदरकी व इतर खाड्यांतून योग्य ती जकात देऊन जाण्यास त्यांना परवानगी असावी. (७) पोर्तुगीजांनाहि कल्याण प्रांतांत वरील प्रमाणे सवलत मिळावी. (८) कल्याणास लागणारा दारुगोळा वगैरे माल व तोफा पोर्तुगीज मुलुखांतून खरेदी केल्यास मराठ्यांनीं रीतसर जकात घावी. (९) कल्याण भिवंडीची गलबते पोर्तुगीज खाड्यांतून जात असतां त्यांना प्रत्येकी पांच शेर तंबाखू फुकट नेण्याचा (जकात न देतां) अधिकार असावा. (१०) कल्याण भिवंडीचीं गलबते तपासून पाहण्याचा फिरंग्यांना अधिकार असावा.

तह पेशव्यांनाहि मनांतून मान्य नव्हता हें बाजीरावसाहेबांच्या १७३१३२ च्या पुढील पत्रावरून दिसते. त्यांत ते म्हणतात—

“ तुम्ही मकारश्रामाची (मुंबईची) चिठी आली तीच बजिन्स पाठविलीत त्यावरून वर्तमान कळले. फिरंग्याशी सलृथ्याचे नक्की झाले नाही

व होईलसारखा भरंवसाही नाही ! म्हणून हवेलागे राखूनच ठेवले पाहिजेत. कारण मोहिमा कराव्या लागणारच. तरी त्यांना ग्राम धाम ठाण सर्व द्यावें म्हणून कृष्णरावास लिहिले होते. आतां त्याना फिरुन भेटीस बोलाविले आहे. ते भेटल्यावर गांवहि करून देऊ. ”

तहानंतर थोड्याच दिवसांत बाजीराव साहेबांनी कल्याण सुभा कृष्णराव महादेवाकडून काढला व तो वासुदेव जोशी मुरुडकर या पोक्त व धोरणी मुत्सद्वाच्या हवाली केला. यापुढे सुमारे वर्षभर मराठे किरंग्यांत तात्पुरता सलोखा राहिला.

१७३३ च्या जानेवारींत अंताजी रघुनाथानें साईची मोहीम हार्तीं घेण्याविषयीं पेशव्यांच्या मार्गे लकडा लाविला व केशव लिंगोजी नांवाच्या गृहस्थास बाजीराव साहेबाकडे पाठवून दिले. तो आपल्या पत्रांत लिहितो, “ हाली किरंग्यांची सेना कुल गड कोट, किले, घोळीत यावत चेऊल तावत दवणपावेतो बारासे आशरा मायेतो माणसें सिंबंदीस आहे. या वेगले गाव कुठार. ठाण्यामध्ये मनुष्ये पंचवीस सिंबंदीची हमजात त्याची आहेत. या वेगळे भंडारी कासार पांचकलसे लोक साईस मधी आहेत. तितकेही स्वामिपादांबुजे इच्छित आहे. यैसा-यासी हवेलागे सर्व म्हणतात जर वैशाख वद्येयेकादशीचे दिवशीं दोन हजार हशम पनासेक जेजाला आम्हास खरवेचे रानी येतात तरी आम्ही खायनखाये साई घेऊन देतो आणि चार कोट साईमध्ये आहेत. वेसावे, वानदरे, महाले व तुरमे. या चहुं कोटाचे दोरे आणून हार्तीं ठेविले आहेत. जे घाटिकेस ठाणे घेतो ते घाटिकेस चार कोट फेत करून देतात. खास काढीयेक अन्येथा होणार नाहीं. अन्येथा जाली तरी सिरच्छेद करावा हा दंड. हल्ही साईमध्ये द्रव्ये म्हणाल तरी पंचवीस लक्ष रुपये न्यूनपदार्थे स्वामीचे पदरीं पडतील. येकसे सज्जावन गांव त्याचे वगत जात आहेत तीं पहाणे. बंदर आठ हातास येतात. अखिलपद प्राप्त होते. ऐसे असतां कोणी हितशत्रु स्वामीस कित्येक प्रकारे झुटा म्हणोन संबोधन करितोल त्यास स्वामीही आपली मनुषे पाठवून हव, लाग, वाट व सधनता पाहिलीच आहे. यैसे असतां संपूर्ण निशा नसली जाली तरी पुनः आपली विश्वासू सभे माणसें पाठवून हवा लाग वाट खाडीचा उतार व भेदल्या लोकांची बोलीचाली क

कोटाचे भट मनास आणून सत्ये असेल तरी व द्रव्याची प्रासि आम्ही लिहिल्याप्रमाणे सल्ये असेल तरी कार्यभागी चित्त ठेवून करा. आणि नसले किंवा कांहीयेक लटके असले तरी रंकास दंड जो चित्तास येईल तो करा आणि उगाच झुटादोरा ठेऊन आम्हांस श्रमी करितां आणि विनोदवाद लटके म्हणोन तुमचे सर्व कर्ते पुरुष म्हणतात आणि सर्वे प्रकारे आमचा नाश होतो व कांहीं देतां उपहाशामध्ये घालून आमचे अदृष्टे ठेवले असे. याउपरी मनुसुवा द्रव्यावेगला होत नाही, म्हणून कोन्ही विचार करिती. त्यास रंकाची विज्ञापना यैसीजे येक आपले दाहा हुजरे आम्हाकडे पाठवून घावे त्यास आमचे हवे लागे म्हणतात कीं, च्यार कुले आम्ही लक्ष रुपयांची घरून रात्र समर्यां सिद्धगडास (मुरवाडच्या अभ्येस दहा मैलावर) आणून देऊन त्याजकङ्गन लक्ष रुपया विनाश्रमीं निघे तो विचार साध्य करून देऊन. हेच सतेमिथ्ये पाहाणे असले तरी कोन्हास न कळतां दाहा हुजरे (पाठवून दिलियाने) येका माहिन्यामध्ये लक्ष रुपय चोरीने पदरी पाडोन देऊन. हे करणे जाले तरी कल्याणच्या सुभ्यासही कलून देऊन नये. हेही गोष्ट चितास नये तरी याच पत्राच्या प्रति उत्तरी निरोप जाल्यानी हेच उर्जित महद्वाऱ्ये म्हणोन, कोठेही जाऊन कालक्षय करोन. आमच्याने उपाषणे व कितीक अपमान सोसवत नाही. ”

१३।२।१७३३ रोजीं पेशव्यांनीं अंताजी पंतास पुढील पत्र लिहिले.

“ तुम्ही पत्र पाठविलें ते पावले. कार्याचा मजकूर व सेनासमुदाय पाहिजे त्याचा अर्थ विस्तारे लिहिला तो कळला व कियेक अर्थ रा. केशव लिंगोजी यांनी विदित केला. ऐशियास कार्य करावे हे अत्यावश्यकच आहे. जागाजागा जमाव गुंतला आहे. तो मोकळा करून आणावयास (फालगुनी, पौर्णिमेची संधि अनकूळ पडत नाही. याकरितां जमाव करून अमावास्येस (४।३।३३) कार्यभाग निश्चयरूप करावा ! जमाव फौज करीत असो. तुम्ही लागभाग, वाटातिटा, हवेलागे, दोरे सारे रा. वासुदेव जोशी याचे निर्दर्शनास आणून देणे. अतःपर कार्य कर्तव्यच. दुसरा विचार नाही. ”

पण पुढ लवकरच शिद्धयावरील मोहीम उद्घवली व तिने

पेशव्यांची संपूर्ण तीन वर्षे खालीं. या शिद्दी मराठ्यांच्या झुंझात पोर्टु-गीजांनी मराठ्यांविरुद्ध शिद्याला बन्याच वेळां मदत करून त्यांना निःसत्व करण्याचा उद्योग चालविला. पेशव्यांचे याच वेळीं संभाजी आंग्याशीही वाकडे आले तेव्हां त्याही भांडणात गुप्तपणे मसलती करून फिरंग्यांनी पेशव्यास स्वस्थता लाभू दिली नाहीं. फिरंग्यांचा मुख्य हेतु पेशव्यास शिद्दी व आग्रे झांच्या लढायात गुंतवून ठेवावे व त्या संधीत किळेकोट बांधून आपल्या मुलखाचा पक्का बंदोबस्त करून टाकावा असा होता. १७३३ च्या मार्चात गोवेकर व्हाइसरायानें लुई--बतेलो झाला उत्तर फिरंगाणाचा मुख्य अधिकार देऊन पाठविले व त्यास ठाण्यात एक भक्कम कोट बांधण्याचाही हुक्म दिला. कोटाचे काम १७३४ सालीं सुरु झाले. मराठ्यांना अर्थातच चिंता उत्पन्न झाली. पण त्यावेळी शिद्दी आंग्याशीं लढण्यांत ते व्यग्र असल्यामुळे त्यांना जागच्याजागीं चरकडण्याखेरीज प्रत्यक्ष कांहीं करतां येण्यासारखे नव्हते.

ता. २२। ११। १७३३ रोजीं गोवेकर व्हाइसरायानें वसईस कड-दिनास जे पत्र लिहिले आहे, त्यावरून गोवेकरांचे धोरण काय होते ते कळते. तो लिहितो, “ तुमच्या पत्तावरून शिद्याचा दम अद्याप पुरा झालेला दिसत नाहीं व बाजीरावही त्याला इर्षेने समूळ उखडीलसे वाटत नाहीं. तथापि ते दोघेहि तह करण्यास आतुर आहेत. पण त्यांचा तह न होण्यांतच आपला फायदा आहे. करितां तुम्हाला माझा सल्ला असा कीं, शिद्दी मराठ्यांनी तुम्हांस मध्यस्थ केले असले तरी तुम्ही समक्ष गांठीभेटी किंवा मुलाखती रुजवाती न करतां पत्रोंपत्रीं काम चालवा म्हणजे निकाल लौकर लागणार नाहीं. ”

ता. १९ जानेवारी १७३४ रोजीं व्हाइसरायानें कडदिनास पुनः दुसरे एक पत्र लिहिले. त्यांत त्याला तो असा सल्ला देतो, “ वरकरणी मराठे शिद्यांत सलोखा घडवून आणण्याची मध्यस्थी तुम्ही करा. पण ते करीत असतां त्यांचे युद्ध शक्य तितके लांबेल असेच करा. मराठे युद्धांत गुंतले रहातील तरच त्यांना सध्यां आमची कुरापत काढतां येणार नाहीं. आणि आपले किले कोट बांधून काढण्यास आपणास अवसर मिळेल. ”

मे—जून माहिन्यांत अंताजीपंतानें फिरून वसईप्रकरणीं चढाई कर-
ग्याविषयीं लिहिले. त्यास बाजीराव साहेबांनीं पुढील उत्तरे पाठविलीं.

२७-५-१७३४—बाजीरावाचे अंताजीसः—आमचे हवे लागे आप-
ल्याच जोरावर ठिकाण जिंकावयास तयार आहेत; पण दुसऱ्या
दिवशीं हशमांचे सैन्य हजर झाले तर बरे म्हणजे आपले निशाण तेथे
लावतां येईल म्हणून तुम्ही लिहिले ते कळले पण मनसबा उत्तम असला
तरी चवकशी केली पाहिजे. करतां पत्र पाहातांच पळाचाही विलंब
न लावतां भेटीस या. विचार करून टाकोटाक तुमची रवानगी
करू.

२८-६-१७३४—बाजीरावाचे अंताजीपंतास—आताच मसलत
केलीत तर साधेल. तीन ठिकाणे एकाच एलगारानें हस्तगत होतील
म्हणून लिहिले. द्रव्य अमित मिळेल, शत्रूचे आरमार येऊन बंदोबस्ती
होईल. मग काम होणार नाहीं म्हणून लिहिले तें कळले. तुम्ही साहस
करितां कमी न केली. लाग सिद्ध करणे ते केलेत. परंतु चारी गोष्टी
एकासमयावच्छेदे करीन म्हटल्या परिणाम कैसा लागेल? तुम्ही भेटीस
या. तुमच्या लिहिल्याप्रमाणे फकरुद्दिन पाटील व सैयद अली शाश्वास-
कर यांस कौल पाठविले आहेत.

ता. ५। १। १७३४ रोजीं व्हाइसरायानें चेऊलच्या गव्हर्नराला
पुढीलप्रमाणे पत्र लिहिले आहे.

“ सध्यां मराठ्यांचे सन्य शिद्ध्यावर आले आहे. शिद्ध्यांनीं मला
आंग्न्यांशीं लढावयास मदत केली तर मी शिद्ध्याशी तह करीन असें
बाजीरावानें लिहिले आहे. त्यावरून अदमास असा दिसतो कीं, शिद्ध्यापुढे
हार खावी लागल्यामुळे आतां तो आंग्न्याशीं कुरापत काढून भांडण
सुरू करण्याची इच्छा करतो. त्यांचे म्हणणे इंग्रज, शिद्धी, पोर्टुगीज
वैगेरे सर्वांनीं मदत केली तर चाचा आंग्ना उपटून काढतां येईल.
तथापि आपण केली तर थोडीशीच नांवाला मदत करू. पण बहुधा
बाजीराव आपणाला फसवूं पहात असावा. आंग्न्याला बुडविण्याच्या
मुद्द्यावर इंग्रज, पोर्टुगीज व शिद्धी एक झाले म्हणजे साहजिकच आप-
णास शिद्ध्यास मदत करण्याचे कारण उरणार नाहीं. आणि तसे झाले
म्हणजे अचानक बाजीराव शिद्ध्यावर पडून त्याचा फळा पाडावयाचा.

तरी तुं यावेळीं सावधगिरीने वाग. बाजीरावाला न कद्दं देता त्याच्या पकांतील आंग्न्याविषयींचा मजकूर आंग्न्याच्या कानावर जाईल अशी कांहीं तरी युक्ति कर म्हणजे ठीक पडेल. उत्तर कोकणांतील अधिकाऱ्यालाही या वेळीं दक्षतेने रहाण्याबद्दल मीं लिहिले आहे.”

१७३४ त गोवेकरांनीं साईतील सर्व लोक एकदम बाटवावे असा जाहीरनामा काढला त्यासंबंधीं खखरकार लिहितो, “ ते वर्षीं मनसुबा राहिला तेच वर्षीं फिरंगी याणे विचार केला कीं आपले मुलखांत साईत व आगरांत मराठे लोक आहेत ते यकदाच घरून बाटवावे ऐसी वरदी दो लुइस बुतेल जरालने विजुरेची आणून तमाम मुलखांतील रयतेची घरें माणसें कागदीं लिहिली. देवळी जमा होणे म्हणून हुक्म केला. त्याजवर मुल-कात खळाळा पडला. कित्येक गंगाजी नाईकास सांगावयास कल्याणास गेले मग गंगाजी नाईक नारायण जोशी याजवळ जाऊन बाजीरायाचे नावें दटाऊन कागद लिहिला. फिरंगियास पाठविला. त्याजवर गंगाजी नाईकाने बाजीरायास फिरंगियाचे हकि(क) त लिहिली. त्याजवरून रायाचे पत्र फिरंगियास दुसरे मागाहून आले मग फिरंगी व पाद्री जमा होऊन विचार केला कीं ठाण्याचा कोट पुरा होईल मग हा प्रयोग करून. आधीं कोटावर लगट करून कोटास कामचालू कल. जराल येऊन ठाण्यास बैसला. काम लावले.”

१७३५ सालांत जानेवारीच्या २ तारखेस मशिदीवर मोठें झुंज झाले. मानाजी व संभाजी आंग्न्यांत कलह पेटून संभाजी मानाजीवर चालून गेला होता. त्याला पोर्तुगीजांनीं लोक पाठवून मदत दिली होती. वरील २ तारखेस फिरंग्याचे लोक मानाजीच्या मोर्चावर चालून गेले तेव्हां मानाजीने व पेशव्यांच्या बाजूने खंडोजी माणकर, शंकराजी केशव वगैरे लोकांनीं आडवे होऊन प्रतिरोध केला. मोठी लढाई झाली. पण फिरंग्यांच्या आगीच्या माराखाली मराठ्यांचे पुष्कळ माणूस ठार व जायाजखमी झाले. ही बातमी बाजीराव सोहेबांस कळतांच त्यांनीं ७ जानेवारीस शंकराजी पंतास मोठे दुरूप आणणारे पत्र लिहिले व धीर न सोडण्याविषयीं बजावले. ते लिहितात, “ लोकांनीं कष्ट मेहनत फार केली. शाबास ! तुम्ही सर्वांची समाधाने करणे. दारू व गोळा कल्याणाहून पाठवावयाविषयीं रा. वासुदेव जोशी यास लिहिले

आहे. व आम्ही दास्तगोळा तुबाजीपंत याजबरोबर रवाना केलाच आहे. आणखी पाठवून देतो ” याखेरीज त्यांनी कामकाज करणाऱ्या सरदारांनीही निराळे पत्र लिहिले कीं, “ शाबास तुमची ! साहेब कामास तुम्ही न चुका. फिरंगी आहे तो काय ? मासून ताराज करणे. तुमचे सर्व प्रकारे उर्जित केले जाईल. ”

“ पुढे लवकरच तहाची बोलीचाली सुरु झाली. बाजीरावसाहेबांनी फिरंग्यांना पत्र पाठविले. परंतु त्यांनी गुरमी धरली. फिरंगी यांनी लबाडी केली. पत्र पाठविले त्याचे उत्तर मगस्तरपणे लिहिले. याकरितां त्याला ठेंचगा घावा.” तो प्रकार म्हणजे चेऊल मशिदीकडे तहाची घासाघीस करतां करतां तिकडे साई उडवावी. पेशव्याचे साईतील हवेलागे, वाटातिटा, घोगदोरे सर्व जुळविलेले होते. म्हणून वासुदेव जोशी यांने पेशव्यास असा सल्ला दिला कीं, मशिदी-बद्दल फिरंग्याशी बोली सुरु असतांच तिकडे साई जिंकावी ‘ फिरंगी याची बोलीचाली होत आहे. परंतु मशीद सोडावी यैसे त्याचे मानस दिसत नाहीं. त्यास आमचे विचारे प्रस्तुत (साईचे) कार्य करणे. तेव्हां सल्ला करू नये. बोलीचालीवर घालाव आणि साई-कडे भोंक पाडावे.’ त्याच पत्रांत त्यांने असेही लिहिले कीं, अंताजी रघुनाथाचे व अणजूकरांचे लोक उमेदवार राखलेच आहेत. दोन अडीच हजार हशम व दीड दोन हजार स्वार तयार करा म्हणजे इकडचे काम सिद्धीस जाईल. फैजेची व्यवस्था कशी करावी हेहि त्यांने तपशीलवार कळविले. तो लिहितो, “ पुरंदर किळ्यावरील सातशे लोकपैकीं चारशे, लोहगडच्या अडीचशापैकीं दीडशे, कोरीगडच्या २०० पैकीं १००; घनगड व नारायणगड यांपैकीं अनुक्रमे २५ व ३५; लक्ष्मणराव पासलकरांचे ५०; राजपुरीकराकडील ७००; मोराजी शिंद्याचे २००; खुद पेशव्यांचे कर्नाटकी प्यादे व शंकराजी पंताचे लोक मिळन हजार; बाणकोटच्या ८०० पैकीं ३००; होनाजी बलकवडे व खंडोजी माणकर यांचे प्रत्येकीं तीनतीनशे; एकूण ३५५० हशमांची सिद्धता करावी. यांपैकीं कांहीं लोक राजकोट चेऊलास गुंतलेले असतील. करितां मनसब्याच्या दिवसाऱ्या अगोदर ४ दिवस येथे गुप्तपणे निरोप पाठवावा. ५०० माणूस व ३०० स्वार तेथे ठेवून बाकीची फौज रात्रीची-

काढावी व उंबराखिंडीचे रोखे इकडे आणावेत. बोभाट न होय ते करावे. ठाण्याच्या राजकारणास दोन हजार माणूस चोरीने आले पाहिजे. राऊतांचा जमाव दुसरे दिवशी पाठीवर आल्यास कामास येईल. मी कारकून पाठवीन तो त्यांना युक्तीने घेऊन येईल. मग आम्ही सर्वजण मलंगगडचे रानांत साठ म्हणजे दबा घेऊ व तेथून कार्यसिद्धी करूं.”

अशा रीतीने त्या वेळीं साईची शंभर वर्षे भरली होती. तथापि काळ आला होता पण वेळ आली नव्हती असेच म्हणावें लागते. कारण बाजीरावसोहब स्वतःच कोंकणात उतरले. त्यांनी कुलाबा, राजमाची, खांदेरी फत्ते केली. संभाजीचा पराभव केला व त्याला मानाजीशी तात्पुरते सौरस्य करावयास भाग पाडले. अर्थात फिरंग्यांची लुडबुड तूर्त साहजिकच बंद झाली व त्याचमुळे कदाचित् फिरून साई उडविण्याचा मनसबा राहित झाला असावा.

साई वसईच्या कारस्थानाला असे दरवेळी हिसके बसत गेल्यामुळे अणजूरकर व अंताजी रघुनाथ हे मनांतून कटी झाले. विशेषतः अंताजी रघुनाथ फारच अधीर झाला. शिवाय तो थोडा फाजील शहाणा असल्यामुळे त्याने एक वेळ असाही विचार केला की, पेशव्याचा नाद सोडून दुसऱ्या एखाद्या सरदाराकडून कार्य करावे. पण ते त्याच्या अंगलट आले. तो तापट व तोंडाचा बेफाट असल्यामुळे वासुदेव जोशी, शंकराजीपंत फडके वैगरे लोकांचे त्याच्याशी मुळींच जमत नव्हते.

आपण इतक्या खटपटी केल्या तरी पेशवे मनसबा मनावर घेत नाहीत याचा अंताजीपंतास मोठा वैताग उत्पन्न झाला. बरें ! आतां पेशव्यांचा नाद सोडून दुसऱ्या एखाद्या मातवर फौजबंद सरदाराकडे राजकारण करावे तर तेहि शक्य नाही. वस्तुतः फिरंगाण काबीज करण्याचा पेशव्यांचा दृढनिश्चय असला तरी तेवढे एकच काम त्यांना नव्हते. त्यासारखीच इतर शेकडों कामें त्यांना उरकावयाची होती. पेशवे हेहि पहात होते की, फिरंग्यांची मसलत म्हणजे बलिष्ठाची कुरापत होय. शिर्दी, इंग्रज व फिरंगी तिन्ही एक हात करतील आणि जड जाईल. शिद्धयाशी त्यांचे अलीकडे तीन वर्षे युद्ध सतत मुरुच होते.

त्याचा अजून निकाल लागला नव्हता. तेव्हां अशा स्थिरीत फिरंग्यांची कुरापत काढून काम साधले तर ठीक, नाहींतर भारी पडावयाचे. या दृष्टीने इतर गोष्ठी ठिकार्णी लावून मग या कामावर बसण्याची संधी ते पहात होते. अंताजीपंतास मात्र वाटे कीं, पेशवे मनांतून अनुकूळ नसावेत. कारण वासुदेव जोशासारखे त्यांचे विश्वासु लोक आपली थऱ्या व उपहास करतात. शेवटीं अंताजीपंताने निराशेच्या त्वेषांत एक भलतेंच राजकारण केले. तो प्रकार असा—

१७३५ त आप्पासाहेबांनी अंताजीपंतास कल्याणास वासुदेव जोशाजवळ राहाण्यास पाठविले. पण तिकडे जातांना तो वाईंत तळे. गांवास उमाबाई दाभाडीकडे गेला व फिरंगाणाचा मनसबा तिच्या हातून उरकावा अशी कारस्थानी त्यांने केली. तिनेहि मसलत कबूल करून कापड, मोत्याचा तुरा, पदक देऊन त्याचा बहुमान केला. पण खाची कुणकुण वासुदेव जोशास कळली ! पण मुद्द्याशिवाय तो काय करणार ? पुढे असें झालें कीं, दाभाड्यांने दिलेल्या वस्ता गहाण ठेऊन अंताजी पैका करू लागला. सांगतांना मात्र सांगे कीं तें पदक बाजीराव साहेबानीच आपणांस दिले आहे. मग वासुदेव जोशानेहि आपल्यातरै एक सावकार उभा करून त्या वस्ता गहाण ठेवून घेतल्या व मुद्दा हाताखालीं घातला. पुढे आप्पासाहेबांसहिं हें वर्तमान कळले व त्यांना राग आला. अंताजीपंतास याउपर पुण्यास स्वतःजवळच ठेवावें नाहींतर आकारास आलेली मसलत नासेल असे ठरवून त्यांनी त्याला पुण्यास पाठवून देण्याविषयीं लिहिले. वासुदेव जोशाने त्याला बंदो-बस्ताने पाठविले. ते कसें ते पुढील गुप्त पत्रांत कळेल.“ रुजू मोळ्या पाहतां याणी तथ्य दाभाड्याकडे राजकारण लाविले यैसे आहे. आपण दाभाडी-याकडे राजकारण केले हे स्वार्मीस व आम्हांस दखल जाले यैसे त्यांचे ध्यानाला आले आहे. हे परम चालक आहे ! कदाचित् तळेगांवास माणूस पाठऊन दाहावीस श्वार आणून मार्गातून परस्परे तळेगांवास जाईल. म्हणून दहा श्वार देऊन बोरघाटे लोहगड डावा घालून पाठवितो. आपण दहावीस श्वार खंडाळिया पावेतो पाठऊन घेऊन गेले पाहिजे. आपण सर्वश्वे चालवीत असतां बेमानी करून तिकडे अनुसंधान लावले अशा मनुष्यास कैद करून ठेवावें यैसे ध्यानास आले

होते. यास निर्बंध ठेविलियाने पुण्यामध्यें सुद्धां राहावयाचा नाहीं. येकादे स्थलीं ठेवावा. नाहींतर कार्याचा नाश करील. ”

सदरहू पत्र ज्येष्ठ शुआ १४ शुक्रवारचे आहे व त्याची पैवस्ती १३ मोहरम अशी आहे. मोडक जंत्रीवरून ११-६-१७३६ रोजीं वरील तीथ व वार जुळतो. परंतु पैवस्ती म्हणजे पत्र पोहचल्याची तारीख पुढची हवी ती येत नाहीं. कारण जंत्रीवरून जेष्ठाच्या कोष्टकांत मोहरम माहिनाच येत नाहीं. फक्त त्याची २९ येवढी एकच तारीख येते. म्हणन ही पत्राची रवाना तारीख बरोबर नाहीं. १७३५ च्या जेष्ठांत शुआ १४ शनिवार पडतो. आणि मोहरमहि येतो. व त्या तिर्थीप्रभार्णे म्हणजे २४।५।३५ ला पाठविलेले (कल्याणाहून) पत्र पुण्यास बाजीरावांस २५।५।३५ ला तातडीने पोचविं हेच बरोबर दिसते. म्हणून त्या पत्राची तारीख २४।५।३५ अशी आम्ही निश्चित केली आहे.

या सालच्या म्हणजे १७३५ च्या सप्टेंबरात पेशव्यांनी शंकराजीपंत वगैरे लोकांकडून कोळवणातला माहुलीचा बिकट किला जिंकला. किला देश व किंरंगाण यांच्या मध्यावर नाक्याच्या जागी होता. व तो वसई मोहिमेच्या पुढील घोरणाकरितांच पेशव्यांनी जिंकून हातीं घेऊन ठेवला.

टीप

राजमंडळ रोजकीर्दीं.

स्वारी पंतप्रधान सीत सलासारी.

रवामुदगी छ ४ रजबु

ता. १११११७३५

किले माहुली हे स्थल या गृहस्थानी हस्तगत करून दिले म्हणोन यासी येणे प्रो. दिले.

बालाजी गोविंद यांस हे राज्यातील पुरातन सेवक कष्ट मेहनत करून केली, याकरितां कृपाळु होऊन येणे प्रो. (पुढे तपसील)

१ मौजे खातिवली ता. राहुरी प्रो. भिवंडी हा गांव निमे इनाम दिला.

२ किले मजकुरची सबनिशी वतनी सांगितली आहे. वंशपरंपरेने वेतन सालीना रु॥ ३००

३ याखेरीज तैनात अफूतागीर १ व पोरण १

[याच प्रो. खंड पाटील बिन कृष्णाजी पाटील झंजारराव, जानजी बिन जोगाजी कराला वगैरे लोकांनाहि इनामे बक्षिसे नमूद आहेत.]

डिसेंबर महिन्यांत शिद्धथांने बाणकोट घेतला. म्हणून शाहूमहाराजांनी पिलाजी जाधवास कोंकणांत पाठविले. पिलाजीने बाणकोट परत जिंकला. त्यानंतर १७२६ सालच्या सुरवातीस पिलाजी जाधव वैगे लोकांना पाठवून साईं काबीज करावी असा आप्पासाहेबांचा बेत होता. व वैशाखाच्या अमावास्येचा मुहूर्तहि त्यांनी ठरवून ठेविला. परंतु तो फुकट गेला. शाहूमहाराजांना शिद्धाकळून गोवळकोट परत घेण्याचा ध्यास लागला होता. ते कार्य इतर सरदारांच्या हातून पार पडत नाही असे पाहून चिमाजी आप्पा किंवा पिलाजी जाधवराव यांपैकीं कोणाला तरी तिकडे पाठविण्याचा त्यांचा निश्चय झाला व त्याप्रमाणे आज्ञापत्रावर आज्ञापत्रे पाठवून त्यांनी आप्पासाहेबांस व जाधवरावांस सातान्यास बोलावून घेतले. व जाधवरावाच्या इच्छेविरुद्ध त्याला गोवळकोटाच्या वेढ्यास बळेच पाठवून दिले व आप्पासाहेबांस सातान्यास सळ्डामसलतीकरितां व मोहिमेच्या तरतुदाकरितां डांबून धरले. यामुळे फिरंगाणच्या मसलतीचे घोंगडे फिरून भिजत पडले. यावेळी बाजीराव साहेब उत्तर हिंदुस्थानांत मोहिमेवर होते. व तेथून ते ठरल्याप्रमाणे आतां फिरंगाणाची मोहिम हातीं घ्या म्हणून पत्रे पाठवित होते. म्हणून आप्पासाहेबांनी सविस्तर खुलाशाचे पत्र लिहून त्यांस कळविले कीं, वैशाख वद्य ३० स साईंची मसलत मुक्र केली होती. परंतु येथे सातान्यास गुंतून पडले. पुढे पौर्णमेपर्यंत शाहूमहाराजांनी निरोप दिला तरीहि तिकडे जाऊ पण तसे न घडले तर यंदा तो मनसुबा रहित झाला, असे समजावे! ” नंतर ते लिहितात, “ त्या कार्यास आर्धी तो आम्हीच जावे हे उत्तम. कदाचित आमचे जाणे न होये तेव्हां रा. पिलाजी जाधवराऊ यांसी तरी पाठवावें आणि कार्य करावें तर आम्ही रा. स्वामीपासी गुंतले व रा. पिलाजी जाधवराऊ यांसी राज-श्रीनी गोवळकोटास पाठवावयाचा मनसबा केला. यामुळे मशारानिलेस तिकडे जाणे प्रास झाले. जातील. आम्ही उभयतांहि लोकांत नसता लोक पाठवून कार्य करवावें, तर कार्य होईल न व्हे हाहि भरंवसा नाही. व लोक, सरदार मातबर नसतां मन घाळून कार्य करतील ऐसे नाही आणि उगेच डवचावें येसे होईल. यास्तव लोक पाठवितां न येत. ”

असो. याप्रमाणे आप्पासाहेबांस सातान्यासच डांबून रहाणे भाग

पडले व किरंगाणाआधीं त्यांच्या नाशीबात दैवानें दुसरा एक मोठा विजय लिहून ठेविला होता त्याची त्याना मार्गप्रतीक्षा करीत बसावें लागले. हा विजय म्हणजे रेवस येथे त्यांनी केलेला शिद्धांचा समूळ पराजय होय. एप्रिल महिन्यांत खासा शिद्धीसात मानाजी आंगन्यावर चालून गेला. तेव्हां सातान्याहून दरमजल धाऊन जाऊन चरई येथे त्यांनी शिद्धीसाताचा निःपात करून पेशव्यांच्या मार्गे लागलेल्या एका साडे-सातीला कायमची गती दिली.

अखेर हो ना करतां पुढील सालीं मोहिमेस मुहूर्त मिळण्याची वेळ आली. बाजीरावसाहेब व आप्पासाहेब यांनी मोहिम ११३७ चैत्रांत करावयाचीच असें ठरविले. मग आप्पासाहेबांनी बापूजी श्रीपत, वासुदेव जोशी मुरुडकर, मोरशेट करंजे, शंकराजीपंत फडके, रामचंद्र हरि पटवर्धन, चिमणाजी भिवराव, मोराजी बनकर, कर्णाजी शिंदे, खंडोजी माणकर, उमाजी बलकवडे व राजपूरीकर मोकाशे ह्यांना जमवून मोहिमेचा नकाशा नक्की करावा असें सांगून शंकराजी केशवास साहित्य करावयास सांगितले. मग गंगाजी नाईकानें कल्याणास येऊन भवानीचा गोंधळ घालण्याच्या मिषानें नामाजी देशमुख, भिकाजी हैबतराव, मालजी जीत, हिराजी ठाकूर, मुन्हारजी ठाकूर, बापूजी गोरेगांवकर, जसवंतजी दहिसकर, लक्ष्मणजी राऊत कळवेकर, यैसा कोळी, गणेशजी व रघुजी वसईकर, लखम चौधरी व खंडोजी लोंदे वगैरे झाडून सारे कर्यसंबंधी भेदाचे लोक बोलावून त्यांना कामे नेमून दिलीं.

फिरंगी राजवटींतील धर्मच्छल.

आतांपर्यंत फिरंगी मराठ्यांचे राजकीय संबंध मुख्यतः त्रोटक रीतीनें पूर्वानुसंधानाकरितां वर्णन केले. आतां धर्मप्रकरणांत परस्परांचा जो संबंध आला त्याचे संकलित रीतीनें दिग्दर्शन करणे अवश्यक आहे. फिरंग्याविषयीं तीव्र द्वेष भावना मराठ्यांच्या मनांत जळत राहिली व त्यांनीं संघी सांपडली तेव्हां फिरंग्यांना समूळ उखडून काढले याचे एक प्रबळ कारण म्हणजे फिरंग्यांनी मुसलमानांच्या सर्वाईनें हिंदूंचा धर्मच्छल केला हें होय. वसईच्या विजयानंतर तत्कालिन लेखकांनी पेशव्याचे अभिनंदन करतांना ‘महाराष्ट्र धर्माची पुनः स्थापना केलीत’ असे उद्घार काढलेले नमूद आहेत. वसई मोहिमेला धर्मयुद्ध म्हणतात तेही एक तऱ्हेने यथार्थच आहे. पुढे दिलेली माहिती मुख्यतः नेर्न, श्री. पै, श्री. सावर्डेकर, पिसुलेंकर व रे. फादर हेरास यांच्या लिखाणांतून संकलित केली असून तिला मराठी ऐतिहासिक साधनांतील माहितीचीही पुष्टी दिली आहे.

गोवा प्रांत फिरंग्यांच्या ताब्यांत आल्यानंतर १५२४ सालीं गोव्यांत प्रथम एका धर्माधिकाऱ्याची म्हणजे विशपची नेमणूक झाली. आणि तेथपासून पाद्र्यांची शिरजोरी सुरु झाली. मूळ ही धर्माधिकाऱ्याची स्थापना झाली तिचा हेतु विलायतेतून आलेल्या किंवा येणाऱ्या पोर्तुगीजांची धर्मकृत्ये अझू नयेत, यथासांग चालावीत इतकाच होता. पण कालांतरानें हे पुरोहित किंवा भट इतके जबरदस्त झाले कीं खुद सरकारी अधिकाऱ्यापेक्षांही त्यांचा बडेजाव वाढला. याचे मुख्य कारण पोर्तुगीज लोकांचे धर्मवेड होय. वास्तो डि गामाच्या तोंडचे एक वाक्य मुप्रसिद्ध आहे. तें असें. We come to seek Christians and spices म्हणजे आम्हीं हिंदुस्थानांत येतो ते धर्मप्रसाराकरितां व व्यापाराकरितां. या दोन गोटीपैकीं व्यापार मार्गे पडला व धर्म वेड मात्र बळावले व अखेर त्या वेडाच्या भरीं पडल्यामुळेंच पोर्तुगीजांचे साम्राज्यहि नष्ट झाले. वसई मोहिमेची राजकीय कारणे अनेक होतीं. तथापि आवांतर कारणांपैकीं एक प्रमुख कारण फिरंग्यांनी केलेला धर्मच्छलच. असे त्या धर्मच्छलाचा संपूर्ण इतिहास पाहिला असतां कळून येते.

१५२४ सालीं विशपची नेमणूक गोव्यांत झाल्याचे सांगितलेंच

त्या वेळी पोर्तुगालांत राज्य करणारा राजा अखंत कर्मठ व धर्मबेडा असल्यामुळे त्याने हिंदुस्थानांत अधिकारी पाठविले तेही तसेच होते. राजसत्तेच्या विशेष प्रेरणेने कोठलेही काम सुरु झाले म्हणजे तें जसें फैलावते तसें हें फिरंगी धर्माचें म्हणजे बाटवाबाटवीचें कामहि इकडे फार जोराने सुरु झाले. १५४१ सालीं फिरंग्यांनीं तिसवार्डींतील सर्व देवळे व माशीदी पाढून टाकून तेथें आपलीं चर्चें वांधली. पुढच्या सालीं सुप्रासिद्ध सेंट झेविअर हा गोव्यास आला आणि त्याने बाटवाबाटवीस सरास सुरुवात केली. हिंदु लोक शेजारच्या साई वारदेशाच्या मुळुखांत घरदार सोङ्गून आश्रयार्थ पद्धन जाऊ लागले. पण पुढे तेही प्रांत फिरंग्यांनीं जिंकले. १५४३ सालीं सबंध साई प्रांत जेसुइट पाद्र्यांनीं आणि सगळा बारदेश प्रांत सेंट झेविअरच्या फॅन्सिसकन्सांनीं ग्रासून टाकला. व फिरंगी सरकारने तो त्यांच्याच हवाली केला. १५४५ सालीं जेसुइटांनीं एक धर्मशिक्षणमंदिर स्थापिले व त्याकरितां हिंदु देवळांस लावून दिलेल्या जमिनी होत्या त्यांचे उत्पन्न त्यास त्यांस देऊ केले. पुढील सालीं तर पोर्तुगालच्या राजाचे सक्त फर्मानच निघाले कीं, “गोव्यांतील पाखंड मत नष्ट करा. सारी देवळे व माशीदी पाढून टाका. ब्राह्मणादि हिंदूच्या उत्सवास मनाई करा व हुकूम मोडणारारस कडक शासन करा.” १५४८ सालीं फिरंगी पाद्र्यांनीं गोव्यांतील हिंदूचे सारे धर्मग्रंथ जसी पाठवून गोळा केले व ते जाहीर रीतीने जाळून टाकले. १५५७ सालीं हिंदूना सरकारी नोकन्यांतून हाकून देण्यांत आले. १५५९ सालीं असा एक कायदा झाला कीं, मृत हिंदू गृहस्थाच्या मागें त्याची विधवा किंवा त्याचीं मुळे ही खिस्तीधर्म स्वीकारण्यास नाखूप झाली तर त्यांची सर्व मालमत्ता जस करावी. व त्यांच्या नातलगापैकीं कोणी खिस्ती धर्म स्वीकारण्यास तयार असेल तर त्याला ती द्यावी. बेवारस मृत हिंदूची सर्व संपत्ति सरकारजमा करावी.

१५६० सालीं ब्राह्मणांना व सोनारांना गोव्यांतून हद्दपार करण्यांत आले. आपली मालभिळकत विकून टाकून त्यांनीं चालते व्हावे असा हुकूम काढण्यांत आला. ज्यांनीं हुकूम पाळण्यास कांकू केली त्या शेकडों लोकांना आजन्म बंदिवासांत टाकण्यांत आले.

याच सालीं साई प्रांतांतील चारशें लोकांची दावण घरून गोव्यांतील

देवकांत त्यांना सरकारी रीतीने बाटविष्णांत आले आणि साईंतील मंगे. शाचे देवालय पाढून त्या जागी जेसुइट पाद्रव्यांनी आपले कॅथॉलिक चर्च बांधिले. इनाकिंजिशन सभेची म्हणजे धर्मसमीक्षण सभेची स्थापना गोव्यास याच सुमारास झाली. ही सभा सर्वधर्मकेच्यांत प्रमुख असें ठरविष्णांत आले. केप ऑफ गुड होपच्या पूर्वेस असलेल्या सर्व देशांत अंमल चालविष्णाचा अधिकार तिला मिळाला. त्या सभेच्या मुख्य अधिकाऱ्याला ग्रॅंड इन्किझिटर म्हणत. त्याची नेमणूक खुद पोर्टुगालच्या राजाने करावी आणि पोपने त्याला अनुज्ञा द्यावी असें ठरले. या अधिकारांच्याचा अंमल अनियंत्रित होता. फक्त गोव्याचा व्हॉइसराय व तेथला आर्चबिशप या दोघांवरच तेवढा त्याचा अधिकार चालत नसे. पण खुद लिसबनाहून मंजुरी आणून वेळी त्या दोघांनाही कैद करविष्णाचा रावणी अधिकार त्याला बहाल करण्यांत आलेला होता. यामुळे खरोखर व्हाइसरायापेक्षांही या धर्माधिकाऱ्यालाच लोक अधिक मार्नांत आणि भीत. आणि लोकांनी चळचळा कापावे असाच जुलूम या इनाकिंजिशनने अंबरपर्यंत केला. व्हडलेघर म्हणजे मोठें घर म्हणजे यमाचे घर अशी संज्ञा हिंदु लोक तिला देत.

पुढे लवकरच साईप्रमाणे दिवाडी बेटांतील दीड हजार लोकांना पकडून सर्काराने खिस्ती करण्यांत आले.

गोव्याप्रमाणे उत्तर फिरंगाणातही धर्मच्छळ कसा चालू होता हे पुढील तत्कालीन दोन पत्रावरून कळेल. पहिले पत्र. १ गॉनसाल रॅंडरिगो श्वाचे ठाण्याहून लिहिलेले पत ता. ११२११५६० चे. त्यात तो म्हणतो, येथे येऊन मला दोन वर्षे झाली. तेवढ्यांत मी ४०० लोक बाटविले आहेत. मॅन्युएल नेक्सेरिआ श्वाचे ११२११५६१ रोजीं लिहिलेले पत्र. त्यात तो लिहितो “येथून जवळच हिंदु लोकांचे एक तीर्थ आहे तेथें ते लोक जाऊन आंघोळी करीत. त्या गोष्टीस आम्ही आतां बंदी केली असून तीर्थावर माऊंट कालव्हरी नांवाचे चर्चही आम्ही बांधून टाकले आहे. तीर्थ मोडून टाकल्यामुळे हिंदु लोक येथून दोन तासाचे रस्त्यावर डॉगरांत दुसरे एक टांके ओह. तिकडे जाऊन तीर्थविधी करू लागले म्हणून आम्ही तोहि टाके भ्रष्ट केले. तसेच देऊळ पाढून टाकले व तेथल्या जोग्याला पकडून कैद केले.”

खाच सुमारास फिरंग्यांनी त्रिनीदादच्या रस्त्यावर एक पुरातन मुसलमानी पिराची कबर होती. ती उध्वस्त करून खणून काढली व त्या जागी आपला कूस उभा केला.

१५६१ साली ठाण्यांत पन्नास साठ पोर्टुगीज कुटुंबे, ३००० हिंदी किरिस्ताव बाटे होते अशी नोंद मिळते.

५ डिसेंबर १५६२ द्या तारखेचे एक पोर्टुगीज पत्र उपलब्ध आहे. त्यात असे म्हटले आहे की, द्या सालीं वसईतील पोर्टुगीज जमीनदारांनी आपापल्या इनामी खेड्यांतून सक्तीने बाटवाबाटवी सुरु केली. केब्रुवारी महिन्यापासून डिसेंबरपर्यंत ३०० लोक बाटवून झाले. जेसुइट कॉले-जचाहि पाया घालण्यांत आला. १५६३ सालीं सान्याच हिंदूना हद्दपार करण्याचा कायदा करण्यांत आला.

उत्तर फिरंगाणात पुरुषोत्तम जोशी (Purcum Joci) नांवाचा एक फार विद्वान ब्राह्मण ज्योतिषी होता. त्याला १५६५ साली फिरंग्यांनी सक्तीने बाटविला व त्याचे नांव आंद्रिक-ड-कुन्हा असे ठेविले व त्यानंतर दुसऱ्याही पन्नास ब्राह्मणांना खिस्ती केल.

१५६६ सालीं हिंदु कुलकर्णींची वतने खिस्ती कुलकर्णीकडे देण्यांत आलीं. वतन हें हिंदु लोकांना प्राणोपेक्षांहि प्रिय असल्यामुळे त्या आशेने तरी ते खिस्ती होतील अशी फिरंगी सरकारची कल्पना होती.

१५६७ सालीं साई प्रांतांतील रायतूरच्या किलेदाराने लोटलीतील रामनाथाच्या प्रसिद्ध देवळास आग लावून तें जाळून टाकले. तेथील महाजनांनी फिरंगी न्यायाधिकाऱ्यांकडे तकार केली. त्या विचाऱ्यांनीहि न्यायास जागून निकाल दिला की, किलेदाराने स्वतःच्या खर्चाने देऊळ बांधून घावे. पण किलेदाराने कारवाई केली व वर तकार करून न्याया. धिशाचा तो हुक्म रद्द करविला. शिवाय वरती साईत सांपडेल ते देऊळ पाडून टाकण्याचीही परवानगी मिळविली. आणि त्या आसुरी उत्साहात किलेदाराने पांढांचे भले मोठे पेंडार गोळा करून एका दिवसांत हिंदूची २८० देवळे जमीनदोस्त केली ! हिंदूची देवळे पाडणे हें मोठे धर्मकृत्य होय असे मुसलमानाप्रमाणेच फिरंगीहि समजत असत. ‘अमुक इतकी हिंदूची देवळे पाडणारा पुण्यात्मा’ म्हणून जुन्या कागद-पत्रांतून किंवा फर्मानांतून मुसलमानांचा जसा गौरव केलेला दिसतो

तसाच प्रकार फिरंग्याचाहि आढळतो. ज्या किलेदारानें हीं देवळे पांडिली त्यान्या थडग्यावरील शिलालेखांत पुढील मजकूर आहे, “रायतूरचा किलेदार दि योग रुद्रीगीश ज्यानें या प्रांतातील हिंदूंची सारीं देवळे पाडून टाकली त्याचें हें कबरस्थान आहे.”

गोवे दसरामध्ये सन १५६७४६८मध्ये लिहिण्यांत आलेला फोराल-द-सालसेती नांवाचा एक हस्तलिखित पोर्तुगीज ग्रंथ आहे. त्यात वरील सर्व गांवाची व देवळांची तपशीलवार नांवे आहेत, तीं आलिकडे प्रो. पिसुलेंकर यांनी भारतमित्र मासिकांत प्रसिद्ध केली आहेत.

६८ सालीं गोव्यांत पहिली खिस्ती कौन्सिल भरली. तींत असा ठराव पास झाला कीं, कोमूनदादीच्या लिलावांत खिस्त्याचा सवाल हिंदून्या सवालाइतकाच असल्यास तो मक्ता खिस्त्यालाच घावा. कोमूनदादीचे कुलकर्णी मुख्यत्यार वसुलदार इत्यादि आधिकारी खिस्तीच असावेत. खिस्त्यांनी खिस्तेतरांशी संभाषण देखील वर्ज करावे. सैतानाच्या संतानाची म्हणजे हिंदूंची पूज्यस्थानें फोडून टाकावी. विवाह, अंत्येष्टी, व्रतबंध, होमहवन इत्यादि धर्मसंस्कारांना बंदी करावी. हिंदूना कोण-ताही सरकारी हुद्दा देऊ नये. १५६९ सालीं बारदेशांतील देवळे उध्वस्त करण्यांत आलीं. १५७४ सालीं ब्राह्मणांना घोड्यावरून, डोलीतून किंवा पालखीतून जाण्यास बंदी करणारा हुकूम सुटला आणि लगेच पुढील सालीं ब्राह्मणाप्रमाणेंच एकूणएक हिंदूनोही तो लागू करण्यांत आला.

१५७५ सालीं एक धर्मपरिषद भरली. तिनें साढीतील अति प्राचीन शांतादुर्गेच्या उत्सवास बंदी केली. तेव्हां हिंदु खवळून गेले. व तो बंदीचा हुकूम घेऊन जाणान्या अधिकान्याचा त्यांनी खून पाडला. त्याचा सूड घेण्याकरितां खिस्त्यांनी असोलणे येथील देवळे, घरेदांर, समूळ उध्वस्त करून टाकली व देवळाच्या गाभान्यांत गाई नेऊन कापल्या.

१५७९ सालीं उत्तर फिरंगाणांत वसईजवळच्या एस-थोमच्या जेसुईट मिशननें १५०० हिंदू बाटविले. १५८३ सालीं वांद्यास पोर्तुगीजांनी समुद्राजवळ किला बांधून मजबुती केली व त्या गांवांतील मुसलमानाखेरीज एकूणएक हिंदू बाटवून टाकला.

१५८७ सालीं हिंदूना जानवें वापरण्यास व घरांतही लग्नसमारभ

करण्यास बंदी झाली. अर्थात् ते परमुलुखांत जाऊन लम्हे उरकून घेऊ लागले. म्हणून बाहेर जाणाऱ्यावर डोईपटीचा कर बसविण्यांत आला.

१५९२ सालीं धर्मपरिषदेच्या शिफारशीवरून नवीन बाब्यांना हिंदु न्हाब्याकडून शमश्रू करवून घेण्याची व हिंदु इसम नोकरीस ठेवण्याची बदी करण्यांत आली.

१५९८ सालीं हिंदु कारागिराने खिस्ती शिष्यांना शिकविणे हा गुन्हा ठरविण्यांत आला.

१६१३ सालीं हुकूम निघाला कीं चर्चने जे दिवस लझास निषिद्ध ठरविले असतील त्या दिवसांत हिंदूनी लम्हे करून नयेत. केल्यास एक असर्फी दंड व्हावा व त्यापैकीं एक तृतीयांश चहार्डी करणारांस देऊन बाकीचा सरकार जगा करावा. ज्यांना दंड देण्याची ऐपत नसेल त्यांना तीन वर्षे सक्तमजुरीची शिक्षा मिळावी. घरांतून लम्हे करून नयेत असा पूर्वीचा हुकूम असत्यामुळे हिंदु आपले संस्कार बाहेर मडप घालून करून लागले होते. तेव्हां हे मंडप किंवा मांडव ज्या बागातून असतील त्यांचेही पारिपत्य व्हावें म्हणून वरील हुकमाच्या एक कलमांत ज्या नारळीच्या भाटांतून अशी लम्हे होतील त्यांच्या मालकानाही सदरहू प्रमाणेच शिक्षा होईल असे गव्द घालण्यांत आले.

१६२० सालीं खिस्त्येतरांनी आपले विवाह फिरंगी सरकारचे हदींत केल्यास त्यांना हजार असर्फी दंड होईल असा कायदा झाला. पण त्या योगानें फिरंग्यांचे कांहीं साधले नाहीं. उलट तोटाच होऊं लागला. तो असा कीं हिंदु लोक परमुलुखांत जाऊन तेथें लझाविधि उरकून घेऊन मगच परत येऊ लागले आणि लझाबाबत जी विशेष खरेदी होई त्याचा व्यापारी फायदा साहजिक परमुलुखातील व्यापाऱ्यांना मिळू लागला. म्हणून कांहीं दिवसांनी पाहिला १६१३ सालचा कायदा जारी करण्यांत आला. १६२१ पासून १६७८ पर्यंत कांहीं नवीन कायद्यांचा उलेख सांपडत नाही.

१६७८ सालीं मात्र फिरून गोव्यांतील हिंदूच्या लभसंस्काराबाबत एक नवीन फर्मान निघाले. त्यांने हिंदुना गोव्यांत लम्हे करण्याची परवानगी देण्यांत आली पण ती खालील अटी पाळल्या तर. एक अशी कीं लझाचे वेळीं घरेदारे बंद करावीं

व दुसरी अशी कीं, पुजारी, भटजी, वैदिक याला लग्न लावण्यास बोलावता कामा नये किंवा होमहवनादि विधि करतां कामा नये. असला आचरण हुकूम काढून त्याची अंमलबजावणी नीट होतें कीं नाहीं हें पहाण्याकरितां इन्किंविजिशननें हत्यारबंद पोलिसांचे पहारेही लग्नधरीं बसविण्यास सुरवात केली. हिंदूनीं खृप तकार केली. तेव्हां फिरून एकदां दुरुस्ती करून असा कायदा करण्यांत आला कीं हिंदूनीं आपले विवाहसंस्कार जमीनीवर न करतां नद्यांतून किंवा खाड्यांतून, होड्यांत किंवा नावांत बसून उरकावेत म्हणजे ख्रिस्ती इसमादेखत तरी तो अपवित्र विधि होणार नाहा !

१६८३ सालीं पोर्टुगीज मुलखांत वास्तव्य करण्याच्या यच्चयावत् प्रजाजनांनीं तीन वर्षांच्या आंत पोर्टुगीज भाषा शिकून टाकली पाहिजे आणि सर्व दस्तऐवज किंवा करारमदार पोर्टुगीज भाषेतूनच केले पाहिजेत अशी सक्ती करण्यांत आली. हा कायदा मोडणारास मनास येईल ती शिक्षा फरमाविण्याचा आधिकार न्यायाधिशांना बहाल करण्यांत आला.

१७०५ सालीं हिंदूच्या शेंडीवर आठ रुपयापर्यंत कर बसविण्यांत आला. नंतर १७१५ सालीं हिंदूनीं ख्रिस्ती पाद्यांच्या प्रवचनास हजर गाहिले पाहिजे अशी सक्ती करण्यांत आली. त्या प्रवचनाकरितां बळजबरीनें लोक ओढून आणण्याची मुभा पाद्यांना कायद्याने दिली असल्यामुळे त्यांनीं या सर्व कायद्यांचा अमानुषपणे कायदा घेतला. शेंकडॉं बायका बाटविल्या. शेंकडॉं लोक जिवंत जाळून टाकले. याच सालीं ख्रिस्ती भोयांनीं हिंदूंची वहाने उचलून नयेत व हिंदूना कोणचाही सरकारी मत्ता मिळून नये असे दोन कायदे पास झाले.

असो. येथवर मुख्यतः फिरंग्यांचे आदिपीठ जो गोवा प्रांत तेथल्या जुलमाची कहाणी सांगितली. आनां प्रस्तुत पुस्तकाला लागू असलेल्या वसई आदिकरून फिरंग्याच्या उत्तरप्रांतातील वसाहतीत झालेल्या धार्मिक जुलमाचे थोडे नमुने सांगू. मुख्य झाडाच्या खोडांत जी कीड किंवा रोगर्बीजे असतात ती सर्व त्या झाडाच्या शाखोपशाखांत साहजिकच पसरतात. अर्थात् गोव्याखेरीज हिंदुस्थानांत फिरंग्याच्या ज्या वसाहती किंवा मुलुख होते तेथेही गोव्याप्रमाणेच धार्मिक जुलमाचे सर्व प्रकार

घड्हन आले. १५३० च्या सुमारास वसई प्रांत फिरंग्यांनी जिंकला आणि अवधी २५ वर्षे लोटतात तोंच त्यांनी आपलें खरें स्वरूप प्रकट केले. माहीमचा बखरकार म्हणतो “त्या दिवसापासोन फिरंगी लोकांची काबिजाद जाली. तुर्क पातशा पराजय पावला. त्याउपर कित्येक लोकांसवे समाधाने दाखवोन ज्यास जे वस्तु पाहिजे त्यास ते वस्तु दिघली. येणे-ग्रकारे सर्व लोकांसवे समाधान रक्खून ग्रीतीची लक्षणे दाखविली ज्याची वतने त्यांस दिघली. यैसे चालविले २५ वर्षे. मग भय निर्माण केले कीं जो धर्म आपला करील त्यास राजआज्ञा की, गोमताचळीं बंद पाठवू. त्या भयास्तव कित्येक दूर वोसरले. कित्येक धरोन गोमांतकीं पाठविले व आपला स्वर्धम स्थापिला. ते समयी अवघ्यास अर्थ कळला कीं हे किरंगी ! हा शब्दार्थ अर्थी निवाडा ज्ञानी पहावा.”

१५३४ च्या सुमारास अनेक पाद्री पोर्तुगालांतून येऊन निरनिराळ्या ठिकाणीं राहिले. प्रथम फॅन्सिस्कन्स आले. नंतर डोमिनिकन्स आले. नंतर जेसुइट्स आले फ्रॅन्सीस अँटोनियो द पोर्तो याने उत्तर फिरंगाणांत बाटवाबाटीचा पहिला उपक्रम केला. विहिरींतून निषिद्ध पदार्थ टाकून किंवा गोमांस फेकून त्याने बाटवाबाटवी केली. शिवाय हिंदूंची अनेक देवळे पाडलीं आणि चर्चे बांधली. मठ स्थापले. पोरक्या पोरांच्या शाळा काढल्या. धर्मप्रचार करण्यान्या बाब्यांचे एक गावठी पेंढारही तयार केले. १५४२ किंवा ४४ चे सुमारांस गोव्याचा सुप्रसिद्ध सेंट झेविअर हा पाद्री तेथें आला. व त्याने आपला जेसुईट पंथ वसई व वांद्रा मुलखांत फैलावून शेंकडो हिंदु बाटविले.

१५७८ सालापर्यंत खुद एकठ्या वसईच्या चर्चात ९४०० शे हिंदूना सक्तीने बाप्तीस्मा देण्यांत आला होता म्हणतात. १५५२ सालीं वसई, चौल, व ठाणे यांतून धर्मोपदेशक पाठविण्यांत आले. १५७० पर्यंत सर्व पोर्तुगीज शहरांतून ते पसरले. वांद्रधांचे सेंट अँड्रूजचे चर्च बांधण्यास सुरवात झाली. फॅन्सीसकन्स व जेसुइट्स असे त्या ख्रिस्त्यांत जरी दोन पक्ष होते तरी त्यांचा हेतु एकच होता. आणि लोक बाटविण्यांत व चर्चे उभारण्यांत ते अहम्महामिकेने प्रयत्न करीत. १५८५ सालीं मंडपेश्वर, माहीम, मुंबई, कारंजा, मौट कलबहरी आणि आगाशी हीं ठाणीं फॅन्सीसकन्स पाद्र्यांनी पूर्णपणे ग्रासून टाकली होती. त्यांनी

कान्हेरीची लेणी व मंडपेश्वर ही उध्वस्त करून टाकली. तेथील जोग्यांना हाकून लावले व लेण्यांवरच एक चर्च बांधून खिस्ती धर्माची पाठशाळा स्थापन केली. कालांतराने हा पाद्र्यांचा वर्ग इतका बळवान आणि संपन्न झाला कीं, प्रत्यक्ष राजकीय अधिकाऱ्यांचेहि त्यांच्यापुढे कांहीं चालेना. “ They lived sumptuously and were in general so influential that even the General of the North at Basein felt his position to be precarious. ”

१६२९ सालीं पोर्टुगालच्या राजाला खुद गोव्यांतूनच लिहून गेले कीं, या जेसुइट लोकांनी आपल्या हिंदुस्थानांतील वसाहतीचा जितका नाश केला आहे तितका दुसरा कोणीहि केला नसेल. तेच आपले खरे खरे हितशत्रु म्हटले पाहिजेत.

१६३१ सालीं गोव्याच्या व्हाईसरॉयाने पोर्टुगालच्या राजाकडे तकार केली कीं, येथल्या पाद्री भटाभिक्षुकांवरचा आमचा ताबा संपला आहे. ते सरकारी हुक्म पाळीत नाहीत. तावणकोर व कोचीन येथेला मोत्यांचा व्यापार त्यांनीच ग्रासला आहे. ते पदरीं फौजा बाळगतात. त्यांचा खर्च चालवितात आणि आपल्याच सरकारच्या जहाजांशीं कलागति करतात. आपले शत्रु जे डच किंवा मुसलमान त्यांच्याशीं परस्पर खलबतें करतात. राजाचा हुक्म बेधडक जाहीर रीतीने धाव्यावर वसावितात आणि हिंदुस्थानांतील वसाहतीचा ताबा आमचा आहे, राजा कोण ? म्हणून विचारतात.

१६७७ सालीं फिरंग्यांच्या जुलमामुळे वांद्रा गांवचे सर्व ब्राह्मण परागंदा झाल्याचा दाखला सांपडतो. शिवाजीने वसई प्रांतांतून चौथ मागितली व वसईला शह दिला याचेहि कारण फिरंग्यांनी हिंदूंचा चालविलेला छळ असें ऑर्म म्हणतो.

शिवाजी महाराजांनंतर संभाजी महाराजांच्या कारकीर्दीपासून तो थेट १७३७ सालीं वसई मोहीम सुरु होईपर्यंत उत्तर फिरंगाणांत धार्मिक जुळूम जोरांत चालू होता. त्यासंबंधीं पोर्टुगीज किंवा इंग्रजी साधनांत आणणांस आज पुरावा उपलब्ध नाहीं. पण मराठी साधनांवरून मिळू शकतो. साईंच्या बखरींत संभाजीमहाराजांच्या कारकीर्दीपासून कसा जुळूम चालू होता याचें वर्णन आले

आहे; तें आतांपर्यंत दिलेल्या हकीगतीधरून पूर्णपणे खरे मानावें लागतें. बखरींत म्हटलें आहे कीं, “ठाणे म्हणजे बिंबस्थान. फिरंगी याने घेऊन कुबुद्ध धारिली. जमीनदारांची वतने बुडविली. गांवचे गांव बाटविलें. किरिस्तान केले. सासष गांवचे व आगर वसईचे बहुतेक लोक धरून बाटविले. घरांत कोणी नसले तर पोरे नेऊन बाटवाचीं असा उपद्रव महाराष्ट्रांत मांडिला. कोणी दक्षिणेत पळून गेले. क्रियाकर्मातराचा लोप झाला. देवधर्म बुडाला. प्रांतांतील तीर्थे, क्षेत्रे सर्व लोपलीं देवालये फोडून साफ केलीं. फिरंगियाने आपलीं देऊळे बांधलीं. फिरंगी धर्म चालवावयास लागले. ब्राह्मणांस मुलखांत फिरंग्याची बंदी झाली. कोणी कांहीं त्रेते, उद्यापने, होम वगैरे आरंभिला म्हणजे त्यांचे घर वेढले! शेजारीपाजारी त्या घरांत सांपडले म्हणजे त्यासही धरून न्यावें. उत्साव वगैरे चोरून जीव वाचवून लोक करू लागले. मुलखांत एकादे वेळीं शेंदरासा, सुपारी एवढा धोडा सांपडला म्हणजे तो गांव नेऊन धरून बाटवावा. कोणी दुसमानगिरी करून कांहीं साक्षी उभे करावे व पाद्रीजवळ जाऊन एकाद्याने बालंट घ्यावें म्हणजे त्या गृहस्थाचें सर्व घर नेऊन बाटवावें. न्याय अन्याय पाहायाची रीत नाहीं असा अनर्थ मांडिला !! ”

१७२१-२२ सालीं अणजूऱकर मंडळी प्रथम बाजीरावांकडे आली. तेव्हां त्यांनी हीच तकार केली कीं, “वसईप्रांत फिरंगीयाकडे आहे. त्याणे देवस्थाने व तीर्थे यांचा व महाराष्ट्र धर्म यांचा लोप केला हिंदु लोक ब्रष्टऊन क्षार केले. म्हणून साहेबी मसलत करून प्रांत मजकूर सर करून देवस्थापना करावी व स्वधर्मस्थापना होय ते गोष्ठी करावी.”
 १७२० सालानंतर कांहीं दिवस कृष्णराव महादेवाकडे कल्याणचा सुभा आला. त्यावेळच्या एका पत्रांत हिंदु लोकांबद्दल फिरंग्यांना किती द्वेष वाटत असे व किती जुलूम होत असे व म्हणूनच गुसपणे छापा घालून एकदम फिरंगाण काबीज करण्याची कारस्थानें कशी चालत होती तें दिसते. तें पत्र असें. “आम्ही आजी गुरुवारी कल्याणास आलों. इकडील वर्तमान पाश्चिमेकडील पाहतां सर्व ठीक आहे.....अधिकारियांचे नांवे सर्व रुदंती करितात. कविलासुद्धां मातवर माणूस गोमांतकास गेलेहिंदूचे दर्शन कार्यास नये. दिवसांस अंधकार आहे.....आजीचा प्रसंगहि उत्तम

आहे. लागभाग ठीक आहे. आपणाहि दुसरे ते प्रांतीचे कितीक मातवर माणूस व भंडारी आम्ही ठीक करून आपले करून ठेविले आहेत. आज्ञा होईल तर मुख्य स्थलाचा कारभार आम्ही आमरावतीहून उरकून. येविसि अर्थ सांगोन आपणांकडे बुबाजीना रवाना केले आहेत. काय करावे ते कळवावें. सध्यां आमचे जवळ ६०० जमाव आहे. उत्तर येईपर्यंत साईकडील कारभार चाळून पाहतो. पत्र वाचून फाडून टाकणे. कोणास दाखवाल तर माझी आण असे.”

१७३४ साली ठाण्याचा कोट फिरंगी बांधू लागले. त्याच्या थोड्या आर्धीं तर फिरंग्यांनी संबंध साई बेटांतील एकूण एक हिंदु माणूस बाटवून टाकण्याची मोठी थोरली योजना केली होती. त्यासंबंधीं खुद वासुदेव जोशाचेच पत्रे उपलब्ध आहे. तो पेशव्यांस लिहितो, “आजी कल्याणाहून पत्रे आली. फिरंगाण प्रांतांत साईर्त जितके हिंदु माणूस आहे तितकियाची टीप, देखील पाचा वर्षांचे मुलां. पासून वृद्ध माणूस कुली टीप लेहून घेतली. येक माणूस कोर्टे फरको देत नाहीं. जागा जागा चौक्या ठेविल्या आहेत. गलबते लहान थोर शे दीडशे जगा करून जागा जागा ठेविली आहेत. हिंदु माणूस तेथून (झाडून सारे) बाटवणार म्हणून लौकिक आहे. याकरितां त्या प्रांती थोर आकांत जाहला आहे. वर्तमान आपणांस कळावें याकरितां लिहिले असे” दुसरे एक पत्र उपलब्ध आहे त्यावरून वसईतील रयत पेशव्यांकडे येऊन तो प्रांत सोडविण्याविषयीं गुप्तपणे कशी मसलत करी ते चांगले दिसते. पत्र असे:—


“ सेवेसी विज्ञापना ऐसीजे. वसई प्रांतांहून आम्ही आसामी दाहा आलें. चितात आहे कीं, सरकार किफायेतीचा सर्व वर्तमान विदित करावा; परंतु येकांत दर्शन होत नाहीं. त्यास देखील खिजमत-गार दूर करून आज्ञा होईल तर विदित करू. येक मास आम्हांला जाला. सेवेसी श्रुत होय हे विज्ञासि. येक महिना झाला. परंतु लिहिल्या-प्रमाणे घेटी होत नाहीं. स्वामी काये करितील? त्या प्रांते अमलदार आहेत त्याची रती समर्थ. तेथें उपाय काये? प्रातःकाळीं माघारे जाणार. कांहीं अपेक्षा नाहीं. धन्याचे आम्ही हित काये करणे? परंतु सुचले ते सांगावें तेथें दोष नाहीं म्हणौन श्रम करीत होतो. श्रुत होय हेविज्ञासि.”

पिसुर्लेंकरांन्या इतिहासांत उत्तर फिरंगाणासंबंधीं जी दोन तीन पत्रे प्रसंगोपात्त आली आहेत त्यावरून त्या सुमारासहि फिरंगी बाटवाबाटवी करीत होते अर्से स्पष्टच होते. त्यांनी २० मार्च १७३१ चे (९-३-१७३१) पोर्टुगीज व्हाइसरॉयचे पत्रच दिले आहे. त्यांत तो व्हाइसरॉय म्हणतो, “ आम्ही पुष्कळ मराठे कैद करून ठेविले आहेत त्यांना बाट-विण्याची धमकी देतो. त्यासुलें ते कार घावरतात.” ४ एप्रिल १७३१ (२४-३-१७३१) रोजीं त्यानें लिहिलेल्या दुसऱ्या पत्रांत तो म्हणतो, “ आम्ही पुष्कळशा बायका पकडल्या आहेत त्यांना खिस्ती करणार आहोत. पाद्रथांना मी तूत कळविले आहे की, माझा नवीन हुक्म बाहेर पडल्याशिवाय मात्र त्यांना बाटवू नका.” पुढे १६ नोव्हेंबर १७३१ (५-११-१७३१) रोजीं त्यानें तसा हुक्म काढला व कळविले की, “ त्या सगळ्या कैद्यांना बाटवा. माझी त्याला संमति आहे.”



PLAN OF
BASSEIN FORT

Scale 1 mile = 10 miles
Scale 1 km = 10 km



बसैं फॉर्ट कि हुआ चाला नकाशा।

वसईची मोहीम.

(सन १७३७ ते १७३९)

भाग दुसरा.

प्रकरण १ लें.

मोहिमेचा श्रीमन्महा-ठाणे साष्टीचा कोट कावीज.

कार्तिक वा ११ गुरुवारीं म्हणजे १७ नोव्हेंबर १७३६ या तारखेस आप्पासाहेब आळंदीच्या यात्रेस गेले होते. नंतर पौष शु० १४ म्हणजे ४ जानेवारी १७३७ रोजीं ते जेजुरीवर दर्शनास गेले. त्यावेळीं तेथें जेजुरीचें सुप्रसिद्ध तळे बांधण्याचें काम त्यांनी चालविलेले होतें तें पाहून तेथून कुरकुंबाच्या देवीच्या दर्शनास गेले. तेथून आळेगांवास जाऊन न्हावीस आले; व कांहीं दिवस सुक्राम करून राहिले. पुढे फालगुनाच्या वद्य पक्षांत म्हणजे मार्चच्या सुरवातीस फिरंगाणावरची मसलत मुक्र झाली. तिकडील ‘हवे’ आले म्हणून ताबडतोब पूर्वीं ठरल्याप्रमाणे चिमणाजी भिवराव, रामचंद्र हरि, कृष्णाजी केशव वैरे सरदारांना त्यांनीं साई-वसईकडे अगोदर रवाना केले. ते स्वतः मागाहून निघणार होते. त्याप्रमाणे ते १६ दिवसांनंतर गुढीचा पाडवा करून दुसऱ्या दिवशीं प्रस्थानास गेले व तेथून गुरुवारीं रातीं त्यांनीं फिरंगाणाकडे कूच केले.

मराठ्यांनीं आपल्या फौजेच्या मुख्य दोन टोळ्या केल्या होत्या. एक शंकराजी केशव फडक्याच्या हाताखालची व दुसरी खंडोजी माणकराच्या हाताखालची. एकाच वेळीं साईं व वसई या दोन्ही ठाण्यांवर हळा करण्याचा नकाशा ठरला होता. या दोन फौजांपैर्कीं ठाण्यास जाणाच्या फौजेची बिनी खंडोजी माणकर व होनाजी बलकवडे यांना

दिली होती; व वसईस जाणाऱ्या फौजेची बिनी गंगाजी नाईक अणजूर-
कर, शंकराजी केशव वगैरे लोकांवर सोपविली होती. साईवर जाणाऱ्या
फौजेने राजमार्चीखालीं दब्यास बसावे व वसईस जाणाऱ्या फौजेने
माहुली किल्ल्याच्या रानांत दब्यास बसावे असे ठरले. ठरल्या दिवशीं
गंगाजी नाईकाने आपले दोघे भाऊ व त्याबरोबर फकीर महंमद जमात-
दार, धाकनाक परवारी व शिवाय १५० लोक आणि कोळी देऊन त्यास
राजमार्चीहून बावामलंगाचे वाडीस रवाना केले व स्वतः आपली टोळी
घेऊन तो घोटवड्याखालीं कोशिंवड्यावर गेला. बावामलंगाचे वाडीवर
जी आधारीची टोळी गेली तीत रामचंद्र हरि पटवर्धन, रामाजी महा-
देव, खंडोजी माणकर वगैरे लोक होते. त्यांच्याच पाठीवर थोड्या
मजलीवर होनाजी बलकवडे कांहीं फौज घेऊन प्रबळ येथे बसला.
आधारीची रामचंद्र हरीची टोळी बावामलंगाहून साईच्या पल्ल्या-
जवळ २६ मार्च रोजीं मुक्कामास गेली.

पेशव्यांचा व किरंग्याचा शीवशेजार झाल्या दिवसापासून कलागती
सारख्या सुरुंच होत्या. शिवाय इ. १७२३ व १७२० मध्ये दोघांचीं
चांगलींच सुद्धे झालीं होतीं. यामुळे किरंग्यांनी मराठ्यांची कायमची
दहशत घेतली होती. आज ना उद्यां केव्हां तरी मराठ्यांशीं सक्त भांडण
करण्याचा प्रसंग आल्याशिवाय राहात नाहीं हें त्यांना कळून चुकले
होतें. त्यांच्या दृष्टीने मराठे अत्यंत विश्वासघातकी व कर्धीहि मनांतला
आकस न सोडणारे असे असल्यामुळे व अलीकडे तर ते फारच प्रबळ
झाले असल्यामुळे आपल्या प्रांताची दूरदर्शीपणाने कायमची बळकटी
करण्याचा विचार त्यांच्या मनांत सारखा घोळत होता.

याच दृष्टीने ठाण्याचा किला बांधण्याचा त्यांनी बेत केला. आज-
पर्यंत मोगली राजवर्टींत आपलीं ठारीं आहेत तरीं मोडकीं तोडकीं
धकलीं परंतु या हटवादी मराठ्यांशीं तशा ठाण्यांनीं निभाव लागणार
नाहीं; करतां चांगलीच तरतूद करावयास हवी. म्हणून त्यांनीं साईंत
एक फार मोठा किला बांधावयाचे ठरविले. तो इतका मोठा बांधाव-
याचा होता कीं, वेळप्रसंगीं साईं बेटांतल्या एकूण एक फिरंगी मनुष्याला
त्यांत आसरा घेतां यावा. तसेच साईंत शिरण्याच्या वाटाहि रोखून
धरतां याव्यात.

ठाण्यास लुइ बतेलोची गव्हर्नर म्हणून नेमणूक झाली त्याचेवेळीं त्याचे-बरोबर एक नामांकित इंजिनियर ठाण्याच्या किल्ल्याचा नकाशा तयार करण्यासाठीं पाठविण्यांत आला होता. त्या इंजिनियरानें प्रथम सर्व पाहणी करून तीन प्रकारचे तीन नकाशे तयार केले व ते गोव्यास व्हाइसगायाकडे पसंतीकरितां पाठवून दिले. त्यांपैकीं एक नकाशा पसत करून व्हाइसरायानें त्यांत आणखीहि कांहीं दुरुस्त्या सुचिल्या व त्याप्रमाणे कामाला मंजुरी देऊन ठाण्याचा कोट बांधण्यास सुरवात करावयास सांगितले.

हा ठाण्याचा किळा बांधीत असतां सार्थीतील रथतेवर अत्यत जुळूम झाला व त्या पार्यां हिंदू र्यत फिरंग्यांशीं अगदीं विघड्हन गेली. ही गोष्ट मराठी कागदाप्रमाणे खुद पोर्टुगीज बखरकारांनीहि मान्य केली आहे. किळा बांधीत असतां सरसकट लोक वेठीस धरण्यांत आले व कोणास वेठीची माफी हवी असल्यास त्याचेकडून जबर दंड उकळण्यांत आले. बतेलो येवढेंच करून थांबला नाहीं. त्यांने किनाऱ्यावरील कोळ्यांनाहि नाखूप केले. त्याच्या मनांत साई बेटाच्या संरक्षणाकरिता एक स्वतत आरमार तयार करावयाचें होते. त्याला तर खूप पैका लागणार; तेव्हां त्यांपैकीं कांहीं भाग म्हणून त्यांने सगळ्या कोळ्यांवर जबर कर बमविले. आणि यामुळे ते अगदीं वेदिल होऊन गेले. पोर्टुगीज बखरकारांनी असें म्हटले आहे कीं, हा जुळूम म्हणजे ठाण्याच्या विनाशाचें पूर्वचिन्हच होते.

किल्ल्याचें बांधकाम सुरुं झाल्यानंतर इंजिनियर अंद्रे रिवेरो कुर्तिन्हु हा १७३४ च्या डिसेंबर अखेर परत गेला. नंतर दुसऱ्या इंजिनियरांची नेमणूक झाली. त्यांने अंद्रे रिवेरोच्या नकाशांत फिरून पुष्कळ दुरुस्त्या करून किल्ल्याचा आकार कमी केला. कारण एक तर पहिल्या नकाशा-प्रमाणे किळा बांधावयास फारच दिवसगत लागली असती आणि तदनुषंगिक जुळूम व असंतोषहि वाढत गेला, असता; म्हणून पोर्टुगीज सरकारच्या हुक्मावरून खाडीवरील पाणवुरुजांचा आकार कमी करून किळा लौकर पुरा करण्याची खटपट त्यांने केली. व त्याप्रमाणे या सार्ली किळा एकदांचा बांधून पुरा झाला. या नव्या किल्ल्यास पांच बुरुज असून त्यांपैकीं 'जोसे' 'ज्योआओ' आणि 'मार्साल' हे फार मोठे व

बळकट होते. खाडीवरील पाणबुरुज मात्र आकागांने लहानसर होते. असो.

पूर्वी सांगितल्याप्रमाणे २६ मार्च रोजीं ठाण्याजवळ मराठ्यांची फौज येऊन पोंचली. येतांच त्यांनी हळा कसा कगवा याची वाटाघाट केली. अंताजी. गधुनाथ कावळे याच्या मर्ते तो दिवस तेथेच मुक्काम कसून दुसरे दिवशीं ठाण्यावर जावे अमें होते. बहुतेकांचे म्हणें तसेच पडले. परंतु बुबाजी नाईक म्हणाला कीं शत्रूम आपली बातमी फुटली आहे. करतां त्याला किंचित् हि हालचाल करण्याइतका वेळ देतां कामा नये. ताबडतोबच जाऊन कार्य करावे. शिवाय तोच दिवस मसलतीचा म्हणून नकी ठग्वून त्याने सार्थींतले आपले भेदलेले लोकहि तयार ठेविल होते. आतां हळा न कगवा तर त्यांची मर्व तयारी फुकट जावयाची. ठाण्याच्या पाणबुरुजावरील शिपायांना फुलमग पाजून गाफील कसून टाकण्याचीहि व्यवस्था झालेली अमल्यामुळे त्याच दिवशीं जाऊन हळा करावा अमें बुबाजींचे म्हणें होते. वाटाघाट होतां शेवटीं तसेच करावयाचे ठरले. मग लोक वाळखिंडींत गेले. तेथे सकेताप्रमाणे लक्षण राऊत, हंसा कोळी, साह्या कोळी वगैरे भेदलेले लोक येऊन सामील झाले. नंतर मर्व जमाव तेथून निघून ठाण्यासमीप कळव्यास येऊन अर्धा घटका थांबला. कळव्याजवळ जेरोनिमो नांवाचा पाणबुरुज होता तो प्रथम जिंकून घेणे आवश्यक होते. कारण, तेथून सार्थींत शिरावयाची वाट होती. त्यावरचे बुरुजकरी गाफील झालेलच होते. मराठे जवळ आले व त्याला शिड्या लावून १०० लोक पाणबुरुजावर चढले व त्यांनी थोडी मारामार कसून बुरुज सर केला. त्या गोंधळांत बुरुजावरचा एक कप्तान व सहा शिपाई मराठ्यांकडून मारले गेले. नंतर दोन तोफा डागून आवाज केले व बाहेर दब्यास आलेल्या मराठी फौजेस त्यांनी इशारा केला. त्याबरोबर ४०० मराठ्यांची एक तुकडी जलदीने त्यांना येऊन मिळाली. मग पाणबुरुजाचा बंदेबस्त कसून सुरारजी नाईक फौज घेऊन मांजिवड्यावर गेला, व रामचंद्र हरि, खंडोजी माणकर व रामाजी महादेव वगैरे सरदार दुसरी फौज घेऊन घोणसाळियावर गेले.

मराठ्यांनी कितीहि गुप्तणे ही मसलत केली असली तरी त्यांची

बातमी फुटली होती. परंतु बतेलोने त्यांचा प्रतिकार करण्याची काहीं विशेष खबरदारी घेतली नाहीं. साईंचा बखरकार म्हणतो कीं, मराठी “फौज ठाण्याजवळ यावयास निघाली तेच दिवर्शी कर्नाळकर किळदार पीर जादे यांनी फिरंग्यास पत्र लिहून पाठविले कीं, आज गनीम तुम्हावर आला. पुढे ईश्वरास करणे तें करो. परंतु फिरंग्यास भूल पडली. बातमी अमान्य केली.” पिसुर्लेकरहि म्हणतात कीं बतेलोला अनेक ठिकाणांहून मराठ्यांच्या फौजेच्या नक्का बातम्या पोंचल्या होत्या. फार काय कळव्याच्या पाटलानेहि दीड कोमावर मराठी फौज येऊन पोंचती म्हणून टाकोटाक तातडीने निरोप पाठविला. तरीहि त्याने विशेष सावध गिरी बाळगली नाहीं. फक्त खाडीवरच्या पाणवुरुजकन्यांना नुसता सावध राहण्याविषयीं मासुली हुक्म देऊन तो स्वस्थ राहिला. खरेखरच बतेलोच्या या वर्तनाचा समाधानकारक खुलासा होत नाहीं. तो मराठ्यास फितला होता ही गोष अगदींच खोटी. कागण तो खुद व्हाइमरायाचा जवळचा नातलग व विश्वासू माणूस आणि पूर्वीं पोर्तुगालात निरनिराळ्या लढायात नांव मिळविलेला सेनापति, म्हणूनच त्याची मध्यांच्या अधिकारावर मुदाम नेमणूक झाली होती. पिसुर्लेकर एका पोर्तुगीज बखरीचा आधार देऊन म्हणतात कीं, हा मगळा मराठ्याल्या थापेबाजीचा परिणाम! ठाण्याजवळ मराठ्यांनी फौजा जमविल्या तेव्हाच बतेलोने चौकडी केली होती; परंतु त्यांनी त्यास वारवार बेमालुम थापा देऊन भासविले कीं, आमचा तुमचा तह आहे. आम्ही तो मोडणार नाहीं. आम्ही सैन्य जमविले अमले तरी तें तुमच्यावर आणण्याकरितां नव्हे. तुम्ही निर्धास्त रहा. यामुळेच बतेलो निर्धास्त राहिला असावा.

अमो. पाणवुरुज काबीज केल्यावर मराठ्यांनी तेथल्या दोन तोका डागून आवाज केल. त्यायोगें एकाच वेळीं दोन ठिकाणीं दोन प्रकार घड्हून आले. ठाण्यांत लुइ बतेलोला त्या तोकांच्या घडाक्याने आतां खरोखरीच काहीं भानगड उत्पन्न झाली आहे असे खास वाटले व तो हादरून गेला. उलट बदलापुरास फौजेनिशीं येऊन बसलेल्या आप्यासाहेबांना ते आवाज म्हणजे संकेताच्या जयदुंदुभि होत असे वाढून ते हारखून गेले.

लुइ बतेलोने मग तावडतोब कोटांतून एका सार्जेंट मेजरच्या हाता-

खालीं शिपायांची एक तुकडी पाणबुरुजाकडे तलाव्यास पाठविली. परंतु मराठ्यांनी ती सर्वच्या सर्व पकडून कैद केली. त्यांतील एकहि माणूस परत जाऊ दिले नाही. नंतर ते शहाजणे वाजवीत त्या घोर रात्रीं ठाण्याच्या कोटाभोवतीं भुतासारखे उत्पात करीत फिरुं लागले. त्या वेळीं त्यांनी किल्ल्या शेजारचा फिरंग्यांचा एक मठहि पेटवून दिला ! हा सर्व प्रकार २६ तारखेच्या रात्रीं घडला.

आतां आप्पासाहेबांनी काय केले तें पाहू. बदलापुरास तोफांचा धडाका ऐकू येतांच त्यांनी ताबडतोब जीनबंदी करविली व आगाऊच गणनाक परवारी नांवाचा एक माहितगार मनुष्य ठाण्यास फौज नेण्याकरितां ठेवला होता त्यास पुढे घालून गतोरात्र दिवऱ्या लावून ते निघाले. दिवस उगवतां उगवतां ते कळव्यामन्मुख आले. तोंच लक्ष्मण गऊत सामोरा येऊन त्याने बुरुज फक्ते झाला आपले लोक सार्थीत शिरले अशी आनंदाची वार्ता सांगितली. मग आप्पासाहेब जातीने पायउतारा झाले व स्वतःच्या हाताने चिखलावर पेंढा घालावयास लागून लोकांना हुरूप आणून सारी फौज लगट करून त्यांनी खाडीपलीकडे उतरविली व ते सार्थीत शिरले.

तुसरा दिवस उजाडल्यावर शत्रूने पहावयास सुरवात केली तों सार्थीत जिकडे तिकडे मराठे शिरलेले आहेत व त्यांनीं कोटासहि दाट वेढा दिला आहे, मान्याच्या सगळ्या जागा रोखून धरल्या आहेत व सार्थीत शिरण्याचे मार्ग बंद केले आहेत, असें त्यास दिसले. हा वेळपर्यंत ठाण्याची रयतहि फुटून हाःहाःकार झाला होता. मग बतेलोने आपले कौन्सिल भरवून विचार केला की, आपणांजवळ पुरेशी फौज नाहीं व दारुगोळ्याची भरती नाहीं. फक्त फिरंगी शिपायांच्या सहा कंपन्या व कांहीं एतदेशीय लोक इतकेच आहेत. तथापि तेवऱ्यानिशींहि आपण कोट लढवून व शत्रूवर हल्ला करू. पण या त्याच्या विचाराला इतर अधिकांयांनी संमत दिले नाहीं. ते म्हणाले, ठाण्यांत खुष्कीकडून येण्याची मुख्य वाट मराठ्यांनीं काबीज करून त्याची बळकटी केली आहे ते आतां त्या बाजूने वाटेल तेवढी मोठी फौज मदतीस आणू शकतील. त्यांना कोण पुरे पडेल ? अशा स्थिरांतहि आपण किला लढविला असता; परंतु तो अजून पुष्कळ ठिकाणीं अपुराच राहिलेला आहे..

म्हणून तो लढवूनहि लभ्यांश नाहीं. याप्रमाणे वाटाघाटी होऊन अखेर आपला पुरता कोऱ्डमारा होण्याच्या आर्धीच दुसरीकडे म्हणजे वसईस तूर्त आसन्यास जावें असें त्यांनी ठरविले.

त्याप्रमाणे २७ मार्च रोजीं दुपारीं दोन वाजतां बतेलोने आपल्या शिपायांच्या सहा कंपन्या व ठाण्यांतले पुष्कळ कुदुंबकबिले गलबतांत घातले व तो उरणाकडे ठाणे मोडून निघून गेला. मात्र जाण्यापूर्वीं त्याने रेईस नांवाच्या बुरुजावरील बुरुजकन्यांना हुक्कम देऊन ठेविला कीं काय वाटेल तें झालें तरी तेवढा बुरुज तुम्ही लढवा म्हणजे ठाण्याचे बंदर तरी आपल्या हातीं राहील व शव्वने ठाणे जिंकलें तरी त्याची खर्गी मजबुती त्याला करतां यावयाची नाहीं. पण कसर्चे काय? या हुक्कमाचा कांहींच उपयोग न होतां हुक्कमबिकुम गुंडाळून ठेवून मराठ्यांच्या धाकाखालीं ते बुरुजकरी त्याच रात्रीं चोरीने गलबतांत बसून मुंबईस पळून गेले. त्यांच्या तोफा वग्रे सामान तेथें राहिले हें सांगणे नकोच. पण आपलीं निशाणेहि संभाळून नेण्याइतका दम त्यांन उरला नव्हता!

२८ व २९ मार्च हे दोन दिवस आप्पामोहेबानीं मर्व लागभागांची व चौक्या पहाऱ्यांची बंदोबस्ती करण्यांत घालविले. आतां त्यांची सारीच फौज सार्थीत आलेली होती. तिच्या दोन टोळ्या करून एकीने सार्थीत येणाऱ्या मर्व मार्गाचे संरक्षण करावयाचे व दुसरीने उलट बाजूस म्हणजे सार्थी बेटाच्या पश्चिम किनाऱ्यावर असलेलीं शत्रूचीं नाक्याचीं ठाणीं काबीज करावयाचीं असें ठरले. दुसरे दिवशीं २९ मार्च रोजीं मराठे ठाण्याच्या कोटांत शिरले. व त्यांनीं लुटालूट करण्यास प्रारंभ केला. तेथें त्यांना दोन बुरुजांवर ठेवलेल्या दहा तोफा व अलीकडे नुकत्याच पोर्टुगीजांच्या मदतीस येऊन पोंचलेल्या दुसऱ्या पंचवीस तोफा मिळाल्या. खाडीच्या बाजूने नाक्यानाक्यावर जे सहा पाणबुरुज बांधले होते त्या मर्वामधून त्यांना एकंदर चांगल्या २८ भारी तोफा मिळाल्या. याहि खेरीज आणखी दोन गलबतांवर चढविलेल्या सोळा तोफा त्यांच्या हातीं पडल्या.

कोटाची ही अवस्था झाल्यावर दुसऱ्या दिवशीं मराठी फौजानी सबंध सार्थी बेटाची लूट सुरु केली. या लुटींत त्यांना काय मिळाले

हें नक्की कळत नाहीं. अपेक्षा अशी होती कीं, साईंत अतोनात ऐवज सांपडावा. कारण वेळोवेळीं अंताजीपंत कावळ्यासारख्या माहीतगार लोकांनी तसें आप्पासाहेबांस समजाविले होतें. उदाहरणार्थ पेशव्यास लिहिलेल्या एका पत्रांत त्यांने कळविले होतें कीं, “ वेसावें व वानदरें व माहाले व तुरमे या चहूं कोटांचे दोरे आणू हातीं ठेविले आहेत. जे घटकेस ठाणे घेतो ते घटकेस चार कोट फक्ते करून देतात. यास काडीयेक अन्येथा होणार नाहीं. अन्येथा जाली तरी शिरच्छेद करावा हा दंड ! हल्लीं द्रव्ये साईमध्ये म्हणाल तरी पंचवीस लक्ष रुपये हे न्यूनपदार्थे स्वामीसी पदरीं पडतील. येकमे सत्तावन गांव त्याचे (शत्रूचे) बगत जात आहे नी पहाणे. बंदरें चार हातास येतात. आखिल पद प्राप्त होतें.” व यामुळे आप्पासाहेबांनीं लूट माफ केली नाहीं, सगळ्या फौजेचा झाडा घेऊन लुटीचा तोडान् तोडा जमा केला. पण लूट मात्र अपेक्षेप्रमाणे मिळाली नसावी असें खास वाटतें. कारण चिंचवडकर देवांनीं साई जिंकल्यानंतर एक समाधानाचे पत्र आप्पासाहेबांम लिहिले आहे त्यांत ते म्हणतात तुमचे पत्र बहुत चुकराईचे आले कीं ऐवज कांहीं सांपडला नाहीं. पण फक्ते झाली हेच यश मोठे आहे यापेक्षां अधिक काय ? ”

अशा रीतीने साई काबीज झाल्यावर आप्पासाहेबांनीं ठिकठिकाणीं फौजा रवाना केल्या व ठाण्याच्या कोटाचे अपुरे राहिलेले काम बांधून पुरे करावयास सुरवात केली. किल्ल्या शेजारीच फिरंग्याच्या सेंट मेरीचे एक देऊळ व सेंट ऑंगस्टिनचा एक मठ होता तोच उध्वस्त करून किल्ल्याच्या बांधकामाकडे लावला. व कोटाच्या आसपास असलेल्या इमारती, गढ्या, माड्या जमीनदोस्त करून चौकेर चांगले लांबवर मैदान करून सोडलें व भोवतालचा तमाम प्रदेश किल्ल्यावरील तोफांच्या मान्यांत आणून सोडला.

ठाण्याची मसलत चोरीने पार पाडावयाची होती. ती सफल झाली. फारसे माणूसहि दगावले नाहीं. व फारा दिवसांचा हेतु सफल झाला म्हणून आप्पासाहेबांस आनंद होणे अगदीं साहजिक होतें. जो पहिला पाणबुरुज जिंकून मराठे आंत घुसले त्या बुरुजाचे नांव त्यांनी अभिमानाने ‘ फक्ते बुरुज ’ असें ठेविलें; व पुढे साईच्या या हल्ल्यांत काम-

काज केलेल्या लोकांचा चांगला परामर्ष घेऊन बाक्षिसें वैगेरे देऊन त्यांचा त्यांनीं चांगला दिलासा केला. त्यासंबंधीं रोजकीदींत कांहीं तारखांस बाक्षिसांच्या रकमा खर्ची पडलेल्या दिसतात. मेच्या ८ तारखेस त्यांनीं १११ रु. सैनिकांत वांटले. तसेच पुढे जूनच्या ४ व ५ तारखेसहि बाक्षिसी म्हणून अनुक्रमे २२०४ व २०८३ रु. वांटले. तसेच ८ मे रोजी “ठाणे मार्थीम रातीं आले” म्हणून १२३३ रुपयांचीं कर्डीं कांहीं लोकांना देण्यांत आलीं. तुकनाक परवागी नावाचा एक नामांकित शिपाई होता त्याने “गर्तीं सार्थींत शिरण्याचे वेळीं ख्वस्त केली म्हणून” त्याला १६२॥ रु. चे एक सोन्याचे कडे देण्यांत आले.

मार्थीच्या या पहिल्या झुंजात जखमी किंवा ठार झालेल्याची काहीं माहिती उपलब्ध नाहीं. फक्त ३० मार्चच्या रोजकीदींत महादुर्जेजाल बारदार मेल्याचा व नांवजी कळंवकर व धोंडनाक हे जखमी झाल्याचा उल्लेख सांपडतो.

वसईकडील हालहवाल—

आतां इकडे वसईम पाठविलेल्या फौजेने आपले काम कसें केले ते पाहून. पूर्वीं सांगितल्याप्रमाणे ती फौज माहुली किल्ल्याखालीं रानांत दब्यास बमली होती. चोवीम मार्च रोजीं गुरुवारीं रातीं ती टोळी त्या रानांतून बाहेर निघाली व पहाटेम घोटवड्याच्या अरण्यांत आली. तो सबंध दिवस त्यांनीं तेथे रानांतच घालविला. दिवस उन्हाळ्याचे व प्रदेश अतिग्रय गर्मीचा. त्या गरानांत पाण्याचे टिपूमही मिळण्याची मागमार; यामुळे केवळ पाण्यावांचूनच हैगण होऊन त्या टोळींतले दोनचार लोक मेलेहि. त्याच गर्तीं म्हणजे शुक्रवारीं लोक पुढच्या पलऱ्याम निघाले ते पहाटे तुंगार कामणाच्या गरानांत येऊन राहिले. तो दिवस फिरून गरानांतच घालवून मंध्याकाळीं दोन टोळ्या कसून ते पुढे निघाले. एका टोळींत शंकराजी केशव खुद व दुमऱ्या टोळींत बाळाजी केशव व खंडोबा वैगेरे खासे होते. गर्तीं प्रहर दहा घटकांम ते गजावळीच्या तान्याजवळ आले.

वसईचे आगर म्हणजे एक बेटच बनले होते. उत्तरेस वैतरणीची खाडी, पश्चिमेस अरबी मसुद्र, दक्षिणेस वसईची खाडी याप्रमाणे तिन्ही बाजूंनीं पाण्याचा वेढा अमृत चौध्या बाजूने म्हणजे पूर्वेकडून

खाडीचा एक छोटा फाटा होता. खुष्कीचे बाजूने वसईंत येणाऱ्या लोकांना फक्त ही खाडी उतरली म्हणजे भागे, आणि यामुळेच फिरंग्यांनी नाक्यानाक्यावर या खाडीवर चौक्या ठेवल्या होत्या. गजावळीच्या तान्याजवळच गोखरवें येथे एक दादर म्हणजे पूल तयार केलेला असून त्यावरून पाण्यास पाय न लावतां वसईंत प्रवेश करतां येत असे.

शंकराजीपंताचा विचार असा होता कीं सध्यां शत्रूची विशेष खबरदारी नाहीं. येऊन जाऊन कदाचित् लहानशी चौकी असली तर ती गोखरवेयाच्या दादरावर असणार ! तिची नजर चुकवून आपणास वसईंत शिरावयाचें, तेव्हां राजावळ्यांच्या तान्यावर येऊन खाडीस भरतीचे पाणी भरलें नाहीं तोंच ताग उतरून वर्मईच्या बेटांत शिरणे शक्य आहे. असा सगळा विचार करून ते राजावळीच्या तान्यावर संकेताप्रमाणे आले. पण त्यांच्या अपेक्षेप्रमाणे झांतलें कांहीं न घडतां त्यांना तेथे शत्रू बंदोवस्तानें व सावध असलेला दिसून आला ! खुद शंकराजीपंताच्या पत्रावरून शत्रूस ‘सुचें’ झाल्यामुळे म्हणजे मराठ्यांच्या चढाईची बातमी कळल्यामुळेच त्यानें चौक्या वसविल्या असाव्या असें दिसते. साईंचा बखरकार मात्र दुसरे कारण देतो. तो म्हणतो कीं, मराठ्यांच्या या छाप्यापूर्वीच एक दोन दिवस राजावळी, गोखरवे, आचोळे, कोल्हे, व चिंचोटी हीं शेजारचीं गावें एके गर्वांत कोणी येऊन मारलीं म्हणून फिरंग्यांनी चौक्या ठेवून ही नाकेबंदी केली होती. कसेंहि असो, हे येऊन पाहातात तों नाकेबंदी झालेली. गोखरवेयाच्या दादरावर २०० माणसांची भक्कम चौकी बसली होती व राजावळीच्या तान्यावर तीस माणस होतें, व तिसच्या एका चौकीवर १५२० माणस होतें. या सर्व चौक्या जागृत असून परस्परे तमाम जाबमाल होतात असें स्पष्ट दिसलें. तेव्हां कसें करावें हा विचार पडला. मग शंकराजीपंत, गंगाजी नाईक व त्याचे माहितगार लोक यांनों बसून विचार केला. गुप्तपणे आंत शिरणे तर आतां साधत नाहीं तेव्हां समोरच्या चौकीवरील माणसें मारूनच पुढे जावें लागेल, दुसरे गत्यंतर नाहीं, असें ठरून मग शंकराजीपंतानें गंगाजी अणजुरकराकडून एक गलवत आगाऊ तयार करून वेळ-प्रसंगीं उपयोगीं पडावें म्हणून तेथें तयार ठेवण्याची व्यवस्था केलेली

होती, त्यांत मोराजी शिंदे, बाजीराव बेलोसे असे खासे नांवाचे शें दीडशें मर्द माणूस घालून तें गलबत राजावळीच्या उताराचे डाव्या बाजूस कोसभर नेऊन पलीकडील किनाऱ्यावर त्यांतील लोक उतरविले. तेथें उतरून लपत छपत ते लोक राजावळीचे चौकीदार मारण्याकरितां येऊ लागले. पण ते येऊन चौकी मारीपर्यंत चंद्र मावळला. खाडीस पाणी येऊन तारा बुडाला !

गलबत होतें तें अगोदरच दूर लावून दिलेले; शिवाय चौकीवर मारामार होतांच दंगल होऊन तेथील शिपायांच्या बंदुकांच्या आवाजाने गोखरवें व दुसऱ्या मेटावरील शत्रूचे लोक सावध झालेले. तेव्हां कर्सेहि करून आतांच फोज खाडीपलीकडे नेली तर वरें, असा निश्चय करून बेलाशक खाडींतून पोहून पलीकडे जाण्याचा विचार ठरला. प्रसंग आणीबाणीचा असल्यामुळे शंकराजीपंतानें ते वेळी दर असामीस शेर शेर वजनाचें सोन्याचें कडे बक्षीस देऊं करून प्रथम सुमारे १५० लोकांकडून खाडींत उड्या घालविल्या ! त्या धांदर्लींत कित्येकांच्या तरवारी बुडाल्या आणि पांघरुणे गेलीं. तरी एकंदर २५० माणूस पलीकडे पावते केले. तेवढ्यांतच सुदैवाने एक आगरुखाचे होडके सांपडले. मग सटवाजी साळुंके व रामजी तुंगकर या दोघांना फिरून दोन सोन्याचीं कडीं देऊं करून त्या होडक्यांत १०१० माणसे बसवून पाळ्या लावून मोठ्या श्रमाने फिरून १९० माणूस पलीकडे घातले. अगांतच कांहीं जणांनी राजावळीचे गांवांतून गाताढ्या म्हणजे लांकडे आणून त्यांचा ताफा कसावसा वांधला व कषाने त्यावरून आणखी १००१२०० माणूस पलीकडे नेले.

राजावळीचे उतारावर पलकिडून बाजीराव बेलोसे वैगेरे लोक गेले तेव्हां चौकीवर शत्रूचे ३० माणूस उमे होतें. त्यांनी पायदळ झाली तिची चाहूल घेतली व यांना हटकले तोंच हे येऊन भिडले व कापाकापीस सुरुवात केली. हा दंगा दोहों बाजूचे चौकीदारांनी ऐकून धोक्याची सूचना देण्याकरितां दादरावर बंदुकाचे आवाज केले. चौकीदार मारामार करितां बोभाट झाला म्हणूनच शंकराजीपंतास वर सांगितलेला धाडसाचा इलाज करावा टागला. तो म्हणतो “ खंडो चिमणाजी पोहूनच गेले. त्यांनी श्रम बराच केला. बाळाजीं

केशव, मोराजी शिंदे, बाजीराव बेलोसे, विचारे, रामजी सुर्वे, व समस्त लोक उतेकर मावळे व हटकर यांनीं सवांनीं. बहुत मेहनत पोहणारास झाली ते श्री जाणे ! ” या एकंदर प्रकारामुळे चोरीने वसईच्या आगरांत शिरून थेट किल्ल्यापाशीं जाऊन त्यास शिभ्या लावण्याचा वेत फसला. शंकराजी केशव लिहितो, “ इतकी मेहेनत व बुद्धि केली नसती तर स्वार्माचे चरण पाहावे येसें न घडते. ” “ राजावळीचे उतारावरी ३० माणूस होतें तें मारलें....थोरलें कार्य यामुळे न जालें. हेच गोष्ठी श्रमेकरून साध्य जाली. ”

राजावळीचा तारा उतरून गेल्याबरोबर मग शंकराजीपंताच्या लोकां-पैकीं कांहींनीं जाऊन गोखरव्याच्या दादरावर मारामार केली व तेथली चौकी उधळून लावून दादर मोकळा केला. इतके होई तों उजाडलें आणि त्याच वेळीं आगाऊ संकेत ठरल्याप्रमाणे घोडेस्वारांची फौज घेऊन चिमणाजी भिवराव व वरवाजी ताकपीर गोखरव्यास येऊन पोचले. दादर मोकळा झाला असल्यामुळे ते कांहीं एक अडथळा न होतां दादरावरून वसईत शिरले (ता. २७ रविवार मार्च) व त्यांनीं पापडी माणिकपूर, या गांवांत प्रवेश केला.

माणिकपुन्यास थोडा विसावा घेऊन झाडाझटका व न्याहान्या उरकल्यावर शंकराजीपंतानें महादाजी केशव, खंडो चिमणाजी, मोराजी शिंदे, बाळाजीराव, राजवाराव बुरुडकर वगेरे लोकांना वसईकडे बहादरपुन्यास रवाना केले. ते जात असता कर्मधर्मसंयोगानें याच वेळों वसईचा कसान घेनोडियरांची एक व एतदेशीयांच्या चार कंपन्या घेऊन बाहेर तलाव्यास आला होता. मराठ्यांनीं विचार केला कीं, त्यांना आगरांतून बाहेर पळून मैदानांत येऊ यावें. तोंपर्यंत दबून बसावें. देखावा दाखवू नये. ते बाहेर पडतांच एकदम हल्ला करावा. अपेक्षेप्रमाणे शत्रूचें तें पायदळ निःशंक आगराबाहेर येतांच मराठ्यांनीं त्यावर घोडदळ घालून त्याला तुडवावयास सुरवात केली. तेव्हां थोडी मारामार होऊन कसान व ते लोक किल्ल्यांत पळून गेले. त्याच हुरपे-सरसे मराठ्यांनीं वाढून जाऊन बहादरपुन्याचे नर्जीक पाहिला मोर्चा घातला.

मराठे सोपारे जिंकतात—

इकडे त्याच दिवशीं सकाळीं शंकराजीपंतानें राहिलेल्या फौजेच्या दोन टोक्या कसून सोपान्यावर चाल केली. एका टोळींत मोराजी शिंदे, चिमणाजी भिवराव व खुद शंकराजीपंत व दुसरींत बरवाजी ताकपीर अशी वाटणी केली होती.

सोपान्यास तीन बुरुज होते. त्यापैकीं एकास शंकराजीपंत लागला. तोंच फिरंगी बुरुज सोडून पळून गेले. बंदरावरच्या बुरुजास ताकपीर लागला. तोहि मराठ्यांनीं जिंकला. तसाच तिसराहि. त्या तीनही बुरुजांवर मिळून १३ तोफा मराठ्यांना मिळाल्या. मराठ्यांच्या आवाईने सोपारे तमाम ओस होऊन गेले.


आगाशी—

मग मराठी फौजा तेथून अर्नाळ्यास गेल्या. पण तें स्थळ सोरें नव्हतें. बरवाजी लिंहितो “तेथें उपाय नाहीं. केवळ असल जंजिरियादाखल आहे. एक माडी आहे परंतु तारवाचे माचाखालीं आहे” तेथें शत्रूंची पांच सात गळबतें तरांडीं होतीं. त्यांनीं मराठ्यांस पाहून त्यावर पांच सात गोळे मारले. मराठ्यांच्या सऱ्या स्वारींत तोफांची तरतूद अर्थातच नव्हती. शिवाय ममुद्रांत जाऊन अर्नाळ्याच्या गळा पडावे तर गळबतांचा सरंजाम नाहीं. म्हणून लाग नाहींसा पाहून मराठे आगाशीम गेले. व्यावेळीं हशमांना म्हणजे पायदळ लोकांना बाग कोसांची चाल पडली होती. म्हणून त्यांना विसावा देऊन फक्त बरवाजी आपले स्वार घेऊन आगाशीचे माडीवर चालून गेला. मराठे जातांच त्यावर शत्रूंने गोळे टाकले. पण लवकरच आवाई खाऊन आगाशींतले शत्रूचे लोक तारवांत जाऊन बसले. माडीनंजीक दोन सावकारी तारवें होतीं तीं मराठ्यांनीं काबीज केलीं व तेथें चौकीं बसवून मग बरवाजी सोपान्यावरून परत बहादूरपुन्यास गेला. तेथें मराठ्यांचा पहिला मोर्चा बसला होता तो उठवून, पुढे जाऊन बहादूरपुरा पाठीशी घेऊन तेथें एक माडी होती तिच्या आसन्यानें मोर्चा घातला. मोर्चा बसवीत असतां शत्रूंने कोटा वरून तोफांचा सारखा मार धरला त्यांत मराठ्यांचे दोन ठार झाले. एकाचा हात उडाला व दुसरा अजीच उझून गेला. तरी तेथेंच मुंडी देऊन मराठे बसले. ही गोष्ट २८ मार्चला घडली.

“ जे रीतीनें मोर्चा समीप घावयाचा ते रीतीनें दिला. मोर्चा घावयासी कोताई जाली नाहीं. बहादुरपुरा अगदीच पाठीसी घातला आहे. ”

पुढील तीन दिवसांत म्हणजे ३१ तारखेपर्यंत मराठ्यांनी एकंदर तीन मोर्चे “ समान नाके पाहून ” घातले. मराठ्यांच्या तरतुदीप्रमाणे शत्रूहि किल्ल्यांत जागरुक राहून मोर्चावर सारखी आग ओतू लागला. त्यामुळे नित्य मोर्चांत १७ माणूस जाया होऊ लागले. मोर्चापासून चर चालवून तटापर्यंत सुरुंग नेण्याचा प्रयत्न करावा असेहि मोर्चेकन्याच्या विचारास आले होते. परंतु ती गोष्ट अशक्य म्हणून त्यांना सोडून घावी लागली. कारण कोटासभोवते फार दूरवर मैदान राखलेले असल्यामुळे चर खणून सुरुंग चालविण्याला आडोसा व आसरा मुळीच नव्हता. वरें मार खात सुरुंग चालवावयाचे म्हटले तरीहि तें शक्य नव्हते. कारण सगळीकडे “ पुळणीची भुई ” म्हणजे जिकडे तिकडे रेताड वाळूचे मैदान. खंटले तरी घरच धरणे कठिण होते.

या वेढा घालून बसलेल्या फैजेस दुसऱ्याहि अनेक अडचणी भासू लागल्या. पहिली म्हणजे शंकराजीपंताजवळ माणसांचा जमाव सारा २२०० होता. येवळ्याशा जमावानें निर्वाह कसा होणार? “ वसई-पासून आरनालिया पावेतों दहा अकरा कोस जमीन लांब व रुंद तीन चार कोसपर्यंत. संपूर्ण आगर लागलेले. ” एवळ्या प्रदेशाचा बंदोबस्त व शिवाय वेळ्याचें कामकाज करें व्हावें? शंकराजीपंताच्या मते “ आगर थोर. अरण्य आगराचे! ” तेव्हां वेळ्याकरितां व इतर बंदोबस्ताकरितां म्हणून एकंदर तें १०१२ हजार तरी माणूस आवश्यक होते. तो म्हणतो “ शत्रूचे सर्वस्त्र गेले तरी तो शरण येऊन तहावर येणार नाहीं. एकंदर १२ हजार माणूस पाहिजे. तेव्हां जसी होईल. ” मोर्चेकन्यांची दुसरी अडचण म्हणजे त्यांचेजवळ सामानसरंजाम अगदी थोडा होता. त्यांना निदान नवीन दोनशे बेलदार सामान-सरंजामासुद्धां लागत होते. त्यांवाचून मोर्चे चालणे कठिण आहे असें त्यांनी आप्पासाहेबांस वारंवार कळविले होते. त्यांची तिसरी अडचण होती ती घारावी संबंधी. खुष्कीच्या बाजूने ते वेढा घालून बसले तरी वसईच्या किल्ल्यापलीकडे खाडीच्या पैलतीरावर रसर्थीतील घारावीचे ठाणे होते, व तेथून सर्व तन्हेचा पुरवठा शत्रूस



ब्रह्मदेवा किला च बहादुरपुरा छांचे दस्य. (जून्या पोर्टगलीज विजावस्तु.)

म्हज होई. सारांश माणसांची भरती पुरेशी नाहीं, मोर्चाचें सामान कार्यामाफक नाहीं व धारावीकडून जसी होऊन शत्रूची खरी जखडबंदीहि होत नाहीं अशी एकंदरींत अवघड स्थिति होती. एका सरदारानें तर आप्पासोहबांस लिहून कळविलें कीं, “ या सामानानें किलधाचे मोर्चे होत नाहींत ! आणि दिवसेंदिवस जातात. तिकडील (साईकडील) बंदोबस्त झाला पाहिजे. यास्तव (असें असेल तर) रा. वासुदेव जोशी (तेथें ठेवावे). स्वार्मांनी जमावसुद्धां अगत्य या स्थलास यावे. हें स्थल ध्यावे. जरी करितां स्वार्मी दिवसगतीवरी घालितील तरी गनिमाचें साहित्य होईल. आजी (शत्रूचे) लोक थोडके आहेत (तरी) आताहि कठिणच आहे. पुढे यापेक्षां भारी होईल ! ”

तथापि शंकराजीपंतहि हरहुन्नरी माणस होता. त्यानें होत्या त्या साधनांतच भागवून घेऊन आगरांत बंदोबस्ताची जागा पाहून तेथें छावणीकरितां मेढा घालावा, त्यावर तोफा चढवून ठेवाव्या व असलेल्या भरतींतूनच लोक काढून स्वान्या पाठवून शत्रूची आसपासचीं ठारीं हातीं आलीं तर पहारीं असा बेत केला.

मराठ्यांच्या फौजा वर्सईत शिरल्यावर आवाईमुळे रयत अगदीं घाबरून गेली व गुळेकरी बनून परागंदा होण्याच्या विचारास लागली. परंतु वसईत लुटालूट न करतां रयतेस कौल म्हणजे अभय देऊन तिला लगामी लावण्यांत फार फायदा आहे हें ओळखून शंकराजीपंतानें माणिकपुरांत शिरतेवेळीच “ रयेतीचे काडीस एकंदर हात न लावणे ” म्हणून सक्त तारीद केली होती. त्यांतूनहि कांहीं लुच्यांनी जी किरकोळ लूटलुगाड केली होती ती शंकराजीपंतानें पुढे ज्याची त्यास परत देवविली. शंकराजीपंतानें वर्सई आसपासच्या बहुतेक गांवांना गंगाजी अणजुरकरांमार्फत अभयाचें कौल पाठवून कळविलें कीं, तुम्ही घाबरू नका. रयतेस आम्ही आजार देणार नाहीं. हिंदी रयतेला यामुळे आधार वाटला. कारण एका पत्रांत बरवाजी ताकपीर लिहितो कीं, “ तमाम रयतेस कौल दिला त्यामुळे कांहीं येऊ लागली ” परंतु फिरंगी रयतेला व विशेषत: वहाद्दरपुरा, वर्सईचा कसबा व समीपचे आगर यांतील वस्ती मुख्यत: फिरंगी लोकांचीच असल्यामुळे त्यांना दम न पडून ते परागंदा होऊं लागले. “ आवाईमुळे कुल वस्तमाव

कोटाखालीं नेली.” साईचा बखरकाराहि म्हणतो कीं, “फिरंगी यांनी धाडा दिला म्हणजे पळून गेले. नंतर रयत व मोठे लोक येऊ लागले.” अनेक फिरंगी कुटुंबे या वेळीं तारवांत बसून उरण, आरनाळा मुंबई वगैरे ठिकाणीं पळून गेलीं. मात्र समुद्रावर त्यांची फार लुटालूट झाली. या गलवतांना समुद्रांत आंश्यानें लुबाढून घेतलें असें पिसुलेंकर म्हणतात तें खरें दिसतें. कारण एप्रिलच्या ९ व्या तारखेस ठाणे पनवेल येथून नारो रघुनाथानें आप्पासाहेबांस पत्र लिहिलें त्यांतहि ती हकिकत आहे. तो लिहितो “फिरंगाणांतले कविले पळोन वस्तभाव घेऊन जलमार्गे गोवियास जात होते ते मानाजी आग्रे याहीं धरून नेले. गलबतें सुमार बारा. मोठीं पांच व लहान सात पाडाव नेलीं असें वर्तमान कुलाबियाहून शिपाई आला तो सांगत होता.”

असो. पण बहादूरपुन्याची. कसवे वसईची किंवा आगरची रयत उटून गेली त्याचें शंकराजीपंतास फारमें वाईट वाटलें नाहीं. कारण ती सगळी फिरंग्यांची वस्ती होती. गिवाय भोवतालचे कांहीं गांव शत्रूस कोटांत बातमी व सामान चोरून पोचवीत असत. वसईच्या सभीप उत्तरेस किनाऱ्यालगत भुयागांव नांवांचे एक गांव होतें. त्या गांवाला कौल दिला असतांहि त्यानें वरील मदत शत्रूस केली म्हणून शंकराजी-पंतानें तो गांव लुटून उध्वस्त करून टाकला. तो लिहितो “वसईचे आगरची व बहादूरपुन्याची रयत लांबली. ते आपल्याहि कार्याची नाहीं! कोटास भोवते वोसच पाडिलें पाहिजे !!”

अर्नाळा काबीज—

अर्नाळ्याचा किला हा एक जंजिरा आहे. वसईच्या उत्तरेस किनाऱ्यालगत ८९ मैलांवर डाव्या हातास समुद्रांत सुमारे २३ फॅली-गावर एक छोटें बेट आहे त्यावर तो बांधला आहे. पूर्वी वसई प्रांत मुसलमानांच्या ताब्यांत होता त्या वेळीं त्यांनी त्या बेटावर किल्ल्यासारखी एक गढी बांधून ठेविली होती. पुढे सुमारे १५३० सालीं फिरंग्यांनी हल्ला करून तें ठाणे काबीज केलें व तेथल्या इमारती वगैरे पाडून उध्वस्त केल्या व तें बेट एका फिरंगी उमरावाला बहाल केले. त्यानें किसून तेथें एक गढीवजा इमारत बांधली; व कांहीं शिंबंदीहि रक्षणाकरितां ठेवली. तेथपासून तें ठाणे पोर्तुगीजांच्याच ताब्यात होतें.

अर्नाळ्याचें ठाणे काबीज करणे मराठ्यांना आवश्यक होते. कारण एक तर त्या बेटाशेजारीच वैतरण; नदी समुद्रास मिळाली आहे. त्यामुळे फार रुंद अशी खाडी झाली आहे. उत्तर कोकणांत या खाडी इतकी मोठी खाडी दुसरी नव्हती. अर्थात् खाडीच्या तोडासमोरील अर्नाळा ताब्यांत आला तर ही सर्व खाडी मान्यांत राहण्यासारखी होती. दुसरे असें कीं, फिरंग्यांचा सर्व वापर दर्यातूनच मुख्यतः व्हावयाचा तेव्हां अर्नाळ्यास मुख्य आरमारी ठाणे करून शत्रूच्या हालचालींना चांगला पायबंद देतां येईल. तिसरे कारण असें कीं, ती जागा वसई-पासून अवघ्या ८९ मैलावर असल्यामुळे वसईच्या उरावर एक भक्कम बातेरीच बांधल्यासारखे होणार. हा सगळा विचार करूनच मराठ्यांनी अर्नाळा काबीज करण्याचा बेत केला.

पण तें काम चोरीने करावयाचें होते. अर्नाळ्याच्या रयतेत आधीं गंगाजी नाईकाने सूत चालवून फोडाफोड केल्यानंतर मसलत मुक्रर झाली तेव्हां शंकराजीपंताने गोविंदजी कासाराबोरावर अर्नाळ्यालोकांना कौळ पाठविला. किला घ्यावयाचा तर त्यास गलबताचा सरंजाम हवा; ते काम बोळिंज येथील गवराजी पाटील म्हणून होता त्यानें केले. कांहीं एक ब्रान होतां दर्यावर्दी व गलबते यांचा सरंजाम करून देणे हें काम सोये नव्हते पण हरकसेंहि करून त्यानें तें कबूल केले. मात्र त्यापार्थीं गवराजी पाटील म्हणेल त्या अटी शंकराजी-पंतास कबूल कराव्या लागल्या. ‘तू म्हणशील त्या अटी मान्य आहेत त्यावरहुकूम पेशव्यांची सनदापत्रे तुला करून देऊ’ असें शंकराजी-पंतानें त्याला आश्वासन दिलें. तेव्हां पाटलानें अट घातली कीं, ‘मी मनाजोगता गलबतांचा व दर्यावर्दी लोकांचा सरंजाम करून दिला आणि अर्नाळा तुमचे हातीं लागला तर पुढे आगाशी व बोळिंज या दोन बंदरांत जो जो हरजिन्स जलमार्गानें येईल त्यावर दर खंडीस चवलप्रमाणे कर वमूळ करण्याचा आपणांस अधिकार असावा.’ शंकराजी-पंतानें तशा सनदा दैवविण्याचें कबूल केले.

नंतर संकेताप्रमाणे शंकराजीपंतानें गंगाजी नाईक अणजुरकर, बाजी-राव बेलोसे, रायाजीराव सुर्वे वगैरे ४०० लोकांची टोळी अर्नाळ्याच्या लागावर पाठविली. ते लोक आगाशीस जाऊन गलबतांची वाट पहात

बसले. परंतु त्या दिवशीं बोळिंजाहून वर आगाशीस गलबतें येऊं शकली नाहींत. कारण गलबतें बोळिंजास सुख्यावर लागली होती. म्हणून त्या लोकांना त्या दिवशीं आगाशीस हात हालवीत बसावें लागले. तथापि त्याच दिवशीं गंगाजी नाईक वगैरे लोक पापडीस पंताजवळ आले व त्याला घेऊन आगाशीस गेले. शेवटीं त्याच रात्रीं बोळिंजाहून गलबतें वर आगाशीस आली. मग तांतड कसून रात्रींसच त्यांत लोक भरून शंकराजीपंत खाडीतून अर्नाळ्याच्या बंदरास लागला. अर्नाळ्याचे बंदरापासून पूर्वेस सुमारे ३।४ मैलांवर बोळिंज आहे. तेथर्पर्यंत खाडीचा एक फाटा पोंचला आहे. तो उत्तरेस वैतर-


अर्नाळा कावीज पुरवणी टीप.

दादरचे डॉ. पुरंदरे यांच्या पूर्वजांने अर्नाळा किळा बांधण्याच्या सुरवातीस पेशवे सरकारास मुहूर्त काहून दिला त्यावाबत माहिती दिली व तत्संबंधी त्यांच्या पूर्वजांना मिळालेलीं सनदापत्रे कृपाकृपणे प्रस्तुत लेखाकांच्या हवालीं केली त्या कागदपत्रांपैकी कांहातून उपयुक्त माहिती तेवढी येथें उतरून घेतो.

(१) पांडुरंग हरजोशी यांनी सन १८५७ साली इंग्रज सरकारास आपल्या वतनवृत्तीविषयी माहिती दिली ती अशी “आमचे पणजे गिरधर जोसी वस्ती मजकूर (आगासी), हे ज्योतिषपणाचे काम करीत असत. श्रीमंत बाजीराव बळाळ यांचा विचार अर्नाळा येथील किळा बांधणेचा ठराव गिरधर जोसी याजला किळा बांधण्यास सुहूर्त विचारला. त्याहीं किळयाचे काम सुरु करण्यास चांगला दिवस पाहून सुहूर्तवेळा दिलो. त्या वेळेवर काम सुरु करून किळयाचे काम पुरें झाले. व किळयांत वसाहात व नांदण्यक चांगली झाली; सबव सन १७३९ शके १६६० यांत रुपये पन्नास सिवाय बाबती मिळाले. ६४-१५-४ आमचे जिरायत बागाहत सुतीचे धान्यांत वजा करून बाकी ऐवज घेण्याचा ठराव करून त्याप्रमाणे माजी अमल अखेर-पर्यंत बिन नोकरी धर्मादाय नेमणूक आमचे सुतीचे धान्यांत ७९ बँडे वजा होत आली.”

(२) ता. १ माहे सप्टेंबर सन १८५७ रोजी सरकारने लेखी सवाल विचारले त्याचीं उत्तरें या पुरंदरे घराण्यांतून लिहून गेलीं त्यावरून खालील माहिती कळते. “ शके १६६० साली श्रीमंत पेशवे सरकारांनी आरनाळचा किळा बांधण्याचे काम सुरु केले त्या वेळेस गिरधर जोसी यांनी मुहूर्त दिला. सबव त्यास सरकारधान्यांत रुपये ५० वजा करण्याविषयीं पेशवे सरकारचा हुक्म झाला.

णेच्या मोठन्या खाडीस गासकोपरीपाशीं मिळतो. बोळिंजास गलबतांत बसलें म्हणजे पिली, खराडी, अचलभाट, चिंचभाट, गाजभाट, आगाशी नारिंगीपर्यंत उत्तरेस जावयाचें व नंतर पश्चिमेस वळून वसईबेटाच्या कोपन्यास वेदा घालून फिसून दक्षिणेकडे वळून मुकाम, कालिआ हीं छोटी बंदरे घेऊन अर्नाळा बंद्रास यावयाचें. अर्नाळा बंद्रास फौज



(३) हरजोसीं व विश्वल जोसी यांनी इंग्रज सरकारन्या ३१ माहे जुलै १८३३ च्या नोटिशीस दिलेल्या उत्तरांत म्हटले आहे की “आम्ही कसवे आगासी ता ॥। वसई येंथे तीन साडेतीनशे वर्षे वडिलोपार्जित आमची वस्ती आहे. आमचे घरांत वडिलोपार्जित जोसीपणाची विद्या आहे. आमचे पणजे गोविंद कान जोसी यांस श्रीमंत पेशवे याहीं बलाऊन किळा अर्नाळा वांधावयाचा मुहूर्त विचारून तो मुहूर्त दिल्यानंतर पेशवे दयाळू होऊन हे कुंठव-वत्सल विद्रान् सर्व लोकांत मान्य हैं जाणोन पेशवे सरकार दयाळू होऊन जिरायत बागायत जमिनीबाबत ५० रुपये सरकार कागदी पानापावत पा॥ (?) दरसाल.

उरतली तेव्हां आगरची रयत भेटीस आली. नंतर तीं गलबते तशीच समोर अर्नाळ्याच्या भेटीस गेलीं व त्यांनी ठाणे कबजांत घेतले. मग बाजीराव बेलोसे याच्या हाताखालीं ४०० लोक तेथें मदतीस ठेवून शंकराजीपंत पापडीच्या तळावर परत आला. पिसुलैकरांच्या हकिकती-प्रमाणे हें ठाणे २८ मार्च रोजीं काबीज झाले. पुढे एप्रिलच्या १३ तारखेस शंकराजी केशवानें आप्पासाहेबांस पत्त लिहिले आहे. त्यांत अर्नाळ्या घेण्यासंबंधीं असा मजकूर आहे. “ कालि अर्नालियाहून आलो. अर्नाळा बहुत युक्तीने जाऊन घेतले. पाल हस्तगत केला तो रंग सेणवी याचा आहे. तो आणून आगासीचे खाडींत ठेवला. त्याजवर चौकी ठेविली आहे. आपणच जाऊन हें केले. दुसरी पंचवीस गलबते व महांगिन्या मौजे बोलिंजचे बंदरचे मुसलमानांची होतीं तीं तजविजेने हाताखालीं घालून चाळीस दर्यावर्दी चाकर केले. व गलबते बांधावयाचे सुतार चाकर करितो. ”

अर्नाळा काबीज करतांना विशेष चकमक झाल्याचे किंवा कोणी माणूस दगावल्याचे मराठी व पोर्तुगीज कागदपत्रांत लिहिलेले नाहीं. शत्रूने तेथें कांहीं बळकटी केलेली नसावीसिं वाटते. मग शत्रूला त्या ठाण्याचे तितके महत्त्वच वाटत नव्हते कीं काय कोण जाणे ! तें कसेहि असो. मराठ्यांना मात्र त्याचे फारच महत्त्व वाटत होते. तें किती हें खुद शंकराजीपंतानें आप्पासाहेबांस लिहिलेल्या पत्रावरून दिसून येते. तो लिहितो. “ अर्नाळेंयाचा मजकूर तरी, अर्नाळे पाहिले घेतांच जाऊन लोक आले. त्यास विचार पाहातां अर्नालियासारखी जागा दुसरे कोठे नाहीं. चहोकडील आरमाराचा मार्ग. खाडी लांब वर मांडवी पावेतो गेली आहे. तें स्थळ जालिया दुसरा जंजिरा. फिरंगाण देखाल हस्तगत होते. तेथें....हजार माणूस पावेतो भर्ती करावी म्हणजे दुसरी वसई निर्माण झाली ! त्याखेरीज आणिक जागा आहे येसे नाहीं. त्या स्थळामुळे मोहीम केळवे जेथपावेतो मेहनत करवेल तेथवर मुल्ख कौलास येईल. एक स्थळ मातवर झाले म्हणजे केल्या कर्माचे सार्थक झाले. ”

नंतर थोडेंच दिवसांत शंकराजी केशवानें बाजीराव बेलोसे व चिंतामणं शिवदेव यांचे हाताखालीं ३।४ शे माणूस तेथें ठेवले; व नवीन मेढा घालून ठाण्याची बळकटी करण्याचे काम चाळीस लाविले. तो

लिहितो, “ मेढियाचे काम चाली लाविले. गळाहि पावता करितो. दारु-गोळा मात्र आपणांकडून आलियावर प्रविष्ट करू. मेढा तयार होतांच स्वामीनीं पाथरवट पाठवून घावें. दगडाचे अनकूल तेथें आहे तों किला मुस्तेद (तयार) करावा. तोफाहि आहेत. आणखीहि येथें आहेत त्याहि पाठवू. बंदर अवधें एक आहे. तेथेहि तो मेढा जालियावरी आसरा करून ठेवतील. एक महिना भोगला म्हणजे चौ महिन्यावरी गोषी गेली. ”

वेसाव्यावर पहिला हळा

२७ मार्च रोजीं आप्पासाहेबांनीं ठाणे हस्तगत केल्यानंतर वाढें व वेसावें यांवर फौजा पाठविल्या. ३१।३।३७ रोजीं ठाण्याहून त्यांनीं ब्रैब्बेंद्र-स्वार्मांस लिहिलेल्या पत्रांत म्हटले आहे. “ ठाणे हस्तगत केले. वाढें, वेसावें, बेलापूर हे जागे बळकट आहेत तेथीलहि उपाय करू. ” साई-च्या बखरींतहि असें म्हटले आहे. “ आप्पासाहेब सार्थींत उतरले. वांद्यास व वेसाव्यास फौजा पाठवाव्या म्हणून बुबाजी नाईक अणजूर-कर मागत होते. ”

वेसाव्याचा किला साई बेटाच्या पश्चिम किनाऱ्यावर मढच्या बेटालगत होता. तो खाडीच्या तोंडाशीं वेसावा गांव व मढचे बेट यांच्या मधोमध एका टेकाडावर बांधलेला होता. समुद्राच्या बाजूने येऊन तो काबीज करणे निर्मगतःच फार अवघड होते. परंतु खुष्कीच्या बाजूने मात्र त्यावर इलाज चालण्यासारखा होता.

हा किला लहानसाच खरा; परंतु सार्थींतील ती एक नाक्याची जागा असल्यामुळे तिचे महत्त्व फार होते. तसेच वेसाव्याचे बंदरहि फार नामांकित व सोईचे असून त्या पट्टीला तितके उत्तम बंदर दुसरे कोणतेच नव्हते. वाटेल तितक्या खंडी वजनांचीं मोठमोठीं जहाजें बंदरास लागण्याची तेथे सोय होती. या बंदरावर पेशव्यांचा फारा दिवसांपासून डोळा होताच व पूर्वीच्या एका तहाचे वेळी पेशव्यांनीं या बंदराची मागणी पोर्तुगीजांकडे केली होती. हें अन्यत्र आलेले वाचकांच्या स्मरणांत असेलच. असो. वेसाव्याचे ठाणे जिंकल्याखेरीज साई बेट जिंकूनहि कांहीं उपयोग नाही; कारण समुद्रांतून शत्रू वेसाव्यास उतरून केलेला सर्व परिश्रम निष्फळ करून टाकण्याचा फार

संभव होता. साईंची शाश्वति, वांद्रे व वेसावा हीं दोन बंदरी ठाणीं ताब्यांत असण्यावर पुष्कळशी अवलंबून असल्यामुळेच आप्पा-माहेबांनी तिकडे फौजा पाठविल्या.

वेसाव्याची कामगिरी होनाजी बलकवड्याकडे देण्यांत आली. २९ मार्च रोजीं त्यानें जाऊन वेमाव्यावर हल्ला केला. पण शत्रूनें मोठ्या जवामर्दीने तो मारून काढला. किल्ल्याचा कसान जोझेरुद्रिग नांवाचा एक सत्तर वर्षांचा म्हातागा होता; किल्ल्यांत शिवदी फारच थोडी होती अमें अमतांहि त्यानें किछा शर्तीने लढविला. या हल्ल्यांत होनाजी बलकवड्याचे ४०५० लोक जखमी झाले व कांहीं ठार पडले. इकडे शत्रूनेहि वेमाव्याची कुमक केली. माई जिंकल्यानंतर लुइ बतेलो कारंज्यास पढून गेला होता त्याने तेथून २९ मार्चच्या सुमागम कॅ. डिसोझा परेगा नांवाच्या एका मगदारावरोबर लोक देऊन त्याला वेमाव्यास पाठविले. ज्या हुरेपेने आपण वेमाव्यावर गेलों त्याच्या उलट प्रकार होऊन आपलेंच लोक जायाजखमी कसून आपणास परतावें लागले याचें होनाजीम फार वाईट वाटले. त्यामंबंधीं खंडोजी माणकर आप्पामाहेबांम लिहितो, “ग. होनाजी बलकवडे हे आपले जागा बहुत अजुर्दा आहेत. निमित्य कीं प्रताप मार्गे केला मोडावले, यास्तव राहिले. अलीकडे वेमाव्यास माणृम दुखऊन येश न आले याकरितां दिलगीर आहेत. त्यास मंतोषाचें पत्र पाठविले पाहिजे.”

वेसाव्याहून परत फिरल्यावर होनाजी बलकवडे आपली फौज व जखमी लोक घेऊन एप्रिलच्या ३ तारखेम वांश्यास खंडोजी माणकगणें मोर्चे दिले होते त्या लष्करांत दाखल झाला.

मे १७३७

७ मे रोजीं फिस्त एकदां मराठ्यांनी वेसाव्यावर निकाराचा एलगार केला. त्या दिवशीं सकाळीं ७ वाजतां मराठे चालून गेले व मोठ्या शौर्यानें शिंड्या लावून ते तटावर चढले. परंतु शत्रूनेहि केवळ निदान समजून निकरानें प्रतिकार केला. त्याने बंदुका तोफांनी आग ओतून मराठ्यांना केवळ भाजून काढले; याही वेळीं मराठ्यांना कच खाऊन परत फिरावें लागले. फार लोक मेले. उलट शत्रूची नुक-

सानी म्हणण्यासारखी कांहींच झाली नाहीं. फक्त त्यांचा मुख्य सरदार म्हणजे परेरा मात्र फार जखमी झाला. शत्रूने त्याला ताबडतोब मुबंईस जखमांची निगादास्त होण्याकरितां लावून दिलें.

जुलै माहिना १७३७

वेसाव्यास मगठ्यांचा दोनदां मोड झाला तरी २० जून रोजी फिरून एकदा तिसऱ्याने २००० लोकांनिंगी येऊन ते वेसाव्यावर पडले. हल्ल्याची हातधाई मध्यरात्रीपर्यंत चालली होती; पण यावेळीहि दैव त्यांना अनुकूल नव्हते. मोड होऊन ते परत फिरले. मात्र परत फिरल्यावर त्यांनी वेढा अधिक दाट बमवून शत्रूचे पाणी बंद करून त्याची शोचनीय अवस्था करून टाकली. या प्रांतांतील बहुतेक किल्ल्यांचे पाणी किल्ल्याबाहेर असे. यामुळे शत्रूचे पाणी तोडणे हा त्याची हड्डी नरम करण्याचा एक मार्गच होता. वेलापूर वगैरे किल्ल्यांच्या वेढ्यांतहि मराठ्यांनी अमेंच केले; पण मराठ्यांनी पाणी तोडतांच शत्रूने टाकोटाक हुकूम आणून किल्ल्यावरच पावमाचे पाणी भांठविण्याकरितां निकडीने एक तळे बाघून घेतले. हे काम ज्याने ठाण्याचा किला बांधला होता त्याच पोर्तुर्गाज इर्जिनिअगांने ताबडतोब मनाजोगे करून दिले व ऐन संकटाच्या वेळी एक नड भागविली या बहादुरीवद्दल फिरंगी सरकारातून त्याचा बहुमान करण्यांत आला.

वांश्याचा वेदा १७३७

वांश्याची कामगिरी खंडोजी माणकरावर सोंपविण्यांत आली होती. त्याप्रमाणे २०, किंवा ३० मार्च गेझीं मराठ्यांनी वेसाव्याप्रमाणेच वांश्यास शिड्या लावण्याचा प्रथत्न केला; परंतु फिरंग्यानी हल्ला मास्तून काढला. या शिड्या लावण्याच्या प्रथत्नांत मराठ्यांचे फार लोक जखमी झाले व मेले. मेलेल्या लोकांत मोराजी नाईक खांवकर नांवाचा एक मर्द माणूस होता. तमेंच आनंदराव येरुणकर, उदाजी पटेल उतेकर, व गोदाजी नाईक धामणमे वगैरेच्या पथकांतलेहि कांहीं कांहीं माणूस दुखावले व जखमी झाले. हा एलगार फमल्यावर मगठे वांश्यास वेढा घालून बमले.

ठाण्याचा गव्हर्नर लुई बतेलो यांने कारंज्यास पद्धन जात असतां

सुंबईस उत्सून इंग्रजांशीं खलबत केले व त्यांचेकडून माणसांची दारुगोळ्याची कुमक मिळविली. त्यापैकीं कांहीं २८ मार्च रोजींच मुंबई-दून एका प्रमुख सरदाराचे हाताखालीं वांद्याचे कुमकेस रवाना झाली होती.

खंडोजी माणकर, मुरारजी अणजूरकर, अंताजीपंत कावळे वगैरे लोक घेठा घालून बसले असतां एप्रिलच्या ४ थ्या तारखेस दुपारीं, वेसाव्याहून नामोहरम होऊन होनाजी बलकवडे आपले लोक घेऊन वांद्याच्या फौजेत आला; तेव्हां त्याला खाडीच्या नस्तावर एक माडी होती तेथें मोर्चा घालून तो जागा राखण्याची कामागिरी सांगण्यांत आली. खंडोजी माणकर म्हणतो “ तो जागा राखल्यानें माहीम (मुंबई जवळचे) देखील जेर आहे. फिरंगी इंग्रेज खाडीपलीकडे जमा झाला आहे. गलबतें सव्वाशें दीडशें पावेतें खार्डीत आहेत. इंग्रेज ३००१३५० माऱ्या व कोटांत कंबरबस्ता होऊन तयार असे. मोर्चे सांप्रत करार करतो. सान्या साईर्चें नाकें हेंच असे. तरी येथील मजबुती पोखती करावी. सान्या साईर्चें झुंज येथें आहे. निमित्य कीं खाडीचा वोहोट झाला म्हणजे पाय उतार होतो. आज उद्यां आम्हांवर घालावे हा शत्रूचा इरादा दिसतो.” ४ तारखेपर्यंत मराठ्यांचे मोर्चे तयार होत होते. तेथपर्यंत शत्रू त्यांवर तोफांचे गोळेच नुसते टाकीत होता. पण आतां त्यांने गर्नाळा व फटकडीचे गोळेहि मारावयास सुरवात केली. यामुळे मराठ्यांना आपल्या मोर्च्यांना लादण्या कराव्या लागल्या.

शिवाय याच दिवशीं वांद्यांतील फिरंग्यांना व इंग्रजांना शिद्याचे ३०० माणूस मदतीस आले व त्यांचा एकंदर जमाव चांगला ४००० पर्यंत जथला व ते जबरदस्त झाले. मराठ्यांनी कौल देऊन कोळ्यांना हस्तगत करावयाचा विचार केला होता पण त्यांच्या आधींच शत्रूने त्या सगळ्यांना हाताखालीं घालून मोर्चेकन्यावरच उलट चालून येण्याचा आव घातला. वांद्याप्रमाणेच मौजें वेसावें येथीलहि कोळ्यांना मराठ्यांनी कौल दिला होता. परंतु शत्रूने त्यांचाहि पत्ता पाडून त्या सगळ्यांना कविल्यासुद्धां कैद करून नेले. तसेच शींव म्हणून वांद्याच्या पूर्वेस अगदीं लगत २१३ मैलांवर एक बंदर आहे तेथेहि फिरंग्यांनी जमाव केला म्हणून ती तर बंद करण्याकरितां कांहीं फौज व १००

स्वार पाठवा अशी खंडोजी माणकरानें आप्पासाहेबांकडे मागणी केली.

११ एप्रिल रोजीं आप्पासाहेबांनी वांद्यास एक तोफ, कांहीं दारुगोळा व मोर्च्यांचा पुष्कळसा सरंजाम पाठवून दिला.

इंग्रजांनी फिरंग्यास मदत केली नसती तर वांद्रे जिंकणे मोठे अगाध होते असें नाहीं. त्यांच्या मदतीमुळे हा सर्व प्रकार घडत आहे हें पाहून खंडोजीचा संताप झाला. त्यानें एक खरमरीत पत्र इंच-बेटाला लिहिले पण त्या लुच्चानें उलटा कांगावा आरंभून माणकरास कळविले कीं, आम्ही कांहीं शत्रूची कुमक करीत नाहीं. कशी करू ? कारण वांद्रे आमचे असतां तें या फिरंग्यांनी बळकावले आहे हें तुम्हास ठाऊक नाहीं ? पण अशानें माणकर थोडाच फसणार ? त्यानें उलट जाव विचारला कीं, असें जर आहे तर माहिमच्या कोटांतून आमच्या मोर्च्यावर मार होतो तो जणू कांहीं फिरंगीच करीत अस-तील ! तुम्ही फिरंग्यांना पाणी व खाणेदेखील पोंचवितां आणि वर कृत्रिमे कुमक करीत नाहीं म्हणून म्हणतां.

तिसरे दिवशीं म्हणजे १३ एप्रिल रोजीं मराठ्यांनी एक नवा मोर्चा तयार केला. तो मार्डी व कोट यांपासून अवघ्या एका बाणाच्या खाची-वर समीप घातला होता. तो मोर्चा उधळन लावण्याची शत्रूने पराकाष्ठा केली. गलबतांतून व मार्डांतून त्यावर गोळयांचा देवडा मार धरला. फार काय बाहेर पडून पायउताग होऊन मोर्चा उधळण्याचाहि शत्रूचा आव दिसू लागला. तेव्हां माणकरानें आप्पासाहेबांकडे माणसांची व दारुगोळ्याची मदत मागविली व कळविले कीं, “ हा मोर्चा पक्का झाला नाहीं. सांजमर्याद मोर्चा तगला तर रात्रीं मोर्चा पक्का करतो.”

२२ तारखेच्या सुमारास फिरून एकदां सुलतानढवा करून कोट घेण्याचा विचार मराठ्यांनी केला होता. दरवाजा जाळून हळा करून आंत शिरावें असा त्यांचा विचार होता. त्याप्रमाणे अंताजी रघुनाथ कावळ्याच्या माणसांकडून गवताचीं ओझीं व झांवळ्या नेऊन टाकण्याचा बूट निघाला. परंतु शत्रूने सावध होऊन आदल्याच रात्रीं दरवाज्यापुढे २०१२५ हात अंतरावर ताडाचा भक्कम मेढा घालून दरवाजांत २०० बरकंदाज लेस करून ठेविले. शिवाय तेथें दारुचे बुदलेहि पुरून ठेवलें कीं वेळेनुसार मराठे चालून आलेच तर त्यांना

बत्या देऊन उडवून घावें. यामुळे मोठीच पंचाईत झाली. कारण आर्धीं गवताचीं ओळी मैब्यासुळे दरवाजापर्यंत पोंचणार कशीं? बरें, मेढाच जाळावा तर तो ओल्या ताडाचा असल्यामुळे डोंब होऊन आग लावणारासच पळतां मुष्कील व्हावयाचें. त्यातच शत्रूने जादा तरतूद करून पश्चिमेच्या दरवाजापुढे तोफा मांडून ठेवल्या व वरच्या बुरुजावरहि तशाच तोफा चढवून सिद्धता केली. या सर्व कारणांमुळे हल्ल्याचा विचार मराठ्यांस सोडून घावा लागला.

होतां होतां या पावसाळ्यापर्यंत वेढा चालूनहि मराठ्यांना वांद्याचें हें ठाणे काबीज करतां आलें नाहीं. त्यांनी जेवढे हळे केले ते सर्व शत्रूने मारून काढले. त्यांच्या मोर्चावर तोफांचा व आर्गाचा पाऊस पाडून आकांत उडवून दिला. मराठ्यांनी सुरुंग लावण्याचा प्रयत्न केला कीं लोगेच त्यानें उलट सुरुंग लावून सुरुंगांना टाळी पाडावी. सारांग, मराठ्यांचें त्यांनी काहीं चालू दिलें नाहीं. म्हणून शेवटीं २५ मे १७३७ रोजीं काहीं एक काम न होतां मगठे वेढा उठवून पगत फिरले. मात्र त्याचा राग आसपासचीं फिरंग्यांचीं चर्चें उध्वस्त करून त्यांनी काढला.

बेलापूरचा वेढा.

बेलापूरच्या किल्ल्याचे पोर्तुगीज नांव मऱ्यांजो असें होतें. पिसुर्लेकर लिहितात कीं, हा किला २७ एप्रिल रोजीं काबीज झाला. किल्ल्याला पांच बुरुज अमृत त्यावर ११ तोफा होत्या. त्याशिवाय बंदराच्या संरक्षणाकरितां म्हणून ९ तोफा होत्या. मराठ्यांनी त्याला ४ हजार लोकांनींशी वेढा घातला त्यांनीं प्रथम मुंबईहून शत्रूला मदत येण्याच्या वाटा बंद केल्या व २० दिवसांच्या अवधीनंतर तो जिंकून घेतला. या वेढ्यांत पोर्तुगीजांची २५ माणसे मेलीं व पुष्कळ जखमी झालीं.

साईंच्या बखरींत “नारायण जोशी यांने पारशकि घेतलें व बेलापुरास मोर्चे लावलें.” एवढेंच एक वाक्य वेढ्यासंबंधीं आलें आहे. तसेच पहिले वर्षी साईंबरोबर काबीज झालेल्या ठिकाणांत बेलापूराचा उल्लेख केला आहे इतकेच.

बेलापूरचे ठाणे ठाण्याच्या आग्नेय दिशेस आहे. साईंत शत्रूचीं जीं बळकट ठाणीं होतीं त्यांपैकीच हें एक होतें. आप्पासाहे-

बांनीं ब्रह्मेंद्रस्वामीस मार्चच्या ३१ तारखेस लिहिलेल्या पत्रात म्हटले आहे कीं, वांद्रे, वेसावें व बेलापूर हे जागे फार बळकट आहेत. तेथी-लहि उपाय करू. पण बेलापुरास फौजा रवाना झाल्यानंतरच आप्पासाहेबांनी हें पत्र लिहिले असावें. कारण एप्रिलच्या १ ल्या तारखेसच, वेढा घालणाऱ्या मराठी फौजेचे व शत्रूचे झुंज झालेले नमूद आहे. शिवाय आप्पासाहेबांच्या रोजकीदीत एक नोंद आहे त्यावरून मार्चच्या ३१ तारखेस बेलापुरास वेढा बसला होता असें निश्चित दिसतें. ती नोंद अशी “ सुरु सव्वा स्वारी पंतप्रधान खर्च पोतापैकीं छ ३ सफर बदल स्वारी नारायण जोशी मुक्काम बेलापूर इस्तकविल छ १० जिल्हेज (३१३।१७३७) तागाईत छ ११ मोहरम (१५।१७३७) बदल हिशेब रुपये. ” या नोंदीवरून मार्चच्या ३१ तारखेपासून वेढा सुरु झाला व मेच्या १ तारखेस तो उठला असें उघड होतें.

बेलापूरच्या या कामगिरीवर वासुदेव जोशाचा थोग्ला भाऊ नारायण जोशी याची नेमणृक झाली होती. तेथें जातांच एप्रिलच्या १ ल्या तारखेम त्यांने ३०० धारकन्यांची एक टोळी किल्यावर हल्ला कर-ग्यास पाठविली. तिनें आघाडीस बेलापूरचे हवी म्हणजे माहितगार शेक घेऊन झोऱ उठवून पडकोटांत जावें अशी ममलत ठरली होती. परंतु हल्ल्याऱ्या वेळीं कांहीं घोटाळा होऊन ते हवी एकीकडे व धार-करी एकीकडे अशी स्थिति होऊन लोक लढण्याऱ्या आवेशांत मन पानेल तिकडे मारामार करीत गेले. यद्यपि त्यांनी मारामार व मिने-द्राजी खूपच केली, तरी कार्य मात्र झाले नाहीं. या हल्ल्यांत शत्रृच्या जागिरीच्या मारानें त्यांचे दहावीस माणूस जाया झाले.

हा हल्ला फसल्यानंतर नारायण जोशाचा विचार दुमरे दिवरीं शगोपाठ दुसग हड्डा करावा असा होता. कारण शत्रू मावध झाला. शेवाय दिवसगत करावी तर शत्रूला आरमाराकडून कुमक येऊन गणें बळावल्याशिवाय राहणार नाहीं. करतां शेपन्नास माणूस दुखावले गरी चालेल परंतु फिरून एकवार जोगाचा एलगार करून पहावा असें यांने ठरविलें. ३ एप्रिल रोजीं एलगार होणार होता. ठरल्याप्रमाणें तो झाला किंवा नाहीं याची कांहींच माहिती ऐतिहासिक कागदपत्रांत नांपडत नाहीं. पण तो झाला असला तरी फुकटच गेला असला पाहिजे.

कारण पुढे महिनाभर म्हणजे एप्रिल अखेर वेढा चालूच राहिला होता.

हल्ल्यानें किळा काबीज होत नाहीसें पाहून नारायण जोशानें सक्त वेढा बसवून मोर्चेबंदीस सुरवात केली. एक मोर्चा खुद्द त्याचा. दुसरा कोइलासेवर, सुर्वे, कुंवारकर व खासबारदार लोकांचा आणि तिसरा कृष्णरावाचा. हे मोर्चेबंदी करून वसले. तेव्हां ते मोर्चे उधळून टाकणे शत्रूला भाग पडले.

७ एप्रिल रोजीं संध्याकाळीं उरणाहून शत्रूचीं ९ गलबते बेलापुरास आलीं. त्यांच्याजवळ दोन तोफा होत्या. त्यांनी येतांच प्रथम नारायण जोशाच्या मोर्च्यावर मार धरला; व त्याच वेळी दुसरीं लहान लहान गलबते कोटा जवळच्या खोर्चांत नेऊन तेथें शें सव्वाशें शिपाई उतरविले. ते उतरतांच कोटांतूनहि ५०७५ माणूस बाहेर पडले व त्या दोघांनी एक हात करून खासबारदारांच्या मोर्च्यावर चालून घेतले. मोर्च्यावर शत्रू येऊन पडतांच आतले लोक बाहेर पडले व त्यांनी निकरानें झुंज दिले; व हल्ला खरडून काढला. त्यांत शत्रूचा एक कणेकरी व ४५ माणूस ठार झाले. मराठ्यांकडील दोन खासबारदार मेले, हरजी मोर्च्या नांवाच्या तिसऱ्या एका खासबारदाराचा हात कोपरापासून उडून गेला, अंताजी रंगनाथ याच्या पथकांतील रूपाजी राणा याला प्राणांतिक जखमा झाल्या. शिवाय “आणखीहि पांच सात माणूस धोंड्यास गोळे लागून फुटोन (त्याच्या) कपरीने जाया जाहले.” इकडे ही रणधुमाळी चालू असतां किलेकन्यांनी कोटांतील शें पाउण्शें बायकामुळे वगैरे कचरा खोर्चांत गलबते आलीं होतीं त्यावर चढूवून सुखरूप बाहेर लावून दिला.

या दिवसाचें हें झुंज झाल्यानंतर मराठ्यांनी कोटाबाहेर एक तळे होतें त्यांतून शत्रूस पाण्याचा पुरवठा होत होता त्यावर जेजालांचा सारखा मार धरून तें बंद करून टाकले. तसेच दुसरा एक डोखळा होता त्यांत शेर टाकून त्याचाहि बंदोबस्त करून टाकला. अर्थात् दुसरेच दिवरीं म्हणजे ८ तारखेस शत्रूने फिरून बाहेर पडून हल्ला केला. ते वेळी मोठी हातधाई झाली. पिसुर्लेकर आपल्या इतिहासांत म्हणतात कीं, बेलापूरच्या वेळ्यांत मराठ्यांनी शत्रूचे पाणी तोडले होतें म्हणून फिरंग्यांना बाहेर चालून येणे नाप्रास झाले एक वेळ हल्ला करून

त्यांनी पाणी ताब्यांतहि घेतले होते तो प्रसंग बहुधा हाच असावा.

शत्रु आटपत नाहीं, कोटांतून बाहेर पडून वाढून येतो, शिवाय खाडींतून त्याला कुमकहि होते हें पाहून मराठ्यांनी सुरुंग चालवून कोटच उडवून देण्याचा निश्चय केला; व जोराने उद्योग सुरु केला.

त्यानंतराहि फिरून एक दिवस मोठे झुंज झाले. त्या दिवशीं दोन प्रहरीं शत्रूचीं १५ तारवे बेलापुरास आलीं. त्यांत ७ मोठीं व ८ लहान होतीं. तीं आलीं तीं कोटाच्या पश्चिमेस खाडी होती तेथे लागलीं व त्यावरून १०० शिपाई उतरले. ते पाहून कोटांतूनहि शत्रूचे लोक बाहेर पडून त्यांनी पुन्हा एकदां कोइरासेच्या मोर्चावर हळा चढविला. हा हळा होत असतां “ सव्या प्रहरपर्यंत पांच गलबते येकामार्गे येक वळीने नांगर टाकून अवघ्या मोर्चावर तोफांचा मार केला. येका येका गल बतावर दोन दोन तोफा होत्या. ” सायंकाळीं निखार ओहोट झाल्यावर तीं पश्चिमेच्या खाडीच्या तोंडीं नांगरून राहिलीं. पण परत गेलीं नाहींत किंवा उतरलेले लोकहि त्यावर गेले नाहींत तर ठिकठिकाणी पांगून राहिले. या सर्व गोर्टीवरून नागयण जोशाचा तर्क असा झाला कीं, बहुधा त्याच रात्रीं शत्रू मोर्चावर चालून येईल किंवा कोटांतील कसानास तरी ते बाहेर काढून गलबतावर नेतील. त्या दिवशींच्या झुंजांत मोर्चेकन्यांनी फार शौर्य दाखविले. मार खाला पण एकहि मोर्चा उधळून दिला नाहीं. नारायण जोशी अभिमानाने लिहितो “ लोकांनी पाइकाची शर्थ केली. ”

मोर्चे उधळतां येत नाहींत, पाण्यावांचून लोक हैरण होतात आणि मराठ्यांचे सुरुंगाचे काम लगटाने चालून सुरुंग कोटासमीप येत आहेत यामुळे नाइलाज होऊन अखेर २६ एप्रिल रोजीं किलेदार शुद्धीवर आला व त्याने तहाचे बोलणे सुरु केले. त्याच्या पहिल्या अटी लुचेगिरीच्या व केवळ कालहरणाच्या होत्या. त्याचे म्हणणे “ आमचे पाणी आधीं मोकळे करा. आमचे सामान गलबतांवरून येईल तेंहि येऊ द्या. मग आम्ही वसईला लिहून कळवू. तिकडून उत्तर येईपर्यंत अवधि द्या. तिकडून हुकूम आला कीं ठाणे खुशाल आपल्या हवालीं करून द्या. ” नारायण जोशाने हें बोलणे साफ नाकारले. तेव्हां चुंबत २८ व्या तारखेस संध्याकाळीं किलेकरी कन्हाव्याचे खाडींतून कबिल्यासह गल-

बतांत बसून ठाणे मोकळे करून निघून गेले व नारायण जोशानें तेर्थे आपले लोक घालून निशाण चढविले. अशा प्रकारे बेलापुरचा वेढा सुमारे महिनाभर चालला. या अवधींत मराठ्यांकडे गुणाजीराव पालां-ज्याचे दोन भाऊ, शेख दाऊद, कान्होजी हिलाल, व इतर नांवाचे शिपाई ठार झाले. चिळोजी नाईक व मायाजी नाईक या रामाजी महादेवाच्या शिपायांनी बहुत कामकाज केले; म्हणून पुढे जून महिन्याच्या २६ तारखेस आप्पासाहेबांनी त्यांना सोन्याचीं कर्डी, मोहन माळा वैगेरे बाक्षिसे देऊन त्यांचा गौरव केल्याचे नमूद आहे.

मरोळ फत्ते होते—

मराठ्यांच्या एका फौजेने ३० मार्च रोजीं मरोळची मार्डी फत्ते केली-यासंबंधीं कांहीं उलेख मराठी व पोर्टुगीज कागद पत्रांत आढळत नाहीं. फक्त पेशवे शकावर्लींत नोंद आहे ती अशी:—“ सब्बासलासीन मरुलांचे ठाणे छ ९ जिल्हेज रोजीं फत्ते झाल्याचे वर्तमान आले. ”

पारशीक फत्ते होते--

पारशीकचे ठाणे साईन्या पूर्वेस लगतच असून तीही एक नाक्याची जागा होती. तें ठाणे नारायण जोशानें ३ एप्रिलच्या सुमारास काबीज केले.

मराठी कागदपत्रांत पारशीकच्या लढाईसंबंधीं एकहि पत्र नाही. साईन्या बखरींतहि फक्त एवढेच म्हटले आहे कीं, नारायण जोशी याने पारशीक घेतले व बेलापुरास मोर्चे लावले. डॅन्वर्स म्हणतो कीं, ३० मार्च नंतर ११२ दिवसांत मद्रापुरास म्हणजे बहादूरपुन्यास बसलेल्या शंकराजीपताने लोक पाठवून पारशीकच्या किल्ल्यावर हळा केला. तें ठाणे दोन दिवस लढले, शेवटीं नाइलाज होऊन तोफांच्या कान्यांत खिळे मारून शत्रूस त्यांचा उपयोग होऊं नये म्हणून त्या निकामी करून टाकून किलेकरी वसईस पळून गेले व ठाणे मराठ्यांच्या हातीं गेले. पिसुलेंकरांच्या इतिहासांतहि येवढीच हकीकत आहे. फक्त पारशीकचा किलेदार मुंबईस पळाला असे म्हटले आहे.

पेशवे रोजकीदींत पारशीकसंबंधीं तीनच नोंदी सांपडतात. पहिली अशी:—सब्बासलासीन १७ जिल्हेज (७४।१७३७.)

८४॥- रु. दि॥ आप्पाजी हरि हशम जदीद आसामी पारशी-
कास ठेविले १४. यांसी भरमहिना दिला. बेगमी तागायत
१ सफर.”

दुसरी नोंद अशी:—१२ मोहरम समानसलासीन (२१४।१७३८)

खर्च रु. १०- महंमदू जेजालबारदार दि॥ मिराजी नामजाद
ठाणे माई दि॥ खंडोजी माणकर हा साल गुदस्तां पारशीकाम
ठार झाला त्याची बालपरवेशी कगर रु. २० पैकीं आदा रु. १०
वाकी रसानगी चिढी.

तिसरी नोंद.—तिससासलासीन ८ जिल्काद (७२।१७३९).

रवासुदगी “ बालपरवेशी सालीना करार मन सबामध्ये पारसिकास
गेले त्यास दिा अंताजी रघनाथ.”

वरील नोंदींवरून नवीन माहिती एवढीच मिळते कीं, पारशिकच्या
वेढचांत अंताजी रघुनाथ कावळ्याचे शिपाई होते. तेथें लढाई झाली
त्यांत कांहीं लोक ठार पडले व त्यांत महंमदू जेजालदार नांवाचा
एक मातवर शिपाई होताः व तें ठाणे काबीज झाल्यानंतर ७४।३७
पासून आप्पाजी हरि या मनुष्याच्या हाताखालीं तेथें शिवंदीस कांहीं
लोक ठेवण्यांत आले.

जिवधन काबीज होते—

शंकराजीपंत, चिमणाजी भिवराव, बरवार्जी ताकपीर, नारायण जोशी
वगेरे लोकांचे मोर्चे बदाद्रपुऱ्यास बसल्यानंतर वसईभोवतालच्या
मान्याच्या जागा आणि शत्रूचीं निरनिराळीं ठाणीं कबजांत आणून
वसई सगळीकडून आवर्धात आणण्याची योजना त्यांनी चाल-
विली. ठाण्याहून आप्पासाहेबांनीहि कळविले कीं, तुम्ही वसईम
बसलांच आहां तर आता तिकडील स्थळेहि हस्तगत करावीं.
परंतु त्यांना एक मोठी अडचण होती ती म्हणजे भरतीच्या जमावाची.
वसईस एकंदर मराठी सैन्य सारें २२०० होते व तेथल्या मोर्चाच्या
कामाला आणि वसईच्या आगराच्या बंदोबस्ताला तें कमती पडत
होते. शंकराजीपंत ३१ मार्च रोजीं आप्पासाहेबांस लिहितो, “ येथें
२२०० माणूस आहे; व तें मोर्चावर मात्र बसले आहे. त्यांनी आगर
मात्र बंद होईल. कोट येतो येसा अर्थ नाहीं. मागें जिवधन मांडवी

आहे तें ठरावोन बलाविली आहे तेथें फौज पाठवावी तर भरती नाहीं-आगर थोर. अरण्य आगराचें यास्तव भरती तोडतां येत नाहीं. निदान ५००० माणूस दुसरें पाहिजे.”.

पण अशी स्थिति होती तरीहि शंकराजीपंतानें थोडी फौज देऊन बरवाजी ताकपिरास जिवधनचा किळा काबीज करण्यास पाठविण्याचें ठरविलें. त्याप्रमाणे स्वतःच्या मोर्चाच्या बंदोबस्तास चिमणाजी नारायणास ठेवून बरवाजी ३१ मार्चच्या रात्रीं जिवधनकडे स्वारीस निघून गेला. त्यानें ३०० लोक बरोबर घेतले होते.

जिवधनचा किळा डोंगरी असून वसईच्या उत्तरेस १०।१२ मैलांवर होता. तेथील किल्ल्यांत पूर्वापार पांडव-कृत्यांसारखीं लेणीं वगैरे असून जीवदानी देवीचें तें जागृत स्थान असल्याविषयीं मोठी ख्याति होती. हीं टेकडी एक नाक्याची जागा असल्यामुळेंच फिरंग्यांनी तेथें कोट बांधून व शिंबंदी ठेवून तें ठाणे बळावले होते.

बरवाजीनें रातोरात जाऊन दुसरें दिवशीं हल्ला केला व किळा फत्ते केला. हल्ल्यांत शत्रूचे २०।२५ माणूस मेले, १०।२० कडेलोट जाले व ४०।५० पळोन गेले.

जिवधन काबीज करून आल्याबरोबर बरवाजीची मांडवीचें ठाणे काबीज करण्याकरितां रवानगी झाली. शंकराजीपंत लिहितो. “ताकपिरांनीं जीवधन घेतली. पुढे मांडवीस बराबर जमाव देऊन आजच रवाना करतो, त्याचे माणूस येथे मोर्चास होतें तेहि त्याजबरोबर देतो. मांडवी हस्तगत जालियावर पुढील ठिकाणे आहेत तेथेहि पाठवू.”

फिरंगीपाढा पडतो—

पाराशिकानंतर लगेच शेजारचे फिरंगीपाढ्याचें ठाणे मराठ्यांनीं जिंकलें. तें ठाणे कामणदुर्गाच्या दक्षिणेस व कांव्याच्या पाश्रिमेस समी-पच होतें. पिसुलेकर म्हणतात कीं फिरंगीपाढ्याचा किलेदार शिंबंदी-सकट मराठ्यांचा कैदी झाला. डॅन्वर्हस म्हणतो कीं, फिरंगीपाढ्याचें ठाणे जोरांत लढलें. परंतु शेवटीं त्यांना कौल घ्यावा लागला. मात्र तेश्ला कप्तान चौरीनें पद्धन गेला. तो फिरंगीपाढ्यालाच Trangi-

para म्हणतो—मराठी कागदपत्रांत त्या ठाण्यावरील हल्ल्याची हक्की-कत सांपडत नाहीं.

मांडवी काबीज होते—

मांडवीचे ठाणे तुंगार टेकड्यांच्या उतरणीस वसईच्या सर्वाप सुमारे १५ मैलांवर होते. पूर्वी सोपान्याहून थळधाटाकडे मोठा वाह-तुकीचा रस्ता असे त्यावरच हें ठाणे असल्यामुळे त्याला फार महत्त्व होते. एप्रिलच्या ३ न्या तारखेस बरवाजीने मांडवीस वेढा दिला व कोट जेर करावयाचा उद्योग चालविला. एक तोफ लागू करून किल्ल्याचा दरवाजा व बंदर रोखून टाकले. ६ एप्रिल रोजी आणखी दोन तोफा गोखरवेयाच्या दादरावरून आणून त्या जोडून त्यांचाहि मार सुरू केला. ११ व्या तारखेस केशव सजणाजी म्हणून भिवंडीचा ठाणेदार होता त्याने एक नवीन गोलंदाज बरवाजीकडे पाठवून दिला. १५ व्या तारखेपर्यंत मराठ्यांचा मार चालूच होता. परंतु आदले दिवसापासून “फिरंगी मार करीत नव्हता निव्हेत होता.” मराठ्यांनी ताड तोडून कोटाबाहेर त्याचा दमदमा तयार केला व त्यावर तोफा चढवून कोटांत गेळे टाकण्याची सिद्धता केली.

या वेढ्यांत तुकनाक महाराचा एक मोर्चा होता त्याच्या मोर्चे-कन्यांनी फार मेहनत केली. मुख्यतः त्याच्याच मोर्चामुळे व बंदरावरून तोफ आणली होती तिच्या मान्यामुळे मांडवी जेर झाली.

वेढा बसल्यानंतर १ मेच्या सुमारास किलेकरी बोलू लागले; सबब बरवाजीने भिवंडीस केशव सजणाजीला चिठ्ठी पाठविली की मांडवी-करांशीं कांहीं बोलीचाली करणे आहे तरी तुम्ही या. त्याप्रमाणे केशव सजणाजी ताबडतोब मांडवीस गेला.

पुढे तहांत असे ठरले कीं, मराठ्यांनी कोटांतल्या सगळ्या फिरंग्यांना गलबतांत बसवून देऊन बाहेर सुखरूप लावून घावें. त्याप्रमाणे मध्यस्थ म्हणून केशव सजणाजीवरोबर चौकी देऊन शत्रूच्या लोकांना गलबतांत बसवण्यांत आले. पण ते बसत आहेत इतक्यांत शंकराजी पंताची एक टोळी स्वारीस आली होती तिनें येऊन त्याच्यावर हळा केला. शत्रूचे लोक गलबतांत बसलेले पाहतांच शंकराजीपंताचेहि लोक आंत चढूं लागले म्हणून आत्मरक्षणार्थ फिरंग्यांनी

बंदुका उच्चलून आवाज केले. त्यानें शंकराजीपंताकडील दोघेजण ठर झाले. फिरंगी निघून गेले. या झाल्या प्रकारानें शंकराजीपंतास अतोनात राग येऊन त्याचें उट्टे त्यानें विचान्या केशव सजणाजीवर काढले. “केशव सजणाजीस शंकराजीपंती बलावून मार दिल्हा. फार मारिला आहे.” त्या माराखालीं तो इतका जेर झाला कीं शेवटीं बरवाजी ताकपिरास त्याला पालखींत घालून भिवंडीस पाठवून घावें लागले. शंकराजीचें हें कृत्य नारायण जोशास विषाद आणण्यास कारण झाले. त्यानें वासुदेव जोशास लिहिलेल्या एका पत्रांत म्हटले आहे “कौल देऊन शत्रू वाटेस लाविला त्याजवर स्वारी पाठवावी हा कोण विचार? पावावयास (पोचवावयास) गेला त्यास मारावें हेहि गोष्ट अनुचित आहे. काय समजोन गेले असतील तें न कळे.” दुसऱ्या एका पत्रांत नारायण जोशी आप्पासोहेबाकडे तकार करून लिहितो. “त्यांची मांडवीची साहेता आम्ही कसी केली म्हणावी तर त्यांनी तुकनाक मागितला तोहि पाठविला. राऊत मागितले त्यास खंडोपंत सवासे दिले. गणजी गोतरणोहि पहिले पाठविले होते. गंगाजी नाइकाचेलोक दिले होते. तोफ पाठविणे म्हणून त्यांनी लिहिले त्यावरून तोफ रा. चिमणाजीपंत जाऊन रवाना केली. येसे साहित्यास अंतर न केले. त्यांनी आम्हासीच घसघस लाविली म्हणून म्हणावें तर रा पंताजी पंतासी केली तसीच खंडोपंतासी केली तशीच गोपाल महादेवासी केली हें सर्वोस पुसावें; तुकनाकाची पाइमाल करूं पाहतात आणि आपला पुरुषार्थ लिहितात. मांडवींत गोपाल महादेव शिरत होता त्यास काठ्या मारल्या. मग तो रागानें आपल्या अलंगेस आग लावून उटून गेला. तसेच आत्याजी सुर्वे तानाजीराव हे मांडवींत पाहावयास जात होते त्यास आंत न घेत.”

पिसुलेंकरांच्या इतिहासांत किंवा डॅन्वर्हसच्या इतिहासांत मांडवीच्या वेढ्याची हकीकत सांपडत नाहीं.

टकमक काबीज होते—

टकमक हा डोंगरी किला माहिमच्या नैऋत्येस सुमारे १५ मैलांवर आहे. त्या ठाण्यावर पंताजी मोरेश्वर याने स्वारी नेऊन तें काबीज केले. शकावर्लींत नोंद आहे ती अशी:—“ किले टकमक पंताजी मोरे-

श्र यांनी घेतल्याची खबर आली. छ १८ जिल्हेज.” या नोंदविसून १४।१७३७ रोजी किंवा त्याच्या आधीं १२ दिवस टकमक काबीज झाली असावी. डॅन्वर्हस किंवा पिसुर्लेकर यांच्या इतिहासांत हें ठारें जिंकल्याचा उल्लेख येत नाहीं. मग त्या किल्ल्याचे पोरुगीज नांव कांहीं निराळे असल्यास न कळे. समकालीन पत्रांत टकमकीच्या वेब्यासंबंधीं कोठेहि उल्लेख नाहीं. फक्त कांहीं थोडी माहिती इतकीच कळते कीं, बरवाजी ताकपीर याचे व पंताजीपंत यांचे मांडण होतें; व “पंताजीपंताने टकमक घेतली हें कांहीं मोठेसे शतकृत्य केले नाहीं! आम्हीच टकमकीवर आधीं स्वारी पाठविली होती व त्या ठाण्यातून शत्रूस काढून दिले होतें. मग त्या ओम ठाण्यांत जाऊन तें पंताजीपंताने कबजांत घेतले” असे बरवाजीचे म्हणणे होते. नारायण जोशाचे आप्यास लिहिलेले जे पत्र आहे त्यांत मांडवीच्या तहप्रकरणीं शंकराजी केशव व बरवाजी ताकपीर यांनी केशव सजणाजीस जी विनाकारण मारपीट केली त्यांसंबंधीं तक्रार आहे. त्यांत असे म्हटले आहे “टकमकी रा. पंताजीपंतीं घेतली त्यास म्हणौं लागले कीं आमची स्वारी गेली होती ते फिरोन आली, मग टकमकी टाकोन फिरंगी गेला. मग वोस जागियात पंताजीपंताचे लोक शिरले ऐसे म्हणतात. तरी अशा गोष्टी त्यांनी खन्या केल्याच असतील! स्वार्मींनी बक्षिस रा. पंताजीपंतास पाठविले ते रायाजी शंकर यांनी ठेविले!”

असो. टकमकी काबीज झाल्यावर पुढे जूनच्या १० तारखेस पंताजी मोरेश्वर यांच्या हवालीं तो किल्ला कसून किल्ल्याच्या वेगमीस आप्यासाहेबांनी सुमारे पंचवीस गांव नेमून दिले, असे पेशवे रोजनिशीवसून दिसते. समान सलासीन २२ सफर दफाते. “रा. पंताजी मोरेश्वर याजकडे किले टकमक येथील वेगमीस परगणे मनोरपैकीं गांव नेमून दिले. देहे सुमार पंचवीस येविसी सनद व विठ्ठल विश्वनाथ यासी पत्र सादर कीं सदरहु गांवीं तुम्ही उपसर्ग न देणे.”

बेलापूरचा पडका कोट काबीज होतो—

एप्रिलच्या ९ व्या तारखेस मराठ्यांनी बेलापूरचा पडका कोट काबीज केला. हा पडका कोट कोणता असावा हें निश्चित कळत नाहीं. उपलब्ध इंग्रजी, मराठी व पोरुगीज साधनांत त्याचा उल्लेख नाहीं.

फक्त पेशवे शकावर्लीत एक नोंद सांपडते ती अशी:—“ सबासला-सीन छ १९ जिल्हेज बेलापुरचा पडका कोट घेतल्याची खबर आली.”

सायवानचे ठाणे काबीज होते—

हे मांडवीजवळचे ठाणे फार बळकट होते. त्याला चार बुरुज असून त्यांवर दहा तोफा होत्या. २१ एप्रिल रोजीं मराठ्यांनी त्याला वेढा दिला व तेरा दिवसांनीं तें जिंकले. डॅन्वर्हस म्हणतो कीं, मद्रापुराधून (बहाद्रपुन्याहन) तीन हजार लोक पाठवून मराठ्यांनीं तें ठाणे जिंकले. वास्तविक तेथें दाणागळा, दारुगोळी भरपूर होती; असें असतां किलेदार जोसे द मिरांदा यानें केवळ दहशतीनें तें मराठ्यांच्या हवालीं केले. पोर्टुगीज लोकांत असा एक प्रवाद आहे कीं, हे व इतर तेथलीं काहीं ठाणीं मराठ्यांना सुलभ रीतीनें हस्तगत होण्याचें कारण म्हणजे त्यांना एक भेद्या फिरंगीच सामील झाला होता हे होय. त्याच्या कोणा नातेवाईक स्त्रीवर जुळूम झाला होता. त्याचा सूड घेण्याकरितां तो कल्याणास जाऊन मूर म्हणजे मुसलमान बनला. व मराठ्यांच्या नोकरीत शिरून त्यानेंच माहितगारीनें मराठ्यांच्या हालचाली करविल्या.

सांताकुळ काबीज होते—


सांताकुळचे ठाणे वांद्याच्या उत्तरेस २१४ मैलांवर आहें. तें बळकट असून तेथें चार तोफा व शिपायांच्या दोन कंपन्या संरक्षणास होत्या. तेथला कसान मॅन्युएल प्रेरा एस्पिनोझा या नांवाचा होता. विठ्ठलपंतानें त्या ठाण्यावर स्वारी नेली. दोन दिवस ठाणे लढलें. शेवटीं ३० एप्रिल १७३७ रोजीं तें हस्तगत झालें.

कालदुर्ग फक्ते होते—

कालदुर्गाचा किला ५.५.३७ रोजीं मराठ्यांनीं जिंकला. हा किला तांदुळवाडी समीप होता. साईंच्या बखरींत हे ठाणे १७३७ सालीं जिंकल्याचा मोघम उलेख आहे. मराठी पत्रव्यवहारांत व पिसुर्लेकर, डॅन्वर्हस यांच्या इतिहासांत त्यासंबंधीं मुळींच उलेख नाहीं. फक्त पेशवे शकावर्लीतच वरील मितीवार नोंद सांपडते.

मनोर काबीज होते—

तांदुळवाडी जिंकल्यानंतर दुसरे दिवशीं बरवाजी ताकपीर, आवजी



मनोरचा किला अगारा व अनोला शांचे हस्य. (उन्या पोर्टग्ज चित्रावरून.)

कवडे, विठ्ठल विश्वनाथ, गोपाळ महादेव मनोरास गेले व मेच्या द व्या तारखेस त्यांनी त्याला वेढा दिला. मनोरचें ठाणे वैतरणेच्या कांठीं असून तेथें एक बळकट किला होता. तसेच तेथें नदी चांगली खोल असल्यामुळे तेथली खाडी गलबतांच्या वाहतुकीलाहि फार सोईची असे. यामुळे मनोर हें एक चांगले बंदरहि झाले होते. उत्तर फिरंगाणांत जीं कांहीं मातवर नाक्याचीं ठाणीं होतीं त्यांतच मनोरीची गणना असून अशेरी—मनोर या जोड नांवाचा नेहमीं उल्लेख केला जाई.

इकडे मनोरास मोर्चे बसल्यानंतर १०।१। दिवसांनी आप्पासाहेबांनी होनाजी शिंदे नांवाच्या एका सरदारास मोर्चेकन्यांच्या मदतीस पाठविले. तो येतांच आणखी एक जागा नेमून घेऊन तोहि आपला एक मोर्चा घालून बसला. हा वेळपर्यंत किल्ल्यास पांच सात मोर्चे बसून ‘निकट जाऊन गडास लागू’ झाले होते. १९ तारखेस किल्ल्यानें कौल घेतला.

वास्तविक याच तारखेस वसईहून कडादिनानें २९ गलबते व द शिबाडे भसून माणसांची व दारुगोळ्याची कुमक रवाना केली. ही कुमक म्हणजे इन्फंट्रीच्या तीन कंपन्या व पुष्कळसे एतदेशीय शिपाई अशी होती. त्यांवर नेमलेल्या अधिकाऱ्यांचें नांव अँटोनिओ ब्रितो द सिल्व्हा असें असून तो फिरंग्यांच्या दमण येथील आरमारावरील अधिकारी होता. व मराठ्यांशीं यापूर्वीं अनेकवार झाटापटी करण्याचा त्याला प्रसंग आलेला असल्यामुळे मुदामच त्याची या कामावर नेमणूक झाली होती.

हीं कुमकेचीं जहाजे खाडीपाशीं येतांच लष्करांत आरोळी झाली कीं, फिरंगी आला. त्याबरोबर आवजी कवडे, बरवाजी ताकपीर वगैरे सरदार, पावलोक स्वार व जेजाला घेऊन त्याला खाडीत अडवून धरण्याकरितां धावून गेले. त्यावेळी “फिरंगी यासी सजून येक प्रहर सुद्धचे बहुत कठिण जहाले.” शेवटीं नाइलाज होऊन फिरंगी तारवांतून उतरून पायउतारा होऊन मराठ्यांवर चालून आला. तेव्हां चांगलेंच रणखुंदल होऊन शत्रूंचे शेपन्नास माणूस जखमी झाले. मराठ्यांपैकीं आवजी कवड्याचीं दोन घोर्डीं व एक माणूस जखमी झाला. तेवेळीं मराठ्यांनी शत्रूंस ठेचून तारवावर माघारा नेऊन घातला. ही चकमक तारीख २० रोजीं घडली.

पण अँटोनिओ दमाचा माणूस होता. त्यानें फिरून खाडींतून वर जाण्याचा वारंवार प्रयत्न केला व अखेर एकीकडे एकसारखा मराठ्यांवर बंदुकांचा मार धरीत तो मनोरजवळ एकदांचा जाऊन पोंचला. पण दुर्दैव बिचान्यांचे ! तो पोंचला तोंच त्याला बातमी कळली कीं किलेकन्यांनी नुकताच कौल घेतला आहे. म्हणून हिरमुष्टी होऊन तो आपलीं गलबतें घेऊन २२ मे रोजीं परत वसईस गेला. तो परत जात असतां फिरून पहिल्याप्रमाणे पण विजयाच्या आनंदातिशयानें मराठ्यांनी खाडीच्या दोहों बाजूनीं त्याला अतोनात त्रास दिला.

किलेकन्यांनी हत्यारानिशीं पार व्हावें व त्यांनी ठाणे खालीं करावे अशी अट होती; त्याप्रमाणे कसान पोहरू याला मराठी लष्करांत आणून कवऱ्याने शत्रूचे झाडून लोक बाहेर काढले, आपले लोक भरले, निशाण नेले व मग शत्रूस कोठे वाटेल तिकडे जावयाची परवानगी दिली. किलेदार वसईस गेला तेव्हां कडदिनानें त्याचा धिक्कार केला; व तारापुराकडे कुमक पाहिजे असल्यामुळे त्याला तारापुरचे ठाणे बळावण्याकरितां रवाना करून दिले. मात्र त्याला बजावण्यांत आले कीं, तें टाणे जर मनोरीप्रमाणे शत्रूचे हवालीं केलेस तर पारिपत्य झाल्याखेरीज राहाणार नाही. याद राखून राहा. कर्मधर्मसंयोग असा कीं पुढे त्याच किल्ल्यांतून मराठ्यांरीं लढत असतां एकवेळ बाहेर पडून चालून जात असतांच तो मारला गेला.

धारावी (मार्च-एप्रिल १७३७)—

वसईस शंकराजीपंताचे लोक वेढा देऊन बसले. परंतु त्यांच्या जखड-बंदीचा खरा तास धारावीचे ठाणे हातीं असेपर्यंत शत्रूला फारसा जाणवण्याचा संभव नव्हता. कारण ते ठाणे वसईच्या किल्ल्यासमोर दक्षिणेस नजीकच खाडीच्या पैलतीरावर होते. साईंच्या उत्तर टोकावर धारावी, मध्ये खाडी आणि खाडीपलीकडे किनान्यावर वसईचा किला व तेथून वसईच्या मुलुखास सुरवात. अशी स्थिति असल्यामुळे धारावीकडून वसईस पुरवणी चांगलीच होणे साहजिक होते. धारावीचे वर्णन शंकराजीपंतानें एके ठिकाणी असें केले आहे “ धारावी समुद्रामुळे व बंदरामुळे दुसरा जंजिराच ! शिवाय दाणागळा तेथून चांगला लवकर वसईस पोचवितां येतो. शिजले अन्न निवले नाहीं तोंच तेथे पोचवितां येते. ”

अशी एकंदर स्थिति असल्यामुळे वसईस-वेढा घालणाऱ्या सरदारांनी धारावीस सैन्य पाठवून तें ठाणे ताबडतोब हाताखालीं घालण्याविषयीं आप्पासाहेबांस वारंवार निकड लावली. ३१ मार्चच्या पत्रांत शंकराजीपंतानें लिहिलें कीं, “ सर्वांच्या विचारे, धारावीस ठाणे बसवून खाडी बंद होते तरच शत्रूचा आटा व गलबतें बंद होतील. धारावी आर्धां बंद झाली पाहिजे.” त्याच दिवशीं वरवाजी ताकपिरानेंहि आप्पासाहेबांस निराळे पत्र पाठवून कळविलें कीं, “ धारावीवर मोर्चा हजार माणसांचा ठेवून वसईवर इत्रत पाडावी. ”

आप्पासाहेबांचाहि विचार तोच होता. त्यांनी माणकराबरो-बर एक फौज देऊन साईंहून त्याची धारावीकडे रवानगी करून शंकराजी-पंतास तसें कळविलेंहि. परंतु ठाण्याहून दुसरे दिवशीं तेंथे फौज आली नव्हती हें खरें. म्हणून १ एप्रिल रोजीं शंकराजीपंत व चिमणाजी भिव-राव यांनी पुन्हा आप्पासाहेबांस कळविलें कीं, “ धारावीस कानोजी माणकर पाठविले म्हणून लिहिलें; त्यावरून आम्ही आजी धारावीसमोर लोक पाठवून आवाज बरकंदाजी व कणे वाजविले; परंतु पलीकडून जबाबसाल न जाला. लोक दृष्टीस न पडिले. तरी स्वार्मीनीं ये गोष्टीची खबरदारी करविली पाहिजे. कानोजी माणकर आले नसले तरी लौकर धारावीस येऊन तोफा (वसईस व वसईचे खाडीवर) लागू करीत ते करणार वडील समर्थ आहेत. धारावीचा बंदोबस्त सत्वर करावा. ” पण कसेंहि असो; १३ एप्रिलपर्यंत तरी धारावीचे तोंड मोकळेंच राहिलें होतें. बेलापुराकडे वगैरे कांहीं फौजा पाठवाव्या लागल्यामुळे धारावीचे ठाणे बसलें नाहीं. कारण त्या दिवशींच्या पत्रांत शंकराजीपंतानें आप्पास लिहिलें कीं “ आर्धीं बेलापुरास मोर्चे द्यावयाचे नव्हते. आर्धीं धारावी-ची रवानगी करावयाचा विचार होता तो न जाला. या उपरी जों गोवियाची कुमक न आली तों धारावीस मोर्चा बसला तरी उत्तम आहे. ” याच सुमारास त्यानें असेंहि लिहिलें कीं, “ धारावीची बंदिस्त म्हणजे बंदोबस्त पाथरवट आणून चहुबुरुजी आर्धीं सत्वर बांधवावी मग पुढे मोठा कोट बांधवावा तेव्हांच कार्यास येईल. ” म्हणजे तूर्त संरक्षणास तात्पुरता मेढा बांधवावा व नंतर शत्रूच्या उरावर भक्कम कोट बांधून तेंथे कायमचे ठाणे करून शिंबंदीठेवली तरच वसईवर

इत्रत पडेल, खाडी बंद होईल, शत्रुस दाणागळा पोचणार नाहीं, किंवा शत्रूचे आरमाराला वसईस येतां येणार नाहीं.

या नंतर केव्हांतरी थोडकेच दिवसांत आप्पासाहेबांनी धारावीस लोक पाठविले असावे. साईच्या बखरींत म्हटलें आहे कीं, “नारायणजी नाईक व गोपाळजी व ७०० मनुष्ये धारावीस जाऊन बसलीं.” परंतु त्यांत निश्चित कालाचा उलेख नाहीं. तसेच पिसुलेंकरहि नक्की तारीख देत नाहींत. डॅन्वर्स म्हणतो कीं, २३ मे रोजी कडदिनाने वसईचा सर्व अधिकार घेतला त्यापूर्वीं थोडे दिवस धारावीचे डोंगरीवर मराठ्यांनी मेढा घालून ठाणे बसविलें होतें.

तांदुळवाडी कावीज होते—

बहादरपुन्यास मोर्चे वसल्यानंतर शंकराजीपंताने आप्पासाहेबांस कळविलें कीं, ५००।७०० राऊतांची एक फौज मनोहर परगण्यांत व माहिमतारापुराकडे पाठवून तिकडे उपदव्याप करावा. पंताजी मोरेश्वर व गोपाळ महादेव या सरदारांना तिकडे पाठवून तांदुळवाडी वगैरे ठाणीं घ्यावींत. फिरंग्यांनी गोव्याहून कुमक मागविली आहे तसेच इंग्रजांकडे हि याचना केली आहे. करितां तेथून जमाव यावयाच्या अगोदर तरतूद करून मुलुख सोडविला तर वरें. त्याप्रमाणे आप्पासाहेबांनी एक फौज एप्रिल संपतांच तिकडे रवाना केली. मात्र पंताजीपंतास न पाठवितां विड्हल विश्वनाथ व आवजी कवडे यांना त्या स्वारीस पाठविलें. त्यांनी तिकडे जाऊन मेच्या दुसऱ्या तारखेस तांदुळवाडीचा किला जिंकून तेथें ठाणे घातलें. या शिताफीबद्दल पुढे ८ तारखेस त्यांच्या सैनिकांस बक्षीस म्हणून वांटण्याकरितां ५०० रुपये आप्पासाहेबांनी पाठविल्याचे पेशवा रोजकीदींत नमूद आहे.

फिरंग्यांकडील हालहवाल—

मार्च ते मे १७३७.

आतां या वेळीं शत्रुपक्षाकडे काय हालचाल होती ती पाहूऱ्. तारीख २७ मार्च रोजीं लुई बतेलो आपले सैन्य व सामान घेऊन कारंजा बेटाकडे पळून गेल्याचे पूर्वीं सांगितलेंच आहे. तिकडे जात असतां प्रथम तो मुंबईस गेला व तेथून त्याने जलदीनें एक गलबत साईकडील हाहाःकाराची

बातमी कळविण्याकरितां गोव्यास लावून दिलें. त्याबरोबरच त्यानें गोव्याहून पोक्त कुमक मागविली. शिवाय मुंबईकर इंग्रजांशींहि स्नेह-वादाचें बोलणे घालून मराठ्यांविरुद्ध त्यांची कुमक मिळविली. इंग्रजांशीं ती किती उत्साहानें दिली हें वांद्याच्या हाकिकतीवरून आपणांस ठाऊक झालेलेच आहे. इंग्रजांकडून कुमक मागत असतां बतेलोनें वाटेल त्या थापा मारल्या; व कशी तरी कुमक मिळविली. शंकराजी केशव तर १ एप्रिलच्या पत्रांत यासंवंधीं आप्पासाहेबांस लिहितो. “फिरंगी जनराल उरणास गेला आहे. त्यानें मुंबईस इंग्रजासी बोली घातली आहे कीं साई तुजला देतों. माझा प्रांत जमे तो सोडवून घावा. त्याची याची बोर्लीचा सिद्धांत होईल तो पहावा. इंग्रेज कपटी आहे. स्वामीपासां नम्रता दाखवील आणि कृत्रिम करील याचा विचार चित्तांत आणीत जावा. बंदर किनाराचे लोकांचा विश्वास न घरावा. इंग्रेज शामलास सामील करील आणि (शत्रूच्या मदतीस) येईल याचा विचार करून शामलास देखील पत्रे पाठवावयाचीं असतील तरी पाठवावीं.” याच पत्रांत लुई बतेलोनें गोव्यास दोन फतेमारी रवाना केल्याचीहि बातमी त्यानें आप्पासाहेबांस कळविली होती.

मुंबईस इंग्रजांशीं बोलणे करून बतेलो कारंजांस गेला व तेथें आठ दिवस राहून तो आरमार घेऊन वसर्ईम गेला. यावेळीं वसर्ईस मराठ्यांचा वेढा बसला होता. अशा वेळीं खुद लुई बतेलोच वसर्ईस कुमक घेऊन आल्यामुळे किलेकन्यांना चांगला धीर आला व तेहि तें ठाणे उमेदीने लढवू लागले.

बतेलोने पाठविलेले गलवत गोव्यास १ एप्रिल रोजीं पोंचले. मग तेथें जो हाहाकार झाला तो काय विचारतां? त्या बातमीने सारें गोवें हादरून गेलें. गोव्यांत कर्मठ पाद्री भटांचें तर मोठेंच अवडंबर असे. त्यांना साई मराठ्यांच्या हातीं पडल्यानें आपल्या धर्माचाच उच्छेद झाला असें वाटू लागलें. शिवाय याच वेळीं आकाशांत धूमकेतु दिसून लागलेला होता. त्या धूमकेतूने हें अरिष्ट आणून आपली कीर्ति सार्थ केली असेंच त्यावेळीं तेथल्या लोकांस वाटत होतें; त्या अरिष्टांतिप्रीत्यर्थ पुढे १३, १४, १५ मे या तीन दिवशीं सर्व गोवेंभर सार्वजनिक देवळांतून प्रार्थनाहि करण्यांत आल्या. दरम्यान व्हाईसरायानें ताबडतोब पेढु दमेल या

सरदाराचे हाताखालीं २०० लोक, दीड लाख झेरॅफिन्स व पुष्कळ दारुगोळा देऊन नेंझरेथ नांवान्या गलबतांतून टाकोटाक वसईस कुमकेस रवाना करून दिले. व पैशाच्या पुरवठथाकरितां दहकपट्टी (उत्पन्नाचा दहावा हिस्सा) बसविली. यावेळीं या पेढु दमेलोला ‘मास्टर ऑफ दी फील्ड’ म्हणजे सर सेनापति करून पाठविण्यांत आले होते. हा गृहस्थ हाडाचा खरा शिपाई असून धुरीण सेनापति होता. १७१८ सालीं तो प्रथम पोर्टुगालांतून हिंदुस्थानांत आला व तेथासून एकाहून एक वरचढ जबाबदारीच्या कामगिन्या बजावून त्याने मोठे नांव मिळविले होते. पोर्टुगालांत किंवा खुद गोव्यास त्यान्या कोणच्या कामगिन्या झालया असतील त्या असोत; परंतु वसईस या सालीं येतांच त्याने मराठांची जी ससेहोलपट करून सोडली त्याचे वर्णन पुढे प्रसंगोपात्त येणारच आहे. त्यावरून त्याच्या मर्दानगीची सहजच परीक्षा होईल.

असो. या पेढूस वसईस पाठविताना त्याच्यावर एक निर्बंध मुद्दाम घालण्यांत आला होता; तो असा कीं, त्याने वसईस गेल्यावर खुद गोव्याच्या व्हाइसरायाकडून हुकूम येतील त्याप्रमाणे वागावें. तसेच वसईस जातांच खालील गोष्टी करण्याबद्दलहि त्याला हुकूम देण्यांत आलेले होते.

१. वसईस पोंचतांच त्याने एकंदर पाहाणी करून मोहिमेला कितपत खर्च लागेल याचा अंदाज करून पाठवावा.

२. एकंदर सैन्य सरंजाम किती लागेल याचाहि अजमास लिहावा.

३. इंग्रज व शिंदी यांच्याशीं बोलणे लावून तह करून मराठांचं विरुद्ध शक्य ती मदत मिळवावी.

४. मराठे साई व्यापून बसले आहेत, त्यांना खुष्कीच्या वाटेने हुसकावून देणे अशक्य असेल तर मुंबईकरांच्या मदतीने समुद्रांत आरमार आणून त्यांचा कोंडमारा करून त्यांना बाहेर घालवावें.

५. वांद्रे, बेलापूर, कारंजा व विशेषतः वेसावें या ठाण्यांच्या सुरक्षिततेकरितां इंग्रजांकडून दारुगोळ्याची मदत मिळवावी.

६. संभाजी आंग्याला मुंबईकरांमार्फत फितवून घेऊन त्याशीं दोस्तीचा तह करून इंग्रज गलबतां ऐवजीं मराठांचीं गलबतें लुटण्यास त्यास सांगावें.

पेढु दमेल ७ एप्रिल रोजीं गोव्याहून निघून १७ एप्रिल रोजीं वसईस पोंचला.

पण येवढ्यावरच ही घालमेल थांबली नाहीं. गोव्यांत लुइ बतेलो विरुद्ध त्यानें साई घालविल्यामुळे लोकांत भयंकर असंतोष माजून गेला होता; व तेथल्या मातबर लोकांनी वारंवार व्हाइसरायाच्या कानीं कपाळीं ओरडून त्याला बडतर्फ करण्याविषयीं कोलाहल चालविला. खरोखर तसें करण्यास व्हाइसराय एक तन्हेनें नाखुष होता. कारण एक तर लुइ बतेलो हा खुद त्याचा जवळचा आस व विश्वासू मनुष्य आणि तसा तो चांगला अनुभवलेला माणूसहि होता. परंतु एक साई घालविण्याच्या नादानपणामुळे गोव्यांत लोकमत इतके प्रश्नुव्यं झालें कीं अखेर त्याचा त्यांत बळी पडला. कारण शेवटीं नाखुषीनें का होईना व्हाइसरायानें बतेलोला बडतर्फ करून त्याच्या जागीं कार्डिम फोइस उर्फ कडदिन याची नेमणूक केली.

हा कडदिनहि फार नामांकित व अनुभवलेला सेनापति होता. तो १६९८ सालीं प्रथम हिंदुस्थानांत आला व आपल्या कर्तवगारीनें निरनिराळे हुद्दे चालवून अखेर सध्यां ‘कॅप्टन ऑफ दि पोर्ट्स’चा दरक चालवीत होता. कडदिन आगवादाहून मेच्या ७ व्या तारखेस एका इंग्रज गल बतांत बसून निघाला व बारा तारखेस वसईस जाऊन पोंचला व अधि कारावर रुजू झाला. लगेच बतेलोहि परत गोव्यास जावयास निघाला परंतु जहाज न मिळाल्यामुळे तो चौलास गेला व तेथेच पाऊसकाळ संपेपयेत राहिला.

गोव्याकडची हालहवाल व कुमक रवाना झाल्याची बातमी मराठ्यांना कांहीं कांहीं कळतच असे. लक्षण हरि नांवाच्या मनुष्यानें २।५।३७ रोजीं कसबे मुरुड येथून आप्पासाहेबांस कडदिनाच्या आगमनाची बातमी खालीलप्रमाणे कळविली होती. “फिरंगी कडदिन सामान लोकांनसी वसईस कुमक येणार म्हणून सारें आरमार रवाना झालें व कडदिनहि निघाला असे. काल (१ मे) लहान मोठीं ५६ गलबतें काशाच्या बाज्यावर सायंकाळीं दाखल जालीं. त्याचा शोध घेतां कडदिन मुख्य तो अजून मार्गेच आहे. सदरहु आरमारापैकीं बहुतेक सांडकरी गलबतें वसई व मुंबई व दवण प्रांतीचीं सावकारी सेतला होतीं. अंगारकाचे

‘द्राहमुळे लगटानें कुमकेचे आरमार म्हणून चाललीं असेत. कुमकेचे आरमार लहान मोठे १०।१२ आहेत. त्याजवरि लोक १३००।१४०० लोकांखालीं आहेत. कडदिन अंजनवेलीच्या बान्यावर छ मजकुरीं (२५।३७) रोजीं दाखल झाला असे. ऐसी त्याची सांगी आहे. कडदिन उमेदीनें येत आहे.’’

वरील पत्रांत उलेखिलेली ही बातमी तारखांच्या दृष्टीने विशेष विश्वसनीय नसावी. पोर्टुगीज इतिहासकारांनी दिलेल्या तारखाच या बाबतींत विश्वसनीय होत.

फिरंग्यांचा धारावीवर हळा (१५ मे १७३७).

‘‘वसईचा नाका धारावी जागा आहे. तो जागा मजबूद होयें यैसा विचार केला पाहिजे. धारावीस दहा तोफा ठेऊन वसईवरी लागू केलिया वसई हातबांधोन येईसारिखें आहे. यैशास धारावीचा कोट बांधावयासी पाथरवट बेलदार इस्ताद सर्व साहित्य कसून कोट होये ते करणार स्वामी समर्थ आहेत.’’ वसईस वेढा घालणाऱ्या फौजेने अशा वारंवार सूचना केल्यामुळे आप्यासाहेबांनी लोक पाठवून तेथें ठाणे घातलें व मेढा घालून तें बळावलें हें पूर्वीं सांगितलेंच आहे. धारावीचे हें ठाणे बसलेलें पाहून मात्र शत्रूस वसईविषयीं खरोखरीच काळजी वाटू लागें स्वाभाविक होतें व तारीख १२ मे रोजीं कडदिन वसईस पोंचून त्यानें हातीं अधिकार घेतांच पहिली गोष्ट केली असेल तर ती धारावीवर जाण्याचीच. ही कामगिरी महत्त्वाची असल्यामुळे तो स्वतः खासा हळा करण्यास सिद्ध झाला.

१५ मे रोजीं ३०० फिरंगी व ५०० देशी शिपाई मिळून ८०० जमाव घेऊन तो धारावीस उतरला व त्या ठाण्यावर बेजरब हळा कसून त्यानें मराठ्यांचा मोड केला; व त्यांस दूर हुसकून दिलें. या हल्ल्याचा मराठ्यांनीहि जोरानें प्रतिकार केला परंतु त्यांचे कांहीं चाललें नाहीं. त्यांना दूर हटून मागें सरावें लागलें. या लढाईत शत्रूचा अवघा एकच शिपाई मेला व तीन जखमी झाले. उलट मराठ्यांकडील मात्र ४०।५० माणूस ठार पडलें व किती तरी आधिक जखमी झालें. हा विजय मिळवून धारावीस कांहीं लोक ठेवून कडदिन मोठ्या उत्साहानें वसईस परत गेला.

समकालीन मराठी पत्रांत या लढाईसंबंधीं एकहि पत्र उपलब्ध नाहीं. परंतु पेशवे रोजकीदीत मात्र तीन नोंदी सांपडतात. त्या महत्वाच्या आहेत. त्या अशाः—

१. सबा सलासीन २७ मोहरम (ता. १७५११७३७) खर्च रु.

४३ रु. जखमी धारावीस झाले त्यास खर्चास.

६ रु. मुरारजी नाईक अणजुरकर दिम्मत

खंडोजी माणकर १

८ रु. दिम्मत सिवजी नाईक अणजुरकर ४

६ रु. दिम्मत बुबाजी नाईक अणजुरकर २

११ रु. दिम्मत गंगाजी नाईक अणजूर ३

१२ रु. दिम्मत सोमाजी कुटे.

४३. १०.

२. सब्बा सलासीन २८ मोहरम (१८५१३७).

४५ रु. खर्च किळे हाये देणे जखमी

धारावी बंद आलाहिदा १.

३. सब्बासलासीन २ सफर (२१५१३७).

या तारखेच्या ‘ खर्च पोता ’ या सदरांत धारावीस मेलेल्या लोकांचीं नांवे व त्यांच्या क्रियेस पडलेला खर्च दिलेला आहे.

साईरीच्या बखरीत पुढील वाक्य आहे. “ कडदिन या नांवाचा फिरंगी गोव्याहून जगाळ वसईस आला. त्यानें फौजबंदी करून धारावीचा मेढा घेतला. तेथें अणजोरकरांचा फकीर महंमद व वैजनाथ परवारी पडला. ”

या सर्व नोंदांचा निष्कर्ष असा निघतो कीं, धारावीच्या लढाईत अणजूरकर मंडळीचे पुष्कळ लोक मेले व जखमी झाले. मेलेल्यांत फकीर महंमद व वैजनाथ परवारी हे दोघे विशेष नांवाचे होते. तसेच धारावीस जी शिवंदी ठेवण्यांत आली होती तिच्यांतले लोक पेशव्यांनीं आपल्या निरनिराळ्या किल्ल्यांवरील शिवंदींतून आणविलेले होते.

वसईवर पहिला हळा (३० मे १७३७).

गेल्या दोन माहिन्यांत मराठ्यांनीं फिरंगाणांतलीं अनेक ठाणीं लागो-

पाठ जिंकून घेतलीं. त्यांना फक्त वेसावे व वांद्रे हस्तगत करतां आले नाहीं. व अलीकडे नुकतेच त्यांनी बसाविलेले धारावीचे ठाणे शत्रूने उठवून लाविले. मोहिमेच्या पहिल्या दिवसापासून वसईस मोर्चे बसले होते तरी तेथला लाग काहीं साधला नाहीं. आतां धारावीचे ठाणे शत्रूने काबीज केल्यामुळे तर दर्योतून वसईचा मार्ग मोकळा होऊन ती बळावली. आणि वसई शत्रू मोकळी असतां साईच्या मुलखाचीहि शाश्वती मानतां येण्यासारखी नव्हती. कारण तेथून माणसें, शिपाई व आरमार पाठवून सार्थीतील स्थळांचा लाग करून शत्रु केव्हां उत्पात करील याचा भरवंसा नव्हता. इत्यादि सर्व विचार करून पावसाळ्यांतच वसईस शिड्या लावून ती काबीज करतां आली तर पाहावी असा मराठ्यांनी विचार केला. वास्तविक पावसाळ्यांत दोन्ही पक्षांच्या हळे हिरिन्या साहजिकच थांबतात. व फार तर युद्धचमान सैन्ये छावण्या घालून राहातात. उभयपक्षीं एकमेकांवर हळे होऊं नयेत अशी जाणू काहीं निसर्गानेच जामीनकी घेतलेली असते. पण चोरीने हळा करून शत्रूला चकित करून शत्रूचे स्थळ काबीज करावयास तीच संधि खरोखर अनुकूल असते. म्हणून मराठ्यांनीहि त्या संधीचा फायदा घेण्याचे ठरविले. पावसाळा असल्यामुळे शत्रूची दर्योतील वहिवाट थांबेल आणि आगीचा मारहि तितकासा बाधणार नाहीं असा विचार करून त्यांनी मेच्या ३० तारखेस वसईस शिड्या लावून हळा करण्याचा प्रयत्न केला. पण तो फसला. मराठी कागदपत्रांत किंवा साईच्या बखरींत या हल्ल्याचा उल्लेख नाहीं. परंतु पिसुलेकरांच्या इतिहासांत खुद कड-दिनाचे पत्रच उद्धृत केलेले आहे. त्यांत त्यांने मराठ्यांनी ३० मे रोजीं (पोर्तुगीज ता. १६३७) वसईला शिड्या लावून चढण्याचा प्रयत्न केला अशी हकीकत दिली आहे.

तसेच लियांद्रद सीकेर बुतेलो ह्या पोर्तुगीज गृहस्थास ७।५।४० (पोर्तु. ता.) रोजीं पोर्तुगीज सरकारने दिलेली एक सनद उपलब्ध आहे. तीत पुढील उल्लेख आहे. “ ९ जून १७३७ च्या पहारें रेजमागोस व घोणसाळ ह्या वसईच्या दोन बुरंजामध्ये जो तट आहे त्यावर मराठ्यांनी हळा केला. पण तो आम्ही परतविला. त्यांत मराठ्यांचे पुष्कळ लोक मेले व ३० जखमी सांपडले. आम्ही ३२ शिड्या काबीज केल्या. ”

सांताकूळ व सांता मेरिया हीं ठाणीं काबीज होतात. २५।३७

२ जून १७३७ रोजी सेरासांताचें ठाणे मराठ्यांनी काबीज केले. तें ठाणे तीन दिवस लढले. दुसरी एक पोर्तुगीज बखर तें ठाणे ८ जून रोजीं काबीज झाले असे म्हणते असल्याविषयां पिसुलेंकर सांगतात.

ऑंधकरांच्या संग्रहांतील डॅनव्हर्सच्या हस्तालिखित टिपणांत आ युमारास सांता मेरिया व सांता कूळ हीं दोन ठाणीं तीन दिवस लढून मराठ्यांच्या स्वाधीन झाल्याचें लिहिले आहे. आ दोन पोर्तुगीज ठाण्यांची मराठी नांवे उलगडत नाहींत.

यानंतर पावसाळ्यामुळे मराठ्यांची हालचाल थांबून त्यांची बहुतेक फौज छावणी करून राहिली. आप्पामोहबहि फिरंगाणांतून देशी जाण्यास निघाले व १ जुलैस पुण्यास पोचले.

वसईवरील दुसरा हल्ला (२८ जून १७३७).

वसईवरील पहिला हल्ला फमल्यानतर शकराजीपंत, गंगाजी नाईक, मोराजी शिंदे, यशवंतराव बाळाजीगव, कर्णाजी शिंदे वगैरे लोकांनी मुमारे एक महिन्यानें भर आषाढाच्या मुमळ धारेत फिरून एकदां वसई वर डोके फोडण्याचे ठरविले. त्याप्रमाणे २८ जून रोजीं ४००० मगठे शिड्या सामान तयार करून अचानक बहादूरपुऱ्याहून कोटास गेले व उत्तरेच्या बाजूस घोणसाळियाच्या व आरमाळिमच्या मध्ये त्यांनी तटास शिड्या लावण्याचा प्रयत्न केला. परंतु शिड्या चिखलांत रुतल्या. चांगल्या लागेनात. आणि त्यांतच शत्रु सावध होऊन त्यांने वरून अमा कांहीं आगीचा जबरदस्त मार केला कीं शेवटीं त्याखालीं कचकरून मराठ्यांना पळून जावे लागले. ही धुमाळी प्रहर अर्धी प्रहरच झाली पण तेवढांत मराठ्यांचे फार माणूस दुखावले व ठार पडले. त्यांत गुणाजीराव शिंदे, खंडोजी बागराव, दादाजी नाईक भंडारी व इतर पुष्कळ नामांकित लोक खपले. लढाईनंतर शत्रूमच मराठ्यांचे ३३ मुडदे सांपडले; यावरून खुद मराठ्यांनी काढून नेलेले मुडदे किती तरी असतील! शत्रुपक्षांचे माणूस मात्र त्यावेळीं एकहि दगावले नाहीं असे पोर्तुगीज इतिहासकार म्हणतात.

धारावीची लढाई (१२ जुलै १७३७)

कडदिन मराठ्यांच्या हालचालीची बातमी तत्परतेने काढीत होता.

पूर्वीं त्यानें स्वतः जाऊन धारावीहून मराठ्यांना हुसकून दिलें परंतु मराठे तेथून दूर सरून तेथेच मुंडी देऊन बसले. कारण धारावीचे बेट नाक्याचे असल्यासुले तें; कबजांत घेण्याचा त्यांचा कृतनिश्रय होता. शत्रूच्या ठाण्यास शह देण्याकरितां धारावीजवळच कोठें तरी एक ठाणे बांधून काढण्याचे मराठ्यांनी नक्की ठरविलें आहे असें कडदिनाला कळलें. म्हणून त्यांचा बंदोबंस्त करण्याचे त्यानें ठगविलें. डोंगरी व बाय नेल यांमध्ये एक लहानसा खाडीचा फाटा होता व त्या खाडींतून मराठे डोंगरीहून बायनेल बेटांत जात येत असत. मराठ्यांचा हा वापर बंद करण्याकरितां फिरंग्यांनी मुर्ध्यावर तोफा चढवून खाडी रोखून धरली. तरीहि मराठ्यांची हालचाल थांवेना. म्हणून कडदिनानें कारब्हालो नांवाच्या सरदारास मुद्दाम सहा तोफा व पुष्कळशी शिवंदी देऊन पाठविलें व मुर्ध्याचे ठाणे बांधून तेथे तोफा चढवून कायमची बळकटी करण्यास सांगितलें. त्याप्रमाणे तें काम कारब्हालोनें १२ जुलै रोजीं पुरें केलें.

नंतर कारब्हालोने हुकुमाविरुद्ध अधिक शहाणपणा करून मराठ्यांना हात दाखविण्याच्या घर्मेंडींत स्वतःवर एक संकट ओढवून घेतलें. पूर्वीं एकदां त्याने बायनेलांत शिरून मराठ्यांचा पराभव केला होता. तसाच यावेळींही कसू या घर्मेंडींत तोफा, सामान व शिराई घेऊन तो खाडी ओलांडून मराठ्यांना हुसकून देण्याकरितां त्यांच्या मुलुखांत शिरला. मराठ्यांनी तें पाहून त्याला चांगला आंत येऊ दिला आणि तो हकेटकेत येतांच ते घोडदळानिशीं त्यावर जाऊन कोसळले व त्यांना तुडवून त्यांचा अतिशय नाश केला. या हल्ल्यांत शत्रूचे सर्व पायदळ विस्कळित होऊन तें सैरावैरा धावू लागलें व परत गलबतांत बसण्याकरितां जाऊ लागलें. पण इकडे शत्रूचे लोक आंत खोलांत येत असतां मराठ्यांचे हशम लोक खाडीपाशीं गेले होते. त्यांनी तिकडूनहि उलट हळा करून शत्रूची शोचनीय अवस्था करून टाकली. ते लोक जहाजांत चढत असतां त्यांना अत्यंत त्रास दिला व शेवटीं ते कसेबसे पडत झडत गलबतांत आपले लोक घालून चालले त्यावेळीं त्यांच्यावर तोफा चालवून जहाजांतच पुष्कळ लोक मारले. त्या लोकांत कॅप्टन रोके पेरो द साकेरा नांवाचा शत्रूचा एक मोठा माणूस भेला. शत्रूचे

दोन अडीचेंदे माणूस पडले. त्यांच्या सहा तोफा मराठ्यांनी हिसकावून घेतल्या.

साईंच्या बखरींत माहिती आहे ती अशी:—फिरंगी याने मुरगांव येथे माडीस वेढा घालून खाडीचे तोड घरून धारावीचे बेट घ्यावे हा विचार करून फौज मुर्ध्यास उतरली. शत्रु दारुगोळा तोफासुद्धां आला; तेव्हां खंडोजी माणकर, रामाजी महोदव व मुरारजी नाईक वगैरे यांनी फिरंगी यांचा मोड केला. तोफा आठ पाडाव केल्या. फिरंगी यांचे मनुष्य ५०० मारले व कांहीं बुडविले.

हा मोठाच विजय मराठ्यांनी मिळविला यांत शंका नाही. नंतर त्यांनी डोंगरी, बायेनेल व मुर्धे हीं शत्रूचीं ठारीं जाळून पोळून उध्वस्त करून टाकली. धारावीच्या व वसईच्या पहिल्या आणि दुसऱ्या हल्ल्यांत मराठ्यांची झालेली मनुष्यहानी, ह्यावेळीं शत्रूचे बरेच लोक ठार करून त्यांनी भरून काढली.

वसईवरील तिसरा हळा (४९१७३७)

वसईचा एक हळा फिरला, दुसरा केला तोहि फिरला, तरी तिसऱ्यांदा एकदां फिरून हळा करावा असें मराठ्यांना वाटत होतें. कारण माणूस दुखावले तरी दुखवो, पण या पावसाब्यांतच तें ठाणे हार्तीं आले तर येईल असा मराठ्यांचा पक्का अजमास होता. म्हणून पुन्हा वसईवर हळा करून नशीबाची परीक्षा पाहावी असें त्यांनी ठराविले व पुण्यास पेशव्यांना सळा विचारून सामानाची मागणी केली. पेशव्यांनाहि हा विचार मानवला होता. म्हणून सोक्षमोक्ष करण्याच्या इराद्यानें त्यांनी मुहाम बाजी भिवराव हा आपला अगदीं ठेवणींतला इरेचा सरदार टाकोटाक वसईस पाठवून दिला. बाजी भिवराव ऑगस्टच्या २७ तारखेस चिंचवडास गेला. दुसरे दिवशीं नाणेमावळांत पाटणास आला २९ तारखेस पळसदीस पोंचला. ३१ रोजीं कल्याणास दाखल झाला. दुसरे दिवशीं सप्टेंबर १ तारखेस मांडवीस गेला व पुढील दिवशीं वसईस पापडीजवळ मराठ्यांच्या तळांत जाऊन दाखल झाला.

बाजी भिवरावास हळा करण्याकरितांच मुहाम पाठविले होतें म्हणून सर्वांनी विचार करून शिड्यासामान तयार केले व ४ सप्टेंबरच्या रात्रीं ८ वाजतां त्यांनी किल्ल्यास शिड्या लावल्या. त्या दिवशीं अंधार

पडल्यावर तीन हजार हशम वसईच्या तटाकडे येऊ लागले. त्यांना अनेक शिडचा बरोबर बांधून आणल्या होत्या. याचा अर्थच असा, सांपडेल तेथें जिकडे तिकडे एकाच वेळीं शिडचा लावून त्यावर 'चढावयाचै. यावेळीं कोट घेण्याचा मराठ्यांचा कृत निश्चय होता. गेल्या दोन वेळच्या अनुभवावरून शत्रूच्या आगीचा मराठ्यांना चांगलाच अनुभव आलेला होता. या वेळीं हल्ल्याची हातधाई सुरु झाली आणि तटावरून आगीचा वर्षाव सुरु झाला, म्हणजे लोक घावरून जातील. आग पिऊन तेथें ठरणार नाहीत. जुमस खातील; पण आतां त्यांना 'जीव तरी देऊ किंवा कोट तरी घेऊ' अशा कृतनिश्चयानें आणले आहे म्हणून वेळीं शत्रूच्या आगीच्या धडाक्याखालीं कोणी पळेल, तोंड फिरवून पाठीमार्गे येतील, एक गेला कीं दुसरा जाईल आणि मग हल्ला फिरेल करतां या हल्ला करणाऱ्या ३००० हशमांच्या पिछाडीस बाजी भिवरावानें आपल्या ३००० राउतांचे कडे उमें केलें; व हल्ल्यांतून कोणी पळून जाऊ लागला तर 'बेलाशक त्याला कापून टाकावा, त्यानें वाटल्यास हल्ल्यांत जाऊन मरावें पण परत फिरतां कामा नये' असा सक्त हुक्म दिला. मराठ्यांनी यावेळीं अतिशय चपळाईनें एकदम ५६ ठिकाणी ४५ शिडचा लावल्या आणि ते लगट करून चढून जाऊ लागले. त्याबरोबर ज्वालामुखीच्या स्फोटाप्रमाणे शत्रूच्याहि तोफा आणि बंदुका आग ओकू लागल्या. मराठ्यांच्या हल्ल्याच्या दिवसाची बातमी शत्रूस दुर्दैवानें पक्की कळेली असल्यामुळे ते आपली तयारी जच्यत करून वाट पहातच बसले होते. शिडचा लागतांच त्यांनी तोफा, बंदुका, हातगोळे वगैरे सगळ्या उडत्या हत्यारांचा इतका कांहीं जोराचा मार केला कीं, त्या खालीं मराठ्यांची माणसे पटापट मरून पडू लागलीं. त्यांतच शेवटीं खुद बाजी भिवरावाला उजव्या हातास फत्याच्या खिळ्याची जखम झाली. मराठ्यांची ४१५ शें माणसे मेलीं; ४१५ शें जखमी झालीं. शत्रूने शिडचा लोटून दिल्या. शेवटीं नामोहरम होऊन मराठे परत फिरले. शत्रूस दुसरे दिवशीं तळावर अनेक शिडचा सांपडल्या; व ११५ मराठ्यांचीं प्रेते हातीं लागलीं. या हल्ल्यांत फिरंग्यांचे फक्त ६ ठार व १५ जखमी झाले. मात्र शत्रूचा खासा पेढु दमेल हाहि जखमी झाला.

साईन्या बखरीत म्हटले आहे कीं, या वेळीं या हल्ल्यांत बाजी भिवरावाबरोबर रामचंद्र हरिहि आला होता. परंतु तें बरोबर नसावें. तसेच या हल्ल्यांत किती लोक मेले वगैरेहि या बखरीत नीट दिलेले नाहीं. तेथें एवढेंच वाक्य आहे. “पुढे बाजी भिवराव व रामचंद्र हरि पुण्याहून आले. नंतर हळा केला; परंतु त्या वेळेसहि साधला नाहीं. लोकांनी फार झटून काम केले पण साधले नाहीं. नंतर बाजी भिवराव व रामचंद्रपंत पुण्यास गेले.”

पे. द. भा. २२ मधील शकावलींत या हल्ल्याची नोंद आहे ती अशी—“भाद्रपद वा॥८ अगर ९ रविवारीं बाजी भिवराव यांणीं वसईस शिड्या लाविल्या.” मोडक—जंत्रीवरून पाहतां भाद्रपदांतील वा॥८ अगर ९ स रविवार पडत नाहीं. फार काय ७ साहि तो पडत नाहीं. उलट श्रावण वा॥८ स मात्र रविवार सांपडतो. म्हणून हा हळा श्रावणांत झाला किंवा भाद्रपदांत झाला असा तेथें संशय उत्पन्न होतो. परंतु पे. द. तील पेशव्यांच्या रोजकीर्दीतील तारीखवार नोंदीवरून उलगडा होतो. चिमाजी आप्पाच्या स्वारीच्या रोजकीर्दीत २२ जमादिलाखरच्या बंदांत एक नोंद अशी आहे. “जमा रु॥५००९ स्वारी वा॥ बाजी भिमराऊ वसईचे स्वारीस गेले ते.

५००० जमा वाजगस्त छ ११ व १२ जमादिलावली दिले ते.

५ कमावीस भेट. देशमुख वसईकर.

५००५

ही नोंद ६।१०।१७३७ ची आहे. नोंदीचा अर्थ असा कीं, जमादिलावलच्या ११ व १२ तारखेस म्हणजे ऑगस्टच्या २७ व २८ तारखेस आप्पासाहेबानी बाजी भिवरावास वर्सईस पाठवितांना त्याच्याबरोबर ५००० रु. दिले होते ते त्यानें ६।१० रोजीं पेशव्याच्या परत हवालीं केले. म्हणजेच बाजी भिवराव वसईस जाण्याकरितां ऑगस्टच्या २७, २८ तारखेस निघाला. तसेच खुद बाजी भिवरावाच्या स्वागीची रोजकीर्द आहे, त्यावरून तो ऑगस्टच्या २७ व्या तारखेस पुण्याहून निघून चिंचवडास मुक्कामास ओलेला आहे. फिरून त्याच रोजकीर्दीवरून असें दिसतें कीं, सप्टेंबरच्या ९ व्या तारखेस जखमेकरितां त्याच्यासाठीं औषध-खर्च पडला आहे. यावरून शकावलीकारानें दिलेला

माद्रपद महिना बरोबर ठरतो. फक्त त्याची तिथि वा।। ८ अगर ९ ही चुकीची आहे. ती वा।। १३ पाहिजे. कारण त्या दिवशी रविवार पडतो. ती तिथि पोर्टुगीज इतिहासकारांनी दिलेल्या तारखेशीं जुळती आहे.

शत्रुपक्षाकडील द्वालहवाल (आकटो. ते डिसें. १७३७)

योवेळीं गोव्याच्या लोकांना एक नवीनच काळजी उत्पन्न झाली होती. कारण या पावसाळ्यांत सौंध्याचा राजा त्याच्यावर स्वारी करून येणार अशी दाट आवाई होती; पण त्याच्या सुदैवाने खरोखर तसें कांहीं एक घडून आले नाहीं.

१७३६ च्या एप्रिलांत पोर्टुगालाहून पुष्कळशी मदत भरून शत्रूचे एक जहाज गोव्यास यावयास निघाले होते; पण वारेंत प्रतिकूल वान्यामुळे आफिंकेतील मोऱ्यांविक नजीक तें थांबून पडले तें पडलेच. अखेर तें तेथून १७३७ च्या आगस्टांत निघाले व ४ सप्टेंबर रोजीं एकदांचे गोव्यास येऊन पोंचले! त्याच्याच मागोमाग दुसरे एक जहाज २६ एप्रिल १७३७ रोजीं निघून ऑक्टोबरच्या प्रारंभीं गोव्यास दाखल झाले. त्यावर फिरंगी ढोणे होते. ही कुमक येऊन पोंचतांच फिरंग्यांस हुरूप चढून उत्तर कोंकणांतील मराठ्यांच्या निराकरणाच्या वाटाधाटीला जोर चढला. अधिकारी सरदारांची खलबतें चालू झालीं. एक पक्षाचे म्हणणे असें होतें कीं, माहिम, तारापुर, अशोरी, केळवे, शिरगांव, डहाणू, वांद्रा इ० ठारीं पाढून टाकावीं किंवा सोडून चावीं आणि फक्त वसई, चौल, दीव व दमण हीं चार मातवर ठारीं तेवढींच शेवटपर्यंत लढवावीं. कारण लहान सहान ठारीं लढवींत बसावीं तर

टीप:--आौधकरांच्या संग्रहांतील डॅनब्हर्सच्या हस्तलिखित टिपणींत ह्या हल्ल्यासंबंधीं पुढील नोंद आढळते. (१५ सप्टेंबर) म्ह० ४।।।।। १७३७ रोजीं ६ हजार पायदक व ४ हजार स्वार घेऊन मराठ्यांनी वसईवर पुनः हल्ला केला. दीड तासपर्यंत अनेक येलगार केले. शत्रूंने मराठ्यांच्या ४५ शिंज्या काबीज केल्या. १२० मराठ्यांची प्रेते तटापार्शी सांपडलीं. शिवाय जखमी व कैद झाले ते निराळेच. पिसुलेंकरांच्या वसईच्या दुसऱ्या पुरवणी पुस्तकांत, ८ ह. मराठे होते त्यांतील २ ह. ठार, ६०४ मराठ्यांची प्रेते पोर्टु. ना. मिळालीं, ४४ शिंज्या सांपडल्या व तीन नामांकित मराठ्यांचे मुडदे सांपडले, असें म्हटले आहे.

तीं शत्रु घेतोच; व त्यामुळे त्याचा हुरूप वाढून वसईसारख्या पोक्त ठिकाणीहि हल्ला चढविण्याइतका तो हावभरी होतो. तर्से होणे चांगले नाहीं.

दुसऱ्या पक्षाचे म्हणणे असे होते कीं, प्रत्येक लहान सहान ठाणेहि लढल्यावांचून शत्रूच्या हातीं पडतां कामा नये. दर ठिकाणीं शत्रूला ठेंचगांच दिला पाहिजे. त्या दर ठिकाणीं निकराचा प्रतिकार झाला तरच त्याची उमेद खचेल व तो शेफारणार नाहीं. आपलीं ठाणीं आपण होऊनच आपण सोडून देऊ लागलों तर उद्यां मराठे आपणांस तेथे उमें राहावयापुरतीहि जागा उरुं देणार नाहींत.

खुद व्हाइसरायाचा मात्र तिसराच विचार होता. त्याचे सारे लक्ष बाजीरावाच्या निजामावरील स्वारींत गुंतले होते. त्याच्या विचारे असे होते कीं, निजामाच्या स्वारीमुळे पुष्कळशी मराठी फौज हिंदुस्थानांत गुंतून पडेल आणि फिरंगाणाकडे त्याची कुमक मुळींच होणार नाहीं. खेरीज त्याला अशीहि नक्की बातमी कळली होती कीं, ठाण्याच्या किल्ल्यांत संरक्षणास फारच थोडी फौज उरली आहे. तेव्हां सध्यां आपणांस पोर्टुगालाहून बरीच मोठी कुमकहि आलेली आहे. तर आतां ती सगळीच्या सगळी वसईकडे पाठवावी. आणि अगदीं ठाण्यापासून सुरवात करून ओळीने सगळीं ठाणीं परत हिसकावून घ्यावीं.

ह्या साऱ्या खलबतांचा निष्कर्ष शेवटीं असा ठरला कीं, उत्तर फिरंगाणाचा पूर्ण एस्तियार कडदिनवर सोंपवावा. गोव्यास केवळ रक्षणापुरती जुजवी फौज ठेवून बाकीची सर्व फौज, दास्तगोळा व पैका लागेल त्या त्याप्रमाणे सगळा वसईस पाठवावा.

त्याप्रमाणे ऑक्टोबरच्या प्रारंभी कॅप्टन फरनडो लावर याचेवरोबर एक लाख झेरॅफिन्स नक्त, दास्तगोळा व सात हजार तांदुळांचे गोण इतके सामान देऊन ते वसई, चौल आणि कारंजा या तीन ठिकाणीं पोंचवण्यांत आले. नंतर पुढे शिरस्त्याप्रमाणे सराईस म्हणजे हिंवाळ्यांत फिरंग्यांचे आरमार गोव्याहून वसईकडे गेले, त्यावरोबर ८०० शिपाई अँटोनिओ हेनरिक्स या सरदाराबरोबर पाठविण्यांत आले. व नंतर किसून त्याच माहिन्यांत दुसऱ्या एका पेद्रो द अलकांतारा या नांवा-

न्या जहाजांतून २०० गोरे शिपाई तीन लाख झेरॉफिन्स व शिवाय ५० हजार झेरॉफिन्सची दारू इतकी रवाना करण्यांत आली.

माहिमचा वेढा (१७३७ आकटो. ते डिसेंबर.)

पावसाळा संपतांच शंकराजीपंतानें माहीम व केळवें या शत्रून्या ठाण्यांस वेढे देण्याचें ठरविलें; व त्याप्रमाणे महादाजी केशव, कर्णाजी शिंदे, वगैरे सरदारांना फौज देऊन तिकडे रवाना केलें. याच सुमारास गोव्याहून शत्रूने पुष्कळशी कुमक वसईकडे पाठविल्याचें वर सांगितलेंच आहे. ती बातमी वसईस शंकराजीपंताकडे हि होती. बातमी अर्थात् कांहीं खरी कळे व कांहीं वाष्कळ असे. असल्या खोव्या आवायांमुळे-हि मराठ्यांची केळवेंमाहिम प्रकरणांत थोडी धांदल उडून गेली.

प्रथम महादाजीपंत व कर्णाजी शिंदे यांनी जाऊन केळव्यास वेढा दिला. त्यांचा वेढा तेथें कायम होतो न होतो इतक्यांत शंकराजीपंतास बातमी कळली कीं, शत्रूस मदत आली असून त्याची कांहीं फौज वसई समीप पापडीवर उतरलीही. शत्रु इतका जवळ आला त्याअर्थी वसईचेच मोर्चे मारण्याचा त्याचा विचार असावा असा साहजिक तर्क करून त्यांने टाकोटाक केळव्यास लिहून कळविलें. त्याबरोबर ते लोक तेथला वेढा उठवून वसईस येण्याकरितां दांतिवरेया पावेतों आले. पण तेथें त्यांना शत्रु वसईस आल्याची बातमी खोली आहे असें कळले म्हणून ते परत जाऊन केळव्याला लागले. त्यानंतराहि एकदां तशीच आवाई झाली म्हणून पुनरपि ते लोक केळव्यास केलेली मोर्चेबंदी टाकून दातिरव्यास आले. पण किसून वर्तमान खोटें, नुसतीच आवाई असे झालें. म्हणून त्यांना परतावें लागलें. ते परत जात असतां चिमणाजी बापूजी व खडोबा येऊन आपल्या फौजेनिशी त्यांना सामील झाले. तेव्हां आतां जमाव भारी झाल्यामुळे त्यांनी माहिमासच वेढा देण्याचें ठरविलें. मग ‘ हे व ते एकत्र होऊन माहिमचे तळेवर राहिले. तेथून गांवांत शिरून गांवांतील लोक वाढ्यांत घालून गांवचीं घरें जाळून झापै मोळून अडचण रान तोळून येक मोर्चा गोळीचे टप्पेवर घालून बसले. ”

आकटोबरच्या १५ तारखेस माहिमच्या कोटांतून शत्रु बाहेर निघून मोर्चेकन्यांवर चालून आला. त्यावेळीं मोर्चेकन्यांनीहि निकरानें घोर्डीं घातलीं. त्या हाणाहाणींत मराठ्यांनीं शत्रु कोटापर्यंत रेटीत नेला. त्या

चकमकींत जिवाजी ढमदेन्याचीं दोन घोर्डीं पडलीं व उमाजी शितोळे यास चिलखत फोडून गोळी लागली; परंतु वाचला. “ लोकांनी फारसी खस्त करून कोटाजवळ हत्यारं लाविले ५७ लोक शत्रूकडील मारले.”

केळव्यास मराठ्यांची पूर्वीं जी दोनदा धांवपळ झाली त्याचीं वर्तमानें पुण्यास पेशव्यांस कळतांच त्यांना फार राग आला. फिरंगी आला म्हणून दोनदां आवाया झाल्या व दोन्ही वेळां त्या खोब्याच ठरल्या तथापि त्यांच्यापार्यां आपल्या फौजांची धांवाधांव होऊन गेली व केळव्यास घातलेला वेढा दोनदां उठवावा लागला याचें त्यांना फार वाईट वाटले. एखाद्या ठाण्यास मोर्चेबंदी केल्यानंतर तें ठाणे काबीज झाल्याखेरीज उठणे हें महानामुष्काचें समजले जात असे आणि यावेळीं लोक उटून गेले ते केवळ नुसत्या भुमकांनी. याचा साहजिकच निष्कर्ष असा निघाला कीं, मराठ्यांनी शत्रूची धास्त खाली. अशी शत्रूची सलाबत वसेल तर पुढे फार जड जाईल असा विचार करून कांहीं मातवर सरदार फौजा देऊन केळवें माहिम व तारापुराकडे पाठविण्याचें पेशव्यांनी नक्की केले. केळवें माहिमाकडे रामचंद्र हरि पटवर्धनाची नेमणूक करण्यांत आली.

नोव्हेंबरच्या १ ल्या तारखेचे सुमारासच रामचंद्र आप्पाची सर्व तरतूद करून त्याला रवाना करण्याची तजवीज झालेली होती असें म्हणावयास हरकत नाहीं. कारण पेशवे रोजकीदींत वरील तारखेस एक नोंद आहे ती अशी “ समानसलासीन १९ रजब दफाते हाजी अबास व हाजी कुकरी व हाजी अबदुल्ला अरब हशम सुरतेहून १५५ कल्याणास आले आहेत ते माहिमास रा रामचंद्र हरि याजकडे रवाना करणे आणि प्रांत कल्याण भिंवंडी पैकीं शामजी कृष्ण यांचे गुजारतीने देणे म्हणोन सनद देवविले रुा तीनशें.”

नेमणुकीप्रमाणे रामचंद्र हरि केळवें-माहिमकडे येऊ लागला. वारेंत नोव्हेंबरच्या २ तारखेस त्याला पेशव्यांचें पत्र आले. त्या पत्रांतील मज-कुरावरून पूर्वीं केळव्यास झालेल्या प्रकारानें पेशव्यांस किती चीड आलेली होती तें चांगले दिसून येते. त्यांत ते लिहितात “ फिरंगी यांचे आरमार खांदेरीच्या बान्यावरी आले हे खबर अणजूरकर यांनी रा शंकराजी केशव यास लिहिली त्यावरून त्यांनी सलाबत खाऊन केळवें-

माहिम येथील लोक उठवून माघारी नेले. गनीमाची सलाबत वाढविली ! ऐशियास वसई, अर्नाळा आदिकरून लोकांचे सामान जसें तसें नाहीं ! नामांकित माणूस किती आणि गनीमाची सलाबत खातात ! यावरून त्यांचे व त्यांच्या लोकांचे मर्दुमीच्या तारीफा काय लिहाव्या ! असो न व्हावें तें झालें. अतःपर गनीमावरि सलाबत चढवून केळवें-माहिम हीं स्थळे जबरदस्तीने घेतलीं तरीच त्या लोकांची व सरदारांची शाबास ! नाहींतरी पैका खाऊन नाचीज होतो ! ”

रामचंद्रपंताच्या जमावाची व संजामाची तरतूद खालीलप्रमाणे केल्याचे पेशव्याने कळविले “ पायेचा जमाव ६०० माणूस व कल्याणचे आरब १५४ व धोंडो व्यंकाजी याजबराबरील १००० व वाघोजीराव खानविलकर व पदाजी कारके मिळून ५०० व शंकराजी केशव याजकडील जुन्या भरण्यापैकीं १००० एकूण ३२५० माणूस केळवें माहिमच्या कार्यभागास तुम्हांकडे नेमिले आहे. सरदाराहि तुमचेच ताबीन आहेत. रा माहादाजी केशव यांनी शंकराजीपंताजवळ जावें. वरकड सरदारांनी तुमचे आज्ञेप्रमाणे वर्तावें ऐसें कित्येक रा शंकराजी केशव यास फजीत करून लिहिले आहे. तरी तुम्ही सदरहू ३२५० माणसां-निशीं केळवें-माहिमास लगट करून दोन्ही स्थळे हस्तगत करणे.”

मराठी फौजांनी शत्रूची धास्त खाली असल्यामुळे पुढीलप्रमाणे कडक हुक्कम पेशव्यांनीं रामचंद्रपंतास देऊन ठेविला होता. “ मराठे, कानडे, परदेशी, लोक. आहेत. त्यास झुंजभांडणाचे प्रसंगीं सलाबत खाऊन पळून जातात याजमुळे कैद सलाबत होते. ऐशियास लाखोलाख रुपये खर्च करून लोकांस द्यावे आणि प्रसंगीं पळ काढतील त्या पार्जीं-चा मुलाहिजा काय ? जे दाळीची शरम धरून साहेबकाम करितील त्यांचे ऊर्जित करीतच आहों. पळून जातील त्यांचा मुलाहिजा काय निमित्य करावा ? ज्या ज्या वाटा पळून जावयाच्या आहेत तेथें चौक्या ठेवून, पळतील त्यांस धरून परिषिन्ह डोचकीं मारणे. सरदार अगर प्यादा न म्हणणे ! विना एखाद दुसरा सरदार अगर परदेशी कानडे मारल्याविना माणूस भय धरून वर्तणार नाहीं. यास्तव हेच परवानगी जाणून पळ्यांचे पारिपत्य करणे. रामचंद्रपंतास लाख रु॥ खर्च होतात या गोष्टीची कळकळ आणि इरे सर्वाहीं धरिली तरीच खावंदाचे काम

होऊन सलाबत चढेल नाहींतर पैका खर्चला तितका व्यर्थ आहे.”

मालशेजाचा घाट उत्तरून रामचंद्रपंत निघाला तो दरमजल नोव्हें-बरच्या ११ तारखेस देहरजेस पोंचला. दुसरे दिवशी बन्हाणपुरास गेला व तेथून अशेरीस गेला. यावेळीं आशेरीस मराठ्यांचा वेढा चालू असून वेळ्याचें काम मुस्यतः हरि सदाशिव सुरनीस व पंताजी मोरेश्वर शिवणीकर हे दोघे सरदार करीत होते. सबब अशेरीचे मोर्चे कसे काय बसले आहेत ते पाहून अमद्वाडीस व मदनवाडीस अनुक्रमे हरिपंत व पंताजीपंत यांची भेट घेऊन तो मनोरास गेला. तेथें विड्हुल विश्वानाथ हिंवताप लागल्यामुळे लष्करांतून आजारी होऊन आला होता त्याची गांठ पडली. तेथून तसेच कूच करून जावे. परंतु आरब चालेनात म्हणून त्यांने मनोरासच आणखी एक दिवस मुक्काम केला. व दुसरे दिवशी कूच करून आसाव्याखालून तो शिरगांवास येऊन पोंचला. तेथें मल्हार हरि वगैरे लोक वेढा घालून बसले होते. तेथला विचार-आचार पाहून व मल्हार हरीशीं वाटाघाट करून तो दुसरे दिवशी सकाळी २०।२५ स्वारांनिशीं सडाच माहिमास जाऊन, तोहि जागा पाहून, परत शिरगांवास आला. रामचंद्रपंत आप्याची रवानगी फिरंगाणांत झाल्याचें कळतांच १२ नोव्हेंवर रोजीं चिमणाजी बापूजींने “या प्राते सत्वर या. माहिमास अद्यापि आमचे मोर्चे कायम नाहींत” म्हणून कळविले होते. त्यामुळेच रामचंद्रपंत माहिमास जाऊन आला होता. दुसरे दिवशी सकाळीं रामचंद्र हरि व मल्हारपंत बसून विचार केला कीं, रामचंद्रपंताने शिरगांवास न बसतां फौज घेऊन माहिमास जावे व तेथली कुमक करावी. त्याप्रमाणे १७ तारखेस सकाळीं तो माहिमच्या लष्करांत फौजेसुद्धां जाऊन दाखल झाला.

रामचंद्रपंतास पेशव्याचा हुकुम असा होता “पहिले हुरपेसरसे केळ-वियावर जाऊन तेथेच मोर्चेबंदी करून तें स्थळ आर्धीं घेणे. मग माहिम झेपावले तर बसणे नाहींतर गोळेचे टप्पेवर मेढा घालून तेथें लोक ठेवणे.” परंतु रामचंद्रपंताने पाहिले कीं, पूर्वीं तीनिदां केळव्यास वेढा बसला होता खरा पण आतां तेथें कांहीं येक मोर्चेबंदी नाहीं. उलट माहिमास मात्र आतां मोर्चा एक पक्का बसलेला आहे; तेव्हां हुकुमाप्रमाणे बघितले तर, हा माहिमचा मोर्चा उठवून केळव्यास जावे,

पण तेंहि आतां फारच हलकेपण दिसते. म्हणून त्यानें पेशव्यास तर्से लिहून कळविलें व माहिमच्याच वेढ्याचें काम नेटानें सुरु केले.

१७ नोव्हेंबर पासून एकच मोर्चा पका झाला होता. त्यानंतर १३ तारखेच्या सुमारास नवीन दोन मोर्चे बांधण्यांत आले. मध्यंतरीं एक दिवस शत्रु कोटांतून बाहेर पडून बरकंदाजी करीत मोर्चावर चालून आला. तो रेटीत मराठ्यांच्या तोफांपावेतो नीटच आला. पण ते वेळीं तमाम लोकांनी बहुत हिम्मत करून हल्ला फिरवला. त्यावेळीं रामचंद्रपंत, महादाजीपंत, चिमणाजी वापूजी, वगैरे सरदारांनी चांगला पराक्रम दाखविला. महादाजीपंताविषयीं रामचंद्रपंत लिहितो “ते समर्यां महादाजी केशव यांणी जातीनिसीं बरीशी खस्त केली. जातीने हत्यारास मिळाले.” या दिवशीच्या या चकमकीत शत्रूचे ५ लोक ठार पडले व ३८ जखमी झाले. मराठ्यांकडील २ ठार व १२ जखमी झाले.

यानंतर मराठ्यांनी मोर्चाचा अधिक बंदोबस्त केला व अर्नाळ्याद्वून बाजीराव बेलोसे याजकङ्ग २ तोफा आणवून त्यांचा मार कोटावर चालूं केला. माहिमगांवांत रथत फार होती व हत्यारबंद माणूसहि १२०० पर्यंत होते. मात्र त्यांत रेणोल थोडे असून मराठे, घोगारी, थोडेसे आरब, व कांहीं शिद्दी होते. कोटाची पुरी जखडबंदी करावयाची तर गांवासभोंवतालींही मोर्चे बसले पाहिजेत असा विचार करून दोन नवीन चर खणण्यांत आले. एक महादाजीपंताच्या मोर्चापासून व दुसरा कर्णाजी शिंदे याच्या मोर्चापासून. चर खंटल्यानंतर महादाजीपंतानें आपला मोर्चा चरापुढे नेऊन घातला; पण ज्या दिवशीं मोर्चा घातला त्याच दिवशीं तो मोडण्याचा प्रसंग येऊन ठेपला होता. कारण त्या दिवशीं म्हणजे डिसेंबरच्या ७ व्या तारखेस शत्रूचीं १६ गलबतें व एक पाल अशी कुमक माहिमास आली. पाल खार्डींत येण्यासारखा नसल्यामुळे तो दूर राहिला, पण बाकीचीं सर्व गलबतें कोटाकडे येऊ लागलीं. तेच्छां मराठ्यांनी जी तोफ कोटावर लागू केली होती तीच फिरवून त्या गलबतावर रोखली. त्यामुळे चार गलबतें मुरङ्गन माघारी गेलीं. पण बाकीचीं १२ बंदरास लागलीं व त्यांतील कुमक कोटास पोंचली. त्याच दिवशीं शत्रु बाहेर पडून मोर्चावर आला असता; परंतु शत्रूच्या आरमाराची बातमी कळली असल्यामुळे शिरगांवाद्वून मल्हार

हरीचे शंभर माणूस मदतीस आले होते. तसेच माहिमच्या मोर्चेकन्यांचे व किलेकन्यांचे गलबतांच्या घालमेलींत तोफांचे जाबास जाब उतरत होते. ते ऐकून शिरगांवाहून लाडोबा म्हणजे मल्हार हरि खासा फौज व जमाव घेऊन मदतीस आला. त्यामुळे त्या दिवशीं शत्रू बाहेर पडला नाहीं.

यी सुमारास मोर्चांचा बंदोवस्त कमा काय होता तें रामचंद्रपंत एका पत्रात सांगतो “ मोर्चा पुरता बळावला. मोर्चातून धोंडा मारिला तर कोटांत जाऊन पडतो ऐसा मोर्चा समीप गेला आहे. मोर्चेयांत गोलियांनीं तीन माणूस ठार पडिले. मोर्चा बगमा भारी जाहला. मोर्चाच्या श्रमास महादाजीपंत जातीनिशीं खस्त करितात. व लोकांपासूनहि मेहनत करवितात. तैसेच रातिंदिवस राउताचा छविना व दिवसास सारे सिपाईं पायउतारा व करोल अवशीची चार घटका रात्रपर्यंत असतात. आम्ही राऊत घेऊन असतों, याप्रमाणे कोणे शेवेसी अंतर करीत नाहीं. ”

डिसेंबर १२ तारखेस आणखी एक चकमक झाली. किल्ल्याच्या दक्षिण व पूर्व बाजूस मोर्चे बसलेले नव्हते. त्या बाजूने नुसता मेढा घातलेला होता. तो तोडावयाकरतां शत्रू बाहेर पडला. तेव्हां त्यावर हशमांचा जमाव घेऊन खंडोबा धावून गेला. तेथें निकराचें झुंज झालें. त्यावेळीं शत्रुने कोटावरून तोफांचा व बरकदाजीचा मार अतिशयच केला. म्हणून स्वतः महादाजीपंत आणिक लोक बरोबर घेऊन त्यांच्या कुमकेस गेला, व शेवटीं त्यांनी शत्रु ठेचून माघारा घातला. झुंजांत शत्रूचे ७८ लोक ठार पडले. मराठ्यांकडीलहि कांहीं मेले व जखमी झालें. “ फाळके याचे घोडीस गोळी लागून खैर आहे. दादाजी प्रभु पातेणा वसईकर येऊन भेटला होता. त्यास गोळा लागून ठार जाहला. त्याचे पोरगेस तोच गोळा लागला. तोहि मरेल अदोजी माने याजकडील प्यादा एक ठार झाला. दादाजी बरासा मर्दाना व शहाणा मनुष्य होता. त्याचे गुणानुवाद किती लिहावे ? ”

हा दादाजी खरोखरच फार कामाचा मनुष्य होता. तो प्रथम मुंबईच्या फेतोरींत म्हणजे फॅक्टरींत लिहिण्याचे कामावर कारकून होता. मोहिमेचे सुरवातीस शंकराजीपंतानें येऊन वसईस वेदा दिला

त्याच वेळी कोणा बबनजी नांवाचे गृहस्थामार्फत तो शंकराजीपंताचे नोकरींत शिरला. तो बहुत मर्द, शहाणा, व वसई प्रांतांचा माहितगार असल्यामुळे शंकराजीपंताने त्याला मुद्दाम महादाजीपंताबरोबर देऊन माहिमास पाठविले होतें. पुढे शंकराजीपंतानें एके ठिकाणी पेशव्याकडे त्याचे संबंधीं शिफारस करतांना लिहिले आहे कीं, “ दादाजी मातवर मनसबेबाज होता. स्वामीकार्यावर ठार झाला. ”

असो. वरील झुंजाचे दुसरेच दिवशीं कर्णाजी शिंदे याचा चर लांबवर गेला होता तेथें मोर्चा घालण्याचें मरठ्यांनी ठरविले. व त्याकारितां कणगे सामानाची सर्व सिद्धता त्यांनी केली. त्याजागां मोर्चा बसला असतां तेथून कोट व बुरुज अवघा शंभर हातांवर राहातो म्हणून तेथूनच तटाला सुरुंग पोंचविण्याचा उद्योग करावा असा त्यांचा विचार होता. त्यासंबंधीं रामचंद्रपंत लिहितो “ महादाजीपंत यांनी उत्तरेकडील मोर्चा पुढे घातला. त्यानें बंदर देखील जेर जाले. मोर्चातून हात धोंडा मारिला तर कोटांत पडतो. पुढेहि आणखी चर लाविला आह. महादाजीपंताचे डावे हातें कर्णाजी शिंदे यांचा मोर्चा पुढे गेला. त्यांचे मोर्चापुढे ओसाड विहीर आहे. तेथें चर घालून सुरुंगाचा विचार करावा लागतो. ”

रोज उठोन चकमकी होत होत्या, तरी मराठ्यांचे मोर्चे निश्चयानें पुढे सरकत असलेले पाहून शत्रूहि निराकरणास तितक्याच निश्चयानें बाहेर पडूं लागला.

१८ डिसेंबर रोजीं कोटांतले कोळी मासे मारण्याकरितां बाहेर पडले. वेळ ओहोटीची असल्यामुळे कदाचित् मराठे त्याजवर घावून जातील म्हणून त्यांच्या पाठीवर कोटांतले शिपाईहि निघाले. ते तसे बाहेर पडतांच त्यावर मराठ्यांकडील कानडी प्यादे घांवून गेले. शिपाय त्यावेळीं दिवसाचा छविना म्हणजे चौकी जिवाजी ढमढेन्याकडे होती. तोहि आपले राऊत घेऊन शत्रूवर तुटून पडला. थोडा वेळ चांगलीच हातपराजी होऊन शत्रूचे ४१२ ठार वे ४१२ जखमी करून फिरून एकदां मराठ्यांनी शत्रूस कोटांत नेऊन घातले.

नंतर दोन दिवसांनी शत्रूस चव्येचाळीस गलबतें भरून कुमक आली. त्यांत सुमारे चाळीस एक शिबाडे व दोन पाले होतीं. हजार बाराशे शिपायांची भक्कम मदत यावेळीं या गलबतावरून शत्रूस आली होती. गलबतें आली, तीं बंदरास न येतां केळवें व माहिम यांचे मध्ये दोन

गढीवजा ओसाड माडीचा होत्या त्यांच्या आश्रयानें किनान्यास लागली व तेथें गलबतांवरचे लोक उतरले. ते उतरतांच कोटांतूनहि शत्रूंने एक मोठी टोळी त्यांच्या मदतीस पाठविली. व ते व हे एक होऊन सगळे कोटांत गेले. वास्तविक त्याच वेळीं घोडदळानिशीं शत्रूवर जाण्याचा माना होता. परंतु रामचंद्र हरीसुद्धां सारे लोक पायउतारा मोर्चात असल्यासुळे त्या दिवर्शीं तें साधले नाहीं. या दिवर्शींच्या युद्धांत ढमढेरे याजकडील २३ घोर्डीं जखमी झालीं.

दुसरे दिवर्शीं २१ तारखेस लाडोबा आपली राउतांची फौज घेऊन माहिमास आला; व नंतर लंगेच त्या दिवर्शीं तो फौज घेऊन केळव्याकडे कही भरण्यास गेला. त्यांनी तेथें जबरदस्तीनें कही भरली. परंतु शत्रूंची गलबतें येतीलसे वाटले होतें तीं मात्र ते वेळीं आर्लीं नाहींत. म्हणून लाडोबा परत माहिमास आला. इतक्यांत वसईकडून दहा गलबतें भरून आर्लीं आणि त्यांतून अत्रूंची माणसे उतरून लागलीं. या गलबतांवरच वसईहून मुदाम मराठ्यांचे मोर्चे उधळण्याच्या कृतनिश्चयानें खासा पेदु दमेल आलेला होता.

गलबतांतून लोक उतरू लागलेले पाहून लाडोबाला फौजेनिशीं मोर्च्यांच्या पाठीवर उमें करून रामचंद्र हरि व चिमणाजी बापूजी आपापले राऊत घेऊन शत्रूवर धावून गेले. शत्रूचे लोक दोन ठिकाणीं होते. काहीं किनान्यावर उतरत होते ते. व काहीं पूर्वीं सांगितलेल्या ओसाड माडीच्या आश्रयानें होते ते. रामचंद्रपंतानें दोन टोळ्या करून हळ्या चढविला. एका टोळीने म्हणजे शितोळे, वायाळ, कोकरे, फाळके वैगरे लोकांनी किनान्याकडच्या शत्रूवर उठावणी केली; व खासा रामचंद्रपंतआप्याच्या टोळीने माडीच्या बाजूस लाग केला. पहिल्या टोळीचे हळ्यार चांगले लागले. त्यांनी शत्रूचे २०२५ माणूस मारून काढले. रामचंद्रपंत आप्याच्या फौजेची मात्र मिठीं बसेना; कारण शत्रूस माडीचा आसरा होता व शिवाय पाठीवर गलबतें होतीं त्यावरूनहि बरकंदाजीचा मार. यासुळे तेथें विशेष काम झाले नाहीं. रामचंद्रपंत लिहितो ‘नाहींतर स्वार्मींच्या प्रताऱ्यें ते दिवर्शीं फिरंगियाची गत सिद्धीसाताप्रमाणेंच जाहाली होती. आणि खरोखरच ते दिवर्शीं मराठ्यांना विजय मिळता तर कुमकेस आलेले सर्व लोक व सिद्धीसाताप्रमाणेंच महापराकमी

असलेला खासा पेढु दमेलाहि मारला जाता. पण दुर्दैव असें कीं, सिद्धी-साताचा हा जो प्रसंग तो फिरंग्यांवर न ओढवतां दुसरे दिवशीं खुद्द मराठ्यांवरच ओढवला !

असो. वरील दोन टोळ्यांचे झुंज भांडण चालत असतांच लाडोबाचेहि कांहीं राऊत व प्यादे खाडी खाजणांतून उड्या टाकीत रामचंद्रपंताच्या कुमकेस येऊन पोंचले. त्यावेळी शत्रूने तोफांचा व बंदुकांचा मार बेमोताद केला. पण सुदैवाने फार प्राणहानि झाली नाही. फक्त आप्पाजी शितोळ्याचा एक शिपाई ठार पडला. या हल्ल्याचा शेवट काय झाला हैं तपशीलवार कळत नाही. परंतु निष्कर्ष मात्र इतकाच दिसतो कीं याहि दिवशीं मराठ्यांचा काट शत्रूवर चालला नाहीं.

पूर्वीं सांगितलेंच आहे कीं, शत्रूने हीं जी कुमक पाठविली ती २० व २१ तारखेस माहिमास रवाना केली. वसईस अर्थातच शंकराजीपंतास त्याचे वर्तमान अगोदर कळले व म्हणून त्याने आपण होऊनच माहिमास मदतीस लोक पाठविले. गोपीनाथ व बडेखान यांवरोबर २०० मुरारजी अणजुरकर याजबरोबर ५० व तुकोजी बारगे अर्नाळ्यकर याबरोबर ५० असे एकंदर ३०० लोक त्याने पाठवून दिले. परंतु २३ तारखेस दुपारपर्यंत मुरारजी अणजुरकराचे लोकच तेवढे माहिमास जेमतेम पोंचले. त्याच दिवशीं दुपारीं फिरून रामचंद्र हरीने शंकराजीपंतास तांतडीने पत लिहिले कीं, “आजहि दर्यांत आरमार दिसतें. परंतु लोक वर आहेत खालीं आहेत हैं न कळे. आम्हीं तुम्हांस लिहिले आहे त्याप्रमाणे लोक रवाना करणे. शिरगांवासहि त्याने वासुदेव जोशाकडे लिहून माणसांची मागणी केली. परंतु त्यांचेहि काम निकडीचे होतें. म्हणून त्यांना लोक पाठवितां आले नाहींत. या गोंधळांतच रामचंद्रपंताचे भाडोत्री आरब रोजमन्याकरितां दंगा करू लागले होते. रामचंद्रपंताजवळ पैक्याची तरतूद पुरेशी नव्हती. शिवाय आतांपर्यंत लुटीचे भात मिळत होतें तें संपून फौजेकरितां दाणा पैसे टाकून विकत घ्यावा लागत होता. त्यांतच या भाडोत्री आरबांचा पगाराकरितां दंगा. रामचंद्रपंताने वासुदेव जोश्यास अरबांचा पगार भागविण्याकरितां कसेहि करून दोन हजार रुपये तरी अगल्य पाठवा म्हणून लिहिले. पण वासुदेव जोश्याने फक्त हजारच रुपये पाठवून दिले. तो तरी काय करणार ? त्याचीहि तीच

स्थिति होती. वासुदेव जोशी म्हणतो “यैवजाविषर्यां लिहिले तरी आम्हांजवळ रुपया असोन आम्ही न पाठऊ येसे तुमच्या चित्तांत येते कीं काय ? आम्ही खासगत खर्चाचे रुपये होते ते घालून हजार रुपयांची भरती करून पाठविली.” रामचंद्रपंताच्या आरबांनीं तर आज आम्हांस रोजमरा मिळाला नाहीं तर आम्ही उढून जाऊ असे स्पष्टच कळविले. असो. २३ तारीख कशी तरी निभावली. पण दुसरे दिवशी दुपारीं शत्रूने फार मोठ्या जमावानिशीं कोटांतून वाहेर पडून माहिमचा वेढा मारून काढला तो प्रकार असा.

पूर्वीं सांगितलेच आहे कीं, माहिमच्या कोटास एकंदर तान मोर्चे बसले होते. एक महादाजीकेशवाचा, एक कर्णाजी शिंदे याचा व तिसरा खंडोबाचा. सारे मोर्चे कोटानजीक भिडले होते. मोर्चे बुरुजासारखे घातले होते. त्यास कवाड एक होते. तें सलाबतकुचे चर खंटला होता त्यांतून जावे यावे असे होतें. त्या दिवशीं दोन प्रहरीं मोर्चातले लोक जेवणाखाणास गुतले असतील अशी संधि पाढून शत्रू दोन टोळ्या करून २३ हजारांनिशीं वाहेर पडला व त्यांने सर्वच मोर्चावर एकाच वेळीं घालून घेतले. ते वेळीं शत्रूने हुक्के हातगरनाळा व बंदुका यांचा सीमेपरता मार केला. गिवाय कोटावरून तोफा सागऱ्या आग ओकत होत्या त्या निराळ्याच. मोर्चातील लोकांनी बाहेर पडून झुंज द्यावे तर शत्रूचा जमाव फार, आणि दुसरीकडे पढून जावे तर बाहेर जावयास दुसरी वाट नाहीं ! अशी त्यांची उकडहंडी झाली. पण तशाहि स्थिरींत त्यांनीं करावयाची ती गिकस्त केली. शत्रूने महादाजीपंताच्या मोर्चावर तोङ टाकलेले पाहतांच रामचंद्र हरी अमरसिंग गिर्के वैगरे लोकांनीं बेधडक शत्रूवर घोर्डीं घातली. निससीम मारामारी केली. १०१५ शत्रूचे लोकहि कापून काढले. खुद रामचंद्रपंत आप्पांनीं हत्यार करून दोघांचे मुडदे केले. शत्रूचा मोहरा फिरावा असा संभव होता. इतक्यांत रामचंद्रपंताच्या हातास गोळी लागली. थोडक्यांत चुकले, नाहीं तर त्याचा प्राणच जावयाचा. “ गोळी उजव्या हातावर स्तनाचे वरती चार बोटे पट्याखालीं लागून मोहरा चुकोन पार होऊन गेली.” पण गोळीचा टप्पा बसतांच हाताला झटका बसून हाड नादावले आणि तरवार निस्टून गुढऱ्यास लागली. नाइलाजाने रामचंद्रपंतास परत फिरावे लागले.

पण त्यामुळे शत्रूस सारेंच रान मोकळे सुटून मोर्चेकन्यांची नुसती रवंदलारवंदळ झाली. शत्रूने मोर्चे तुडवून, जाळून भाजून टाकले. मोर्चांत खुद महादाजी केशव, वाघोजीराव खानाविलकर, राजबाराव बुरुडकर चिंतो शिवदेव, जनार्दन हरि, व गणेश हरि हे महादाजीपंताचे कारकून, विठ्ठल शिवदेवाचा भाचा धोंडोपंत, बापूजी क्षीरसागर असले नामांकित लोक कोंडले नेले. त्यांना निघावयास फुरसत झाली नाही. त्यांनी त्या स्थिरतीतच झुंजत वीरस्वर्ग पाहिला. या युद्धांत मराठ्यांची दाणादाण होऊन शेंदोनशें माणूस ठार पडले. शेंदोनशें जाया जम्बमी झाले. व पुष्कळ शत्रूने कैद केले. ऑकटोबर पासून सतत तीन महिने महादाजी-पंत वगैरे लोकांनी जीवाभ्य परिश्रम केले. त्याचा शेवट हा असा विपरीत झाला.

माहिमाहून मराठ्यांची दाणादाण झाल्यानंतर ते शेजारच्या शिरगांवच्या लष्करांत गेले. वासुदेव जोशाने पालखी पाठवून रामचंद्र हरीस शिरगांवास नेले. वासुदेव जोशी २४ तारखेस म्हणजे त्याच दिवशीं आप्पासाहेबांस लिहितो “आम्हीं शिरगांवची व माहिमची फौज एकत्र केली आहे. गनीम हावभरु झाला आहे. आम्हीं येथून धर सोडिला तरी अवघेच जागा धर सुटेल. याजनिमित्य आम्हीं येथे खबरदार राहिलों आहोत. गनीम हावभरु जाहला आहे. याजकरितां येथील म्हणजे शिरगांवच्या मदतीस एका दो दिवसांत येईल असा दिसतो. आम्हां जवळ सामान म्हणावें तरी दोन्ही फौजा भिळून ३५०० माणूस व ७०८० पर्यंत राऊत आहेत. आजपर्यंत २१३ शें. माणूस पळाले. २१२५० माणूस कामास आले. लोकांस रोजमुरा अद्याप पावला नाही. दोन महिने चढले. ऐशा चारी गोटी या प्रसंगीं जाहल्या. याजमुळे लोकांनी धर सोडिला आहे.”

महादाजी केशवाच्या मृत्यूचे वर्तमान वसईस त्याच दिवशीं कळले. म्हणून शंकराजीपंताने संध्याकाळीं वासुदेव जोशास पत्र लिहून कळविले “तीर्थरूप दादांचा मुर्दा मोर्चांत माहिमच्या असेल तरी शोधला पाहिजे. वरकडहि ब्राह्मणांचे मुर्दे असिले तरी शोध करून लिहून पाठविणे. आण अम दिल्ही पाहिजे. हस्ति (अस्थि) हातीं लागतील तर वरें जाहले.” महादाजीपंताचा मुडदा सांपडला किंवा नाहीं तें

निश्चित कळत नाहीं. पण पेशवे रोजकीर्दींत समान सलासीन १ सव्वाल (१११३८) रोजच्या रवासुदर्गींत पुढील नोंद सांपडते. “ २०० रु॥ हशम माहिमास ठार झाले त्यांचे क्रियेस देवविले. २०० रु. महादाजी केशव व ५० रु. गणेश हरि कारकून हशमानिसी. ”

या माहिमप्रकरणांत महादाजीपांत वगैरे लोकांची अशी शोचनीय अवस्था होण्याचे एक निराळेच कारण शंकराजीपांतानें लढाईनंतर दोन दिवसांनी आप्पासाहेबांस लिहिलेल्या पत्रांत दिले आहे. त्यांत सत्यांश असावासा वाटतो. तो लिहितो. “ फिरंगी नीटच दादांचे मोर्चावर आला त्यास याजवळी मोर्चेयांजमध्ये सुरतकर अरब होते त्यांनी कांहीं शकटभेद करून फिरंगियास भेटले व आमच्याच लोकांवरी मारूं लागले ! ” पगाराकरितां बेदिल झालेल्या अरबांची हकिकत पूर्वी सांगि-तलीच आहे. त्यावरून या तकीत सत्यांश खरोखरच असावासा वाटतो. शंकराजीपांताची तर त्याविषयीं खात्रीच झाली होती. म्हणून त्यानें अर्नांव्यास १०० आरब होते ते तेथून वर्सईस आणून कामावरून काढून टाकले. तो म्हणतो ‘ अरब बेइमान ! माहिमास बेइमानी केली यास्तव दूर करावे म्हणून येथें आणिले. ’

शिरगांवचा वेढा—

केळवें, माहिम, शिरगांव, तारापूर हीं ठाणीं जवळजवळ असून तेथें एकाच वेळीं मराठ्यांनी वेढे दिले होते. माहिमच्या वेढ्याची हकिकत सांगितलीच. आतां शिरगांवच्या वेढ्याची हकिकत घावयाची.

माहिमचा वेढा. (पुरवणी टीप).

वासुदेव जोशास आप्पासाहेबांनी शिरगांवास पाठविले. २४ डिसेंबरला माहिमचा वेढा शत्रूने मारून काढल्यावर दुसऱ्याच दिवशीं वासुदेव जोशानें आप्पासाहेबांस लिहिले कीं “ मला माझ्या मुलाच्या लमाला गेले पाहिजे. लग्म माघ वद्यपक्षीं योजिले आहे म्हणून माघ शु. १ म्हणजे जानेवारीच्या १० तारखेस मला जावे लागेल. तरी येथला बंदोबस्त करा. ” वास्तविक हा हाहाःकार झालेला असतांना कोणा आसाच्या लमाकरितां स्वार्पतून वासुदेव जोशानें निघून जावें हे विचित्र वाटते. सुदैव येवढेच कीं, १४ जानेवारीपर्यंत तरी तो परत गेलेला नाहीं.

शिरगांवच्या वेळ्याची सुरवात मल्हार हरीने केली. वास्तविक त्याला तारापुरास वेढा देण्याकरितां पाठविण्यांत आले होते. परंतु त्याने शिरगांवासच वेढा कां घातला, खाचे कारण पुढील हकिकतीवरून कळून येईल.

तारापूर काबीज करण्याचे काम आप्पासाहेबांनी मल्हार हरीकडे सोपवून त्याच्याबरोबर २००० हशम व ५०० स्वारांची नेमणूक केली होती. गोपाळरावाचे पथक, बसप्पा जमातदाराचे लोक, नारायण जोशाकडचे अडीच तीनशे माणूस यांतून हशमांची भरती केली होती. ठरल्याप्रमाणे तारापुरास जाण्याकरितां मल्हार हरि हिलालपुरास आला. पण त्या वेळी त्याचे जवळ वर सांगितलेल्या फौजेपैकीं फारच थोडी फौज जमा झाली होती. ती एकंदर ८०० पर्यंत हशम व अवघे पांचपन्नास स्वार इतकीच भरत होती. नेमणुकीपैकीं गोपाळराव आपल्या जमावानिशीं सामील झालाच नाहीं. बसाप्पा जमातदार व त्याचे कानडी प्यादे टिटवाल्याच्या मुळामाहून घाटेतच पळून गेले. राउतां-पैकीं येऊन जाऊन राणोजी जाधवाचे ५१२५ राऊत, खंडनाकाचे दहा बारा व सुरेराव यादवाचे आठरावीस इतकेच लोक जमा झाले होते. खुद मलोजी थोराताचा तर अजून पत्ताच नव्हता.

असल्या सामानानिशीं तारापुरास जाऊन तें कसें हस्तगत होणार ? नाहीं त्यांचे जवळ माणसांची भरती, नाहीं दारुगोळ्याची तरतूद, उलट तारापूरचे ठारें आर्धीच भक्कम असून तेथें बंदोबस्तासहि शत्रूर्चीं भरपूर माणसें होतीं. खेरीज शत्रूंचे सहा सातशे माणूस फिरतें होतें तें निराळेच ! ही स्थिति लक्षांत घेऊन पेशव्यांच्या आज्ञेप्रमाणे मल्हार हरीला जरी तारापुरासच जाऱे ग्रास होते तरी त्याने आप्पासाहेबांस लिहून कळविले कीं, “ तारापूर तों निम्मे वसई आहे. तेथें माणूस व झुंजाचे सामान त्याचे पडोशाने असलिया कार्याचे आहे. करतां आर्धी माणसांची व दारुगोळ्याची भरती करा. ”

असो. याप्रमाणे हिलालपुरच्या मुळामावरून कळवून मल्हार हरि तेथून कूच करून मौजे माण, प्रांत तारापूर येथे आकटोबरच्या ३१ तारखेस दाखल झाला. तेथून तारापूर अवघे पांच कोस राहिले होते.

या हकिकतीचे थोडे दिवसांपूर्वी वसईहून शंकराजी केशवानें कर्णाजी

शिंदे व महादाजी केशव यांचे बरोबर दोन हजार फौज देऊन त्यांना केळवे—माहिम घ्यावयास रवाना केले होते. त्याजबरोबर त्यांने विठ्ठल विश्वनाथासहि लिहून कळविले होते की, तुम्हीहि त्यांचेबरोबर केळवे—माहिमास जा. त्याप्रमाणे तो त्या फैजिंत सामील झाला होता. तो केळव्यास असतां त्याला आकटोबरच्या २७ व २८ तारखेस पेशव्यांचीं लागोपाठ दोन पत्रे आलीं. त्यांत आज्ञा होती की “ हुजुरून रा. लाड-कोबा यांची रवानगी तारापूर घ्यावयासी केली आहे. ते व तुम्ही येक मर्ते होऊन तारापूर हस्तगत करणे. त्याचे रवानगीस येक दोन रोज लागतील तों तुम्ही आर्धीं पांचशे माणूस घेऊन तारापुरास जाणे आणि किल्ल्यांतून स्वारी बाहेर पडून बाहेरून गळा व सरंजाम आंत जाऊ न पावे तें करणे. ” त्याप्रमाणे २९ तारखेस पांचशे माणूस व पन्नास स्वार घेऊन विठ्ठल विश्वनाथ तारापुरास जाण्यासाठी कळव्याहून निघून गेला.

याचवेळीं वसईस शंकराजीपंतास बातमी कळली की, इंग्रज व किरंगी सुंवईस एकत्र होऊन वसईचे मोर्चे उधळावयास येणार. म्हणून त्यांने वसईहून व तसेच महादाजी केशवानेहि कळव्याहून मल्हार हरीस कळविले की, “ तुम्ही तांदुळवाडीचे नैऋत्येस चहूं कोसांवर जळसार येथे मुक्काम करून राहा. आणि अर्नाळ्याहून आमच्या इशारगतीच्या पांच तोफा एकल्या की, लगेच गलबतांवरून दातिवरेंयास उतरा व आमची कुमक करा. ” त्याप्रमाणे मल्हार हरि दोन दिवस मुक्काम करून राहिला. नोव्हेंबरच्या २ न्या तारखेस केळव्याहून उठून महादाजी केशव सगळे जमावसुद्धां मदतीस वसईस गेले. त्याच दिवशीं विठ्ठल विश्वनाथ बेटेगांवच्या मुक्कामीं मल्हार हरीस भेटावयास आला. फिरून त्याच दिवशीं दातिवन्यावरून वसईस जात असतां महादाजी केशवानें मल्हार हरीस सांगून पाठविले की, तुम्ही आतां जळसारास जाऊ नका. हुकुमाप्रमाणे कोर्ठे जाणे तें जा.

मग निश्चितपणे मल्हार हरि व विठ्ठल विश्वनाथ यांनीं तारापुरच्या मनसुव्याची चाळणा केली. मल्हार हरीस अडचणी काय काय होत्या त्या पूर्वीं सांगितल्याच आहेत. शिवाय विठ्ठलपंतानेहि असा सल्ला दिला की, तारापुरच्या आर्धीं त्या ठाण्याजवळच शत्रूंचे शिरगांव आहे. “ तेथे

जुजती एक माडी आहे. जुजतें शंभर माणूस आहे. ह्याखेरीज गांव कुटार आहे. तो गांव गैरकौली मवास आहे. त्याचे गळां पडोन नतीजा देऊन स्थळ हस्तगत केल्यानें कार्याची गोष्ट आहे. दोन टोळ्या दोवेशीहि कसून झोंद उडउन गांवांत शिरावें. त्यानंतर माडीवर येलगार चार दिवसांचे कार्य आहे. येक माडी चार तोफा आणि शंभर माणूस याप्रमाणे साहित्य तेथें आहे. परंतु पाणी माडीबोहर आहे.”

एकंदर विचार कसून मल्हार हरीने माणसांची व दारूगोळ्याची भरती येईपर्यंत प्रथम शिरगांवासच वेढा घालण्याचे ठराविले.

नोव्हेंबरच्या ३ व्या तारखेस मल्हार हरि स्वतः बेटेंगांवाहून शिरगांवास जाणार होता; परंतु विठ्ठलपंत वगैरेच्या विचारें प्रथम कोणी सरदारच तिकडे पाठवून स्वारी करावी असें ठरले; म्हणून आप्पाजी-राव खानविलकरास तिकडे पाठविण्याचे मुकर झाले. त्याप्रमाणे त्याच रातीं चंद्रोदयाच्या सुमारास विठ्ठलपंताचे तीनशे व मल्हार हरीचे सातशे एकूण हजार माणूस घेऊन आप्पाजीराव शिरगांवावर गेला. दुमरे दिवशीं उजाडता उजाडतां ते शिरगांवास पोंचले. शत्रूची गांठ पडतांच चकमकीस सुरवात झाली. मराठे थेट माडीच्या दरवाजापर्यंत गेले तों माडीवरून मार होऊं लागला. म्हणून तो चुकवून बाजूस सरले. मल्हार हरि पत्रांत लिहितो, “कार्य झाले होते. परंतु तीनतीन वारांची दारू गोळी दिल्ही ते सरली. याउपरी आणखी दारूगोळी मागावयास लागले तों साहित्य नाहीं. गोळ्या हत्याराने लोकांचा टिकाव कसा होईल? दारू-गोळीखेरीज तेथें दुसरा उपाय नाहीं.” अशी स्थिति झाल्यामुळे केले काम टाकून त्या लोकांना परत बेटेंगांवास तळावर येण्याखेरीज गत्यंतर राहिले नाहीं. मात्र त्यांनी परततांना दीडेकशे गुरे वळवून नेलीं. ४ नोव्हेंबरच्या छा हल्ल्यांत मराठ्यांचे दोन ठार व बारा जखमी झाले. शत्रूचोहि सात लोक ठार पडले. गर्दीतले जखमी किंवा ठार निराळेच असतील.

यानंतर पांच दिवसांनी (१११) मल्हार हरि व विठ्ठल विश्वनाथ स्वतः फौज घेऊन शिरगांवास गेले व तमाम गांव काबीज कसून कोटास मोर्चे देऊन बसले.

शिरगांवाचे हें ठाणे लहानसे असले तरी भक्कम होते व शत्रूने तर-

तूदहि नामी करून ठेवलेली असल्यामुळे तें ठाणे सहज हस्तगत करूं ही मल्हार हरीची कल्पना अगर्दीचं फोल ठरली. त्यांने आप्पासाहेबांस व रामचंद्र हरीस पाठविलेल्या पत्रांत स्वतः पाहिल्यानंतर त्या स्थळाच्ये वर्णन लिहिलेले आहे तें असें “ शिरगांवचे माडीचा विचार तरी मनो-हरान्याच प्रतीची जागा आहे. आसमंतात् भागी शहर वसलें आहे. पांचएकसे घरे व आगर. नारळ पोफळी पानवेलीचे आगर आहे. मोर्चे द्यावयास दडण बरीच आहे. माहिमच्या उत्तर भागी दीड कोसावर समुद्र किनाऱ्यास हें स्थळ आहे. दुतर्फा दोन खाड्या आहेत. जागा बाका आहे.” दुसऱ्या एका पत्रांत तो म्हणतो “ आरोळीबरोबरच कोट फत्ते होईल म्हणोन इकडील माहीतगार जे होते ते म्हणत होते. परंतु सेवके आपले नजरेने जागा पाहतांच म्हणणारांच्या गोष्टी ताद्रकच आहेत येसे भासोन आले. तिहीकडेस आगर व येकीकडे पश्चिमेस समुद्र. ठाणेयाच्या कोटापेक्षां सवाईने उंचीस आहे व मजबूदहि आहे. चार बुरुज चौतर्फा व माडी येक देऊल येक. येकूण जबरदस्ती कोटावर सात तोफा. त्याजमध्ये दहा सेरी पक्के वजनाच्या दोन, पांच सेरी पांच, त्याखेरीज जेजाला गारभांडीं जंबुर ! उडूते हत्यार या रीतीचे व लोकांची भरती म्हणावी तरी पाऊणएकमें सोरटी तमेंच किरिन्ताव भंडारी व किरंगी पन्नास येकूण दोन अडीचएकसें माणूस. कोट आटोप-सुद्धां मनोहरा येवढा आहे. मनोहरास पाणी नाहीं व इमारत ठेंगणी. या स्थळीं इमारत पक्की व उंच. लोकांची भरती चांगली. उपराळा नसेल म्हणावा तरी कोशावरी दक्षिणेकडे माहिम; व उत्तरेकडे तीनचार कोशावरी तारापूर. आठ कोश उत्तरेकडेस डहाणू. संपूर्ण पश्चिमेस समुद्रांतन आरमाराचा उपराळा. येवंकमेण जागा बहुत नाजुक.”

अशी शिरगांवची स्थिति असल्यामुळे, मजबूद मोर्चेबंदी केल्याखेगीज स्थळ हातीं येण्याचा मुळांच संभव नव्हता. म्हणून मल्हार हरीने चौकेर मोर्चे दिले व अहोरात्र बरकंदाजीचा व जेजालांचा मारा सुरु केला.

याचवेळीं विठ्ठल विश्वनाथ याला शीतज्वराचे दुखणे लागून तो फार हैराण झाला; म्हणून त्यांने आपला जमाव आपल्या पुतण्याच्या हाताखालीं शिरगांवास ठेवून तो मनोरास उपचाराकरितां गेला. तेथून मल्हार

हरीने मागितल्यावरून एक मनोरची व एक तांदुळवाडीची अशा दोन तोफा त्याने पाठवून दिल्या.

याच सुमारास रामचंद्र हरि पटवर्धनाची रवानगी झालेली आपणांस माहीत आहेच तो १५ नोव्हेंबर रोजीं फौजेसह शिरगांवास दाखलं झाला. तेथले मोर्चे कसे काय बसले आहेत तें पाहून तो १७ तारखेस माहिमास गेला. शिरगांवच्या मोर्च्यांसंबंधाने १६ व्या तारखेस त्याने आपासाहेबांस कळविले कीं, “ शिरगांवास मोर्चे दिल्हे आहेत. ते आम्ही जाऊन पाहिले. चोहोंकडून गीर्द केले आहे. सत्वरीच कार्यसिद्धी व्हावी ऐसे आहे.” माहिमास जातांना त्याने आपल्या फोजैपकीं एकूणपन्नास राऊत व एकशे चाळीस हशम शिरगांवास बसलेल्या लोकांच्या मदर्तीस ठेविले. यावर्भी मल्हार हरीच्या लष्कराची स्थिती कशी होती हें त्याच्या पत्रावरून दिसून येते.

(१) शिरगांवच्या रथेस पूर्वीं विठ्ठल विश्वनाथाने कौल दिला होता, परंतु यावर्भीं रथत सगळी पळून गेलेली असल्यामुळे तिला शिक्क्याचा कौल देऊन म्हणजे अधिकृत अभयाचे आश्वासन देऊन परत आणावें तरच ती येण्याचा संभव होता. म्हणून तसे अभयाचे कौल पाठवा अशी मल्हार हरीने आपासाहेबास विनंति लिहिली. (२) रामजी बेरडे व नागोजीराव राणे हे आपल्या लोकांसुद्धां अजून पर्यंत येऊन पोचले नव्हते. (३) अंताजी रंगनाथ व बाबाजी यशवंतराव यांचे लोक बेलापुरांत साष्टीस होते ते शिरगांवास आणवावे असा मल्हार हरीचा विचार होता. (४) शिरगांवचे कोळी कबिल्यासुद्धां तीन कोसांवर दर्यात जाऊन राहिले होते त्यांना युक्तीच्या वाटेने कौल देऊन मल्हार हरीने त्यांस भेटीस आणिले. त्याच्या जवळ महांगिन्या गलबतें व शिलेपोस पांच सात होते. त्यांतच आपले कांहीं लोक भरून शत्रूचीं गलबतें एक दोन फिरत होतीं तीं दग्याने घ्यावयाचा विचार मल्हार हरीने केला. त्याचे मते मानाजी आंगन्याचीं दहा पांच गलबतें दर्यात येतील तर दर्यातून आरमार व खुर्कीने फौजा याप्रमाणे शह देऊन स्थळ जेर होईल. लोकांनी लुटीची माफी मागितली म्हणून दोन तक्षिमा सरकरच्या व तिजाई लोकांची म्हणजे लुटीपैकीं दोन वाटे सरकारचे व एक लोकांचा असें ठरवून देऊन त्यांना त्याने हुरूप आणला.

मल्हार हरीने “ लोकांची भरती आणखी एक हजार माणूस पाठवा व तसेच दारुगोळीहि भरपूर पाठवा; चिंचणी तारापुरास पुढे जावयाचें आहे करतां पांच तोफा सरंजामसुद्धां गोलंदाज व दारुगोळा देऊन पाठवा व मानाजी अंग्रेज्यास लिहून त्याचें आरमार तारापुरच्या बांग्यावर आणवून गनीम घावरा करवावा म्हणजे स्थळ जेर होईल ” असें कळविले. १७ तारखेच्या सुमारास बेलापुराहून नारायण जोशाचें दोनशे माणूस गोविंद अनंताबरोबर शिरगांवास येऊन दाखल झाले. त्यांस एक स्वतंत्र मोर्चा घालावयास मल्हार हरीने सांगितले.

मराठ्यांच्या बरकंदाजीच्या व जेजालांच्या मारास शत्रु दाद देत नव्हता. उलट त्यांच्या मोर्चावर कोटावरून, माड्यावरून व आरमार-वरून तोफांचा व बरकंदाजीचा अहोरात पाऊस पाडीत होता. म्हणून पूर्वी सांगितल्याप्रमाणे मनोहराहून आणलेल्या दोन तोफांचा मार धरण्याचा मल्हार हरीने विचार केला. तो म्हणतो “ मनोहराची तोफ पक्के दीडाशेराची व किंवा तांदूळवार्डीपैकीं अदेशेराचे गोळ्याची या किरकोळांने काय काम होणे ? परंतु दगडापेक्षां ईट नरम येसा विचार अचिन्तात आणून १६ तारखेस मनोहराची एक तोफ रात्रीं लागू केली. ” मोर्चाविषयीं तो म्हणतो “ आम्हांकडील भरतीम राऊत व हशम बेरे आपले वळणाचे पाठविले पाहिजेत. कानडे अथवा हिंदुस्तानी माणूस मोर्चेबंदीचे कामाचे नाहीत. हत्यार पडेल तेव्हां हत्यार मारणार नाहीत तर उगीच बसणार. या कामास हरभात पाहिजे. लाकडे वाहावीं, माती खणावी, वोझी वाहावी तेव्हां मोर्चा होतो. याकरितां या वळणाचें माणूस पांच सातशे जरूर पाठवावें. रात्रंदिवस कस्त व लोकांचे दिलासे करून लाहान थोर एकदिल करून कडीं, कंठमाळा, मोत्याच्या जोड्या इत्यादिक बक्षिसें कबूल करून नामदासाहि अवसान येऊन सोहेबकामावरि जिवित्वाची तमा न धरता एकनिष्ठेने जडवीत असो. ”

मल्हार हरीचा विचार शिरगांव एक दोन दिवसांतच फत्ते करून चिंचणीतारापुरावर जावें असा होता. त्याचे मतें चिंचणी म्हणजे निम्मे तारापूर व तारापूरहि जागा कांहीं सामान्य नाहीं. केवळ वसईच दुसरी ! पण चिंचणी-तारापूर दूरच राहिले शिरगांवहि या वेळीं मराठ्यांना हस्तगत करतां आले नाहीं !

याचे थोडे पूर्वीं आप्पासाहेबांनीं मुद्दाम वासुदेव जोशी व रघुनाथ हरी यांस रामचंद्र हरीप्रमाणेंच कांहीं फौजफाटा देऊन शिरगांव—तारापूर वगैरेच्या वेढ्यावर सक्त देखरेख करण्याकरितां रवाना केले होते. नक्की रवाना केव्हां केले हें कळत नाहीं. पण बहुधा नोव्हें-वरच्या ३।४ तारखेस वासुदेव जोशाची रवानगी झाली असावी. तो एका पत्रांत आप्पासाहेबांस लिहितो “आम्हांस स्वार्मींनीं रवाना केले तें तारापुरास जाऊन तेथील बंदोबस्त करावयाचा तैसा करू; परंतु स्वार्मींनीं रा रघुनाथजीस पत्र पाठवावें कीं तेथील बंदोबस्त कसून रा वासुदेव जोशी यास आम्हांकडे परत पाठविणे. येसे पत्र पाठवावें म्हणजे आम्ही तेथील बंदोबस्त करावयाचा तैसा कसून स्वार्मीकडे येऊ.” १७ तारखेस वासुदेव जोशी व रघुनाथ हरि वाडे प्रांत कोळवणात येऊन दाखल झाले. त्याच दिवर्शीं त्यांना रामचंद्रपंताच्या व मल्हार हरीच्या जासुद-जोड्या भेटल्या. त्या जोड्या आप्पासाहेबांकडे रवाना झालेल्या होत्या, परंतु आप्पासाहेबांनींच वासुदेव हरि व रघुनाथ हरि यांना पैका वैगेरे देऊन मुद्दाम तरतूद करण्याकरितां पाठविलेले असल्यामुळे त्यांनीं जासुदाकडून पत्रे घेऊन तीं वाचलीं. मल्हार हरीच्या पत्रांत किरकोळ साहित्याविषयीं व दास्तगोळीविषयीं मागणे होते. त्याची तजवीज त्यांने केली. वासुदेव जोशाने येतांना निरनिराळ्या ठाण्यांतील लोकांना देण्याकरितां रोजमन्याचा पैका आणला होता, त्यापैकीं दहा हजार रुपये ठाण्यास खंडोजी माणकराकडे व तीन हजार रुपये बेलापुरास नारायण जोशाकडे त्यांने लावून दिले. वासुदेव जोशी व रघुनाथ हरि दुसरे दिवर्शीं मनोहरास जाऊन तेथून शिरगांवच्या वेढ्यांत दाखल झाले.

नोव्हेंवरच्या १२ तारखेचे सुमारास विठ्ठल विश्वनाथ आजारी होऊन मनोहरास गेल्याचें पूर्वीं सांगितले आहे. “व्यथेस कांहीं उतार जालियावर स्वारीस जाऊ” असे त्यांने १७ तारखेस आप्पासाहेबांस कळविले होते. त्याप्रमाणे तो आतां फिरून यावेळीं (डिसेंबरांत) शिरगांवच्या वेढ्यांत येऊन दाखल झाला; व वासुदेव जोशी, विठ्ठल विश्वनाथ व मल्हार हरि हे तिघे मिळून सक्त मेहनत करून वेढ्याचें काम चालवू लागले.

यावेळीं मराठ्यांचे मोर्चे भक्तम झाले होते. शिवाय आतां त्यांनी दोन नवे मोर्चे घातले. एक बंद्रावर व दुसरा तोफाचा मारा करण्याकरितां. बंद्रावरच्या मोर्चातून तोफा लागू करून त्यांनी शत्रूस तारवांतून येणारी कुमक बंद केली. शिवाय मोर्चे पुढे चालवून सुरुंगाचाहि उद्योग सुरु केला. हें सुरुंगाचें काम कसें नेटानें चाललें होतें तें वासुदेव जोशाच्या पत्रावरून दिसतें. रामचंद्र हरीनें माहिमास शेंदे. नशें हशम लोक मागितले होते. त्याला उत्तर म्हणून वासुदेव जोशी लिहितो, “गेल्या दोन चार दिवसांत (१९१२।२७) कृचे (चर) खणून मोर्चे पुढे चालविले. यावेळीं तुम्हांकडे माणसे पाठवावयास येत नाहींत. वाटल्यास शंभर पर्यंत राऊत पाठवून देऊ. ”

१७ डिसेंबर रोजीं माहिमाहून दोन तोफा आणवून मराठ्यांनी कोटाच्या दरवाजापुढे मोर्चात आणून ठेवल्या; व दुसरे दिवशीं सकाळीं बार भरून तोफ मारली. पण दुदैवानें पहिल्याच बारास तोफ फुटली. गोलंदाज व दोन चार लोक ठार झाले व दहा पंधरा जखमी झाले. खुद्द मल्हार हरि व खंडोबा हे खासे जवळच होते, तेहि या धडाक्यांत ठार व्हावयाचे; पण खैर झाली. बचावले ! नंतर दुसऱ्या दोन तोफा होत्या त्यांचा मार मराठ्यांनी सुरु केला. याचवेळीं किळेकन्यांच्या नोकरींत असलेल्या काहीं शिपायांच्या बायका मराठ्यांनी कोठे कैद केल्या. त्यांना मोर्चावर नेऊन त्यांचेकडून हाका मारवून कित्येक प्रकारे कोटकन्यांना कळविले कीं, ‘आम्ही शत्रूच्या हातीं मांपडलो आहोत. आमची अप्रतिष्ठा होईल.’ परंतु किल्ल्यांतून त्यांना कोणीहि उत्तर दिले नाही.

किल्ल्याची हा वेळपर्यंत स्थिति बरीच हलाखीची झाली होती. १८ तारखेचे सुमारास कोटांतून एक म्हातारा पद्धन आला. त्याचेकडून माहिती कळली ती अशी-आंत झुंजतें माणूस पाउणशेपर्यंत शिल्क होतें. त्यांत फिरंगी अवघे नऊ दहाच वाकी सर्व हिंदुमुसलमान. रयत मात्र पांच सातशें पर्यंत. आठ दहा दिवस पुरेल इतकेच भात शिल्क असून लाकडफाटे सर्व संपले होते. ब्राह्मणगांवचा कोणी पाटील होता तोच एकटा विशेष आस्थेने ठारें लढविण्याची खटपट करीत होता. एरवीं इतर सर्व शिपाई फिरंग्यांना कौल घ्यावयास सांगत होते. परंतु फिरंगी म्हणत कीं, चार पांच दिवस शांबा. तेवढ्यांत मदत आली तर

बरें झालें; नाहींतर पुढे कौल घ्यावयाचाच आहे. मराठ्यांच्या तोफाचे गोळे चांगले लागू झाले असेहि त्यांच्या सांगण्यांत आलें. डिसेंबरच्या २० तारखेस वासुदेव जोशाने खालीलप्रमाणे वेब्याची हकिकत दिली आहे. “ बाळाजीपंताचा व गोविंदपंताचा मोर्चा पुढे चाललेला आहे. दोहर्हीकडेस बंदरावर २।२०० माणूस व १००।१०० राऊत ठेवून रातंदिवस खासा आम्ही जाऊन खबरदारी करीत असतों. चर मत्तर हात पावेतों चालिले आहेत. ते जागा मोर्चे घालावे येसेहि योजिले आहे. ”

ही २० तारखेची स्थिति. पण दुदैवांने पुढे चार पांच दिवसांतच शत्रूस भली मोठी कुमक येऊन त्यांनी माहिमचे मोर्चे मारून काढले व शिरगांवासाहि येऊन दाणादाण केली. तो प्रकार असा.

२४ डिसेंबर रोजीं माहिमचे मोर्चे मारल्यावर दुमगे दिवशीं मराठ्यांच्या फौजा व लोक शिरगांवास पळून आले; व त्याचे दुसरे दिवशीं म्हणजे २६ डिसेंबर रोजीं पेढू दमेल खासा शिरगांव मारण्यास निघाला. तेथें जाऊन शिरगांवच्या दुर्फा असलेल्या खाडीच्या दोन्ही किनाऱ्यांवर त्याने आपले लोक गलबतांतून उतरले व मराठ्यांवर बेलाशक चालून घेतले. त्यावेळीं कांहीं वेळ मोठें रण झालें. परंतु आर्धीच डावाडोल झालेल्या मराठ्यांना टिकाव धरतां आला नाहीं; व त्यांची दाणादाण होऊन गेली. मराठ्यांचे पुष्कळ लोक मेले व जखमी झाले. त्यांना न काढतां आलेले मुडदे शत्रूला तळावर चाळीस एक सांपडले. यावरून तर्क वाहातो कीं, मराठ्यांच्या बाजूस पुष्कळच प्राणहानि झाली असावी. शत्रूच्या बाजूस त्यांचा इन्फनटीचा एक कसान व एक शिराई मेला व कांहीं थोडे जखमी झाले. मात्र या सुदूरांत भिकाजीराव, प्रतापराव, जिवाजीराव व अंतोजीराव वैगैरे खानविलकर मंडळींनीं चांगलीच मर्दुमी दाखविली. प्रतापराव मात्र ठार पडला.

(पुरवणी टीप).

समान सलासीन १ मोहरम (१०।४।३८) च्या एका नोंदीत खर्च वा हिशेब मोर्चा शिरगांव लढाईस खर्च इस्तक विल छ २५ साबान म्हणजे ३।१२।३७ तागायत १७ रमजान म्हणजे २।१।२।३७ पर्यंत वासुदेव जोशाने दाऱु-गोळी व शिशाचा झाडा, दिला आहे. त्यांत ॥ १॥ ७॥ इतकी दाऱु वजन पक्के मण, ३६५० गोळ्या ५० तोफांचे गोळे असा दाऱुगोद्याचा खर्च दिला आहे.

डहाणू ध्यावयाचा विचार—

मराठ्यांचे वेढे माहिम, शिरगांव, अशेरी वगैरे ठिकार्णीं एकाच वेळीं बसलेले आहेत, त्याच सट्ट्यांत शिरगांवन्या उत्तरेस असलेले डाहाणूचे ठार्णोहि सहज काबीज व्हावें असा आप्पासाहेबांचा कयास होता. म्हणून त्यांनी वासुदेव जोशास त्या स्थळाची विचारणा करून ‘याच-वेळीं ३०० राऊत व ५०० पायदळ दुर्जनसिंग मांडवीकराच्या हाताखालीं पाठविण्याची तजवीज केली, तर स्थळ हस्तगत होईल कीं नाहीं’ असें विचारले (२०। १२। ३७). तेव्हां चौकशी करून वासुदेव जोशाने कळविले कीं, जागा फार मजबूत आहे. दक्षिणम थोर खाडी आहे. बंदर तरते आहे. उत्तरेस खाजण (तेथे) ओहोटीचे समर्यां मार्ग होतो. पूर्वेस खाजण थोर आहे. तेथे मार्ग नाहीं. पश्चिमेकडून मात्र मोकळे आहे. सारांश, येवढ्याशा फौजेनिशीं तें ठार्णे जेर होईलसें वाटत नाहीं. अद्याप तारापुरास मोर्चे बसलेले नाहींत. तेथे मोर्चे बसले तरच तारापुरास डहाणूची कुमक करतां येणार नाहीं. म्हणून तारापुरास वेढा बसल्यावर मग वाटल्यास डहाणूस फौज पाठवावी.

तारापुराकडील हालहवाल—

आकटोबर ते डिसेंबर १७३७.

मगाठ्यांचे वेढे माहीम, शिरगांव, अशेरी यांना बसले होते, तरी तारापुरचे ठार्णे मात्र आद्यप मोकळेच राहिलेले होतें. तें ठार्णे फार बळकट असून तेथून शत्रू अशेरीन्या किल्ल्यास मदत पोंचवीत असे. अशेरीस होणाऱ्या या मदतीमुळे आप्पासाहेबांनी वासुदेव जोशास असें सुचवून पाहिले कीं, तुम्ही आपल्यापैकीं कांहीं फौज पाठवून तारापुराला वेढा द्या, म्हणजे साहजिकच अशेरीस त्यांच्याकडून जाणारी कुमक थांबेल. व साधलें तर तेही ठार्णे अनायासे हार्ती पडेल. पण हा विचार कृतीत आणणे सोपे नव्हते. वासुदेव जोशाने डिसेंबरचे १२ तारखेस आप्पासाहेबास पत्र लिहून कळविले कीं, “तारापुरास शह बसल्यावांचून अशेरीकर विचारास येत नाहींत हें खरें; पण मातवर सामानाविना शह पावे यैसा जागा तारापूर नाहीं.” शिरगांव व माहीम काबीज झाल्यावर मग शेंदोनशें माणूस व शंभर एक राऊत पाठवून

तारापुरास शह देण्याची व्यवस्था करावी म्हणजे वरें, असा वासुदेव जोशाचा विचार होता. पण आप्पासाहेबांच्या विचाराप्रमाणे कांहीं करतां आल्यास पहावें म्हणून त्यानें माहिमास रामचंद्रपंतआपा होता त्याची सळ्हा घेतली. त्यानेही सम्मत देऊन शामजी कृष्ण नांवाच्या सरदाराबरोबर पन्नास साठ राऊत दिले व त्यास शिरगांवास पाठविले. तेथें गेल्यावर वासुदेव जोशानेही आपले आणखी पन्नाससाठ स्वार त्याच्या मदतीस दिले. मग शामजी कृष्ण तेथून अशेरी पावेतों गेला, व तेथून माधारी उलटी स्वारी त्यानें तारापुरापर्यंत केली व तीनशें गुरें वळवून आणलीं. विशेष फौजेची भरती नसल्यामुळे तारापुरास स्वतंत्र वेढा घालणे शक्य नव्हते. अशाच वेळेवेळीं स्वान्या पाठवून अशेगी वगैरकडे जाणारी शत्रूची रसद मराठ्यांना तोडतां येई तेवढी ते तोडीत.

अशेरीचा वेढा—

माहिम शिरगांवचे वेढे उठविल्यानंतर शत्रु अशेरीचे वेढे उठविणार असा रंग होता. अशेरीस वेढा बसून यावेळीं जवळजवळ सात आठ महिने होत आले होते. मार्च -एप्रिलपासूनच मराठे अशेरीस लागले होते. तेथपासून आक्टोबर नोव्हेंबरपर्यंत अशेरीची हालहवाल काय होती हें मराठी साधनांतून किंवा पोर्टुगीज इतिहासावरून कांहींच समजत नाहीं. पेशवे रोजकीदींत फक्त एक नोंद सांपडते ती अशी आहे. ‘समान सलासीन ३ जमादिलावल (१९१८।३७) दफते परगणे अशेर येथील कमावीस पंताजी मोरेश्वर यास दिली.’ या नोंदीवरून अशेरी भोंवतालचा बहुतेक मुलुख पंताजी मोरेश्वरानें जिंकला. सबव त्या परगण्याची कामाविशी पंताजी मोरेश्वरास देण्यांत आली होती; परंतु खुद्द अशेरीचा किल्ला मात्र जिंकला गेला नव्हता, असें स्पष्ट होते. कारण त्याचा वेढा वर सांगिल्याप्रमाणे हा वेळपर्यंत सतत चालूच आहे.

अशेरी हा उत्तर किंरंगाणांतला एक फार मातवर किल्ला तारापुरच्या पूर्वेस होता. किल्ला अफाट व दुर्गम डोंगरावर असून भोंवतालच्या कोणत्याही डोंगराहून फार उंच होता. चढण इतकी बिकट व अरुंद कीं,

खांद्याला खांदा लावून दोन माणसांना एकदम वर चढतां यावयाचें नाहीं. फिरंग्यांचा वर उत्तम बंदोबस्त होता. पूर्वी हा किल्ला फिरंग्यांनी एका शिंदी सरदाराकडून विकत घेतला होता. पण पुढे त्याची दुर्गमता व लज्जरी महत्त्व पाहून त्यांनी त्याची चांगली डागडुजी केली व शिंदी ठेवून त्याचा पक्का बंदोबस्त करून टाकला होता. मोठमोठ्या पोर्टुगीज अधिकाऱ्यांचे कुटुंब कबिले ठेवण्याची ती जागा असे. यावरूनच तें ठाणे किती भक्कम व बंदिस्त असले पाहिजे तें कळून येईल.

असो. या किल्ल्याला हरि सदाशिव सुरनीस, पंताजी मोरेश्वर व जवारकरांतै भगवंतराव असे तिघे वेढा घालून बसले होते. रामचंद्र-पंत पटवर्धन माहिम शिरगांवाकडे गेला, त्यावेळी हे वेढे जोरांत चालू होते. रामचंद्रपंतानें नोव्हेंवरच्या १६ तारखेस वेढ्याची हकिकत खालील प्रमाणे आप्पासाहेबांस लिहून कळविली. “अमदवाडीस रा. हरिपंत होते. तेथें जवारकर यांकडील रा. भगवंतराऊ होते. त्यास ते स्वामीचे सेवेमध्ये एकनिष्ठ आहेत. जवारकरांचा फितवा (आहे) म्हणोन स्वामीपासीं वर्तमान गेलें, याकरितां ते (भगवंतराव) बहुत श्रमी जाहाले. त्यास शोध मनास आणितां रा. हरिपंत यांनी त्यांचे एक-निष्ठेचे वर्तमान सांगितले (भगवंतराव रामनगराकडून किल्ल्यास कुमक पौंचवितात, सामान पाठवितात म्हणून प्रवाद उठला होता); व मोर्चेहि विकट कडियास लाविले आहेत. मग मदनवाडीस आलें. तेथें पंताजी-पंताची भेट घेतली. त्यांचेहि मोर्चे वरेसे कडियास गेले आहेत. अर्ध कोसावरून पाणी मोर्चेकरी पितात.”

सारांश, पंताजी-पंत व हरिपंत यांनी चांगली मेहनत चालविली होती. त्यांत ते दोघेहि गेले दोन तीन माहिने ज्वरानें जेर झाले होते. तरीहि त्यांनी मोर्चाचें काम खंड न पडू देतां व आपल्या प्रकृतीची काळजी न करतां जोरानें चालविलें.

किल्ल्यावर धान्याची भरपूर वेगमी असून शिवाय तारापुराचें तोंड मोकळेच होतें. तारापुराहून सरळ रस्ता असल्यामुळे व तेथें भराठ्यांचा वेढा बसलेला नसल्यामुळे तेथून अशेरीस कुमक होतच होती. “अशीर-कर दाणागल्ल्यानें सामानपूर आहे; व तारापुरच्या उपराळियाचा भरं-वसाहि त्यास आहे. त्यामुळे आशेरकरानें आजीपावेतों धीर धरला

आहे. पोटाची बेगमी पोख्ती असतां व तारापुरास शह बसला नसतां अशीरकर येकायेकीं आयास येतो यैसें नाही.” पण तारापुरास तरी शह द्यावयाचा कसा ? मातबर सामानाविना शह पावे यैसा जागा तारापूर नाहीं. माहिमास रामचंद्रपंतजवळ व शिरगांवास वासुदेव हरि व मल्हार हरि यांचेजवळ जें सामान व लोकांची भरती होती तीच पुरेशी नव्हती, हें आपण पाहिलेच. वासुदेव जोशाचा विचार असा होता कीं, शिरगांवचे ठाणे माहिमापेक्षां लहान, तेव्हां तें जिंकल्यावर तारापुराला शह देण्याकरितां कांहीं फौज पाठवावी. परंतु शिरगांवच न जिंकतां आल्यासुळे तें कांहींच साधेले नाहीं. पुढे ८१० दिवसांतच माहिम शिरगांवचे वेढे शत्रूंने उठविले. तेव्हां अशेरीस प्राणसंकट उभे गाहिले.

माहिम शिरगांवचे वेढे उठल्यानंतर मराठी फौज पुष्कळ मार्गे हटून गेली. मग वासुदेव जोशाने शिरगांवच्या मोर्चेकन्यांची तरी कुमक करावी म्हणून कांहीं बंदोबस्त केला. तारापुरपासून अशेरीपर्यंत सरळ रस्ता होता, तेथून शत्रुस कुमक येणार ती त्याच वाटेने. म्हणून त्या प्रांतांत वासुदेव जोशाने मल्हार हरि व विठ्ठल शिवदेव विचुरकर, यांना शत्रूस अडविण्याकरितां फौजेनिशीं ठेवले (विठ्ठल शिवदेवाची रवानगी पेशव्यांनी नोव्हेंबर १७३७ मध्ये केलेली होती अमे पेशवे रोजकीदीतील नोंदीवरून दिसते. परंतु हा वेळपर्यंत तो कोठे होता यासंबंधी कांहीं खुलासा होत नाहीं. २५ डिसेंबरपर्यंतहि तो फिरंगाणांत आलेला दिसत नाहीं. कारण वासुदेव जोशी त्या तारखेच्या पत्रांत आप्पासाहेबांस लिहितो “ स्वामीनी येथील बंदोबस्ती केली पाहिजे. विठ्ठल सिवदेव चिमणाजी भिवराव यांस सत्वर पाठविले पाहिजे. लोकांचा आव गेला. ”)

फिरंगी माहिम शिरगांवांस लागोपाठ मिळालेल्या विजयाने हाव-भरीच झालेले होते व त्यांना पेढू दमेलसारखा बहादूर सेनापति मिळालेला असल्यामुळे त्यांनी अशेरीवर येण्याचा निश्चय केला. वास्तविक किनान्यापासून आंत खुष्कीस फिरंगी फारसे येत नसत. कारण खुष्कीस आल्यावर मराठी फौजांपुढे त्यांचे कांहीं चालत नसे. पण आतां मराठी फौजांनी धर सोडलेला आहे व आपल्या फौजांना हिंमत चढली आहे असा विचार करून पेढू तारापुराहून अशेरीस जाण्याकरितां निघाला.

तेथून निघतांना त्यानें माहिमच्या वेळ्यांत पकडलेले मराठ्यांचे कैदी व पाडाव झालेला एक मोठा सरदार परत माहिमच्या किलेदाराकडे पाठवून दिला. पण माहिमच्या किलेदाराने त्या सर्वांना मासून टाकले ! ! या नीच कृत्याबद्दल पोर्तुगीज बखरकारांनीहि त्याचा फार जळजळीत भाषेंत निषेध केलेला आहे.

पेढु ४०० लोकांची एक व १२०० लोकांची एक अशा दोन टोळ्या करून निघाला. तो निघाल्याची बातमी येतांच मल्हार हरि व विठ्ठल विश्वनाथ यांनी वासुदेव जोशास कळविले. वासुदेव जोशी वज्रयोगिणीस मुळामास होता. त्या दिवशी सकाळीच (१४ जानेवारी १७३८) त्याची महादाजी अंबाजी पुरंदरे फौजेसह आला होता, त्याची गांठ पडली. महादाजी दरकूच खानदेशांत चिमाजी आप्पासाहेबांच्या कुमकेस जाणार होता. यावेळी आयता महादाजीपंत आलेला आहे तर त्याला अशेरीस पाठवावा असा विचार करून वासुदेव जोशानें त्याला लिहिले कीं, “ तारापुराहोन गनीम तीन कोस पुढे आला आहे. माहिम शिरगांव येथील प्रसंगावरून हावभरु होऊन जागा जागा उपराळा करतो. त्यास बरासा नतीजा घावा लागतो. त्याचे उपर्मदास रा. मल्हार हरि व विठ्ठल शिवदेव तेथें आहेत, ते नतीजा देतील; परंतु येक वेळ गनीमास वरीशी जरब घावी लागते, हा अर्थ चित्तांस आणून तुम्हांस पत्र लिहिले आहे. तरी पत्रदर्शनीं तुम्ही सडे राऊत अवघे घेऊन अशेरीखालीं रा मल्हार हरि व विठ्ठल शिवदेव यांस सामील होऊन गनीमास तंबी करून कापून काढणे. गनीम खुषकीस आला आहे. असा कधीं यावा नाहीं. या प्रसंगीं गनीम कापून काढावयाचा माना आहे, हे जस्तर जाणून तुम्हांस लिहिले आहे. तूत इकडे काम पडले असतां रा. आप्पाकडे जावे ही गोष्ट कार्याची नाहीं.” पण या पत्राप्रमाणे महादाजी अंबाजी अशेरीस गेला कीं नाहीं यासंबंधीं आमच्या पत्रव्यवहारांत काहीं माहिती नाहीं.

असो. तारापुर ते अशेरी हा रस्ता सरळ पण घाटी होता; व पेढु मुसंडी मारीत येत असतां मराठ्यांनी त्यास वेळोवेळीं बिलगून छापे घालून अडवून त्रास दिला, तरीहि तो आपली फौज सावरीत नेटानें अशेरीस पोंचलाच. त्याचें एकहि माणूस दगावले नाहीं. अशेरीस पोंचतांच त्यानें बेजरब हळा करून मराठ्यांचे मोर्चे उखळून टाकले

व दाणादाण केली. मराठी लष्कर म्हणजे मऊं लागले कीं कोपरानें खणणार आणि अवसान सुटून धावू लागले म्हणजे झाडाला बांधल्यानें झाडहि घेऊन पळणार असें जें पुष्कळ ठिकार्णी वर्णन आलेले आहे त्यासारखेच थेट येथे घडले. शत्रूला लागोपाठ विजय मिळाले, मराठे प्रत्येक वेळीं हरले, हें पाहिल्या नंतर येथे मराठ्यांची दाणादाण झाली यांत आश्रय नाहीं. पेढुची इतकी जरब बसली होती कीं, अशेरीचा वेढा मासून काढल्याचें कळतांच शेजारीं मनोरीचें ठाणे विठ्ठल विश्वनाथाच्या ताब्यांत होतें तेंहि तसेंच टाकून तो निघून गेला. १५ जानेवारीस अशेरी चे मोर्चे उठले.

असा मराठ्यांचा सत्यानाश करून पेढु दमेल विजय संपादन करून परत वसईस गेला. तो वसईस पौंचतांच खुद्द कडदिनानें बंदरावर येऊन मोठ्या उत्साहानें त्याचें स्वागत व अभिनंदन केले. व मराठ्यांचीं जिंकलेलीं निशाणे व कैदी पुढे घालून पेढुची मोठी थोरली मिरवणुक काढून ते रमेदीच्या बुरुजावरील सेंट डेमिंगोच्या देवळांत गेले. व तेथें विजयानंदाप्रीत्यर्थ सार्वजनिक प्रार्थना करण्यांत आली.

धारावी वसई अर्नाळा वज्रगड

माहिम—शिरगांवचे वेढे चालू असतां धारावी, अर्नाळा, वसई, वज्रगड वगैरे ठिकार्णीं काय चालू होतें हें येथे थोडक्यांत सांगितलें पाहिजे.

मराठ्यांनीं धारावी जिंकल्यावर तें ठाणे बांधून काढून त्याचा पळ्का बंदोबस्त करण्याचें ठराविलें हें अन्यत्र सांगितलेंच आहे. त्याप्रमाणे मराठ्यांनीं तेथे मेढ्यास व इमारतीस काम लाविलें. काम चालू असतां तें मोडून टाकावें म्हणून फिरंग्यांनीं दोन चार छापे घालण्याचा प्रयत्न केला. पण रामाजी महादेव बिवलकरानें त्यांना पिटून लाविलें. रामाजी महादेवाकडे धारावीचा बंदोबस्त मुख्यतः सोपविष्ण्यांत आला होता. द्याच्या मदतीस खंडोजी माणकराचोहि दोन अडीच हजार माणूस देण्यांत आले होते. काम चालू असतां खंडोजी माणकराहि जरूरीप्रमाणे तेथे जाऊन येत असे. ८ डिसेंबरच्या एका पत्रांत वासुदेव जोशानें धारावी-कडची हालहवाल अप्पासाहेबास कळविली होती ती अशी—

“ धारावीचे वर्तमान तरी रा. रामाजी महादेव तेथे बसले आहेत.

त्याजवरी थोडासा गनीम एक दोन वेला गेला. त्याची यांची झीटपीट होऊन गनीम माघारा फिरावून लावला. प्रस्तुत मेढ्याचें काम चालीस लाविले आहे. पुढे इमारतीचेहि होईल. सारांश जागा काइम जाहला.” रामचंद्रपंत आप्पाने १३ डिसेंबर रोजीं माहिमाहून लिहिलेल्या पत्रांतहि अशीच हकीकत आहे. “धारावीचा मोर्चा खाइम जाहला आहे. कोटाचें काम चालत आहे. तोफाहि लागू केल्या आहेत.”

याच सुमारास वसईम बमलेल्या शंकराजीपंताच्या फौजेने पूर्वेकडील कोलवाडीचा एक नवा मोर्चा घालून शिवाय वाळवंटावरहि आणखी एक मोर्चा घालण्याची तजवीज सुरुं केली होती.

अर्नाळ्याचेहि बांधकाम यावेळीं जोरांत सुरुं होतें. २८ नोव्हेंबरच्या सुमारास शंकराजीपंताने विठ्ठल विश्वनाथास पत्र लिहून “अर्नाळ्यास लाकूड वोंडे एक लक्ष तोडून पाठविणे व कोळसे सोळा हजार व चुनखडी मेळवावयास वेठे तीनशे पाठवा” म्हणून कळविले.

१७ डिसेंबर रोजीं फिरंग्यांची कांहीं सावकारी गलबतें सुरतेकडे जात होतीं. तीं अर्नाळ्याच्या बाज्यावर येतांच शंकराजीपंताने स्वारी पाठवून काबीज केलीं व खुशालीच्या पांच तोफा मारल्या.

अर्नाळ्याच्या बंदोबस्तास आठराशें पर्यंत भरती असून त्यावर बाजीराव बेलोशाची देखरेख होती. २४ च्या सुमारास शत्रूं भक्तम मदत आली. तेव्हां तो अर्नाळ्याकडे येण्याची धास्ती वाढत चालली. ह्या बाबत वासुदेव जोशी, रामचंद्रपंत अप्पा वेळोवेळीं माहिम-शिरगांवाहून बातम्या पाठवून शंकराजीपंतास इशारे देत. शंकराजीपंतहि सावध होता. वासुदेव जोशाने २०।१२ रोजीं बाजीराव बेलोशास पत्र लिहून ‘आरमाराचा गनीम दगेखोर आहे. बातमी राखून सावध राहाणे’ म्हणून लिहिले. २४ रोजीं शंकराजीपंताने, अर्नाळा मजबूत केला पाहिजे तरी माहिमचे लोक आर्धीं पाठवा’ म्हणून आग्रहाने लिहिले. तसेच दुसऱ्या दिवशीं रामचंद्रपंतास पत्र लिहून ‘पूर्णिमेचे उधाण समीप आले आहे. अर्नाळ्यास असलेल्या जमावाने भरती झाली असें नाहीं. तरी लोक पाठवा’ अशी तातड लावली. शत्रूंने माहिम मारल्यावर तर फिरंगी आतां जंजिरे-अर्नाळ्यास नक्कीच येईल असा तर्क करून त्यानें शक्य तेवढा बंदोबस्त केला. अर्नाळ्यास शंभरे आरब होते ते काढून दूर करावे म्हणून स्वतः-

जंबल आणले. कारण “ आरब बेइमान माहिमास बेइमानी केली. ”

वसई नजीक वहादरपुन्यापासून उत्तरेस कोसावर गिरजेची डॅगरी म्हणून थेकडी होती. वसईला शह देण्यासारखी ती मोठी नाक्याची जागा असल्यामुळे मराठांनी ती काविज करून पक्की बांधून काढण्याचे काम चालविले होते. डिसेंबरपर्यंत “ डॅगरीच्या घेरीयास पाया अवघा जाहला ” होता, असे ११२ रोजीं गेलेल्या वासुदेव जोशाच्या पत्रावरूप दिसते.

फिरंगाणांत मराठांनी ठिकठिकार्णी हीं जीं बांधकामें चालविलीं होतीं त्यासाठीं व ठिकठिकार्णी जे वेढे चालले होते त्यांच्या मोर्चासाठीं जो सामानसरंजाम लागे तो सर्व मनोर-माहिम प्रांतातून मिळवावा लागे. भनोर-माहिम प्रांताची कमावीस विठ्ठल विश्वनाथाकडे आप्यासाहेबांनी सोपविलेली होती. २८ नोव्हेंबर गेझी लिहिलेल्या पत्रांत “ महादाजीपंत व कर्णाजी शिंदे माहिमाहून गल्ल्याच्या चिठ्ठ्या गांव-गऱ्हा परभान्या करून, शिंदाई पाठवून स्वारींत घेऊन जातात. परगणे माहिम व तारापूर या महालांस स्वारीमुळे वेठविगार, मोर्चे बांधावयासी कुदळ्या, कावडी, कुळ्हाडी यैसा कित्येक उपसर्ग लागतो. स्वारी-मुळे दंगा बहुत आहे. रयेतीत तो जीव नाहीं. जूजवस्ती आहे ” अशी तकार विठ्ठल विश्वनाथानें केली आहे. १६१२ च्या पत्रांत तो लिहितो. “ हुझूर कौजा इकडेस आल्या. येणे करून रयेतीस बहुत तगादा जाला. सरकारकामाची जहाज फर्मास वगैरेहि कित्येक कसाला रयेतीस पडो लागला. मुलूख आमचे निसबतीस स्वामीने केला आहे यास्तव आम्ही ज्यांचा उपद्रव लागे त्यासी रद्दबदली करीत असू. परंतु कोणी मान्य केली नाही ! वासुदेव जोशानी मात सर्वांस बेरुवत बरें प्रकारे सांगोन वेठविगार व सिधेषणी मना केले, आणि रयेतीची दिलभरी बहुतसी केली. रा. शंकराजीपंताकडे गळा व लाकूड वोङे व परिंगे ऐसे आशेप्रमाणे रवाना करतो. त्यांचे जे मागणे येतें तें पुरवितो ! ”

आप्यासाहेब फिरंगाणांत येतात—

फिरंगाणांत हाहाकार चालला असतां आप्यासाहेब तेथे नव्हते. ते दुसऱ्या एका महत्वाच्या मनसव्यामुळे खानदेशांत गुंतून पडून त्यांची इकडे आड व तिकडे विहीर अशी स्थिति झाली होती. यावेळी

बाजीराव साहेबांनी निजामास भोपाळच्या किल्ल्यांत कोंडून धरले असून तेथें फार मोठा समरप्रसंग सुरु होता. बाजीरावसाहेब त्या स्वारीकरितां आक्टोबरच्या १५ तारखेस निघून माळव्याकडे गेले होते. त्यांच्या पाठोपाठ आप्पासाहेबहि थोडेसे गेले. डिसेंबरात बाजीरावसाहेबांनी निजामास जेर करून कोंडून धरले. परंतु त्याचा मुलगा नासरजंग कदाचित् दक्षिणेतून त्याला कुमक करून येण्याचा संभव होता; म्हणून त्यांनी शाहूमहाराजांस निकडीचीं पत्रे पाठविलीं कीं, सरदार पाठवून नासरजंगास दक्षिणेतल्या दक्षिणेत अडवून ठेवावा. त्याचप्रमाणे त्यांनी डिसेंबरच्या १९ तारखेस आप्पासाहेबांस लिहिले कीं, “निजामास आतां मोठा भरंवसा दक्षिणी फौजेचा आहे. प्रतिदिनीं पांच सात जोऱ्या रवाना होतात. कदाचित् तवकल करून फौज (नासरजंगाची) नबाबास सामील व्हावयास र्होईल त्याला आप्पा! या समर्थीं जरी तिकडील तिकडे फौजेस तुमचा शह बसोन आटकली तरी हे फौज बुडवावयास असा माना दुसरा येणार नाहीं. ते फौज (नासरजंगाची) येऊन सामील झाली तरी नबाब जरा भारी होतील. जाजती श्रम करणे लागतील. याजकरतां फौजांस अटकाव होय ते गोष्ट करणे. तुम्हांस जो यत्न होईल तो करोन, तिकडील फौजेस पाय-बंद देणे.”

नोव्हेंबरच्या २२ तारखेस आप्पासाहेबांचा मुक्काम मैजे सांगवी नंजीक करंदबारी येथे होता. २८ तारखेस कसबे चाकणे परगणे नंदुरबारचा होता. पुढे डिसेंबरच्या ११ व्या तारखेस ते तापीतीर परगणे वरणगांव येथे होते. त्याच मुक्कामाच्या आसपास असतां बहुधा बाजीरावसाहेबांचे हें पत्र त्यांना मिळाले. कारण २० डिसेंबरला त्यांचा मुक्काम वरणगांव असाच सांपडतो. बाजीराव साहेबांच्या पत्रामुळे तेथेच राहून या नव्या मनसुव्याची व्यवस्था व तरतूद करावी लागत आहे, तों इतक्यांत फिरंगाणांतील अनिष्ट वातांचीं पत्रे त्यांचेकडे येऊन धडकून लागलीं. २४ तारखेचे वासुदेव. जोशाचे पत्र आले कीं, “लोकांनीं धर सोडला. होणार गोष्ट ती झाली गनीम हावभरू झाला आहे. येथील मदतीस येका दोन दिवसांत येईल असा दिसतो. आपले लोकांनीं जागचे जागा दहशत खादली

आहे. त्यास स्वामीचा उपराळा जाहलियाविना लोकांस अवसान चढोन गनीमास नतीजा पोहोंचत नाहीं आणि आजपर्यंत केले कर्म व्यर्थ होते ! तरी सहस्र कामे टाकून जस्तर जाणेन राऊत व हशम पाठवून येथील स्थलांचा उपराळा होय ते गोष केली पाहिजे. वसईच्या मोर्च्याच्या मदतीकरितां दुर्जनसिंग किंवा कोणी मातवर सरदार पाठवून अति त्वरेने त्याची कुमक केली पाहिजे. रा रायाकडील वर्तमान आपणांस आलेच असेल (निजामाच्या पराभवाचं.) तरी खानदेशांत न राहतां नाशिक प्रांती यावे. तेथें आलियास दोहोंकडील मदत करतां येईल. शिवाय दमणप्रांतीं आजपर्यंत आमची स्वारी गेली नाहीं. त्या प्रांतीं स्वारी पाठवून मुलूख मासून गुरेढोरे, कुळेंडोळे धरून आणार्वी. तेणे करून शह बसोन गर्नीमाचा ओढा तिकडे बसेल इतक्या गोटी स्वामीचे येणे नाशिकप्रांतीं जाहल्यास होतील. लोकांत अवसान राहिले नाहीं. आणि जबरदस्तीने शत्रूचे तोंड फोडल्याविना गनीमावर इभ्रत बसोन आपले माणसास तेज चढत नाहीं. यास्तव फौज भारीच या प्रांतीं पाठवावी व मुलखाचा सत्यानाश दमणप्रांतीं करावा.”

असेंच दुसरे पत्र वासुदेव जोशाने २५ तारखेस लिहिले त्यांत तो म्हणतो कीं, “राऊतांमध्ये कोणी मातवर नाहीं. करतां चिमणाजी भिव-राव यास खामखा अगत्य पाठविले पाहिजे. आम्हांस कळेल तैसा तेथील बंदोबस्त करितों. परंतु माहिमचे लोकांनी आवच सोडिला आहे. लोकांचा आव गेला. सर्वत्र गनीमाची सलावत बसली.”

सुदैवाने जानेवारीच्या ७ तारखेस निजाम शरण आला. तिकडे तहाच्या वाटाघाटी होऊन आप्पासाहेबांस फिरंगाणांत यावयास फुरसद झाली.

आप्पासाहेब फिरंगाणांत नक्की केव्हां येऊन पोहोंचले ते कळत नाहीं. ब्रह्मद्रचरित्र पान १४९ ले. १३५ यांत चिमाजी आप्पानी ब्रह्मद्रास पत्र लिहिले आहे त्यांत म्हटले आहे कीं “रायांचा व नवाबांचा सलूख जाहला. तीर्थस्तपांची पत्रे छ. २७ रमजानचीं (१११७३८) आलीं, त्यांची नक्कल पाठविली आहे, त्याजवरून कळेल.” हें पत्र १९११ १७३८ रोजीं लिहिलेले आहे. यावेळीं आप्पासाहेब खानदेश नाशका-

कडेच होते. पुढे तिकडला निर्गम करून ते फिरंगाणाची कुमक करण्याकरितां जलदीनें येऊ लागले. तरी त्यांत दहा पंधरा दिवस गेले. फेब्रुवारीच्या १० व्या तारखेस ते कोहजे आसपास आले असावे. तेथून त्यांनी आपला एक सरदार आघाडीम फौज देऊन पाठविला व त्याला हुक्म दिला कीं, “ उदेक कोहजेपुढे मुक्काम करणे. परवा सकाळच्या प्रहरा मा घटकां वरानपूराम (अशेर मनोरी-जवळचे) दाखल होऊन फिरंगी याचे लोक अमतील त्याचा निःपात करणे. तैसेच तारापुराकडील रस्ता आशेगीस वाहतो तो तारापूरपर्यंत जाऊन मारणे तदोत्तर माहिमाकडील वाट चालत असेल तर कांहीं स्वार पाठवून तिकडील पगमर्ष करणे. सागंश परवा वरानपूरच्या लोकांचा निर्वाह करणे व तारापूरचा रस्ता मारणे. एके दिवसांत दोनी गोषी उरकणे. ”

आप्पासाहेब फिरंगाणांत आलेले पाहून तेथें असलेल्या मराठी सर-दारांना मोठा धीर आला. एकानें आप्पामाहेबांस लिहून कळविले “ (आपण) आलियासी उत्तम गोषी जाहली. आपल्या लोकांनी सलाबत गनीमाची खादली होती ते (त्यास आतां) सर्वांस जेम (पुन्हा जोम किंवा हुरुप) आला कीं खासे आले. या उपरी जरी गनीमा दहशत खाऊन निघालियानें धणी जिवें मासून टाकितील येंमें भयद्रांत जाले. ” आप्पा-साहेबांचा विचार वर्सईकडे जावें असा होता. परंतु त्यांनी तूर्त तिकडे जाऊं नये असेंच सर्व सरदारांस वाट द्यावे. कारण “ वसईस जाऊन मागती पाहोन किरोन येऊ नये ! रा शंकराजीपंता सांगोन वाळवंटींचा मोर्चा (वसईचा) करार करावा. आणि बंदोबस्त जैसा करणे तैसा तिकडील करावा; परंतु खाशियांनी न जावें हा विचार आज्ञां-किताचे चित्तांत येतो. खासा यांनी ठाणेयासी यावें आणि येथून सारा बंदोबस्त करावा. ” आणि असेंच झालेले दिसतें कीं, तानमान पाहून आप्पासाहेब ठाण्यामच गेले. नंतर थोडेच दिवसांत धारावीचे प्रकरण घडून आले.

धारावीवर फिरंग्यांचा हल्ला

गेल्या पावसाळ्यांत मराठ्यांनी फिरंग्यांचा पूर्ण मोड करून धारावीस भेढा कोट घालून तेथली चांगली बळकटी केली होती, हें पूर्वी

आलेंच आहे. आप्पासाहेब ठाण्याकडे होते म्हणून ठाण्याच्या वाटेस न जातां वसईचा नाका धारावी, मराठ्यांनी काबीज केला होता, तो जिंकून वसई निर्धोक करावी असें शत्रूनें ठरविले. फेब्रुवारी १५, १७३८ रोजीं खासा कडदिन व पेढु दमेल धारावी मारण्याकरितां निघाले. बरोबर त्यांनी पोर्तुगीजांच्या दोन कंपन्या म्हणजे ३०० ग्रेनेडियर्स व १४४० एतदेशीय शिपाई घेतले. ते सगळे लोक बाग गलबतांत घालून ते निघाले. मराठ्यांना हुलकावणी देण्याकरितां ते प्रथम समुद्रांतून पार्शी-काकडे गेले. हेतु हा कीं आपण ठाण्याच्या कोटावर हल्ला करण्यास जाण्याच्या विचारांत आहोते अशी आवाई होऊन धारावीकडे त्यांनी गाफील राहावें.

अशी हूल दाखवून फिरंगी १७ फेब्रुवारी रोजीं सकाळी डोंगरीस दाखल झाला. ते वेळीं चांगले दाट धुके पडले असल्यामुळे त्यांना फार फायदेशीर झाले व त्यांनी बिनबोभाट आपले लोक गलबतांतून धारावीस उतरले. नंतर त्यांनी फौजेच्या तीन तुकड्या केल्या. आघाडीची टोळी पेढु दमेलची, पिछाडीची कडदिनाची व तिसरी एक २०० लोकांची टोळी मुद्दाम एका अधिकांयाच्या हाताखालीं किनान्याजवळच राखून ठेवण्यांत आली. लगेच आघाडी पिछाडी संभाळीत पेढु व कडदिन मराठ्यांवर चालून गेले.

धारावीच्या डोंगरीवर मराठ्यांनी मेढा व कोट बांधलेला होता व त्यांत अमृतराव खानविलकराच्या हाताखालीं फार मोठा जमाव ठेवण्यांत आला होता. डोंगरीखालीं एक चर्च होतें. त्या मेटावर नारायणजी नाईक आपल्या जमावानिशीं चौकांस होता व अगदीं पायथ्याशीं मैदानांत मराठी फौजेची म्हणजे घोडेस्वारांची छावणी पसरली होती. शत्रूनें खालच्या तळावरच प्रथम निकराचा हल्ला केला व बंदुकीच्या व दारू-गोळ्याच्या फेरा झालून थोड्याच वेळांत त्या छावणीची त्यांनी दाणादाण करून टाकली. साईरचा बखरकार म्हणतो. “फिरंगी यांने तळावर चालून घेतले. दगडांचा मार सोसवला नाहीं मग फौज तेथून निघाली.” नंतर लगेच तसाच मारीत शत्रु देवळास गेला व तोंहि त्यांने लढून जिंकले. त्यावेळीं नारायणजी नाईक, बापुजी प्रभु चिटणीस यांनी निकराचा प्रतिकार केला. दोन चार हिरेच्या चांगल्या केल्या, पण

माराखालीं माणसें पळू लागलीं. कांहीं इलाज चालला नाहीं. शत्रूं तेरें पुष्कळ दास्तगोळा सांपडला तो त्यांने आपल्या शिपायांत वांटला. मराठ्यांचा पुष्कळसा गुप पत्रव्यवहारहि त्यांना येथे सांपडला. दुसरे दिवशीं सकाळीं शत्रूंने धारावीचा डोंगर चढून मुख्य मेढा व कोट हल्ला करून काबीज करण्याचे ठराविले व ते निघाले. वारेंत मारा कोणी-कडून कसा करावा वैगेरे ठरविण्याकरितां ते थोडा वेळ थांबले. इतक्यांत त्यांच्यावर मराठ्यांच्या ८०० हशमांनीं व ४० घोडेस्वारांनीं येऊन निकराचा एलगार केला. पण फिरंग्यांनें मुर्छींच जुमस न खातां आगीच्या माराखालीं तो तुडवून टाकला व लगट करून शत्रु मेद्यास जाऊन पोंचला. हा हल्ला ठाण्याहून धाऊन येऊन खंडोजी माणकराने घातला होता.

मेद्यास पोचल्यावर मुख्य वेशीस खुद्द कडदिन लागला. दुसऱ्या बाजूंने मऱ्सेडो नांवाच्या सरदाराने हल्ला केला व त्याचवेळीं खासा पेदु दमेल सिनेदरगाजीने शिंद्या लावून तटावर चढला. अशारीतीने एकाच वेळीं तिहींकिंडून हल्ला करून शत्रूंने मेढेकोटांत प्रवेश केला. दरवाजा फोडून कोटांत शिरणारा पहिला खासा कडदिन होता; व शिंद्या लावून कोटावर चढणाराहि आघाडीस खासा पेदु दमेलच होता. खा गोष्टी निःसंशय त्यांच्या बहादूरीच्याच म्हटल्या पाहिजेत. तेरें जी घनचक्कर झाली त्यांत मराठ्यांचा फार नाश झाला. प. द. भा. २२ मधील विश्वसनीय शकावलींत म्हटलें आहे कीं, ‘मराठ्यांचीं पांच सातशे माणसे मेलीं.’ शत्रूंने सुमारे पांचएकशे मराठी शिपाई व त्यांचा एक सरदार कैद केला. शत्रूचे बारा ठार पडले व चाळीस जखमी झाले; व वर उलेखिलेला सरदार मऱ्सेडो हा ठार पडला. पिसुर्लेकर आपल्या इतिहासांत म्हणतात कीं वर धारावीच्या मेद्यांत हें झुंज चाललें असतांच खासा आप्पासाहेब ६०० पायदळ व २०० खार घेऊन कुमकेस धावून आले. परंतु पूर्वी सांगितल्याप्रमाणे किनाऱ्यावर ठेवलेल्या २०० लोकांच्या शत्रूच्या टोळीने आगीच्या माराखालीं त्यांना रेटून परत घातले.

धारावी जिंकल्यावर परेरा नांवाच्या सरदाराच्या हाताखालीं तीन कंपन्या तेरें बंदोबस्तास ठेवून कडदिन व पेदु दमेल वसईस निघून गेले.

यानंतर दहा बारा दिवसांनी फिरून एकदां आपासाहेबांनी ३००० हशमांनिशीं येऊन डोंगरीवर लगट केली; परंतु किलेदारानें कँटपुल्ट्स-चा म्हणजे दगडी मारणाऱ्या तोफांचा बेमोताद मार करून त्यांना पुनरपि मोडून घातले. आपासाहेब तीन दिवस डोंगरीम होते. अखेर निरुपाय होऊन ३ मार्च रोजी ते ठाण्यास परत गेले. ते परत जातांच किरंग्यांनी आणखी एक शिपायांची कंपनी पाठवून तेथला पक्का बंदोबस्त करून टाकला.

गेल्या आक्टोबरपासून मराठ्यांचे दैव किरले होते. डिसेंबरपासून शत्रूने ठाण्यामागून ठारीं परत हिसकावण्यास सुरवात केली शेंकडॉं लोक मेले, जखमी झाले. शत्रूची सलावत गालीब झाली. नुसत्या आवाईनेहि माणसे ठारीं टाकून पळू लागलीं; असा प्रकार होऊन वर्मईपासून वरचीं

पुरवणी टीपा--धारावी.

(१) अमृतराव खानविलकर--८ डिसेंबर १७२७ च्या सुमारास अमृतराव खानविलकर व इतर पथके मिळून गोवळकोटाहून आले. त्यांना आपासाहेबांच्या सांगण्यावरून धारावीस नेमणूक करून पाठविण्यांत आले असावे असे पे. द. भा. १६ पत्र नं. ११० वरून दिसते.

(२) समानसलासीन २१ जिल्काद (ता. २१३१३८) खर्च रुपये या सदरांत धारावीस जखमी झालेल्यांना रुपये दिल्याच्या नोंदी आहेत. त्यांतली नांवे:—१ बालकोजी पवार हशम मानाजी आंग्रे. २ दाऊदखान पिठु जमाव बुबाजी अणजुरकर दि॥। खंडोजी माणकर. ३ मानाजी कदम दि॥। सिदोजी गाडे खासबारदार. ४ दि॥। शिवाजी कृष्ण हशम जमाव सइद महमद व संकरापा.

(३) (ता. २३१४१७३८) रु. ८३॥. सुभानजी भोपतरावाचे १३ लोक धारावीस ठार झाले त्यांना बालपरवेशी.

(४) समानसलासीन ४. ४ सफर (ता. १३१५१७३८) अंताजी विश्वनाथ परचुरे किले धारावीस मयत झाला त्याचे कियेस तके राघो विश्वनाथ.

चिमाजी अप्पानी ९-३-३८ रोजी मु. ठाणे येथून (फा० बहुल आमावास्या.) आपल्या आईस पत्र लिहिले त्यांत तिचे समाधान करून ते लिहितात “ इकडील कांहीं लटकी खबर तुम्ही ऐकली असेल म्हणून जासूद पाठविला तो पावला. येसीयास येथे कांहीं आवाई जाहाली येसे नाही. एक धारावी मात्र आम्ही येथे नसताना शत्रूने घेतली. ”

सगळीं ठार्णीं शत्रुच्या हातांत पडलीं. आतां धारावीहि जिंकून वसईस बसलेले मोर्चे शत्रूने निष्फळ करून टाकले. आपण जातीने आलों अस-तांहि आपल्या माणसांना तेज चढले नाहीं याचे आप्पासाहेबांस अत्यंत वाईट वाटले. त्यांना झाल्या प्रकाराने किती हळहळ लागली होती तें त्यांनीं पुढे मार्चच्या २८ तारखेस नानासाहेब पेशव्यास पत्र लिहिले आहे त्यावरून दिसून येईल. त्यात ते म्हणतात “ गनीमाच्या आवाया रोज येतच आहेत. आधींच गनीमाची सलाबत धारावीमुळे खादली आहे. गनीम चार हजार पावेतों आहे. उणा होईलसे दिसत नाहीं. फौज येथेन (पाव-साळ्यामुळे देशास) गेल्यावर घोडबंदरास अगर पापडीस येक वेळ बाहेर निघेल. जर ठासून माघारा लावला तर आपले लोक शेर होतील. जर त्याची सलाबत बसली तर वरकड कोणाच्याने धर धरवणार नाहीं. विचारें तों येसे आहे; परंतु रायाचे पदरीं पुण्य थोर आहे. तेंने करून ईश्वर स्थळे राखणे तैशीं राखेल. येक धारावीमुळे हळहळ लागली तें ईश्वरास ठाउकी ! काये करावे ? इलाज तो चालेल येसे नाहीं ! ”

ठाण्याच्या कोटाचें बांधकाम—

गेले सालीं ठाण्याचा कोट जिंकल्याबरोबर आप्पासाहेबांनीं त्याची मजबुदी, डागडुजी व दुरुस्ती करविण्यास सुरुवात केली. तें काम त्या सालच्या मेपर्यंत चालले. बहुधा ११ भेस तें तात्पुरतें संपले वगैरे माहिती पूर्वीं सांगितलेली वाचकांच्या स्मरणांत असेलच. नंतर पावसाळा संपल्यावर डिसेंबरात तेथें दोन बुरुज बांधण्याचे काम चालू झाले. त्यांची नांवे हणमंतवुरुज व गगनबुरुज. त्या कामावर मुख्य गवंडा नथूजी असून देखरेख खंडोजी माणकराची होती. बुरुज १८१९ हात तयार झाले होते. ते—२० हात भरवुरुज व ३ हात सफेली मिळून एकंदर २३ हात उंच करावे अशी आप्पासाहेबांची आज्ञा होती. परंतु खंडोजी माणकराचे म्हणणे असे पडले की, बुरुज २३ हात उंच न करतां १९ हातच उंच करावेत. कारण ज्यास्ती उंची केली तर कोटावरून होणाऱ्या तोफेचा मार वरच्यावर निघून जाईल. शहरावरून व खाडीवरून मार निघून जाईल. शहर व खाडी तोफांच्या माझ्यांत राहिली पाहिजे. म्हणून नथूजीने आप्पासाहेबांच्या संमतीकरितां काम थोडे खोळंबून,

ठेवलें. नशूजीनें कामाचा तपशील खालीलप्रमाणे आप्पासाहेबांस कळविला होता.

‘हणमंत बुरुजाचें काम उंची होतें. मारा उंची जातो, यास्तव खाली कमाना केल्या आहेत. त्याजवरी वोझे चार हात माथा जाहाले त्याजवरी कमाना तीन ठेऊन तोफा तीन ठेवावयासी जागा करितों. दुसरी कमान साहा हात ठेवून वरते वोझे जमीन पांच हात येते. त्याजवरी भुई होईल. कमानेस मार्ग वरून करून. कमाना ठेविल्या पाहिजेत. दुहिरा मार होईल.

“येंदा काम हणमंत बुरुजाचे नवे थर पांच, येकूण उंची पावणेदोन गज आले. दरवाज्याचे मधील टोपीची लादणी होणे आहे. उद्या प्रतिपदेस दरवाजा उभा करितों. झडपा तयार जाहाल्या आहेत. जुन्याच होत्या त्याच जोड लावून तयार केल्या आहेत.

गगनबुरुज मात्र काम उभारले, परंतु दोहर्हिंकडील बाजुवा बुरुजाबरोबरी जाहाल्या नाहींत.

कलम. संताजी न॥ मनवर याचे सफेलीचें काम लांबी पन्नास गज व उंची सवादोन गज जाहाली. पुढे काम चालते आहे. येंदा गगनबुरुजाचें काम उंची पावणेतीन गज आले आहे.

उत्तरेकडील सफेली.

९३ किता बाजू घर लोहारखानानजीकचा

४७ किता तयार जाहाली गज उंची गज ३ लांबी

४६ तयार होणे लांबी, उंची गज १॥ पुढे काम चालते.

९३

० तारंगण गज लांबी कामाप्रमाणे धरिली × × काम तयार जा

(अपूर्ण)

डिसेंबर ९ च्या सुमारास सुंडोजी माणकराला मुंबईहून व दुसऱ्या दोन तीन ठिकाणांहून नक्की बातमी आली कीं, आरमाराची जंगी तयारी करून फिरंग्यानें ठाण्यावर चालून यावयाचें निश्चित केले आहे. त्याकरितां फिरंग्यानें इंग्रज व शिंदी यांनाही अनुकूल करून घेतले असून “ठाणेयाचे कोटाजवळ नांगर टाकून, तोफांचा मार देऊन कोट उड-

वून टाकावा व हवशी व इंग्रजांनी सुष्कीनें ठाण्यावर यावें. सर्व तप-सामग्री एकवेल खर्च करून ठारें उठवावें, असा सिद्धांत जाला आहे. तेव्हां पेशव्यास पत्र लिहून त्यांच्याकडून कुमक येऊन पोंचणें कठिण. असा विचार करून खंडोजी माणकराने रामचंद्र हरि फौजेनिशीं मार्हीम तारापुराकडे आला होता त्याला लिहिले. “ तुम्ही संनिध आहा. (पेशव्यापेक्षां) घेतले स्थलास राखावें हा अभिमान तुमचा आहे. जर अनुकूल पाडिले तर इकडील उपराळा करावा, हें गोसावियास उचित आहे. याकरितां लिहिले असे. गेमादेगमयां तुम्हीं बोल लावाल कीं, येसे होते तर ताबडतोब आम्हास काहीं तरी कलों यावें होते. याकरिता लिहिले आहे. ” पण त्यावेळी ठाण्यावर हळा झाला नाहीं. त्यानंतर या ३८ सालांत ठाण्याच्या दुरुस्तीचे, बांधणीचे वैगेरे काम चालूच होते. त्यासंबंधीं पेशवे रोजकीदारत खालील नोंदी सांपडतात.

साल: समानसलासीन २३ जिल्काद

(ता० ४१३।१७३८)

खर्च ५० रु. पेंढारी यास पोटास. ठारें साई येथील हवेल्या पाड-तात याजकरितां.

साल: समानसलासीन २० जिल्हेज

(ता. ३०१३।१७३८)

४४। रु. मजुरी पेंढारी साईच्या माड्या पाडीत आहेत आ-सामी ३५४ दर ८० प्रमाणे रोज गुदस्त मजुरी.

साल: समानसलासीन २३ जिल्हेज

(ता. २१४।१७३८)

१० रु. पेंढारी ठारेंयांतील माड्या पाडीत होते त्यांस घरास जातेसमयां.

साल: समानसलासीन ९ मोहरम

(ता. १८१४।३८)

३०० दि॥ खंडोजी माणकर देणे लोक
निसबत शिवाजी बाबाजी दर
आमामीस १ रु. प्रमाणे.

साल: समानसलासीन १० मोहरम
(ता. १९४१३८)

१४ रु. मजुरी ता॥ मालाड येथील
वेठे १२ ठाणे कोट येथील
कामावर लाविले त्यास.

साल: समानसलासीन १० मोहरम
(ता १६४१७३८)

१४ रु. मजुरी ता॥ मालाड येथील
वेठे आसामी १२ ठाणे कोट
येथील कामावर लाविले त्यास
दिम्मत खंडोजी माणकर.

साल: समानसलासीन १४ मोहरम
(ता. २३४१७३८).

७। रु. मजुरी पेंढारी माड्या पाडीत
आहेत त्यास आमामी ५८
दिम्मत खंडोजी माणकर नाम-
जाद साष्टी.

साल: समानसलासीन १० सफर
(ता. १९५१३८)

रवासुदगी मल्हारजी पुऱ्डे सिले-
दार नेहर्मी ठाणे सार्थक ठेविले
त्यास नालबंदी सन तिस्सा
रु. २५०

१५-१६ मार्च (१७३८) चे सुमारास आर्नाळा बांधण्याचे काम सुरु
होते. अर्नाळ्याच्या भरतीकरितां आप्पासाहेबांनी शिवाजी यादव याचे
हाताखालीं आरमारकरी शिपायांची व दर्यावर्दी लोकांची नेमणूक करून
त्यांची रवानगी आर्नाळ्यास केली. नेमणुकीप्रमाणे ते तिकडे जात

असतां वाटेत खांदेरीच्या बाज्यावर त्यांची फिरंग्यांच्या तीन तावऱ्यांशी गांठ पडून त्यांनी ते तीन्ही काबीज केले. त्यापैकीं दोन पांच-पांचशे खंडीचे कच्ची होते. व तिसरा दीडशे खंडीचा होता. तिर्ही मिळून अठावीस तोफाहि हस्तगत झाल्या. त्या तावऱ्यांसह शिवाजी यादव आर्नाळ्यास जाऊ लागला पण वाटेत तुफान झाले. म्हणून तो आंग्न्यांच्या कुलाब्यास आश्रयार्थ गेला व तूर्त म्हणून ते तावडे, त्यावरील तोफा, सामान आलात अवदान, दाल दागिना, नांगर लोइलिया त्यांने आंग्न्यांच्या हवालीं केल्या.

बहादरपुन्याचा नवीन मेढा—

मार्च-एप्रिल १७२८

वसईस प्रथम आल्यावर व बहादरपुरा पाठींशी घेऊन मोर्चेबंदी करून बसल्यानंतर गेल्या पावसाळ्यापासून मराठे छावणी करून राहिले होते. आमन्याकरितां त्यांनी मेढा वर्गेरे घालून बळकट बंदोबस्त केल्याचें आपणांस मार्हीत आहेच. तो मेढा वसईच्या कोटापासून अवधा ८०० हातांवर होता. पण तेथपर्यंत कोटांतून गोळे येऊन नित्य मराठ्यांचें एक दोन माणूस जाया होत असे. याकरितां त्या मेढ्याच्या पाठीमागे आठशे हात लांब ‘मरतिनसिरवेलाची हवेली कोटासमान होती’ ती पोटांत घेऊन तिच्या भोंवतींच भक्कम मेढा घालावा व तेथे जाऊन रहावे असें शंकराजीपंत व आप्पासाहेब यांस वाटू लागले. तेथपर्यंतही कोटांतला गोळा येऊन पडत नव्हता असें नाहीं. तथापि ८०० हातावरचा मार सोळाशे हातांवर पडला इतके तरी होणार होते. शत्रू एखादवेळ कोटांतून बाहेर चालून आलाच तर त्याला तितकेंच लांब मार खात खात तरी यावे लागेल. शिवाय त्या हवेलीच्या नवीन मेढ्यापाठीमागे समीपच वज्रगड असल्यामुळे त्याचीहि पुस्ती मेढ्यास मिळून्यासारखी होती असा सर्व विचार करून शंकराजीपंतांने आप्पासाहेबांच्या सल्ल्यानें ठरविलें कीं, मरतिनच्या हवेलीचा मेढा बळाविण्याचें काम लगटाने दोन महिन्यांतच पुरे करून टाकावें. या नवीन मेढ्यांत दुसऱ्याही दोन सोयी अधिक होत्या. पूर्वीच्या मेढ्यांत पावसाळ्यांत पाणीच पाणी होऊन जात असे व माच घालून राहावें लागे. तसें यांत

होण्याचा संभव नव्हता. दुसरे या नवीन मेढ्यांतच षिण्याच्या पाण्याची चांगली सोय होती. यामुळे तें बाहेसून आणावें लागणार नव्हते. हें नवीन स्थळ तयार झाल्यावर पाऊसकाळीं छावणीस तेथें तीन हजार माणूस व दोनतीनशे खार ठेवले म्हणजे पुरे झाले असेते.

पाऊसकाळ समीप आल्यामुळे कामास तातडीने सुरवात करणे ग्रास होते. पण एक दोन अडचणीहि होत्या. दगडी काम करावें तर दगड जवळ मिळण्यासारखा नव्हता; म्हणून तूत ताडाचा वगैरे मेढा करावयास लागून पुढे उघडीप पडल्यानंतर शेंदोनशे गाडे सजवून जेथून जेथून दगड मिळेल तेथून आणवावा आणि मग दगडी काम सुरु करावें, असा शंकराजीपंताचा बेत होता.

मार्चच्या १९ तारखेस पुष्यार्क होते. त्याच मुहूर्तवर शंकराजी-पंताने मेढ्याचे काम सुरु केले. मेढ्याचा नकाशा खालीलप्रमाणे धरण्यांत आला होता. “ लांबी:—बाजू पूर्व—दक्षिणेपासून उत्तरेपर्यंत २४० हात. बाजू पश्चिम—दक्षिणेपासून उत्तरेपर्यंत २४० हात; रुंदी:—बाजू दक्षिण—पूर्वेपासून पश्चिमेपर्यंत १७५ हात. बाजू उत्तर—दक्षिणेपासून उत्तरेपर्यंत १७५ हात. म्हणजे एकूण लांबी ४८० हात व रुंदी दोन्ही बाजू मिळून ३५० हात. याखेरीज चार कोनांस चार बुरुज. दगड लहानसहान मिळेल त्यांतून दगडी काम ५७ हात करून त्यांत माती भरून त्यावर माडाचे ओडे घावे. एकोण १४ हात उंच काम करावे. तूत दगडामातीचा चौथरा सहा सात हात घालूम त्यावर माडाचे ओडे घावेत. ” मग पुढे दसन्यानंतर मेढ्याचे बाहेसून चुनेगची काम करावयाचे ठरले. काम सुरु झाल्यानंतर सहा सात दिवसांतच ४१५ हात बाहेरचे भिंताड तयार झाले.

याच वेळी वसईच्या खाडीसमोर फिरंग्यांनीहि तिकडे धारावीचे ठाणे बांधण्यास सुरवात केली होती. त्याकरितां चुन्याच्या भट्ट्या लावून उतनचा करल नेऊन काम तडाक्याने सुरु होते. शंकराजीपंत लिहितो, “बरें; तो (तें) करतो. आम्ही त्याचे उरावर हें करतो. तो (वसईच्या कोटांतील शत्रु) पहातो, त्यास म्हणतों कीं बाहेर नीघ. ” या इर्षेचे कारण असें कीं, शंकराजीपंताने पुढल्या मोर्चाच्या तिन्ही अंगांनी दारूचे १० बुधले पुरुन त्याची रंजक मेढ्यांत आणून माणसे नेमून ठेविलीं होतीं. खेरीज

हुक्के करून व आंतील तीन तोफा व बाहेर दोन तोफा लाव पलल्याच्या सिद्ध केल्या होत्या. तसेच दीड हजार हशमांची एक टोळी, राउताच्या तीन टोळ्या दोन बांगूस दोन व एक टोळी खुद त्याचेपाशी अशी तरतूद करून तो शत्रू चालून आल्यास सावध राहिला होता.

हें नवा मेढा बांधण्याचें काम सुरु होऊन रंगास येऊ लागले तसेच वसईच्या कोटांतील शत्रु त्यावर गोळे टाकू लागला. यामुळे दगड, मारळीचे मेढे वगैरे वाहून आणणारे मराठ्यांचे लोक नित्य जखमी किंवा ठार होऊ लागले. २ एप्रिलपासून अवघ्या पांच सात दिवसांतच ३ शिपाई ठार झाले व ७/८ जखमी झाले. “जों जों मेढ्याच्या पेटीचे काम उंच उंच भरत जाईल तों तों मग बचाव होईल,” अशी शंकराजीपंताची अपेक्षा होती. या नव्या मेढ्याचें काम एप्रिलच्या ९ व्या तारखेस त्याने खालीलप्रमाणे झाल्याचें कळविले. “३ हात भुई-मध्ये, १४ हात भुईवर येणेप्रमाणे बाहेरचा थर घातला. आंतून १२ हात रुंदी काम लहान दगडी बाहेरचे अंग गडगा कोरा अडीच दोन हात रुंद आंतून दोन हात, मध्ये सात हात वाळू याप्रमाणे रुंदी काम धरून मेढियांतून पांच हात काम उंच आले.”

१६ एप्रिलच्या सुमारास आपासाहेवांनी नथूजी गवंड्याला शंकराजी-पंताकडे पाठविले व बहादूरपुण्याच्या नवीन मेढ्याचा प्लॅन किंवा नकाशा पहाण्याकरितां घेऊन येण्यास सांगितले. त्याप्रमाणे तो गेला असतां शंकराजीपंताने सर्व काम त्यास दाखविले.

याच वेळी वज्रगडाचीहि बंदिस्ती चालली होती.

बहादूरपुण्याची इतर हालहवाल

मार्च १७४८ पासून

मार्चच्या २५ तारखेस वसईच्या बंदरामध्ये शत्रूंची जीं गलबते होर्टी तीं कोठे दूर गेलीं. त्यावरून शंकराजीपंताची समजूत अशी झाली कीं, शत्रु हुलकावणी दाखविण्याकरितां गलबतावर लोक भरून बाहेर दूर निघून गेला असून त्याचा खरा बेत अकस्मात् बहादूरपुण्यास किंवा आर्नाळ्याकडे जाऊन दगा करावा असा असावा. संशय येतांच त्यानें आर्नाळ्यास, तांदुळवाडीस, मांडवीस, जिवधनास जिकडे तिकडे इशारे पाठवून सावधागिरी कराविली.

बहादूरपुन्याकडे फार महागाई झाली होती. शिवाय आप्पासाहेबांनी फौजेकरितां जो रोजमुरा पाठविला तोही लोकांस पुरत नव्हता. म्हणून व्यंकटराव घोरपऱ्यानें रोजमुन्याची बेगमी करून घेण्याकरितां गोविंद राम ठाकुरास आप्पासाहेबांकडे पाठविले. यावेळीं बहादूरपुरच्या छावर्णीत धान्याचा दुष्काळच पडल्यासारखा होता. व्यंकटरावानें शंकराजीपंतास धान्याचा पुरवठा करण्याविषयीं सांगितले. त्याप्रमाणे त्यानें कल्याणास बरवाजी पाटलाकडे लिहिले. परंतु बरवाजी पाटलानें लिहिले कीं, “ प्रांतांत खरीदी पडली. याउपरी दाणा येत नाहीं ” त्यावर व्यंकटराव शंकराजीपंतास म्हणून लागला कीं, हीं गोष्ट तुम्ही आप्पासाहेबांस कळवा. पण शंकराजीपंतास तें मान्य झालें नाहीं. तो म्हणाला, “ एक वेळ खावंदांस दाण्याविषयीं लिहिले होतें; पण त्यामुळे लोकांस कितेकांस विषम वाटले म्हणून भी आतां मुळींच मागणी करणार नाहीं. जें मिळेल तें मिळो. न मिळे तरी उपास पडेल तरी पडो. ” मग व्यंकटरावानेंच आप्पासाहेबांकडे तगादा लावला व लिहिले कीं, “ येथे तर धान्याचा भाव सात शेर झाला. इतका महाग. वरें महाग घ्यावा तर पैसा देऊनहि तो मिळतो असें नाहीं. रुपये असून धान्य न मिळे तर लोकांनी काय करावें ? अजून दोन महिने पावसाळ्यास अवकाश तेवढ्यांतच धान्य यावयाचे बंद झाल्यास पुढे पाऊसकाळांत लोकांची गत काय होईल ? धान्याची तरतूद नाहीं तर येथे स्थीत लोकांची वांचत नाहीं. याचवेळीं गोविंदराम ठाकुरास पाठवून देण्याविषयीं आप्पासाहेबांनी लिहिल्यामुळे व्यंकटरावानें त्यास पाठवून दिले. पुढे एप्रिल २४ तारखेच्या सुमारास आप्पासाहेबांनीं पंचवीस हजार रुपये पाठवून दिले. तेरा हजार शंकराजीपंतास, सात हजार व्यंकटरावास व सहा हजार संभाजी शिंद्यास.

मार्चीत शंकराजी केशवाचा नातलग धोंडोपंत म्हणून कोणी होता त्यानें फिरंग्यांच्या सोळसंब्याच्या गढीवर हळा केला. ती गढी सोळसंबें गांवांत डहाणूच्या पलीकडल्या सरहदीवर होती. गढी व गांव अडचणींतच होता. वास्तविक धोंडोपंत तेथें जो गेला तो जब्हार-करांचा त्रिंबकजी प्रभु गंजाडकर यानें हव आणली म्हणूनच गेला होता. परंतु पुढे त्या त्र्यंबकजीनेंच शकटभेद करून शत्रूस सामील होऊन

मराठी फौजेसच दगा देण्याचा विचार केला. त्यानें खिंड धरून मराठ्यांस कोंडले होतें. परंतु ते मारामार करीत निघून गेले. त्यांत दोन मेले, पांच जखमी झाले व दोनचार जणांची घोडीं मेलीं. हा गंजाडकर जव्हारकरांचा कमाविसदार होता. वास्तविक जव्हारकर हे या मोहिमेत पेशव्यास साहाय्य करीत असतां त्यांनी असें करणे योग्य नव्हते. दुसराही असा एक प्रवाद होता कीं, गंजाडकर व अशेरीकर हे आंतून एकमेकांस सामील असून गंजाडकर गाडे भरून अशेरीस दाणागळा व सामानही पोंचवितात. यामुळे अशेरीचा किळा दिवसेदिवस मजबूत होत होता. म्हणून शंकराजीपंतानें आपासाहेबांस लिहिले कीं, “कसेही करून त्र्यंबकजीस हाताखालीं घालून कैद करवा. व फिरंगाण प्रांतींचीं कुळे गंजाडामध्यें व जवारप्रांतांत जाऊन राहिलीं आहेत तीं शोध लावून आपल्या प्रांतांत आणा. आम्ही स्वारी त्र्यंबकजीवर नेली तर कदाचित् सांपडेल न सांपडेल; म्हणून तुम्हीच काहीं बहाणा करून जव्हारकरास सांगून त्याला आपणांडे बोलावून घ्या व पारिपत्य करा. जव्हारकरांचे परगणे पारडी व पाहुणवारे सरकारांत जस करा. हे जव्हारकरांचे म्हणून आम्ही गंजाडकरांच्या लबाडीकडे कानाडोळा केला; पण पुन्हा असें झाले तर गंजाडच काय सारा जव्हारप्रांतच जाळून टाकू.”

एप्रिलच्या ४ थ्या तारखेस दवणास फौज पाठविण्यासंबंधीं विचार-आचार आपासाहेबांनी बहादूरपुन्यास शंकराजीपंतास लिहून पाठविला. परंतु त्यानें तेथें मेढ्याचें काम लावले होतें. माणूस रिकामें नव्हते. जागा तयार झाला पाहिजे म्हणून रात्रंदिवस लोक काम करीत होते. त्याकरितां व शिवाय शत्रु दगेखोर असल्यामुळे भरतीही असावी म्हणून तूर्त दवणावर तेथून स्वारी पाठवितां येत नाहीं असें त्यानें आपासाहेबांस कळविले.

शंकरा जीपंताच्या ज्या अनेक अडचणी होत्या त्यांतील एक मोठी अडचण म्हणजे लोक लष्करांतून पळून जाऊ लागले होते ही होय. माहीम-शिरगांवचे वेढे उठल्यापासूनच एकंदरीत मराठे लोकांनी शत्रूची धास्ती खोलेली होती. बहादूरपुन्याजवळ तर लोक राहायला नाखूष होते. शंकराजीपंत लिहितो, “येथील माणूस, गोळ्याची धास्त, टोफीकर समीप म्हणून निघून जातें.” शंकराजीपंत हा मोठा कडक होता. त्यानें त्या

लोकांचे पत्ते पाढून कबिले पकडून आणून मसाले करून पळ्यांचें पारिपत्य करण्याचा पुष्कळ प्रयत्न केला. कर्णाजी शिंदे शंकराजीपंताबरोबर होता. मोठा जमातदार पण त्याचेही लोक जाऊ लागले. पंचवीस तीस लोक गेले. “त्यास आणावयास माणूस पाठवावें पण गेला तो येत नाहीं म्हणून कर्णाजी शिंदे श्रमी होतात. व म्हणतात कीं, आमचे कदीम जुने लोकच हुजूरांची पत्रे आणून जाऊ लागल्यावर जमाव कशाचा राहाणार? आम्ही शिक्षा करावी ती चालली तरच उपयोग. एरव्हीं स्वामीच्या कैदेचा बंद राहाणार नाहीं.” शंकराजीपंत लिहितो. “पळन गेले म्हणावें तरी राधोजीच गेला ऐसे नाहीं. शेसवाशे माणूस होईल. कानोजी राणे आज दोन पिढ्या कर्णाजी शिंद्याचा चाकर. माहुली जिंकली तेव्हां तो धारकन्यांत होता. त्याला तुम्ही तेव्हां मोहनमाळहि बक्षीस दिली, तोहि पळून गेला! तो गेल्याबरोबर त्याच्या जमार्तीले दहापांच लोक तेहि पळून गेले. कर्णाजी शिंद्याच्या पथकांतल्याप्रमाणेच कल्याणकर चाळीस पन्नास माणूस गेले. मावळ्यांच्या पथकांतलेहि कांहीं मावळे पळून गेले. मोकाशी लोकांतील तसेच पन्नास साठ माणूस निघून गेले.” लष्करांत शिस्त राहावी भरती मोऱ्ह नये म्हणून शंकराजीपंतानें आप्पासाहेबांस कडक हुक्म फिरविण्याबद्दल लिहिले.

बहादूरपुन्याच्या मोर्चात एग्रिलच्या १९ व २० तारखेस एक दग्याचा प्रसंग घडून आला. शंकराजीपंताच्या सैन्यांत आरब होते त्यांचा तो प्रताप! १९ तारखेस सायंकाळीं अंधार पडतां शिंदीजोहर अरब याच्या पथकांतला एक अरब थोरला मोर्चा डावा टाकून थेट वसईचे बुरजाखालीं जाऊन बुरुजावर फिरंग्यांचे लोक होते त्यांशीं कांहीं तरी बोलला व मग तेथून निघून, समोर वसईवर लागू केलेल्या तोफेची जी जंगी (खिडकी) होती त्यांत फिरंगिया देखता सिरोन मोर्चात परत आला. एक वेळ लोकांनी गयगुदर केली आणि शंकराजीपंतास कळविलें नाहीं. पण फिरून दुसरे दिवशींहि सकाळीं तो तसाच त्या वाटेनें तिकडे जाऊन शत्रूशीं कांहीं बोलीचाली करून आला. तेव्हां मात्र मोर्चेकन्यांनी त्यास पकडून शंकराजीपंताकडे आणला. प्रथम तो कबूल होईना; पण मारहाण कैल्यावर त्यानें सांगितले “आपली त्याची बोली इतकीच जाहली कीं, आपण त्यास बोललों कीं,

“दिनचा पाय येथे आला आहे, तुम्ही भेटीस येणे.” याचा खरा अर्थ ‘दिन’ गाजविणारे आम्ही अरब येथे मोर्चात आहों. माहीमसारखेच किसून तुम्ही मोर्चावर चालून या, असा होत होता. हें उत्तर ऐकतांच शंकराजीपंतानें ताबडतोब त्याची गर्दन मारली. तो लिहितो, “आरब बाहेर आम्हांजवळ असतां त्यास फिरंगियासी बोली करावयास प्रयोजन काय? व मोर्चात त्यास ठेवला नसतां फिरंग्यादेखता यावयाजावयाचा. ऐसे जवळ ठेवले तरी आम्हांस दगा देतील हें समजोन त्यास जिंवेच मारिले. रोज उठोन अस्तर्नीत आग बाळगावीशी नाहीं.” माहिमापासूनच शंकराजीपंतास या आरबांच्या बेझमानीचा अनुभव आलेला होता. म्हणून पूर्वी त्यांने एकदां आर्नाळ्याहून सगळे आरब काढूनहि आणले होते. आतां हा प्रसंग झाला. याच्याहि आधीं दुसरा एक आरब असाच कोटांत गेला. ते वेळीं चौकशी करतां आरबांनी खोटेंच सांगितले कीं, ‘शत्रुंच त्याला वाळवंटावरून पकडून नेले.’ त्याहि गोषीच्यापूर्वी सराईस खुद कडदिनानें आरबांशीं सूत्र लाविले होतें. पण तें एकाकडून फुटले. त्या आरबास मारल्यावर सगळे जमातदार आरब एकसरले व निघून जाऊ लागले. व म्हणाले कीं, “जो मुसलमान असेल तो आमच्याबरोबर येईल. विनाकारण आमचा माणूस मारला. आम्ही उटून जातों.” पण दुसरे कोणी फारसे त्या कुटास जुडले नाहींत. महंमदखान आरब व गोपिनाथ हे तेवढे कुच कसून निघून गेले.

एप्रिल अखेरीस तर बहादूरपुन्यास धान्याचा फारच कडाड झाला. शिवाय लोकांस रोजमुराहि पुरा मिळत नव्हता. याहि कारणामुळे कांहीं कांहीं उटून जाऊ लागले म्हणून तेथें जे सरदार लोक नेमले होते त्यांनीं सगळ्यांनीं मिळून आप्पासाहेबांस एक पत्र लिहिले व कळविले कीं, येथे गल्ल्याची अमदानी होत नाहीं. व रोजमुरा लोकांस लौकर पावत नाहीं, लोक उपाशी कसे राहतील व आम्हीं तरी कसे राहवून घ्यावे?”

असो. याच वेळीं फिरंगी कप्तान कडदिन यानें आपल्या अधिकाराचा राजीनामा दिला. कडदिनाचें व व्हॉइसरायांचें भांडण बरेच दिवसांपासून धुमसत होतें. कडदिनास गोव्यांतून पैशाची मदत फारशी

होत नव्हती. मोहिमेचा सर्व अखत्यार कडदिनावर. पण जवळ पैसा नसल्यामुळे त्याची फार जिकीर झाली होती. कडदिनानें एतदेशीय भाडोत्री लोकांची सैन्यांत भरती केली होती. तसें करणे त्याला भागच छोतें. कारण पोर्टुगालाहून लढवाई फिरंगी असे आणून किंती आणणार? पण भरती केलेले एतदेशीय शिपाई बोलून चालून भाडोत्रीच असल्यामुळे त्यांना महिनेमहा नक्त पगार पोचविणे जस्तर होतें. एरवीं ते बेदिल होऊन उठून तरी जावयाचे किंवा वेळीं मराठ्यास फितूर होऊन दगाही करावयाचे. या खेरीज बन्याच फौजेचा पमार तुंबलेला होता. आता पावसाळा सुरु झाला म्हणजे जहाजांची वाहतूक थावेल. गोव्याहून मदत किंवा पैसा येणार नाहीं; मग आर्धीच बाकी तुंबल्यामुळे नाराज झालेली फौज आणखी चार महिने दम काढणे शक्य आहे? असे उपाशी व नाराज माणूस एकनिष्ठेने लढणार कसे? हे सकट ओळखूनच कडदिनानें व्हाँइसरायाकडे पैशाची व माणसांची मदत मागविण्याचा सपाटा चाळविला होता. फेब्रुअरी महिन्यांत व्हाँइसरायानें कसेबसे दोन लाख झेरॅफिन्स पाठवून दिले. पण त्याचबरोबर यापुढे इकडून अधिक मदत होणे अशक्य आहे असेही लिहिले. त्यावर कडदिनानें कळविले कीं, गोव्यांतल्या चर्चातून अगणित संपत्ति कुजून चालली आहे. ती अशा अडचणीच्या वेळीं बाहेर काढावयास नको काय? होतां होतां कडदिन अगदीं कंटाळून गेला व त्यानें आपल्या कामाचा राजिनामा दिला. मग व्हाँइसरायानें पेढु दमेलासच त्याचा अधिकार दिला.

२३ मार्च १७३८च्या सुमारास कडदिनानें दिलेला राजिनामा मंजूर होऊन पेढु दमेलची त्याचे जारीं नेमणुक झाली त्यासंबंधीची बातमी वसईस वेढा देऊन बसलेल्या मराठ्यांना लागली होती. व्यंकटराव घोरपऱ्यानें आप्पासाहेबांस वसईच्या मोर्चातून लिहिलेल्या पत्रांत पुढीलप्रमाणे हकीगत कळविली. “आपण पत्र पाठविलें तेथें लिहिले कीं कडदिन याचे वर्तमान काये? त्यास नवा जनराल वसईस आला त्यावरी यास * * * कडदिन माघारे निघून जावयाकरितां आरमारसहित बाहीर निघोन समुद्रात मोखारावरि येक दिवस आरमार-सहित मुकाम करून रात्रीं निघोन गेले. त्यास कडदिन मुंबईस गेला. तेथें

इंगरजानें त्याजला राहविले आहे म्हणून खंड पाटील त्याचे मुंबईहून माणूस अोळे त्याणे सांगितले. वरकड आरमार कोठे आहे ते कळत नाही. आरमार जाऊन आज च्यार रोज जाले.”

दुसऱ्या एका पत्रात पेदु दमेलच्या नेमणुकीबद्दल त्यानें (शंकराजी केशवानें) आप्पासाहेवांस पुढीलप्रमाणे बातमी कळविली आहे. “ वसईस पूर्वीं जराल होता ठाणियातून पळाला तो फिरोन जराली करून त्याजवली कारभारी पेदु दमेल जो माहिमास व सिरगावास व असेरीस गेला होता, तो आला आहे. जरालानी कोटात असावे व पेदु दमेल यानीं बाहेर स्वारीसिकारी करावी ऐसे करून आले. याची उमेद फारसी बोहर यावयाची आहे. आला तरी स्वामीचे पुण्येकरून फजीत पावेल. काढदिन गोवियास गेला त्यासमागेम मर्तिन सिरवेल व आणखी दोन मातवर फिरंगी त्यासमागेम गेले हे वर्तमान आहे.”.

एप्रिलच्या ८ व्या तारखेस वसईच्या कोटावरून २७ तोफांचे आवाज झाले. तसेच धारावीसही ७ झाले. खेरीज धारावीचे खाडीत जहाजे होतीं त्यांनीहि दहा बारा तोफा मारल्या. त्यामुळे बहादूरपुन्याच्या लोकांचा तर्क कीं, बहुधा पहिला जराल जाऊन दुसरा येत आहे त्या दोघांना ही शत्रूची सलामी अमावी. कारण, ‘ मातवर माणूस आला अगर गेला म्हणजे ज्याचे अंगावरून जाईल त्या जाहाज-वालियानें तोफा माराव्या. व ज्या कोटावरून गेला त्या कोटकरियानें तोफा माराव्या यैसा फिरंगियाचा दस्तुर आहे. यास्तव जरी कडदिन गेला असिला तरी तोफा मारिल्या असतील यैसे लोक कयास करितात.’ ११ एप्रिलास संध्याकाळीं वसईच्या कोटावरून तोफांच्या दोन सरबत्या झाल्या. एकदा तेरा वार व दुसऱ्यांना चौदा. तमेच धारावीच्या कोटांवरून सहासात. तेव्हांहि लोक म्हणूं लागले कीं, कडदिनच गेव्यास गेला.

याचवेळीं शंकराजीपंताचा नातलग घोडोपंत व होनाजी बलकवडे हे माहीम-तारापूर प्रांतात हमेषा स्वान्या धालीत होते. नुकतेंच १० एप्रिलच्या सुमारास त्यांची व फिरंग्यांची डहाणूस लढाई झाली. ‘तेंदूं पांच सातशे माणूस दमणकर फिरंग्यांचे.’ युद्ध चांगले झाले. शेवटीं मराठ्यांनी त्यांचा पराभव केला. व त्यांच्या चार पांच माणसांची नाके कापून घेऊन ते परत

आले. त्यामुळे तेथें शत्रूस दहशत बसली. शंकराजीपंत लिहितो, “याच-प्रमाणे फिरंगियास तंबी पोहोंचावून जागा जागा शह देऊन अगदीं दवणपर्यंत परदेशी करतो. चिंता नाहीं. दोन हजार माणूस मात्र आम्हांस द्यावें म्हणजे फिरंगियाचा हिसाब धरीत नाहीं.”

मार्चच्या १४ व्या तारखेच्या सुमारास बहादूरपुरच्या मोर्चाच्या पूर्वेकडे व पश्चिमेकडे शंकराजीपंतानें दोन तबके म्हणजे खंदक खणून सिद्ध केले. व त्या खंदकांचेपुढे व वसईकडील अंगास दारुचे बुधले मेढ्यापासून सहा हातांवर पुरुन तथार केले. कारण कीं, शत्रु चालून आला तर आंत सरबत्ती नेऊन वेळीं शत्रु उडवून यावा.

मार्चच्या ३० तारखेच्या सुमारास शंकराजीपंताकडे खबर दोन तीन ठिकाणांनून आली कीं, बहादूरपुन्यावर शत्रु चालून येणार. शंकराजीपंतानें मेढ्याचें काम सुरु केले होतें तें पाहून कदाचित् मराठे तेथें गढी किंवा माडी बांधीत असावेत, असें शत्रूस वाटले, व तें काम अत्तांच मोडून न टाकले तर पुढे वसईस पेटेस मागेपुढे जागाच राहणार नाहीं. कोटांतच राहतां येईल तेवढे. असा विचार करून शत्रु चालून येणार होता. पण शंकराजीपंत खबरदार होता. मेढ्याचें कोरे काम चालले होतें त्याचे दोन बाजूस दोन टोळ्या करून तो बसवीत होता. याचवेळी व्यंकटरावानें आप्पासाहेबांजवळ असलेल्या गोविंदरामास पत्र लिहून कळविले कीं, “आम्ही सावध आहोंत; दिवसाच्या छविन्यास म्हणजे पहान्यास पांचशें सहाशें व रातींच्या छविन्यासही पांचसहाशें लोक ठेविले आहेत. दिवसा मी स्वतः जातो. शत्रु बाहेर पडलाच तरी होईल तितका श्रम करीतच आहों.”

कामणदुर्ग काबीज —

मार्चच्या १७ व्या तारखेस कामणदुर्गाच्या टेकडीवर आगव्या दिसूं लागल्या. त्यामुळे कदाचित् फिरंग्यांच्या लोकांनी तेथें येऊन ठाणे घातले असावे अशा समजुतीनें त्या दिवशीं उजाडतांच शंकराजीपंतानें ५० माणूस मुद्दाम चौकशीकरितां पाठविलें; व तसेच शेजारच्या मांडवीच्या ठाण्याची बळकटी करण्याकरितां २०० लोक बरोबर देऊन चिमणाजी बापूजीस तेथें रवाना केले. शंकराजीपंताचा क्यास असा होता कीं, शत्रु मांडवीच्या ठाण्यावर येण्याचाच विचार करीत

असावा. तो आप्पासाहेबांस लिहितो, “ गनीम मांडवीवर आला तर येथून भारीच फौज पाठवावी लागेल. जर कामणावरि थारा धारिला तरी दोन हजार माणूस स्वार्मांनी पाठवावें. आम्ही एक हजार व बरवाजी ताकपीर येसे लगटानें फस्त करू. ” पण खरोखर कामणास फिरंगी वगैरे कोणीहि गेले नव्हते. “ तें वर्तमान बास्कलच ठरलें. ” कारण शंकराजीपंताच्या व खुद्द मांडवीहून पाठविलेल्या चिमणाजी बापूजी-च्याहि लोकांनी वर्तमान खोटें म्हणूनच बातमी आणली. पण नंतर शंकराजीपंतानें विचार केला कीं, न जाणों आज एक वेळ ही बातमी खोटी ठरली पण दुष्ट स्वप्न आहे. अगोदरच त्याचा पक्का बंदोबस्त करावा म्हणजे पुढे पस्तावण्याची पाळी नको. म्हणून त्यानें तें ठाणें वसविण्याकरितां सिवाजी अणजुरकर व बाळकोजी पडवळ यांचेबरोबर १०० लोक देऊन १९ मार्च रोजीं तेथें ठाणे घातलें. ही बातमी आप्पासाहेबांस कळतांच त्यांनी शंकराजीपंतास युक्तिवाद लिहिला कीं, “ कामणदुर्ग वसवलियावरि कायम जाला तरि उत्तम. नार्हीतर धारावीचा विचार जालियास उत्तम नाहीं. जोंवरि धारावी मोकळी होती तोंवरी फिरंगी यांनी कांहीं केले नाहीं. धारावीस आम्हांकडून उत्पात जाहला याजकरितां त्यांणीहि (शत्रूंने) ती जागा धरिली. तैसें न व्हावें. ” पण हें कामणचे ठाणे हातीं असणे आवश्यक कसें आहे तें शंकराजीपंतानें आप्पासाहेबांस सविस्तर कळविले. त्याचे म्हणणे एक तर कामण म्हणजे मांडवीवरून कल्याण-भिंवडीस जावयाची वाट तसेंच भिंवडीस जवळ. तेव्हां तें ठाणे आपलेच हातीं राखलें पाहिजे. शिवाय “ किला खुष्कीस, डोंगराळ व अवघड. गनीम त्या कामास गांडू. वर टाकीं तर्फीं आहेत. किला सायवान परगण्यांत आहे. भिंवडी सोनाल-तपा किल्ल्यापासून तीन कोसच आहे. सारांश वज्रगड अर्नालियाची पाटी मोकळी असलियास उत्तम म्हणून वसविला असे. ”

घोडबंदराचें बांधकाम (१७३८)—

घोडबंदरासही एक गढी बांधण्याचें काम आप्पासाहेबांनी खंडोजी माणकराच्या देखरेखीखालीं चालू केले. मार्च महिन्यांत हजार माणसां-निशीं जाऊन खंडोजी माणकरानें तेथें कोरें काम सुरु केलें.

घोडबंदराजवळ व ठाण्यापासून ३ कोसांवर ओवले म्हणून एक

स्थळ आहे. तेथे शंभुदेवाचे स्थान होते. ती जागा नाक्याची असल्यामुळे व ‘जागाही उत्तम, बांधावयास योग्य’ असल्यामुळे तेथेही एक गढी बांधण्याचा त्याने विचार केला. ही योजना मार्च महिन्यांतच ठाली. परंतु ती जागा खाडीच्याजवळ असल्यामुळे पावसाळा लागावयाच्या आधीं तेथे काम सुरु केले तर कदाचित् शत्रु खार्डांतून तेथे जहाजे आणून तोफांच्या मान्याखालीं काम पाढून टाकील. म्हणून तूर्त दोन महिने पावसाळा लागेपर्यंत चुना तयार करवावा व दगडांचे साहित्य करवावे आणि मग पाऊस लागला म्हणजे कामास सुरवात करावी. त्यावेळीं दर्या चालत नसल्यामुळे शत्रु अडथळा करणार नाहीं. असा विचार करून त्याप्रमाणे त्याने व्यवस्था केली. पण मगठ्यांची तेंठाणे बसविण्याकरितां चाललेली तरतूद शत्रूला कळली अमावी. कारण पुढे मे महिन्यांत शत्रूने एकदां घोडबंदर व ओवले इकडे जाऊन छापा घालण्याचा प्रयत्न केला.

१८ मेच्या सुमारास शत्रूचीं ११ गलबते आलीं. त्यापैकीं ६ शंभुदेवाजवळ खाडी अरुंद होती तेथे लागलीं. व बाकीचीं पाच घोडबंदरचे हवेलीजवळ गेलीं. पण येथे मराठ्यांनी त्यावर बंदुकांचा भार केल्यामुळे तीं मुरडून माघारीं गेलीं. मात्र जातांना घोडमाल्याच्या बंदरांत कांहीं किरिस्ताव होते त्यांस त्यांनीं सांगून पाठविले कीं, आम्ही घोडबंदरावर छापा घालावयास आलों आहोत. आम्ही मांगतों ती मदत आम्हांला करा. पण त्या किरिस्तावांनी उलट त्यास कळविले कीं, ‘आज तुम्ही छापा घालावयास आलांत खरे; पण आतां मराठे आमचीं बायकामुळे पकडून कापतील त्याची वाट काय? करतां उद्याच्या उद्यां आम्ही आमचे कविले आधीं सुरक्षितस्थळीं काढून नेतों; मग तुम्हांला काय मदत करावयाची ती करू. शत्रूच्या गलबतांचा आणि या किरिस्तावांचा झालेला बेत ओवल्याच्या ठाणेदारास कळतांच त्याने आप्पासाहेबांकडे कळवून तातडीने शेंदीडशे बरखंदाज पाठविण्याविषयीं लिहिले. शेजारचे आपले घोडबंदरचे ठाणे खबरदार असतांही आमच्या या चौकीवर छापा घातला आणि ती उधळली म्हणजे खुद घोडबंदरचीच चौकी बेहिंमत होऊन उटून जाईल अशी शत्रूची अपेक्षा आहे. ती सफळ होऊं देतां कामा नये. करितां बरखंदाज पाठविले तरच

आमचा टिकाव होईल, मंहणूनहि त्यानें कळविले. पुढे दुसरे दिवशीं छापा आला किंवा नाहीं यासंबंधीं काहीं माहिती उपलब्ध नाहीं.

मराठे अर्नाळ्याजवळ काहीं गलवतें काबीज करतात—

मार्च १७३८

खारेपाटणचे मानाजी आंग्यानें कौल दिलेले एक जहाज वर्सई अर्नाळ्याकडे शंकराजीपंतानें अडकवून ठेविले होतें, तें न सोडण्याविषयीं त्याचा आग्रह होता. परंतु या वेळीं मानाजीम दुखवावें असें आप्या-साहेबास वाटत नव्हते. “ मानाजीने पूर्वी साडेतीनशें लोक पाठविले; आतांही रामाजी अनंतावरोबर आणखी माडेतीनशें लोक चाकरीस पाठविले आहेत. पाऊसकाळ तर आतां डोक्यावर आला. तेव्हां त्यावेळीं या लोकांची मदत मुळुखरक्षणास पुष्कळच होईल. शिवाय दारू-गोळा, तोफा व किरकोळी फर्मास, लागेल तो जिन्नम आपण त्याकडून आणवितों आणि तोहि पाठवितों. आपल्याला तर आतां देशास जाणें भाग. तेव्हां या प्रांतीं प्रसंग पडला तरी माहित्य तरी करतील. ” असा विचार करून त्यांनी २५ मार्च गेझी शक्कगजीपताला हा सर्व युक्तिवाद लिहून खारेपाटणचे जहाज सोडावें कीं न सोडावें याविषयीं मळ्या विचारला. त्यावर शंकराजीपंतानें लिहून पाठविले कीं, “ आज-तागायत आंग्यांची चालच पडली आहे कीं, त्याचा कौल घ्यावा. आमचा नवा अम्मल. आपला कौलाचा जस पडे तांवरी कोणाचें कौलाचें जहाज सोडलियावरी मग जो तो त्याचाच (मानाजीचाच) कौल घेऊन येईल. येक वेळ प्रवृत्ति पडली म्हणजे तर्माच चाल पडेल. तथापि खारेपाटणचे जहाज सोडणेंच असेल तरी मानाजी आंग्यांनं अडकवलेले आपले नाथासाचें जहाज आधीं सोडवून घेऊन मग हे सोडावें.”

शंकराजीपंतानें यावाबत चांगला दूरवर विचार करून व युक्तिवाद करून आप्यासाहेबांस पत्र लिहिले ते महत्वाचें आहे. “ तुमचा कौल आम्हीं मानावा व आमचा कौल तुम्हीं मानावा याप्रमाणें राजश्री मानाजी अंग्रे याजकडे दस्तऐवज गुंतों न घावा म्हणून पुरवणी (मी) लिहिले आहे. यास कारण काय तरी हे बंदरकांठचे लोक म्हणजे कैदखोर आहेत यैसे नाहीं यास्तव लिहिले आहे. पूर्वी राजश्री सरखेल यांची व इंगरेज यांची तहाची बोली पडली तेव्हां इंगरेजानीं बोली घातली कीं, ज्य

जहाजावरी आपला कौल निशाण असेल त्यास तुम्हीं न धरावें. त्यास राजश्री सरखेल याणीं त्यासी बोली केली कीं, तुमचा कौल ज्या जहाजावरी असेल तो आम्ही मानावा. बात जहालीयावरी तुम्ही जेथून सावकार त्याचे जहाजावर तुम्ही कौल व निशाण द्याल तेव्हां आमचा अंमल कौल कोठून चालणार ? तुमचीं खुद जहाजे असतील त्यांजवरी तुमचा कौल व निशाण असेल तो पाहून जाऊं देऊं, वरकड जाऊं देणार नाहीं, इतकीच आड पडली. याकरितां हा कालपर्यंत आजी पंचवीस वरसे बिघाड चालतो ! कदाचित् स्वामी म्हणतालि कीं, ‘ याचा विचार आजी काय ? अमल साधीत साधीत साधावा. देशांत आधीं अमल थोडका होता, मग साधीत साधीत साधिला. ’ तरी तसे हे बंदरकांठेचे लोक नव्हेत. यासी येकवेळ बोलीस गुंतले म्हणजे तेच धरून बसणार ! स्वामीची बोली म्हणजे त्यास केवळ सनद जाहली होईल, यास्तव लिहिले असे. प्रस्तुत जागा (ठिकाणे किंवा बंदरे) आपलाशा (आपली अशी) बहुत नाहीं व आरमार मजबूत नाहीं. येसे कितेक या समयाचे अर्थ चि (त्ता) त आणावे लागतात आणि म्हणून जहाज सोडावे लागले तरी भिडेस्तव सोडिलेसे करून सोडावे. परंतु बोलीस व दस्तायैवजी न गुंतावें ! फिरंगी इंग्रेज शामल व आंगारक यासी दस्तायैवज न गुंतवावा. मोघम बोलून मात्र सोडणे ते सोडावे. म्हणजे पुढे जसें बनेल तसें करून. ’

२९ मार्च रोजीं मराठ्यांनी आर्नाळ्याजवळ एक जहाज पकडले. त्यावर १६ खंडी तांदूळ व ३ पंचरसी तोफा सांपडल्या. लगेच दुसरे दिवशींही त्यांनी २ गलबते आर्नाळ्याजवळच पकडलीं. त्यापैकीं एक कची होती. तींत खारीक-खजूर वैगेरे माल होता. दुसरे गलबत घोड-बंदरकर दर्यावर्दीं मुंबईस रहात होते, त्यांचे होते. त्यावर कळक भरून तें डहाणूस चालले होते.

४ एप्रिलच्या सुमारास वसई अर्नाळ्याच्या बाजूस मानाजी आंग्न्याचें आरमार आले. तेथें त्यांची व फिरंग्यांच्या एका गुराबेची गांठ पडली व युद्ध सुरु झाले. मानाजीच्या जहाजांनी गुराब जेर करून बहुतेक ती घेतलीच होती. तों इतक्यांत फिरंग्यांची दुसरी एक गुराब मदतीस आली आणि पारडे बदलले. अखेर आंग्न्यांना निघावे

लागलें. त्यांचीं गलबतें निघून आर्नाळ्यास आश्रयार्थ गेलीं. युद्धांत मानाजीचे बरेच लोक जाया-जखमी झाले होते. त्यांच्या औषध पाण्याची खाण्यापिण्याची व लांकूडफांट्यांची सोय आर्नाळकरानीं करून दिली. त्यांचीं जहाजे कांहीं फुटलीं होतीं. म्हणून सुतार देऊन त्यांच्या कप्याहि त्यानी दुरुस्त करून दिल्या. सारांश सर्व तऱ्हेनें त्यांचें साहित्य केले. दोन तीन दिवस तेथेच गळून मग ते आर्नाळ्याहून जाऊ लागले. पण जातांना मात्र 'आपल्या कर्मास चुकले नाहींत,' तो प्रकार असा.

आगाशीचा एक वतनदार सोनार हरशेट नांवाचा होता. तो सुंबईस राहून गलबतें ठेवून सावकारी म्हणजे व्यापार करीत असें. त्याला सामील करून घेऊन त्याच्या मार्फत दाणागळा, सामानसुमान वगैरे माल आणविण्याची व्यवस्था शंकराजीपंतांने केली होती. पुढे त्यास शंकराजीपंतांने कौल देऊन कुटुंब कबिला-सुद्धां आगाशीस येऊन राहण्यास सांगितले त्याप्रमाणे तो कबिले घेऊन एप्रिलच्या ७ व्या तारखेस आला. मात्र ओहोटीमुळे त्याचें गलबत आरनाळ्याच्या बंदरांत येऊ शकले नाहीं. म्हणून आर्नाळा किल्ल्याच्या हणमंत बुरुजासमोर तें नांगरून राहिले. अंगन्याच्या लोकांनी आर्नाळ्याहून जातां जातां त्याच गलबतावर हात टाकला. "गलबताजवळी जाऊन, गलबत धरून, सोनाराचे मानेवर तरवार ठेवली कीं, तू बोललास तर जिवेच मारला जासील, अशी धास्ती घालून बायकांची वस्तभाव, तारवावरील जिन्नस व रुपये लुटले! व तें गलबत आपल्याबरोवर केळव्याच्या बांग्यापर्यंत नेऊन मग तेथून सोडून दिले. दुसरे दिवशीं तें जहाज आरनाळ्यास आले व तेथून बोळिंजास गेले.

वास्तविक पेशव्यांनी कौल दिलेले जहाज लुटण्यांत मानाजीने ही हरामखोरीच केली. शंकराजीपंतांने अर्थात् आपासहेवांकडे तकार केली कीं, "आंगे जर आमर्चांच जहाजे अशीं लुटू लागले तर मग कोणता सावकार आमचा कौल घेर्इल? आंग्न्याचा बदला घेण्याकरितां कुलाबकर कोळ्यांचीं दोन गलबतें आगाशीस आर्लीं आहेत, तीच आतां आम्ही अटकावू ठेवलीं आहेत. लुटलेली चीजवस्त आंग्न्यांनीं परत दिली तरच हीं सोडू." पूर्वी आंग्न्यांचा कौल घेतलेले एक जहाज

शंकराजीपंताच्या लोकांनी पकडलें होतें, तें सोडावें म्हणून आप्पासाहेबां-कडून शंकराजीपंतास लिहूनही गेलें होतें. तरी आतां तें कां सोडावें असें शंकराजीपंतानें विचारलें. शिवाय त्यांने असें लिहिलें कीं, गतवर्षी बोळिंजकर नाथासा गुजर याचें पेशव्यांनी कौल दिलेले जहाज मानाजीने पकडलें होतें. करितां आतां हरशेटाची चीज वस्त व गतवर्षीचें तें जहाज सोडलें तरच हें सोडू.

पण पुढे एकंदर विचार करून १६ एप्रिलास आप्पासाहेबांनी शंकराजीपंतास लिहिलें कीं, खारेपाटणचे जहाज मानाजी आंग्न्यांचे भिडकरितां घावें लागतें. तरी सोडून देणे. त्याप्रमाणे शंकराजीपंतास तें सोडून घावें लागले.

आर्नाळा किल्ल्याची हालहवाल —

१७३८ जानेवारी ने मे पर्यंत.

गेल्या सालीं आर्नाळा जिंकल्यानंतर तें ठाणे फारच नाकयाचें सोई-स्कर आहे, असें पाहून तें बळावण्याचा विचार शंकराजीपंतानें केला व बाजीराव बेलोसे व चिंतामण शिवदेव यांना तीनशें लोक देऊन तेथें पाठविले. त्या लोकांनी तेथें मेढा घालून बळकटी केली. मग कांहीं दिवसांनी आसपास दगडाच्या खाणी पुष्कळ होत्या त्यांतून काम लावून दगड काढून मूळ किल्ल्याची थोडी दुरुस्ती केली. पुढे त्या सालच्या जुलई महिन्यांत शंकराजीपंतानें तेथें चांगला नवा किळा बांधण्याचें ठरविले. आप्पासाहेबांनी त्यावेळी त्याला लिहून कळविलें कीं, तूर्त आर्नाळ्याच्या इमारतीचें पक्के काम करीन म्हटल्यास पुष्कळ दिवस लागतील म्हणून सध्या कोरें काम करावे असें आम्हांस वाटते. त्यावर शंकराजीपंतानें कळविले, “बुरुजाचें काम पक्के केले पाहिजे व तसेचे करावयासही लावले आहे. वरकड फांजीचें काम चुन्यासुळे खोळबणारे असलें तर मात्र तें कोरें करू. त्याला अजून सुरवात केली नाहीं. पण लैकरच करू.”

पेशवे रोजकीदांत ११। २। ३८ रोजीं एक नोंद केलेली आहे. त्यावरून डिसेंबरच्या १४ तारखेस आर्नाळ्यास पेशव्यांकडून पाथरवट रवाना झाल्यानें नमूद आहे.

३८ सालच्या मार्च महिन्याच्या १० व्या तारखेस ठाण्याहून आ-

प्पासाहेबांनी पुण्यास पत्र पाठवून पेशव्यांचा नामांकित नथू गवंडी किंवा तो न मिळाला तर त्याएवजीं भिकाजी गवंड्यास पाठविण्याविषयीं लिहिले. तसेच पखाला, डोलच्या व पखालाने पाणी घालणारे मजूर पाठविण्याविषयींही लिहिले. आर्नाळा वगैरे ठिकाणीं कामे चाललीं होतीं त्याकरितां या लोकांची जस्तर होती.

पाऊसकाळांत अर्नाळा, बहादूरपुरा वगैरे ठिकाणीं. मळयाची बेगमी पाहिजे होती म्हणून १२०० खंडी गळा आप्पासाहेबांनी पाठवून देण्याची तजवीज केली. आर्नाळ्याचे काम चालले होते तेथें चुना पाहिजे होता. सबव चुन्याची एक भट्टी शेंदीडशे खंडी पावेतों काढण्याची शंकराजीपंतानें व्यवस्था केली. तेथल्या कारखान्यावर काम सुरु झाल्यापासून कोळी, सुतार, लोहार व अरकशी लोक शेंदीडशे पावेतों चाकर ठेवावे लागले होते.

त्याच वेळीं मार्च महिन्यांत शंकराजीपंतानें आप्पासाहेबांस कळविलें कीं, तुम्ही ठाण्यास कापडचोपड आणले आहे, म्हणून ऐकतों; तर ५०० तिवट, २०० पासोऱ्या व ५०० जोट पाठवून द्या. येथील आर्नाळ्याच्या व बहादूरपूरच्या लोकांना घावयास पाहिजेत.

२० मार्च १७३८ रोजीं नुकत्याच एका फिरंगी तावऱ्यावर २८ तोफा मानाजी आंग्न्यास सांपडल्या होत्या. त्यापैकीं १० तोफा आर्नाळ्यावर ठेवण्याकरिता मानाजीकडून मागवून पाठवाव्यात, अशी शंकराजीपंतानें आप्पासाहेबांकडे मागणी केली. कारण, तेथें तोफा अमल्या म्हणजे एखादे वेळीं शत्रु आलाच तर त्यावर किल्ल्यावरून मारा करतां यावा. आर्नाळ्याच्या बेगमीस १६०० खंडी गळा लागत होता. धान्याची एकंदरीत त्यावेळीं फार महागाई झालेली असल्यासुळे सज-गुरे, जोंधळे, गळू वगैरे जो जसा माल मिळेल तसा आप्पासाहेबांनीं आर्नाळ्यास पाठविला. आप्पासाहेबांचा विचार स्वतःच आर्नाळ्यास जावयाचा होता. लोकांना मंदील, पागोटीं वगैरे कापड घावयाचे तें जातांना बरोबरच न्यावें कीं आधीं तुमच्याकडे पाठवावें असें त्यांनीं-शंकराजीपंतास विचारले. त्यावर शंकराजीपंतानें कळविलें कीं, माणूस इजाफेस दिवव्या, पोरगे व अफतागिरे घावयाची ते देऊन लोकांचा दिलासा केलाच आहे. याउपरी स्वामीने कार्याकारण ज्यास जें देणें तें

देऊन शब्दांनीं गौरव केला म्हणजे झालें.” रोजमुन्याकरितां तूर्त २५००० रुपये पाठवितों व पुढे लौकरच ६० हजार रुपये पाठवितों, म्हणून आप्पासाहेबांनीं शंकराजीपंतास लिहिले. शंकराजीपंतानें सुतार मागितिलेवरून आप्पासाहेबांनीं सुरतेहून सुतार आणावयाची व्यवस्था केली होती; पण ते यावयास एक महिना लागावयाचा. आर्नाळ्यावर कोठी व सदर बांधावयाची जरूरी होती. तसेच काम वज्रगडींही करावयाचे होतें. म्हणून शंकराजीपंतानें आप्पासाहेबांस कळविलें कीं, पुणे व जुन्नर प्रांतांतील वीस सुतार पाठवा. जहाजांच्या कामाकरितां आर्नाळ्यास २०।२५ सुतार होते; परंतु ते काढून वरील कामाला लावले असते तर जहाजें बांधण्याच्या कामाची खोटी झाली असती. आप्पासाहेबांचा विचार आर्नाळ्यास फक्त ८ दिवस राहणेचा होता. पण शंकराजीपंतानें लिहिलें कीं, वाटल्यास आर्नाळ्यास आठच दिवस रहा. परंतु कोंकणप्रांतांतून वैशाखापर्यंत परत जाऊ नये. कारण, “स्वामीचा दबाव गनीमावर फारसा आहे. आणि गनीम वळवळ करील तो या वैशाखापर्यंत करील. वैशाखांत वावदळ झालियावर त्याची वळवळ फार नाहीं. यास्तव तेव्हां स्वामींनी परत जावे.”

३७ सालच्या आक्टोबरांत २४ तारखेस आर्नाळ्याचे बुरुज वगैरे बांधण्याचे काम सुरु झाले. तेव्हांपासून या सालांतील जानेवारी महिन्यापर्यंत ३ बुरुज तयार झाले. एक बहिरव बुरुज, एक भवानी बुरुज व एक बावा बुरुज. बहिरव व भवानी बुरुज पायापासून ९ हात जमिनीबरोबर आले होते. व बावा बुरुजाचे काम दोन गज इतके झाले होतें. नंतर जानेवारीच्या ३-न्या तारखेस आर्नाळा किल्ल्याच्या दक्षिणेस ९०० हातांवर खडपांमध्ये फिरंग्यांच्या वेळचा एक जीर्ण बुरुज होता. त्याचे काम सुरु करून वरील तिन्ही बुरुजांवरचे लोक तिकडे कामास लावले “तो बुरुज घेरा ११५ हात, पायापासून जमिनीबरोबर ४ हात पाया भरला. तेथून अगदीं काम जमिनीपासून १८ हात उंच सिद्ध जाला. जमिनीपासून नवा हातावर जंग्याची जमीन भरीव काम जाले. आठ जंग्या धरिल्या असत. तेथून नवा हातावर दुसऱ्या आठ कोठड्या पाडून छादण्या करून तत्त्वपोशी सिद्ध जाली. सदरहू १६ तोफांचा निमोणा काम तयार जाले. सफेली टाकून सिनेपान दोन गज केली. सहा हात

रुंदी सफेली आहे- वरील जमीन लोकांस राहावयास लांबी हात २७ व रुंदी हात २७ येणेप्रमाणे आहे. गोडे काम अगदीं झाले. सुताराचे हातचे तत्कपोशीचे काम होणे असे.” इतके काम त्या बुरुजाचे झाल्यावर मार्च १९ तारखेस फिरून त्या तीन बुरजांवरले लोक जिकडील तिकडे कामास लावले. त्याचेवेळी पापडीहून बाळाजी चंद्रराव ३०० लोकांनिशीं इमारतीच्या कामाकरितां आला. त्याने “पश्चिमेकडील किल्ल्याचा बुरुज बहिरव (त्या) बुरजापासून दक्षिणेकडील भुज २७० हातांवर गर्भ टाकून वेताळबुरजास काम लावले त्याकरितां पाया खणून मार्चच्या २१ तारखेस पाया भरण्यास आरंभ झाला. वरकड काम जिकडील तिकडे निकडीने चालले होते. “इमारत सदरहू किल्ल्याचे बुरजास चौरस ७ हात घेरा चुन्याचे काम चालते. मध्ये पुरणीस गिलकारी व धोंडे घालून पुरणी भरतो.”

आर्नाळ्याबरोबरच वज्रगडचेही काम मार्च महिन्यांत चालू होते. खेरीज निरनिराळ्या किल्ल्यांवराहि कांहीं दुरुस्ती व बांधकाम करावयाचे असल्यामुळे शंकराजीपताने आणखी १६ गवंडी पाठवून देण्याविषयीं आप्पासोहेबांस लिहिले- तांदुलवाडीच्या किल्ल्यावर ६० टाकीं होतीं, त्याच्या सरसागिरीकरितां ५, किळे आसावा येथे एक टाके व एक हौद होता त्याच्याकरितां ४, कालदुर्ग किल्ल्यावर टाके होते त्याकरितां २, जिवधनगडावरील दोन टाक्यांकरितां २, व कामणदुर्गा वरील दोन टाक्यांकरितां २, असे सोळा गवंडी पाहिजे होते, याच वेळीं गवंडी भागण्याचे कारण शंकराजीपताने असें सांगितले कीं, “उष्ण काळांत सरसागिरी जालियास पर्जन्य पडों लागलियास पाणी घगवें लागते यास्तव गवंडे आलीकडे उष्णकाळांतच पाठवावे.”

याच सुमारास म्हणजे २४-३-३८ चे आसपास आप्पासोहेबांच्या प्रकृतीस कांहीं आजार झाला असावा. कारण या तारखेम पिलाजी जाघवाने आप्पासोहेबांस लिहिलेले पत्र नमूद आहे, त्यांत तो म्हणतो. “येतेसमर्यीं आपणांस विनंति केली होती कीं, कोंकणांत पाणी जबून आहे. शरीर आपले अशक्त, त्या प्रांतीचे दुखणे आंगचे जाणार नाहीं. आपण सर्वार्थी न राहावें.”

३० मार्च रोजीं शंकराजीपत आर्नाळ्यास गेला व त्याने इमारतीचे

काम किती होत आलें तें आप्पासोहेबांस कळविलें. त्याच दिवशीं आप्पासोहेबांनी लोकांकरितां पाठविलेले कापड मोरो केशवाचे हस्ते त्यांना मिळाले.

२ एप्रिल १७३८ च्या सुमारास मराठ्यांनी आर्नाळ्याकडे ३ साव-कारी गलबतें पकडलीं. त्यांपैकीं एक इंग्रजांचे होतें, पण तें सोडावें लागले. त्यांचे कारण शंकराजीपंत लिहितो, “इंग्रज सर्व साहित्य टोपीकराऱ्यांचे (फिरंग्यांचे) करतो हें खरेच; परन्तु बाह्यात्कार रक्षितो, म्हणून सोडावे.”

एप्रिलच्या ४ थ्या तारखेस शंकराजीपंतानें दामूळजी सुतार बोळिं-जकर ठाण्यास गेला होता तो व आणखी ५ सुतार पाठवून या म्हणून आप्पासोहेबांस कळविलें. ८ तारखेस त्यानी पाठवितों म्हणून उत्तर लिहिलें. १३ तारखेस नथूजी गवंडा ठाण्यास आला होता, त्याला आप्पासोहेबांनी शंकराजीपंताकडे पाठविला. शंकराजीपंतानें आर्नाळ्यांचे व इतर ठिकाणीं चाललेले बांधकाम त्याला दाखविले.

१४ तारखेस मौजे वाशी बोरोटीचा एक तावडा आर्नाळ्यास पकडून आणण्यांत आला होता, तो आप्पासोहेबांच्या सांगण्यावस्तु शंकराजी-पंतानें सोडून दिला. कारण तो दुर्जनसिंग मांडवीकराचा होता. त्याची भीड पडली.

एप्रिलच्या २३ व्या तारखेच्या सुमारास आप्पासोहेब आर्नाळा बहादुरपुऱ्याकडे येणार म्हणून नकी कळले. तेव्हां शंकराजीपंतानें त्यांना लिहिलें कीं, येतांना फार माणूस बरोबर आणू नका. त्याचीं कारणे दोन. एक महागाई व दुसरे रयतीस सैन्याचा उपसर्ग पोंचेल. दाणा मिळत नाहीं. येथेलेच लोक उपाशी मरतात. कोठीपैकीं दाणा देऊन आठ दिवस लोक अन्नास मिळविले. आतां येथें कोठीस पन्नास खंडी भात आहे. तेंहि वेचेले म्हणजे पुढे श्री आहे ! कल्याणासच ४० रुपये मुडा भात विकूं लागले मग येथें कशास येईल ? रोजमुरे पुरत नसल्यामुळे महाग दाणा विकत घ्यावा तोहि लोकांना विकत घेतां येत नाहीं. ते येऊन म्हणतात कीं, ‘पोटास दाणा नाहीं; पैका नाहीं. पोट दाख-वितात’ हें महागाईबद्दल झाले. आतां उपसर्गबद्दल, तुम्ही येतांना बरोबर फक्त तीनचारशे खार आणा. आम्ही येथून पांच सातशे स्वार

मांडवीपुढे पाठवून देऊ. सायेवान येथे अगोदर गांवोगांवीं स्वार पाठवून ताकीद करा. कारण रयतीस उपसर्ग लागल्यास गांवगज्जा कोठे जुजबी कुळे आर्लीं आहेत, तीं उठोन जातील. वस्ती नाहींशी होईल.

आता पावसाळ्यास आवघा एक महिना राहिला. इमारतींची कामे तर तेथपर्यंत जोराने चालवून संपविलीं पाहिजेत. म्हणून २४ तारखेस आपासाहेबानीं पुण्यास नानासाहेबांस कळविलें कीं, तेथें ज्या ज्या घर्गं काम चालले असेल तेथून सक्तीने गवंडी गोळा करून कोणाची भीड न धरतां इकडे पाठवून घावेत.

एप्रिलच्या २८ तारखेचे सुमारास वज्रगड येथाल कोठी खपरेल बांधून तयार झाली व सदर बांधणेचे काम चालू झालें. याच वेळीं आर्नाळ्याहून गलबते स्वारीस गेलीं, त्यांची व एका फिरंगी तावऱ्याची गांठ पडली. पण तो तावडा पळून गेला. तसेच इंग्रजांचे जहाज पकडले होते तें शिवशेट सोनाराचे ठरले म्हणून तें सोडून देण्यांत आले. तरीसुद्धां इंग्रजांची काहीं तकार चालू असावी. कारण मेच्या १ तारखेस शंकराजी पंताने आपासाहेबांस लिहिले कीं, ‘आतां इंग्रजांचे कोणतेहि गलबत अर्नाळ्यास अडकावलेले नाहीं. वाटल्यास त्यांनी माणूस पाठवून खातरी करून घ्यावी. तूत इंग्रजांशीं स्नेह रक्खून वर्तणूक करावी यांतच उत्तम आहे. दुसरा अर्थ नाहीं.’

एप्रिलच्या १ ल्या तारखेच्या आर्धी थोडे दिवस शंकराजीपंतांचा नातलग धोंडोपंत डहाणूपलीकडे सोळसंबेवर स्वारी करावयास गेला होता. त्याची हकिकत अन्यत्र सांगितलीच आहे. त्यानंतर १३ एप्रिलच्या आसपास होनाजी बलकवडे व धोंडोपंत यांचे डहाणू येथे फिरंग्यांशीं युद्ध झालें. तेव्हां त्या युद्धाची वार्ता फिरंगी यास कळल्यावर व मराठ्यांनी पांच माणसांची नाके कापल्याचेही कळल्यावर ‘फिरंग्यांनी केळवियाचे रयतीस दाणा घेऊन बाहेर घातली. ती रयत दहावारा गाडे भरून आली. डहाणूचे रयतीसही फिरंगी बाहेर जा म्हणतो. सांप्रत तारापुरास सातशें माणूस जमावले आहे. व तीनशें अशेरीस म्हणून आजच तांदुळवाडीहून पत्र आले.’

मेच्या २६ व्या तारखेस होनाजी बलकवऱ्याला रोजमुन्याकरितांचार हजार रुपये आपासाहेबानीं पाठवून दिल्याविषयीं एक नोंद उप-

लब्ध आहे. यावेळी होनाजी माहीम-तारापुराकडे स्वान्या घालीत होता. आप्पासाहेब पुण्यास जातात

आप्पासाहेबांची प्रकृति आर्धींच अशक्त होती. त्यांतच त्यांच्या अतिपरिश्रमामुळे ती वारंवार नादुरुस्त होई. या सालच्या मुक्कामांत ठाण्याहून अर्नाळा, बहादूरपुरा वैगेरे ठिकाणी जाऊन ते जागे आपल्या डोळ्यांनी पहावे, असा त्यांचा फार हेतु होता. परंतु तें जमले नाहीं. याचे कारण त्यांची प्रकृति दुरुस्त नसावी, हेच असले पाहिजे असें वाटते. आर्धींच प्रकृति नाजूक, त्यांत कोंकणाची हवा. दरवेळीं त्यांचे कुटुंबीय व विश्वासु स्नेही सरदार त्यांणा कोंकणांत फार दिवस राहून प्रकृति बिघडवून न घेण्याविषयीं लिहीत. गेल्या सालीं ते कोंकणांत फिरंगाणांत आले असतां सिदेजी राउताने त्यांना लिहिले होतें, ‘आपली कोंकणप्रांतांत स्वारी आली आहे, त्यास तेथील विचार हर कोणास सांगोन फौज ठेवणे. आपण खासा न राहणे. आपले शरीर अशक्त आहे. कोंकण आपल्या शरीरास मानणार नाहीं. आपले शरीर शाबूत असिले तरी अवघा प्रसंग उत्तम आहे. याकरितां खासा आपण कोंकणांत सहसा न राहणे.’ यंदाच्या सालीं पिलाजी जाधवानेहि आप्पासाहेबांस पुढीलप्रमाणे पत्र लिहिले होते. ‘फिरंगियानी सोखी केली आहे त्याचे पारिपत्य करावें, जागियांचे बंदोबस्ती करणे लागें यास्तव फिरंगाणप्रांतीं आले’ म्हणून लिहिले तें कळले.....(परंतु)...आपण वरघाटे येण्याचा विचार केला पाहिजे. येते सर्वां आपणांस विनंति केली होती कीं कोंकणांत पाणी जबून (वाईट) आहे, शरीर आपले अशक्त आहे, त्या प्रांतीचे दुखणे आपले आंगचे जाणार नाहीं, आपण सर्वथा न राहोवें. आपले पदरी मातवर लोक फौजा बहुत आहेत. ज्यास आज्ञा होईल ते राहून आज्ञेप्रमाणे कामकाज करतील. बहुतांचे अन्न आपले पदरीं आहे. आपण लक्ष प्रकारे वरघाटे आले पाहिजे.”

शेवटी आर्नाळा-बहादूरपुरा यांकडे न जातांच आप्पासाहेब पुण्यास गेले. शंकराजीपंताचा हेतु आप्पासाहेबांनी तिकडे एकदा यावें असा फार होता. तो एका पन्हांत आप्पासाहेबांस लिहितो, “जनचर्चा ऐकितों कीं, स्वामीचे येणे येथे होत नाहीं. त्यास दोन वर्षे स्वामी या प्रांतीं येऊन सार्थींतील जागे पाहिले पण येथील जागे पाहिले नाहींत.

येकबेल जागे पहावे, लोक नजरेने पहावे, बंदोवस्त करावा. लोक कामकाज करतां श्रमी आहेत. त्यांचा दिलासा करावा. म्हणजे माणूस टिकेल. स्वामीस दहावारा दिवस येथे राहावे लागेल. आम्ही काये करितो हैं स्वामीस ठावेंके नाहीं, हे गोष्ठी आम्हांस उत्तम नाहीं. येकबेळ यावे, जागे पहावे. लोक पहावे. स्वामिगौरवेकरून (धन्यानें गौरव केल्यामुळे) माणसाचा दिल मुलास होऊन चाकरी करते. यास्तव यावे. ” असो.

वसई— साईंचा करतां आला तितका बंदोवस्त करून मेच्या २९ तारखेस आपासाहेब साईंतून पुण्यास जाण्याकरितां निघाले. मात्र जातांना सर्व लोकांचीं त्यांनीं समाधाने केलीं. व पुण्यास गेल्यावरहि तेथून त्यांनीं शंकराजीपंताजवळ गंगाजी नाईक अणजुरकर वगैरे सरदार होते त्यांना समाधानपत्रे लिहिलीं कीं, ‘खासा स्वारी वसईस ब्हावी असें होतें. परंतु जरूर प्रयोजन लागले एतान्निमित्त पुण्यास जाणे जाले. तुम्ही तेथे शंकराजी केशवापाशीं आहांत. ते ज्यास जेथे ठेवतील तेथे राहून जागा राखणे.’

प्रकरण २ रे

आप्पासाहेबांचे पुण्यांतले पांच महिने—

जूनच्या ७ व्या तारखेस अप्पासाहेब पुण्यास पोंचले. त्यानंतर थोळ्याच दिवसांत १५ तारखेस बाजीरावमाहेबही स्वारीहून पुण्यास परत आले. आप्पासाहेब त्यांना सेखपासिया पावेतों सामोरे गेले होते. त्यानंतर कांहीं दिवस दोघेही बंधु पुण्यासच होते. त्यावेळीं त्यांनीं वसई मोहिमेचा निकाल कसा लावावयाचा, काय काय तरतुदी करावयाच्या तें ठरविले. पुढे ऑगस्टच्या सुमारगम आप्पासाहेबांस काही आजार येऊन गेला असावासा वाटतो. पेशवे दसर भाग २२ मध्ये पेशवे रोजकीर्दींतील नोंदींत १२।८।१७३८ रोजीं एक नोंद आहे ती:-
 ३६ रु. धर्मादाय अनुष्ठान राजश्री आप्पास वरें वाटत नव्हते याजकरितां जप करविला होता त्याची दक्षिणा.

१६ तारखेस बाजीरावसाहेब शाहू महाराजांच्या दर्शनाकरितां साताऱ्यास गेले. त्यानंतर १३ दिवसांनीं म्हणजे २९ तारखेस आप्पासाहेब कुरकुब मोरगांव जेजुरी इत्यादि देवदर्शने करून सासवडास गेले व सप्टेंबरच्या ९ व्या तारखेस पुण्यांत आले. नंतर सुमारे अडीच महिने ते तेथेच राहिले. पुण्याच्या मुक्कामांत असतां “दोघे बंधु मिळोन किरंगी याची निशा एकदांच करावी. सालदरसाल शिंबंदीचा खर्च भारी पडतो याकरितां सारीच फौज नेऊन किरंगी खणोन काढावा” अशी मसलत ठरली. तसेच वसईचे पंख दोन. एक गोवे व दुसरा दमण किंवा दवण प्रांत. तिकडेही स्वाऱ्या पाठवून किरंग्यांची पुरी गळचेपी करावी असें ठरले.

वसई बहाद्रपुण्याकडील हक्कित—

(जून-जुलै १७३८)

साईंची बखर, पिसुलेकरांचा पोर्टुगीज इतिहास व डॅनवर्सचा इतिहास या तिन्ही ग्रंथांतून १७३८ च्या पावसाळ्यांत बहाद्रपुण्याच्या भेद्यावर किरंग्यांची व मराठ्यांची एक मोठी चकमक झाल्याचें नमूद

आहे. त्या तिन्ही ग्रंथांतील नोंदांत आणि तपशिलांत कांहीं कांहीं ठिकाणीं फरक आहे. तथापि पौर्वपर्यासंबन्ध पाहतां तीनही वर्णने एकाच लढाईविषयीं असार्वांत असें स्पष्ट दिसते. मात्र पेशवे रोजकीदांत किंवा मराठी अस्मल पत्रांच्या छापील साधनसंभारांत त्यासंबंधीं एकही पत्र उपलब्ध नाही.

वर सांगितलेल्या तीन ग्रथांपैकीं पहिले पिसुर्लेकर म्हणतात, “पेढूने वरमईचा मुख्य अधिकार हातां घेतल्याबरोबर किळ्यांतील भरती पुष्कळशी तोडून टाकून कृत चारपांचांने निवडक लोकच ठेवले. मग त्यानें त्या लोकांपैकीं एक टोळी किंवा टोळ्या बाहेर पाठवून, मराठ्यांना दिखाई दाखवून बहादरपुन्याच्या मेढ्याबोहर ओढून आणण्याचा उद्योग केला. मराठ्यांना मेढ्यातून फूस देऊन अगावर घेत कोटापाशीं आणावें, आणि ते समीप येताच त्यांवर दगडी मारणाऱ्या तोफांचा भडिमार करून त्यांना ठेंचून काढावें, असा त्याचा वेत होता. दोनदां मराठे फसले व त्या दोन चकमकींत मराठ्याचे एकदां चोरीम व दुमच्यांदा जवळ जवळ तितकेच लोक ठार झाले व पोर्तुगीजांचे अवघे पंधरा जखमी झाले. मग मात्र मराठे मेढ्याबोहर पडेनातसे झाले.”

डॅनव्हर्सची हकिकत अगी:—“पेढूने अधिकार घेतांच पाचशें निवडक शिराई ठेवून इतराम त्याने रजा दिली त्याने एक टोळी बहादरपुन्यास मराठ्यांवर हळ्डा करण्याकरिता पाठविली. तेथें चकमक होऊन मराठ्यांचा मोड झाला. त्यांचे साठ लोक मेले. फिरण्याचे अवघे दोन मेले व पंधरा जखमी झाले.”

साईंचा बखरकार खालीलप्रमाणे हकिगत सागतो: “कडदिनास अन्यायांत आणून गोव्यास पाठविलें. मग पाऊसकाळ आला. आप्पा-साहेबांनी ठाण्याची व वसईची वळकटी करून पुण्यास गेले. मग पाऊसकाळीं फिरंगी वरमईम कोटाकडून दिवमाचा बाहेर निघून बहादरपुन्याचे मेढ्यावर चालून आला. त्याजवर, मुन्हारची गिंदे (मोगजी असें पाहिजे) मेढ्यातून बाहेर पडून आडवे झाले. शकराजीपंत, गंगाजी नाईक व खंडोबा प्रमु व सारी फौज लढली. फिरंगियास भारीत मारीत कोटाखालीं घातला. गोडे-विहिरीजवळ हातघाईम आले. फिरंगी व मराठे यांचे २०० मनुप्य पाडाव झाले.”

वरील तिन्ही हकिकतीत ठार व पाडाव यांच्या संख्यांत पुष्कळच फेर आहे. तर्सेच कोणाचा जय झाला हें निश्चित कळत नाही. कारण पोर्टुगीज व इंग्रज इतिहासकार मराठ्यांचा पराभव झाला म्हणतात तर साईंचा बखरकार फिरंग्यांचा पराभव झाला असें म्हणतो. कसेही असो, एकंदर तारतम्यानें पाहतां या तिन्ही हकीकती एकाच प्रसंगाच्या ठरतात. त्याचा ग्राह्य सारांश संक्षेपानें असा दिसतो:—

पावसाळ्यांत शत्रूने कोटांतून बाहेर पडून बहादूरपुन्याच्या मेढ्यावर हळा केला. तेव्हां मोठी चकमक होऊन दोन्हीकडचे बरेच लोक मेले. मराठ्यांच्या बाजूने मोराजी शिंदे, शंकराजीपंत फडके, गंगाजी नाईक अणजूरकर व खंडोबा प्रभु वगैरेनीं फार पराक्रम केला.

सुदैवानें आम्हांस या वसईस झालेल्या मराठे-फिरंग्यांच्या लढाईची निश्चित तिथि देणारें एक महत्त्वाचें अप्रसिद्ध पत्र उपलब्ध झालें आहे. त्यांत २ जुलै १७३८ रोजीं (आषाढ वा। १२ रविवार शके १६६०, सुरु तिस्सा सलासैन मया व अलफ छ. २५ रविलोवल.) वसईच्या कोटांतून फिरंगी बाहेर मराठ्यांवर चाल करून आला त्यावेळी हातधाईची लढाई होऊन मराठ्यांनी शत्रूला मारून काढून किल्यांत परत नेऊन घातल्याचें स्पष्टच लिहिले आहे. पत्र खुद आप्पासाहेबांचेंच असल्यामुळे उतरून घेतों.

श्री.

राजश्री बाबाजी राऊ मारणे यांसी चिमणाजी बलाल सुरु तिसा सलासैन मया व अलफ छ. २५ रविलोवली वसईहून फिरंगी चालोन आला. ते समई तुम्ही सर्वोनीं अंगेजनी करून हातधाईस मिलोन गनीम मारेन काढून वसईस घातला, हें वर्तमान राजेश्री शंकराजी केशव यांनी लिहिले त्यावरून विदित जाहाले. तुम्ही स्वामीकार्याचे मर्दाने आहा, तुमचें उर्जित केले जाईल. जाणिजे. छ. ७ रविलाखर (१४३७१७३८) आज्ञाप्रमाण. *

मराठ्यांच्या पावसाळ्यांतल्या हालचाली

पिसुलेंकरांच्या इतिहासांत अशी हकीकत दिली आहे की, “माहीम शिरगांवचे वेढे उठल्यानंतर झालेल्या पळांत मराठे मनोरचें ठाणे पाडून टाकून पळून गेले होते. तेंच ठाणे त्यांनी १७३८ च्या पावसाळ्यांत

फिरून बांधावयास सुरवात केली. त्यावर कॅप्टन परेरा यांने फौज नेऊन हळा केला. त्यांत तीस मराठे मेले पण शत्रूचा खासा परेरा ठार पडला. या लढाईत फिरंग्यांना घोडीशी लूट व दोन घोडीं मिळालीं.

नंतर जुलईच्या प्रारंभीं दोन हजार मराठ्यांनीं दंडाकातालच्या (खताळी) परगण्यांत जाऊन केळव्यापासून दीड मैलावर असलेल्या एका जागीं एक किळा बांधावयास सुरवात केली. तें काम त्यांनीं भर पावसाळ्यांत खपून पुरें केलें. त्या किळयास सात बुरुज व एक बालेकिळा होता. मग त्या ठाण्याचा आसरा घेऊन मराठ्यांनीं माहीमतारापुरास तास देण्यास सुरवात केली. म्हणून तारापूरच्या लोकांनीही बाहेर पडून उलट स्वान्या घालून मराठ्यांचा सूड उगविण्याचा प्रयत्न केला. तेव्हां एक वेळ मराठ्यांनीं त्यांना फसवून अवघड जाऱीं आणले व त्यांची टोळीच्या टोळी कापून काढली. त्यांत फिरंग्यांचे पन्नास शिपाई मेले. पूर्वी ३७ सालीं मनोहरास जो किलेदार होता व ज्याला तेथून काढून तारापुरास पाठविण्यांत आलें होतें तोच कपतान या लढाईत ठार पडला.”

ठाण्यावर फिरंग्यांचा हळा

पेढूने अधिकार घेतल्यावर दोनचार महिन्यांनीं म्हणजे सप्टेंबर २३ किंवा २४ गेंजीं फिरंग्यांना पोर्टुगालाहून आलेली मदत पोंचली. एकंदर ११३० शिपाई व भरपूर दारूगोळा अशी ती मदत होती. ती आल्यावर दोन फरगते, दोन पाले व तीन गल्ल्या यांत भरून तीं बहुतेक सगळीच्या सगळीं व्हॉइसरायांने वसईस

*टोपः—हें पत्र इ. सं. रा. श. ना. जोशी यांनी मिळविलेले असून सध्यां तें भा. इ. सं. मंडळाच्या दसरी आहे.

साईरीच्या बखरीतील उतान्यांत गोडेपाण्याच्या विहिरीचा जो उल्लेख आला आहे, तो मरात्यांनी मर्तिन तिवेळच्या हवेलीस जो नवीन मेडा घातला होता तेथील विहिरी अनुलक्ष्यन असावा; कारण पेशवे-दसर भाग ३४ पत्र नं. १५९ मध्ये शंकराजीपंतानें त्या मेड्यांत ‘पाणी तो आंत आहेच’ असॅ म्हटले आहे. साईरीच्या बखरीत उल्लेखिलेली गोडे विहीर म्हणजे ‘गोडबाव’. त्याचेच अपब्रष्टरूप ‘घोडबाव.’ ही विहीर अद्यापही प्रसिद्ध आहे.

पाठवून दिली व पेढू दमेलला हुक्कम पाठविला कीं, आतां मात्र बेघडक जाऊने ठाण्यावर हळा करा.

ठाण्यावर हळा करण्यांत प्रत्यक्ष काय काय संकेटे आहेत तीं व्हाइस-रायास काय ठाऊक ? अलीकडे मराठ्यांनीं ठाण्याची बंदोबस्ती फारच भक्कम केली होती. शिवाय ठाण्याच्या कोटाभोवतालचा सर्व प्रदेश साफ करून शत्रूस हळा करून यावयास कांहीं आसरा शिलुक ठेवलेला नव्हता. माणसांचीहि भरती खंडोजी माणकराच्या देखरेखीखालीं मोठी पोख्ती केलेली होती. पण हुक्कमाप्रमाणे पेढूला वागणे भाग होते. म्हणून सजुंदा होऊन तो २३ नोव्हेंबर रोजीं गलवतांत पुष्कळशी फौज घेऊन वसईहून निघाला. प्रथम कारंजास गेला आणि २५ तारखेस ठाण्याजवळ पोंचला. त्याने जवळ जाऊन कोटाच्या आसपास समुद्रांतूनच तलावा करून कोटाचा मुजरा पाहिला. तेव्हां त्यास आढळून आले कीं, किनाऱ्यास फौज उतरावयास कोठेंच आसन्याची जागा नाहीं. कदाचित् ओहोटाच्या वेळेस जबरदस्तीने फौज उतरवावी तरच शक्य आहे. एरवीं गलवतांतूनच गोळागोळी करण्याखेरीज दुसरा मार्ग नाहीं. म्हणून त्याने प्रथम गलवतांतूनच तोफांचा मार कोटावर घरला; व त्याच दिवशीं ओहोटाच्या वेळीं लोक किनाऱ्यास उतरविण्याचा प्रयत्न केला. त्यावेळीं ल्या उतरणाऱ्या टोळीचा नायक बारबोझा बाररोस यांने शिकस्त केली; परंतु मराठ्यांनीं धावून येऊन, गळां पडून, निदान जाणोन, मारामार केली व अखेर शत्रूला पिटून परत गलवतांत घातले. दुसरे दिवशीं म्हणजे २६ तारखेस कोटाची व या गलवतांची दिवसभर नुसती गोळागोळीच झाली. मग दुसरे दिवशीं खासा पेढू दमेल व दुसरे दोन तीन मोठे अधिकारी एका मचव्यांत बसून कोटाच्या आसपास फिरत किल्याचा लाग भाग पाहण्याकरितां फिरु लागले तोंच कोटांतून एक गोळा धाडकन येऊन पेढूच्या आंगावर पडला व तो ठार झाला ! या वेळीं पेढूच्या जवळ दुसरेही लोक होते तरी त्याचा एकव्याचाच बळी पडावा हा दैवयोग हेय ! अशा रीतीने फिरंग्यांच्या एका बहादूर सेनापतीचा अंत झाला ! पेढू १७१७ सालीं प्रथम हिंदुस्तानांत आला व तेथपासून अनेक आरमारी व लष्करी नोकऱ्या बजावून अखेर, जनरल ऑफ दि

नॉर्थ' म्हणजे उत्तर फिरंगाणाचा सर सेनापति झाला. या वसई मोहिमेत पेढूने आपले नांव अजरामर करून ठेवले आहे. १७३७ सालीं मराठ्यांनी ठाण्यामागून ठार्णी हिसकावून घेतली व फिरंगी नामोहरम केले त्यावेळीं या पेढूने आधिकारसूत्रे हातीं घेऊन तोच अनुभव मराठ्यांना आणून दिला. त्याच्या धाकाखालीं मराठी फौजा धूग पळत सुटत. शिरगांव, माहीम, अशेरी, धारावी व तारापुराचे मराठ्यांचे वेढे, त्यानेच बेजरब हळा करून मारून उधळून लावले आणि फिरंगाणांत पाय टेकावयास तरी जागा उरते कीं नाहीं अशी आपासाहेबांसारख्या मोहन्याला चिंता उत्पन्न केली. गेल्या फेब्रुअरीत धारावीस शिड्या लावून तटावर चढणाऱ्यांत पहिला तो होता व त्याच्याही आधीं बाजी भिवरावाच्या निकराच्या वसईच्या हळ्यांत लढत असतां तो जखमी झाला होता व्हा गोषी त्याच्या शिराईगिरीच्याच दोतक होत ! असो. असला नामांकित सेनापति ठार झाल्यावर फिरंग्यांचे अवसान साहजिक खत्ता झालें व ते मोठ्या दुःखाने १ डिसेंबर रोजीं वसईस परत गेले. त्या दिवशीं त्यांनी मोठ्या समारंभाने दमेलोच्या शवाची मिरवणूक काढून प्रदर्शन केले व दुसऱ्या दिवशीं विधियुक्त दफन केले.

पेढूच्या मृत्यूसंबंधीं अशी एक आख्यायिका आहे कीं मुंबईकर इंग्रजांनी मराठ्यांना ठाण्यास फिरंग्याविरुद्ध दारुगोळा व गोलंदाज पुरविले व एका इंग्रज गोलंदाजाच्या गोळ्यानेच पेढूचा अंत झाला. या आख्यायिकेस एका समकालीन पोर्टुगीज पत्राचाही आधार सांपडतो. परेरा पिंटो याने व्हाइसरायाला २७ डिसेंबर १७३८ रोजीं पत्र लिहिले आहे त्यांत म्हटले आहे कीं, मुंबईकरांनी तीन गोलंदाज व दारुगोळा

टीप—ओंध येथील श्रीमंतांच्या खास लायब्ररींत असलेल्या डॅनबॉर्सच्या हस्तलिखित साधनांत ठाण्याच्या वेद्यासंबंधीं पुढोल मादेती आहे:—पेढू एकंदर हजार लोक घेऊन ठाण्यास गेला. तेंये गेल्यावर त्याला असें आढळून आले कीं; त्या किल्यास मराठ्यांनी बाहेरून पडकोट किंवा Stockade घातला होता. त्यामुळे त्याच्या जहाजांना निनाऱ्यावर उतरून हळ्याने किला घेणे केवळ अशक्य होते. Stockade च्या आंत मराठ्यांनी पंधरा गोलंदाज तयार ठेविले होते. अशी स्थिती असल्यामुळे पेढूला लांबूनच किल्ल्यावर गोळे टाकावे लागले.

मराठ्यांना पुरवला. ही बातमी वसईस नक्की खात्रीलायक कळली आहे व खुद मुंबईहूनहि तिला प्रत्यंतर मिळालें आहे. त्यापैकीच एकाच्या गोळ्यानें पेढू मेला. ही आख्यायिका खोटी आहे असें ग्रॅंट डफनें म्हटलें आहे. पिस्तुलेंकरांनाहि तसेच वाटते. मराठी समकालीन कागद-पत्रांचा कांहीं एक पुरावा उपलब्ध नाही. साष्टीच्या बखरीतहि कांहीं यासंबंधी लिहिलें नाहीं. सदर बखरीत या ठाण्यावरील हल्ल्याची हकिकत फारच जुजबी दिलेली आहे ती अशी:—फिरंगी खणून काढावा हा सिद्धांत करून मल्हारजी होळकर पुढे ठाण्यास पाठविला. तेव्हां फिरंगी पेढे दमेल जराळयें साहित्य घेऊन सुंबईवरून ठाण्यास आला. पाण बुरजावर मार केला. गरनाळीचे गोळे बुरजावर टाकिले. बुरजास लादण्या केल्या होत्या त्यावर पडून फुटल्या. खालीं लोक निसूर भांडत. एक गोळा लादणी कोडून आंत फुटला तेणेकरून लोक जायां झाले. वरकड घाबरे झाले. बुरजाचा गोळा जाऊन जराळ खासा पेढे दमेलवर पडला. मग फिरंगिया चा मोड झाला. वसईस गेला.

डॅन्वर्हसच्या इतिहासांत ठाण्याच्या हल्ल्यासंबंधी अशी माहिती आहे:— १ नोव्हेंबर १७३८ रोजीं गोळ्याहून रवाना झालेला काफला सर्वीस दिवसांत चौलास पैंचला. तेथें कांहीं दारुगोळ्याची भरती करून ता. २९ नोव्हेंबर रोजीं तो वसईस गेला. नंतर ४ डिसेंबरला वसईचा जराळ आठ मोठीं गलबते व तीस लहान जहाजें घेऊन ६ तारखेस ठाण्यासमोर आला. त्याचे जहाजावर एकंदर हजार शिपाई होते. ठाण्याच्या किल्ल्यासमीप जातां येईना म्हणून त्यानें दुरुनच दोन दिवस गोळे मारले. शेवटीं तो स्वतःच किल्ल्यांतील एक गोळा लागून मेल्यामुळे सगळा काफला नामोहरम होऊन वसईस परत गेला. नंतर मार्तिन सिरवेल मुख्य अधिकारी झाला.

दवणाची दाणादाण

३७ सालअखेर फिरंग्यांनी माहीम शिरगांवचे वेढे बळजबरीनें उठविले ते वेळीं डिसेंबरच्या २४ तारखेस वासुदेव जोशानें आप्पा-साहेबांस पत्त लिहिलें होतें. त्यांत दमणावर स्वारी नेण्याच्या भसलांतीचा प्रथम उलेख सांपडतो. वासुदेव जोशानें लिहिलें होतें की, “दमणप्रांतीं आजपर्यंत आमची स्वारी गेली नाहीं. याजकरितां त्या

प्रांतीं स्वारी पाठवून मुलूख मारून ताराज करून गुरेढोरे, कुळेडाळे धरून आणाऱ्या. तेणेकरोन शह बसोन गनीमाचा ओढा तिकडे पडेल. यास्तव फौज भारीच त्या प्रांतीं पाठवावी. मुलखाचा सत्यानाश दमणप्रांतीं करावा.”

पुढे ३८ च्या मार्चीत आप्पासाहेब खासा ठाण्यास येऊन राहिल्या-वर त्यांच्या मनांत दवणाचा विचार फिरून घोळू लागला. व शंकराजी-पंताशीं त्यांच्या वाटाघाटी होऊन लागल्या. त्यासंबंधांत मार्चच्या २० व्या तारखेस आप्पासाहेबांस लिहिलेल्या एका पत्रांत शंकराजीपंत म्हणतो, “दवणेकडून योजोन आल्यास फौज पाठवू, ते समर्थीं तुम्हांस लिहू, तेव्हां तुम्ही एक सरदार व पन्नास माणूस समागमें देणे म्हणून (तुम्ही मला) लिहिले. ऐशियास ‘योजोन आलें तरी’ यैसे न करावे. येक वेळ त्या प्रांते घोडे स्वामीचे फिरोन आलेच पाहिजे ! त्यासी त्या प्रांते फौज फार नलगे. दीड दोन हजार स्वार पाठविले म्हणजे महिना पंधरा दिवसा फिरोन कार्यभाग करून येतील.”

त्याच सुमारच्या दुसऱ्या एका पत्रांत शंकराजीपंत लिहितो. “येथेले पांचशे व ठाण्यापैकीं पांचशे असे एक हजार आषाढमार्सीं काढावे व दुसरे एक हजार मिळून दोन हजार रवाना करावे लागतील तेव्हां तो मुलूख पायेनामियाखाले पडेल. तूर्त लोक पाठवितां येत नाहींत. (मेढ्याचीं वगैरे कामे चालू असल्यामुळे). ”

एप्रिलांत फिरून दवणाची वाटाघाट चालू झाली. आप्पासाहेबांनी शंकराजीपंतास लिहिले, “दवणप्रांतीं फौज पाठवून मुलुख ताराज करावा हा विचार होताच. सांप्रत तुम्हीही लिहून पाठविलें कीं, ५०० माणूस पावेतों तिकडून पाठवावे. ५०० माणूस आम्ही येथून पाठवितों.” पण शंकराजीपंताने कळविलें कीं, “सध्या माणसे पाठवावयास अनुकूल पडत नाहीं. कारण वसईस फिरंग्यांचा जमाव भारीच जाला आहे. शिवाय आरमारही जमले आहे. केव्हां चालून येईल याचा नेम नाहीं. त्यांतच मेढ्याचे काम लावले आहे. रात्रंदिवस काम करतात. कोणी माणूस रिकामे नाहीं.”

दुसऱ्या एका पत्रांत शंकराजीपंताने लिहिले:—“दवणेकडचे तीन विचार. तुसते राऊतांची फौज पाठविली तर हात पोंचेल तितकाच मुलूख

जाळतील, गुरे नेतील. एक हजार राऊत व एक हजार माणूस पाठविलें तर मासभर (महिनाभर) राऊत राहतील व मग हजार माणसांनीं मुलूख डडपणार नाहीं आणि रयत मात्र लुटतील! तिसरा विचार आम्हांकडील लोक आत्तां जाऊं शकत नाहींत. कारण येथे काम चालू आहे. तसेच ठाण्यासही काम चालू असल्यामुळे तिकडले लोक काढले तर ठाण्यासही खोलंबा होईल. दमण प्रांत केवळ लुटणेने भागणार नाहीं. वसई प्रांतप्रमाणे तेथलीही रयत आपले वळणांत आणली पाहिजे. पाठीशीं घातली पाहिजे. मीच श्रावणमासीं जातों आणि दवण-प्रांत सुरळीत करतों. दवणेच्या उरावर ढासण करून मुलूख घेऊं; परंतु तें सर्व श्रावणांत. वहाद्वरपुन्याचें ढासण झालें म्हणजे येथें साडेतीन हजार माणूस व मोराजी शिंद्यासारखा नामांकित सरदार बंदोबस्तास ठेऊं आणि मग जाऊं.”

पिसुलेंकरांच्या इतिहासांत म्हटलें आहे कीं, साईबारदेशाबरोबरच दवणकडे सैन्य पाठविण्यांत आलें. शंकराजीपंत १७३८ च्या नोव्हेंबरांत दवणात शिरला. त्याच्या फौजेने सगळीं पिकें उचललीं. प्रथम खत्तलवाडा, नंतर उंवरगांव, नंतर नारगोळ व नंतर डहाणू जिंकले. डहाणू-कडे असतां शंकराजीपंताची फौज खुद्द दवणाच्या तटाच्या भिंतीपर्यंत गेली होती. तिनें दवणप्रांताचा सत्यानाश केला. अशी जाळपोळ करून मराठे कसबे आगाशीस छावणींत दाखल झाले.

दवण प्रांतांत परारी नांवाचें एकच ठाणे जिंकावयाचें शिल्क राहिलें होतें. तें पुढे फेब्रुवारी-मार्च मध्ये गोंव्याच्या हुकुमावरून तेथील कसान डेमिंगो डिसोझा यानें सोडून दिलें व तो दवणाच्या ठाण्यांत निघून गेला.

या हकिकतीवरून फेब्रुवारी-मार्चपर्यंत काहीं मराठी फौजा दवण-प्रान्तांत बंदोबस्तास होत्या असें दिसतें. किंबहुना एप्रिल अखेरही काहीं फौज तिकडे असावी. कारण पेशवे-रोजकीदींत तिससा सलासीनच्या २५ मोहरम या तारखेस (२३।४।३९) एक नोंद सांपडते ती अशी:—“दवणेनजीक आंबेवाडी आहे. तेथील कपितान म्हणतो कीं, दोन हजार रुपये घेऊन आपले वाटेस तूर्त न जाणें. या प्रांते पुढे स्वारी होईल तेव्हां आपण जागा देईन म्हणोन त्याची बोली तुम्ही लिहून पाठविली. तर दोन हजार रुपये तूर्त घेणे आणि त्याचे वाटेस न

जाणे म्हणोन पत्र एक.” हा हुकूम मोराजी शिंद्याला लिहिलेला आहे. यावरून तो तिकडे बंदोबस्तास असावा असें वाटते.

साईन्या बखरींत दवणाकडील स्वारीची हक्किकत दिली आहे ती अशी—“ माहिमास मोर्चे भिडवून सुरुंग लाविले तेव्हां माहीमचे लष्कर कौलास आले. केळवे घेतलें, तारापुरावर हळा केला. राणोजी शिंदे यांनी बंदरकिनाऱ्याचे गांव म्हणजे साळसुबे खतलवीड, नारगोळ व डहाणू व दुसरे गांव मोर्डीत तारापुरास गेले.”

डॅन्वर्हसंच्या इतिहासांत खालील माहिती आहे. “ तरतूद करून आप्पासोहेबांनी शंकराजीपंताला घाट ओलांडण्यास हुकूम केला. नोव्हेंबरच्या सुरवातीस आठ हजार पायदळ व दहा हजार राऊत घेऊन तो दवणांत शिरला. तेथील प्रत्येक ठाण्याची लुटालूट करून त्यांने खत्तलवाडा जिंकले. नंतर अनुकमाने उंबरगांव, नारगोळ व डहाणू हीं ठाणीं जिंकलीं. नंतर तो आगाशीस दाखल झाला. मग त्याला तेथून माहीम जिंकण्यास पाठविण्यांत आले.”

माहीमची आहुती

पुण्याच्या मुक्कामांत ठरलेल्या मसलतीच्या नकाशाप्रमाणे आप्पासोहेब मोठी थोरली फौज घेऊन फिरंगाणांत कूच करून चालले ते दर मजल डिसेंबरच्या २३ तारखेस घाटाखालीं मौजे साय-गांव म्हणून आहे तेथें मुक्कामास पोंचले. तेथून आगाशीस शंकराजी-पंत दवणाकडील कार्यभाग संपवून छावणीस येऊन राहिला होता. त्याला पत्र पाठवून कळविले कीं, आम्ही अमुक अमुक दिवशीं माहिमास पोंहोचू. तरी तुम्ही फौजेनिशीं येऊन वेब्यांत सामील व्हा. हें पत्र शंकराजीपंतास २६ तारखेस मिळाले. लगेच त्यांने आप्पासोहेबांस पत्र लिहून पुढीलप्रमाणे तजवीज केल्याचे लिहिले—“ तुमचे पत्र आजच पोचले. तुम्हीं कोहजच्या मुक्कामाची तारीख लिहिली ती कळली. त्याप्रमाणे आम्हांसही निघोन यावे लागेल. आज आगाशीचा मुक्काम केला. उद्या भवानीगडावर येऊ. वसई, अर्नाळा, वज्रगड येथील बंदोबस्ती केली. बावीसरें लोक, तीन तोफा व सामानासुद्धां येतों. सामान तें भवानीगडास पोंचाविले असे. स्वार्मांनीं लिहिले कीं, द्वादशी त्रयोदशीस माहिमास जाऊ. त्यावरून आम्ही एकादशी भोमवारीं भवानीगडास येऊ. आपण माहीमास येतांच सेवेशीं हजीर होतो. होनाजी बलकवडे याचे

लोक तो अशेरी संनिध गेले असेत. डहाणुप्रांते लोक पाठविले. परंतु त्यास तटून धरिले. स्वामीची भेटी जालियावर रवानगी होईल.”

३० डिसेंबर रोजी आप्पासाहेब मध्यान्हीस माहीमच्या कसब्यांत शिरले व गांव मोडून त्यांनी तेथें आपल्या सैन्याची छावणी ठोकली व किल्ल्याला मोर्चे देण्याचा विचार केला. किल्ला बळकट असून त्याची सरदारी अंटोनिओ दमेलो या नांवाच्या फिरंग्याकडे होती. किल्ल्याच्या संरक्षणास एतदेशीय शिपायांच्या चार कंपन्या व दुसरीही वरीच पोर्टुगीज शिंबंदी होती.

वेढा वसल्यानंतर दुसरेच दिवशी फिरंगी किल्लेदाराने लिहिलेले पत्र उपलब्ध आहे. त्यावरून यावर्ळी मराठ्यांची केवढी मोठी फौज फिरंगाणांत आणली होती तें कळते. तो लिहितो ‘आज सकाळी कमब्यास आलेल्या शत्रूच्या सैन्याची अधिक विश्वसनीय बातमी जासूदांनी आणली आहे; ती अशी —“ स्वारंत खासा चिमाजी आप्या व पिलाजी जाधव आहेत. शिवाय आज शंकराजीपंतही स्वतः दवणाकडे पाठविलेली ८००० घोडेस्वारांची फौज घेऊन वेढ्यांत सामील झाला आहे. एकूण १४००० घोडा होईल. तळांत १५ हत्ती, अनेक उंट व १२ तोफाही आहेत.” पिसुर्लेकरांच्या वसई मोहिमेच्या पूर्व भागांत सैन्याचा तपशील अधिक दिलेला आढळतो. त्यांत सोळा हजार घोडेस्वार, चौंवीस हजार पायदळ, वीस हजार पेंढारी, बेलदार, बाजारबुणगे वगैरे लोक, चाळीस हत्ती व दोन हजार उंट अशी गणती दिली आहे.

असो. मराठ्यांनी ताबडतोब कोटास घेरा घालून कोटा भोवतालची माडांची वगैरे सर्व झाडी तोडून मोर्चे व बोतन्या बांधण्याची योजना सुरु केली. तें काम सुरु असतांच त्यांनी शिळ्या लावून हळूश्यानें किल्ला घेण्याचाही प्रयत्न करून पाहिला. एकंदर ५ एलगार त्यांनी केले. पण ते सारे निष्कळ ठरले. इतका शत्रूचा बंदोबस्त व तरतूद होती.

बोतन्या तयार होताच मराठ्यांनी त्यांवर तोफा चढवून त्यांचा कोटावर मार धरला. पांच बोतन्या मिळून पंचवीस तोफा होत्या. त्यांत एक फारच मोठी दिवाळतोड असून तिच्या धडाक्यानें ठिकठिकाणी तटबंदी जाया होऊन कळपे उडू लागले. पण पडझड झाली असेल ती शत्रू ताबडतोब बांधकामानें दुरुस्त करून टाकी.

खुष्कीच्या बाजूने वेढा पक्का झाला तसा खाडीच्या किंवा समुद्राच्या बाजूनेही बसवावा म्हणून आप्पासाहेबांनी कांहीं गलबतांचा एक काफला माहीमच्या बंदरासमोर नेऊन खार्डीत दांड घातला. याही खेरीज सुरुंगाचाही उपाय त्यांनी सुरु केला. तट बांधतां, तर बांधा; पण आतां सुरुंग चालवून तट आणि बुरुज पाढून साराच दिलीदरवाजा करूं अशी ईर्षा त्यांनी धरली. सारांश, या ना त्या उपायानें ठाणे घेतल्याखेरीज उठावयाचें नाहीं असा त्यांचा कृत निश्चय दिसूं लागला.

माहीमचे अरिष्ट कळतांच मर्तिन सिरवेलानें वसईहून चार जानेवारीस समुद्रांतून कुमक करण्याचें ठरविले. त्याकरितां दोन पाल, दोन मच्वे व सात गलबते असा आरमारी काफला पाठविण्यांत आला. त्यांत एक अस्सल गोन्या पोतुगीज शिपायांची एक कंपनी दोनशें एतद्वेशीय शिपाई व पुष्कळ दारूगोळी होती. काफला माहिमास आला खरा, पण त्यांतली मदत किलेकन्यांस कशी पोचावी? कारण मराठ्यांच्या गलबतांनी बंदर रोखून धरले होते. म्हणून तो काफला तीन दिवस तेचेच आसपास घोटाळत राहिला. अखेर ७ तारखेस त्यांतले लोक पडावांत उत्सुन मोठ्या शर्थांनी मारामार करीत किनान्यास लागले. मराठ्यांनी त्यांचा पुष्कळ प्रतिकार केला, पण ते तसेच झुंजत पडत कां होईना सारे किल्यांत जाऊन पोंचले.

पण या मदतीचा शत्रूला कांहीं एक उपयोग झाला नाही. कारण पुढे दोनच दिवसांत त्यांना ठाणे खालीं करून घावें लागले. मराठ्यांनी तोफांचा घडाका अहोरात सुरु ठेविला होता. व त्याच्या आसन्यानें सुरुंगही चालू केले होते. ते हा वेळ पावेतों तटानजीकी पोचले होते. अर्थात् आतां कोट उडवून मराठे आंत घुसल्याखेरीज रहात नाहीत, असें पाहिल्यावर किलेकरी घावरले. व ९ तारखेस त्यांनी कौल घेतला. भरपूर कुमक आली असतां अखेरपर्यंत ठाणे न लढवतां तें सोङ्गून दिल्याबद्दल किलेदाराची शत्रूपक्षाकडील लोकांनी फार बेअङ्गू केली असा प्रवाद आहे.

किला जिंकल्यावर तहाच्या बोलीप्रमाणे आप्पासाहेबांनी आंतील लोकांस हत्यारें, कुटुंब कबिले, देवादिकांच्या मूर्तीसह आपल्या जहाजांतून वसईस पोचवून घावें पण तें शालें नाहीं.

उलट मराठ्यांच्या लुगान्यांनी शत्रूच्या शिपायांचीं हत्त्यार पात्यार सुद्धां सारी चीजवस्त लुबाडून घेतली अशी पोर्तुगीज बखरकार तकार करताते. किळेदार अँटोनियो याला आणि त्याच्या कबिल्याला मराठ्यांनी मुक्त करून मुंबईस जाण्यास सांगितलें; पण तसा तो जात असता मराठ्यांच्या गलबतांनीच त्याला लुबाडून घेतलें, अशीही तकार आहे. या हकीगतीत तथ्यांश कितपत आहे हें पडताळून पहाण्यास मराठी साधने नाहीत. फक्त येवढी एक गोष्ट मात्र स्पष्ट आहे की, मराठ्यांनी माहिमास पुष्कळच फिरंगी कैद केले. याबाबत पेशवे दसर भाग ३४ पत्र नं. १५३ यांत पुढीलप्रमाणे उल्लेख आहे. “माहीम व शिरगांवकर फिरंगी राजश्री संकराजीपंत यांनी आम्हाकडे पाठविले. त्यास भक्षावयास देवून निगेनसी ठेवणे म्हणून लिहिले आहे. त्यास तीनशे सवातीनशे माणूस. हें ठेविल्यानें काये उपयोग आहे? धान्य चहूं रोजीं सवा खंडी तांदूळ लागतात! त्या खेरीज त्यास भक्षावयास व रहावयास स्थल पाहिजे. आपले लोक वसईत सांपडले आहेत. कदाचित् तहरहमुळे सोडावयास मुबदला कार्यास येईल म्हणून ठेवावे, तरी ढोणे व कपितान व पाद्री अटेकत ठेवावे. वरकडास मुलकांत पोट भरावयास पाठवून घावी येंसे आमचे विचारे आहे” गेल्यावर्षी पेढू माहीमचे वेढे उठऊन अशेरीकडे चालला तेवेळीं त्याने कैद केलेले मराठे माहीमच्या किळेदाराकडे पाठऊन दिले असतां त्या दुष्टाने त्या सर्वोना कापून टाकले होते म्हणून कौल देऊनही मराठ्यांनी यावेळीं माहीमच्या किळेकन्यांना लुटले असेल तर तो त्यांनी यथायोग्य सूडच उगवला असा अर्थ होतो. असो माहीमच्या या वेळ्यांत मराठ्यांचे व फिरंग्यांचे अनुक्रमे तीनशे व बावीस माणूस ठार पडले.

माहिमचा वेढा १७३९ (पुरवणी) टीप.

१. औधकरांच्या संग्रही असलेल्या डॅनवर्हसच्या हस्तलिखित पोर्तुगीज रेकॉर्ड्स व्हॉल्युम २ मधील हकिकीतीत माहीम १८ जाने. म्हणजे ७ जानेवारी १७३९ रोजी खालीं करून दिले असें म्हटले आहे. तसेच माहिमच्या मदतीस आलेल्या शत्रूच्या जहाजांत फक्त ५० पोर्तुगीज शिपाई व ९० एत-इशीय शिपाई होते असें सांगितले आहे.

२. ब्रह्मेंद्रचरित्र पान ६२. बाजीरावांचे ब्रह्मेंद्रांस पत्र. त्यांत माहिम ९ तारखेसच जिकल्यांचे लिहिले आहे.

केळवें काबीज होतें

माहिम जिंकल्यानंतर लगेच दुसऱ्या दिवसीं मराठ्यांनी केळव्यावर हल्ला केला. ते किल्ल्यावर चढतांच किल्लेकन्यांनी निकराचें झुंज दिलें. पण मराठ्यांनी त्यांचे पुष्कळ लोक कापून काढले. किल्ल्यावर एक दासूचें कोठार होतें त्यास मराठ्यांनी आग लावून दिली. तेव्हां शत्रूचें एकून एक माणूस उडून गेले. अशा रीतीने मराठ्यांनी तें ठाणे १० जानेवारीस काबीज केले. पिसुर्लेकरांच्या पोर्टुगीज इतिहासांत किल्ल्यावर अवघे पस्तीस लोकच होते असें म्हटले आहे तें बरोबर दिसत नाही. कारण ब्रॅंडचरित्र पान ६२ वर बाजीरावसाहेबांनी स्वार्मींस पत्र लिहिलेले छापले आहे, त्यांत किल्ल्यावरील ऐशी माणसांची डोचकीं मारल्याचें सांगितले आहे. पत्रांतले शब्द असे “चि. रा. आपांनी माहिम घेतल्याचें वर्तमान पहिले सेवेसी लिहिले आहे त्यावरून विदित झालेंच असेल. माहीम घेतल्यावर दुसरे दिवसीं छ १० सवाली केळवें हल्ला करून घेतले. ऐशी माणसांची डोचकीं मारलीं. केळवें जागा थोर नव्हती; माफकच होती.”

शिरगांव काबीज होतें

केळवें जिंकल्यानंतर मराठे शिरगांवावर चालून गेले. या शिरगांवाने पूर्वी मराठ्यांस चांगला हात दाखविला होता. पण आतां सर्व पारदें उलटें झालें होतें. मराठ्यांनी माहिमासारखें ठाणे बेजरब जिंकून घेतलें व केळव्याचा सत्यानाश केला हें पाहून शिरगांवकर हादरून गेले व त्या दहशतीनेच त्यांनी सल्ल्याचें बोलणे लाविले. परंतु त्याच वेळीं पद्धन जाण्याचीहि गुप्त खटपट सुरु केली. पण मराठ्यांनी ठाणे जिंकून माहिमन्या कैदांबरोबर शिरगांवच्याही लोकांना पकडून कल्याणास पाठवून दिलें. बाजीरावसाहेब आपल्या पत्रांत लिहितात, “केळव्याच्या सलाबतीने शिरगांवकरांनी कौल घेतला, शिरगांवची माडी होती ते आली. अतःपर चिरंजीव तारापुरास बसले असतील.” शिरगांव काबीज झाल्याची नक्की तारीख उपलब्ध नाहीं.

तारापूर फत्ते होतें

माहिम, केळवें, शिरगांव हीं ठाणीं काबीज केल्यानंतर आप्यासाहेब सारी फैज घेऊन तारापुरास गेले; व त्यांनी त्या ठाण्यास वेढा दिला.

तारापूर हें ठिकाण किती बळकट होतें, व निम्मे वसईच कर्से होतें तें १७३७ सालच्या हकीकर्तींतून आलेलेच आहे. कोटाबाहेर आठ हात खोल व आठ हात रुंद असा खंदक होता. त्याच्या बाहेर बळकट कुसूं होतें. शिवाय यावेळी किलेकन्यांनी कोटाच्या आंत तटाशेजारीं चांगला भळम मेढा तयार करून ठेवला होता.

स्थळ यामुळे काबीज करणे दुर्घटच होतें; व तसें चिमाजीआप्पा-साहेबांच्या पतावरूनहि सिद्ध होतें; परंतु पोर्टुगीज लोक मात्र तें तसें नव्हतें असें भासवितात. त्यांच्या मर्तें कोट माहिमा इतकासुद्धां बळकट नसून त्याची दुरुस्ती किंवा डागडुजीहि चांगली राखलेली नव्हती; आणि लढाऊ शिपायांची भरती म्हणजे एतदेशीयांच्या तीन कंपन्या व कांहीं पोर्टुगीज अधिकारी इतकीच जुजवी होती. असो.

मराठ्यांनी किल्यास वेढा देतांच बातेच्या बांधल्या व त्यांवर तीस तोफा चढवून किल्यावर त्यांचा अहोरात्र मारा सुरु केला. पण किल्ये-कन्यांचीहि शहामत अशी कीं, जेथें जेथें तोफांनी तट ढांसवावा तेथें तेथें तो त्यांनी रातोरात किसून बांधून काढावा. शत्रूचा हा निश्चय व तरतूद पाहून मराठ्यांनी सुरुंग लावून बुरुजच उडवावयाचे ठरविलें व जोरानें काम सुरु केलें. वेढा बसल्यापासून ७ व्या दिवशीं म्हणजे जानेवारीच्या २३ व्या तारखेस त्यांची सुरुंगाची सर्व सिद्धता झाली. त्या रात्रींच लष्करचे सर्व लहानथोर माणूस खार्डीतून उतरून आप्पा-साहेबांनी मोर्चाचे पाठीमार्गे जमा करून बसविलें. मधोमध हुजरातीचे निशाण असून त्या भोवतीं बाजी भिवराव, रामचंद्र हरि, गुतेकर, बाळोजी चंद्रराव वगैरे सारे नामांकित लोक तितके होते. त्याचप्रमाणे हशमांपैकीं निवडक तीनशें माणूसही तेथें होतें. हुजुरातीच्या निशाणाच्या उजव्या हातास मल्हारराव होळकराचे व त्याच्या पलीकडे राणोजी भोसल्याचे लोक होते. तसेंच हुजुरातीच्या डाव्या हातास गोविंद हरी पटवर्धन, त्याच्या डाव्या हातास बांडे, त्याच्या पलीकडे यशवंतराव पवार त्याचे पलीकडे तुकोजीराव पवार व त्याचेही पलीकडे शेवटीं राणोजी शिंदे याप्रमाणे मोर्चे होते.

एकदर निरनिराळ्या चार पांच ठिकाणीं सुरुंग नेऊन भिडविले होते. मल्हारराव होळकराचे कांहीं सुरुंग तयार झाले होते. खास हुजुरा-

तीनेही एक सुरुंग चालवून त्याचे तीन फाटे करून ते कुसाखालीं पैंचविले होते. यशवंतराव पवाराचाहि एक सुरुंग सिद्ध झाला होता. राणोजी शिंद्याचा सुरुंग मात्र हा वेळपर्यंत तयार झालेला नसल्यामुळे त्यांने पुष्कळशा शिंद्या बांधून तयार करून ठेवल्या होत्या व इकडे सुरुंगांचा धूमधडाका सुरु होतांच मर्दीमर्दीने कोटांस शिंद्या लावून हल्ला करण्याची त्यांने सिद्धता केली होती.

दुसरे दिवशी म्हणजे २४ तारखेस दिवस उजाडतांच बत्त्या घाव्याच्या ठरल्या. त्या दिवशी पहाटेसच आप्पासाहेब खाडीच्यामध्यें एक माडी होती तेथें जाऊन बसले. मल्हारराव होळकराच्या पायास कांहीं दुःख झालें असल्यामुळे तो तेवढा एकटा आप्पासाहेबांच्या जवळ राहिला. ठरल्याप्रमाणे दिवस उजाडतां दोन घटकांनी सुरुंगांना बत्त्या दिल्या. आणि थोड्याच वेळांत एकामागून एक सुरुंग घडाक्याने उडाले. हुजरातीच्या सुरुंगाने भर्ले मोठे खिंडार पाडले. मल्हाररावाचा सुरुंग बुरुजाखालीं नेलेला होता तो उडून तेथेहि फार मोठे भगदाड झाले. त्याच्या उजव्या हातासाहि निरनिगळ्या सुरुंगांनी अनेक लहान लहान खिंडारे पडलीं. खिंडारे पडतांच मराठे लोक धावून जाऊन आंत घुसण्याची गर्दी करू लागले. “उजवीकडे हशमांच्या लोकांनी कोटासच मर्दीमर्दी शिंदी टेकून वर्ते चढले. पुढे धारकरी होता तो वर चढल्यावर गोळी लागून खालीं भुईवर पडला! त्याचे पाठीमाऱ्ये दुसरा चढला, तोहि वरून पडला! तेव्हां क्षणभर शिंदी रिकामी होती. किरोन लोकांनी लगट करोन वरते चढले. वरी लोकांनी मारामारीची शर्थ केली. खंदक उतरून जावें त्या उपरी कोटावरी चढावयाची बहुता प्रकारची अडचण होती. वरल्या लोकांनी आंत मेढा कोटाशेजारीं तयार केला होता त्यामुळे कोटावर चढल्यावरी दोन घटका तेथे तुंव पडला. तसेच जागाजागा. हुक्क्यांचा, तोफांचा व वरकंदाजीचा मार किरंग्यांनी सीमेपरता केला. शेवटपावेतों त्यांनी हिम्मत सोडली नाहीं.”

वेढा बसल्यापासून शत्रूने मराठ्यांस आगाने केवळ भाजून काढले होते. यामुळे या हल्ल्यांत मराठे त्यावर अगदीं काऊनचेऊन तुटून पडले. पण शत्रूनेहि अशा जवामर्दीने झुंज दिलें कीं, खुद्द कोटाची दगडी भिंताडे पाडण्यापेक्षां छातीचा कोट करून लढणाऱ्या या शत्रूच्या

शिपायांना मोडून काढणे त्यांना अधिक अवघड गेले. आप्पासाहेब पाठीवर होतेच. त्यांना ती सगळी रणधुमाळी दिसत होती. मराठ्यांचे हल्ले, शत्रूचे प्रतिहल्ले हे सर्व एकाच वेळीं त्यांना दिसत होते. ते आपल्या पत्रांत अभिमानानें लिहितात “ सारे झुंज नजरेस पडले. सारे नामांकित लोक बरे वजेने चालून गेले. राणोजी भोसले यांनीहि शर्थ करावयाची तितकी केली. बरे वजेने बाकोन घातले. बाजी भिवराव याणीं सीमेपरते निशाण चालविले. त्याचे मर्दुमीची सीमा लिहावी ऐसे नाहीं.”

अशा रीतीने तारापुरचा कोट त्या दिवशीं मराठ्यांनी मोठ्या शौर्याने हस्तगत केला. पोर्तुगीज इतिहासकार म्हणतात कीं, माहिमच्या वेळ्यापेक्षांहि मराठ्यांची या बेढ्यांत अधिक प्राणहानि झाली आणि तें खरें दिसते. कारण आप्पासाहेब आपल्या पत्रांत म्हणतात “ माणूसाहि सीमेपरते जाया झाले.”

कोट फक्त होतांच शत्रूची एकूणएक माणसे कैद कावीं म्हणून आप्पासाहेबांनी हुक्कूम दिला. त्यांत चार हजार लोक कैद झाले व पांचशे घोडे पागेस लागले.

लढाईच्या गर्दीत खासा किलेदार लुइस व्हेलेझो हा लढतां लढतां मरण पावला. बाकीचे सर्व अधिकारी व त्यांचे कबिले दस्त झाले. कबिले सांपडण्याचे कारण पोर्तुगीझ इतिहासकार असें देतात कीं. किलेदारांचे आपल्या बायकोवर अत्यंत प्रेम होते. त्यामुळे आपापले कबिले अशेरीस किंवा दूर एखाद्या बंदोवस्ताच्या ठिकाणीं लावून देण्याचा हुक्कूम असतांहि तो मोडून त्यानें आपला कबिला पोंचविला नाहीं. अर्थात् इतर अधिकाऱ्यांनीहि आपापलीं कुटुंबे किल्ल्यांतच ठेवलीं व त्यामुळे तीं आयतींच मराठ्यांच्या हातीं पडलीं.

पण आप्पासाहेबांनी त्या सर्वांना त्यांच्या इतमामाप्रमाणे व दर्जप्रमाणे वागवून त्यांचा यक्किचित् हि उपमर्द होऊं नये असा कडक हुक्कूम फिरविला. किलेदारांच्या बायकोचे आपल्या नव्यावर अत्यंत प्रेम होते. तिनें आपल्या नव्यांचे प्रेत त्याच्या इतमामाप्रमाणे पुरण्याची परवानगी मिळावी म्हणून काकुळतीनें अर्ज केला तो त्यांनी तात्काळ उदार मनानें मान्य केला. या दिलदार वृत्तीबद्दल पोर्तुगीज

इतिहासकारांनी मुक्तकंठानें आप्पासाहेबांस घन्यवाद दिलेले आहेत.

वसईच्या मोहिमेंतील अशी एक आख्यायिका प्रासिद्ध आहे की, वसईच्या किलेदाराची बायको पळून जात असतां मराठ्यांनी तिला पकडून आप्पासाहेबापुढे आणून हजर केली, तेव्हां तिचा उपमर्द न करतां उलट आप्पासाहेबांनी भी तुझा भाऊच आहें असे म्हणून तिला माडी-चाळी करितां गांव लावून दिले व बंदेबस्तानें तिची शत्रूकडे रवानगी करून दिली. या आख्यायिकेस अस्सल कागदपत्रांत कांहीं एक आधार नाहीं; परंतु तिचे मूळ मात्र या तारापूरच्या हकिकतीं आहे येवढे निश्चित दिसते.

या हल्ल्यांत मराठ्यांची अतोनात प्राणहानि झाली हें खरेच; परंतु विशेष जाणवणारी हानि म्हणजे बाजी भिवराव रेटरेकर याचा मृत्यु ही होय. हल्ल्यांत लढत असतां तोंडांत गोळी लागून तो ठार पडला. बाजी भिवराव हा पेशव्यांचा अगदीं विश्वासू व इरेचा सरदार होता. ज्या कामावर त्याला घालावा तेथें त्याने पराक्रमाची व मेहनतीची शर्धच करावी. शिवाय बाजी भिवराव व त्याचा भाऊ चिमणाजी भिवराव हे पेशव्यांचे अगदीं बाळमित्र व केवळ भावासारखे मानलेले असल्यामुळे बाजी भिवराव मेत्यामुळे ‘गड आला पण सिंह गेला’ अशीच आप्पासाहेबांची स्थिति झाली.

रेटरेकारांचे कुटुंब आणि पेशव्यांशें कुटुंब यांचा घरोवा केवळ निसमीम होता इतका कीं भिवरावांनी आपल्या दोघां मुलांचीं नावेंहि बाजीराव व चिमणाजी अशींच ठेवलीं होतीं. हे दोघे भाऊ पेशव्यांनी आपल्या हाताशीं घेऊन त्यांजकडून हरएक कामे करून घेतलीं व त्या दोघांनीहि जीवित्वाची तमा न घरतां तीं बजावून आणलीं. माळव्यांतल्या व उत्तर हिंदुस्तानांतल्या अनेक स्वान्याशिकान्यांत बाजी-भिवराव बाजीरावसाहेबांच्या बरोबर होता. दोन तीन वर्षांखालीं शिद्यावरील मोहिमेत भर पावसाळ्यांत बाणकोट राखण्याची अत्यंत बिकट कामगिरी त्याने केली होती. आणि खुद या सध्याच्या-मोहिमेत १७३७ च्या भाद्रपदांत वसईला शिड्या लावून ती काबीज करण्याच्या भागीरथ प्रयत्नांत त्याला कहरी जखमा चढल्याचें वाचकांच्या स्मरणांत असेलच. असला पराक्रमी ‘भाऊ’ तारापुरास पडलेला पाहून तारापूर जिंक-

त्याच्या विजयापेक्षांहि बार्ज। भिवरावाच्या मृत्यूंचे दुःखच आप्पासाहे-बांस अधिक झालें. त्यांनी बाजीरावासाहेबांस पत्र लिहिलें; त्यांत म्हटलें आहे कीं, “ तारापूर घेतलें, फक्ते जाहली. परंतु बाजी भिवराव यास गोळी लागली ! ठार जाले ! ”

आप्पासाहेब व बाजीरावासाहेब यांनी बाजी भिवरावाच्या आईस व चिमणाजी भिवरावास जीं सांत्वनपर पत्रे लिहिलीं आहेत तीं फारच हृद-यस्पर्शी आहेत. बाजी भिवरावाच्या आईस लिहिलेल्या पत्रांत बाजी-रावासाहेब म्हणतात “ गंगाजान्हवीसमान मातुःश्री वेणुबाई काकी वडिलांचे सेवेसी. अपत्य बाजीराव बळाळ सा॥ न॥ वि॥ तागायत पौष व॥ १३ पावेतों स्वकीय लिहित जाणें. विशेष पौष शु० ११ तारापुरास हळा केला; ते समर्थीं बाजी भिवराव तोंडांत गोळी लागून कैलासवासी जाहले. ईश्वरे मोठे अनुचित केले. तुम्हांस मोठा शोक प्रास झाला. आमचा तर भाऊ गेला. त्यास तुम्ही वडील. दुःखांचे परिमार्जन करून विवेक करावा. त्याची मुले व चिमणाजी आप्पा आहेत. त्यांचेहि त्याजपेक्षां अधिक चालेल. परंतु आमचा भाऊ गेला. बाजू गेली. उपाय नाहीं. त्यास चिमणाजी भिवराव हे पाठविले आहेत. हे सांगतील तें ऐकावें. सारांश, मीच तुमचा बाजीराव असा विवेक करून धीर धरावा. मजवर दृष्टि द्यावी.”

आप्पासाहेबांनी बाजी भिवरावाच्या मृत्यूची हक्कित चिमणाजी भिवरावास कळविली त्या पत्रांत ते म्हणतात “ बाजीराव यास देवाज्ञा झाली. त्याचा परिणाम उत्तम प्रकारे म्हणावा तैसा झाला. बाजीराव लौकिकाने गेला, पेण आमची बाजू गेली. या गोष्टीने श्रम झाले. त्याचा विस्तार फार आहे. पर्यां कोठवर लिहावा ? मातुःश्री वेणुबाई काकीस वृद्धापकाळीं महद्दुःख जाहालें. वरकड गेली गोष्ट येतीशी नाहीं. चिरंजीव बापूजीराव व गंगोबा आम्हांजवळ सुखरूप आहेत. त्यांचेविशीं समाधान असो देणे.”

खुद बाजीरावासाहेबांनी आप्पासाहेबांस लिहिलें तें देखील वाचनीय आहे “ बाजी भिवराऊ आपली एक बाजूच होती. परंतु होणारास उपाय काय ? त्याचा पुत्र बापू बरा शहाणा आहे, खटपटेस चुकत नाहीं, त्याजवरि लोभ करणे तैसा करीत असों. रा॥ चिमणाजी भिवरावहि

बरे खटपटे, शहाणे, मर्द आणि सुशील आहेत, त्याजवरि सर्व प्रकारे कृपा करून लौकिक उत्तम दिसे तें करावें म्हणून लिहिले तें कळले. यैसीयास बाजी भिवराव कार्यकर्ते मनुष्य होते आणि कामावरी खर्च जाले. त्याजमांगे त्याच्या भावावरि व मुलावरि लोभ करावा योपेक्षां अधिकोत्तर काय ? ”

हल्ल्याचा नक्की दिवस कोणता ?

तारापुरच्या हल्ल्याच्या दिवसांसंबंधानें मराठी व पोर्टुगीज हकिकर्तांत फेर पडतो, त्यासंबंधीं लिहिणे आवश्यक आइ.

पिसुर्लेंकर यांच्या वर्सईच्या पोर्टुगीज इतिहासांत तारापुरास वेढा बसल्याचा तारीख २२ जानेवारी व हल्ला करून तें काबीज केल्याची तारीख २९ जानेवारी अशी दिलेली आहे. पोर्टुगीज तारखा तत्कालीन इंग्रजी तारखांपेक्षां ११ दिवसांनीं अधिक असतात व पिसुर्लेंकर यांनीहि त्या तशाच दिलेल्या असल्यामुळे इंग्रजी पद्धतीप्रमाणे त्या तारखा अनुकर्मे ११ जाने. व १८ जाने. अशा येतात.

आतां मराठी कागदपत्रांचा विचार करू. पहिले पत्र खुद चिमाजी आप्पासाहेबांचे ब्रह्मद्वचरित्र ले. ४९ वर छापलेले. सदरहु पत्र आप्पासाहेबांनीं हल्ला संपतां संपतांच लिहिलेले आहे. बाजी भिवरावाच्या मृत्यूची वार्ता त्यांना कळण्याच्याहि अगोदर तें लिहिले आहे असें पत्रावरून स्पष्ट दिसते. हल्ल्याची तपशीलवार हकिगत देणाऱ्या या पत्रांत २४ सव्वाल बुधवार प्रातःकालचा सव्वा प्रहर दिवस असा पत्र लेखनाचा स्पष्ट कालेलेख आहे. त्याची मुकाबल्याची इंग्रजी तारीख मोडक जंत्रीवरून २४ जाने. अशी येते. पत्र खुद आप्पासाहेबांनीं लढाई संपतां संपतां तातडीनें लिहिलेले व त्यांत मुसलमानी महिना व तारीख व त्याचा मुकाबल्याचा मराठी वार स्पष्ट दिलेला आहे या सर्व गोर्धीवरून या पत्रांत दिलेली हल्ल्याची तारीख निरपवाद होय हें निश्चित आहे.

शिवाय हीच तारीख वरोबर म्हणावयास आणिकहि एका अस्सल पत्राचा आधार आहे. पे. द. भा. १६ मध्ये १३० नंबरला विश्वासराव कृष्ण थोरात या सरदारानें आप्पासाहेबांस लिहिलेले पत्र छापले आहे. तें २६ माहे शवाल पौष वा॥ १३ शुक्रवार रोजी

सुक्काम बहादरपूर नजीक वसई येथून म्हणजे वसईच्या मोर्चातून लिहिले आहे. त्यांत तो सरदार लिहितो “या नंतर काळ छ २५ सवालीं गुरुवारीं दोप्रहरा वर्तमान ऐकिले कीं, किले तारापूर फक्ते जाला.” वरील पत्रांत कालाचा उल्लेख मुसलमानी महिना व तारीख, त्याचा मुकाबल्याचा देशी महिना व तिथि व वाराहि देऊन तपशीलवार उल्लेख केलेला आहे. त्यांत छ २५ सवालीं गुरुवारीं तारापूर फक्ते झाल्याचे वर्तमान ऐकिले असें म्हटले आहे. २५ सवालची मुकाबल्याची इंग्रजी तारीख २५ जानेवारी येते. त्या अर्थी २४ जानेवारीसच तारापूर फक्ते झाले हें स्पष्ट होईल.

राजवाड्यांनी आपल्या तिसऱ्या खंडात १६७ व १६८ या लेखांकांत दोन पत्रे छापलीं आहेत. पाहिले पत्र बाजीरावसाहेबांचे बाजी भिवरावाच्या आईस सांत्वनपर आहे. दुसरे आप्पासाहेबांचे चिमणाजी भिवरावास सांत्वनपर आहे. या दोन पत्रांतला विषय एकच आहे असें पाहून राजवाड्यांनी पहिल्या पत्राची तारीखच दुसऱ्यास दिली. वास्तविक तें चूक आहे. त्या पत्राची तारीख २ दिवस आधीची दिली पाहिजे. कारण बाजी भिवरावाच्या मृत्यूची बातमी बाजीरावसाहेबांना कळण्याच्या अगोदर आप्पासाहेबांना ती कळलेली आहे. कारण ते स्वतःच वेढ्यांत आहेत. तें असो. पण आमचा आक्षेप असा कीं, १६७ पत्र नंबरची तारीखच चुकली आहे ! बाजीरावसाहेबांचे पत्र पौष वा। १३ लिहिले आहे. त्यांत म्हटले आहे कीं, पौष शु० ११ तारापुरावर हल्ला केला. या दोन तिर्थीच्या इंग्रजी तारखा अनुक्रमे २६ व ९ जानेवारी अशा येतात; म्हणजे बाजीराव साहेबांच्या पत्राप्रमाणे ९ जाने. तारापूर फक्ते झाले असें होते. पण उलट आप्पासाहेबांच्या पत्राप्रमाणे ती तारीख २४ जाने. येते. दोन्ही पत्रे समकालीन व पूर्ण जबाबदार व्यक्तींची. तेव्हां या घोटाळ्याचा विचार करतां असें स्पष्ट दिसते कीं, राजवाड्यांनीच अस्सल पत्र नकलून घेताना नजरचुकीने वा अनवधानाने अशुद्ध नक्कल करून घेतली. त्यांनी पौष वा। ११ स असें लिहून घ्यावयाच्या ऐवजीं पौष शु० ११ असें लिहून घेतले. वरती पत्रलेखनाचा काळ पौष वा। १३ असा दिला आहे. त्याची मुकाबल्याची तारीख २६ जाने. येते. आप्पासाहेबांच्या पत्राप्रमाणे २४ जाने. तारापूर फक्ते

झालें आहे व पौष शु० ११ ऐवजीं पौष वा। ११ धरली म्हणजे बरो-बर २४ जाने. ही तारीख येते ! पण राजवाड्यांनी नक्कल करून घेतलेली हल्ल्याची तारीखच खरी धरली व मग साहजिकच पत्तावररची पौष वा। १३ ही शुद्ध रवाना तारीख चुकीची ठरविली व ती पौष शु० १३ अशी धरून मग त्याप्रमाणे इंग्रजी तारीख ११ जानेवारां ही दिली !!

पे. द. भा. २२ मध्ये एक विश्वसनीय समकालीन रोजनिशी छापलेली आहे. त्यांत यासंबंधीं एक महत्त्वाची नोंद आहे ती अशी “पौष वद्ये अमावाश्येस रा चिमाजी आप्पाचीं पत्रे रायास आली कीं तारापूर घेतलें फक्ते झाली; परंतु बाजी भिवराऊ यास गोळी लागली. पांचवे रोजीं येथें कळले असे.” पौष वा। ३० ला २८ जानेवारी ही तारीख येते. म्हणजे २४ तारखेस तारापूर फक्ते झाल्यासंबंधीं जे पत्र आप्पासाहेबांनी बाजीरावसाहेबांस लिहिलें तें त्यांना ५ दिवसांनी म्हणजे २८ तारखेस मिळालें हें बरोबर दिसतें. ही नोंदही राजवाड्यांची चूक दुरुस्त करण्यास उपयोगी पडते.

पण सगळ्यांत तारखेच्या बाबतींत मौज झाली आहे ती रा. सा. सरदेसायांची. सुधारून व शुद्ध करून वाढवलेल्या त्यांच्या रिसायती-च्या दुसऱ्या आवृत्तींतहि या वसई प्रकरणात अनेक चुका राहिलेल्या आहेत. येथे फक्त माहीम तारापुरच्या वेळ्याबाबतच त्यांनी ज्या दोन ढोबळ चुका केल्या आहेत त्या पाहू. ३० डिसेंबर १७३८ रोजीं माहिमास वेढा बसला व ९ किंवा १० जानेवारी १७३९ रोजीं तें हस्तगत झाले. पण सरदेसाई यांनी कांहीं एक विचक्षणा न करतां १७३७च्या डिसेंबरांत झाली असें धरले व १७३९ च्या जानेवारींत माहिमास जो वेढा बसला तो १७३८ च्या डिसेंबरांतल्या वेळ्याचा चालू भाग किंवा Continuation आहे असें लिहिले ! वास्तविक त्या दोन वेळ्यांत सबंध १ वर्षाचें अंतर आहे ! ज्या वासुदेव जोशाच्या पत्राचा आधार घेऊन रा. सरदेसायांनी ही चूक केली तें पत्र भूळ ब्रेंडचरित्रांत पारसनिभांनी छापलेलेच आहे. पण त्यावर २४ नोव्हेंबर १७३७ अशी बरोबर तारीखच दिलेली आहे !!

पण याहिपेक्षां गमतीची चूक या तारापुरच्या वेळ्यासंबंधींची आहे.

ते लिहितात, “बाजी भिवराव ८।१३९ रोजीं तारा पूरच्या वेळ्यांत तोंडांत गोळी लागून पडला.” पण त्याच पॅन्याच्या सुरवातीस ते असें सांगतात कीं, तारा पूरचा वेढा १५ जानेवारीनंतर बसला. मग जो वेढा ८ तारखेस बसलाच नाहीं त्यांत बाजी भिवराव मेला कसा ? वास्तविक हल्ल्याच्या दिवसाची तपशीलबाबार तारीख देणारे आप्पासाहेबांचे पत्र सरदेसायांनी पाहिले आहे व त्याचा विस्तृत सारांशाहि त्यांनी उद्धृत केला आहे. मग २४ जानेवारी ही खरी तारीख न देतां ८ जानेवारी ही चुकीची ते कशी देतात ? सरदेसायांची ही चूक राजवाड्यांचे ! जेसेच्या तसें उतरून घेतल्यामुळे झाली आहे. कारण वर सांगितलेल्या राजवाड्यांच्या ३ च्या खंडांतील पत्राला राजवाड्यांनी ११ जानेवारी अशी रवाना तारीख दिली आहे. पौ. शु. १३ म्हणजे ११ जानेवारी व हल्ला झाल्याची तिथि पौष शु. ११ म्हणजे ९ जानेवारी यावयाची. पण सरदेसायांनी तेवढेहि बरोबर न देतां ८ जानेवारी ही तारीख दिली आहे !!


अशेरी कावीज होते—

तारापूर जिंकल्यानंतर ३ फेब्रुवारी रोजीं मराठ्यांनी अशेरी जिंकली. हरिपंत नांवाचा एक सरदार चार हजार हशम व पांचशे घोडेस्वार घेऊन अशेरीस गेला; त्याने तेथें काय कारस्थाने केलीं असर्तील तीं असोत, त्या ठाण्यांतल्या शिपायांनी मराठ्यांविरुद्ध शस्त्रच उचलण्याचे साफ नाकारले. तेव्हां नाइलाज होऊन अशेरी मराठ्यांच्या स्वाधीन करावी लागली. अशेरीचे ठाणे फार महत्त्वाचे होते. ६ फेब्रुवारी १७३९ रोजीं लिहिलेल्या पत्रांत बाजीराव साहेब स्वार्मांस कळवितात कीं, “ तारापूर

तारापुरचा वेढा (१७३९) पुरवणी टीपा

(१) बाजी भिवरावाची पहिली बायको फालगुन शु. २ (१२।१७३८) रोजीं वारली. नंतर त्यांचे दुसरे लम ३ महिन्यांनी ज्येष्ठ वा। १ मंगळवारी (२३।५।१३८) रोजीं परांडे येथील नायकाच्या मुलोशीं पेशव्यांनीच करून दिले. त्या वेळी नवरी मुलगी बिचारी अवधी ११।१२ वर्षांची होती. पुढे ८।९ महिन्यांतच वैधव्याची कुऱ्हाड तिच्यावर कोसळली.

(२) बाजी भिवरावाला दोन मुलगे १ बापूजी बाजीराव, २ गंगाधर बाजीराव २।११०।१७४० रोजीं मौजे रेटवडी तां खेड प्रांत जुन्नर हा गांक पेशव्यांनी बापूजी बाजीरावास पुत्रपौत्रा इनाम करून दिला.



अंशोरीचा किल्ला. (जुन्या पोर्टुगीज चित्राचरून.)

घेतल्यावरि अशिरगड किला फिरंगी याचा हस्तगत जाहला. किला मातवर बिलंद आहे.”

पिसुलेंकर ३ फेब्रुवारी रोजीं किला जिंकला म्हणतात. दुसरी एक पोर्टुगीज बखर २ तारखेस किला जिंकला असें म्हणते. पारसनीस आपल्या ब्रह्मेंद्रचरित्रांत पान ६४ वरील टीपेंत २ जिल्काद म्हणजे १ फेब्रुवारी १७३९ रोजीं किला जिंकला असें म्हणतात.

पेशवे दसर भाग २२ मध्ये छापलेल्या शकावर्लांत अशी नोंद आहे:- माघ शु० ७ सह ८ (४।२। १७३९) रविवारीं खबर आली कीं, रा. चिमाजी आपांनी अशेर किला फिरंगी यांचा घेतला. किलेदारांची माणसे तारापुरांत सांपडली होतीं त्यामुळे त्यांनी किला दिला असे” या शकावर्लांतील ही नोंद पाहतां व फिरंग्यांच्या शिपायांचे बंड लक्षांत घेतां या हरिपंतानें तारापुरास जिंकलेल्या सरदारांच्या कविल्यांना अशेरीस नेऊन त्यांचे करवीं फोडाफोड करून किला गोळी न वाजावितां हस्तगत करून घेतला असें दिसतें. पिसुलेंकर या हरिपंताचे वर्णन बाजीरावाचा सेकेटरी असें करितात. त्यावरून हरिपंत म्हणजे हरिपंत सुरनीस असावा कीं काय असा संशय येतो.

तारापुर काबीज केल्यानंतर वसईस. मोर्चे देईपर्यंत मधल्या दहा बारा दिवसांत आपासाहेबांचा मुक्काम नक्की कोठे होता तें कळत नाहीं. ब्रह्मेंद्रस्वामीचरित्र पान ६३ लेखांक ४० यावर बाजीराव साहेबांनी ब्रह्मेंद्रस्वामीस लिहिलेले पत्र छापले आहे. तें पत्र ७ जिल्कादचे म्हणजे ६।२।३९ चे आहे. त्यांत ते लिहितात कीं, “तारापूर व अशिरगड घेतल्यानंतर अतःपर चि॥ रा॥ आपा कुल फौजेनिशीं साठीस गेले. सार्थींत तीन स्थळे. त्यांपैकी वेसावियास खंडोजी माणकर यांणीं मोर्चे देऊन जेर केले आहे. स्वामीच्या आशीर्वादें इतक्या दिवसांमागें जाहलेंच असेल. वेसावें (पारसनीस वसई लिहितात तें चूक आहे) घेतल्यावरि वानरे, घारावी हीं दोन स्थळे आपा गेल्यावरी घेतील. एकून सार्थींतील तिन्ही स्थळे हस्तगत जाहल्यावर वसईचाहि यत्न करतील.”

साठीच्या बखरींत पुढीलप्रमाणे मजकूर आहे. “अशेरी कौलास आल्यावर मग सगळी फौज घेऊन आपासाहेब वज्रयोगिणीस गेले. तेथून गोविंद हरि व तुबाजीपंत (तुकाजीपंत लिहिले आहे तें चूक आहे.).

यांस साईंस पाठ्वून आपण खुद फौज घेऊन वसईस आले. वसईस मोर्चे लाविले. ”

बादला पारडी काबीज होते

जानेवारी महिन्यात पिलाजी जाधवाचा मुलगा दवण प्रांतात बादला पारडीचे ठाणे काबीज करण्याच्या कामागिरीवर होता. त्या कामागिरी करितां शंकराजी केशवानें आपला रायाजी शंकर नांवाचा एक माहित-गार माणूस सटवोजीकडे पाठविला होता. बादलपारडीचा कोट फेळवारीच्या ६ तारखेच्या सुमारास हस्तगत झाला.

वेसावे काबीज होते १७३९

मराठ्यांनी ६ अगर ७ फेब्रुवारी १७३९ रोजीं वेसाव्याचे ठाणे फत्ते केले. पेशवेशकावर्लीत नोंद आहे ती अशी:—‘तिस्सा सलासीन वेसावे फत्ते झाल्याचे वर्तमान आले. छ ११ जिल्काद खंडेराव माणकर यांजकडून’ म्हणजे १० फेब्रु० १७३९ रोजीं वेसावे काबीज झाले असे दिसते.

जाने० १८, १७३९ च्या सुमारास खंडोजी माणकर, नारोजी कडू, व खंडोपंत यांनी चार फौजा नेऊन वेसाव्यावर हळा करण्याचे ठरविले. ते त्या सुमारास घोडबंदरास होते. तेथून त्यांनी वेसाव्यास जाण्याचे योजिले व ठाण्यास रामाजी महादेवास पत्र पाठवून ताबडतोव चार तोफा, सरंजाम व लोक घेऊन घोडबंदरास येण्यास सांगितले. यावेळी ठाण्यास कोटाचे काम जोरांत सुरु असून गगनबुरूज, हणमंतबुरूज, यांचे बांधकाम सुरु होते. रामाजी महादेवानें ठाण्याच्या कोटाचा बंदो-बस्त केला. आंत भवानजी कदमराऊ हवालदार, कृष्णजी विठ्ठल सबनीस, सिधोजी गाडे, शिवाजी बाबाजी व तिमाजी पवार यांस ठेवले. बाहेर चेंदणीकडे रामोजी कडूचे स्वार संताजी नाईक मनवर व राज-खानाचा जमाव असे ठेवले. फत्तेबुरजाकडे शेलार, साबाजी तिमाजी, येसाजी शिंदे वगैरे लोक ठेवले. असा तेथला बंदोबस्त करून गल-बतावर तोफा घालून १९ तारखेस संध्याकाळीं तो घोडबंदरास निघून गेला. २२ तारखेस तोफा, वेसाव्यास जाऊन पोंचणार होत्या. पण त्याच्या आर्धीच २० तारखेस खंडोजी माणकर वेसाव्यास जाऊन थडकला होता.

शिवाजी बाबाजीने ३१ जानेवारीस चिमाजी आप्पांस पत्र लिहिले आहे; त्यावरून वेसाव्याच्या वेढ्याची हक्किकत कळते ती अशी:— किल्ल्यास तिर्हीकडून मोर्चे दिले होते. मोर्चे जेजालांच्या गोळीच्या टप्प्यापर्यंत गेले होते. पूर्वेकडे विर्हीर होती तेथें हरसावंत व शिवाजी बाबाजीचे लोक यांचा मोर्चा होता; उत्तरेकडे रामाजी महादेवाचा मोर्चा असून उत्तर व पाश्रीमेचे मध्ये खंडोजी माणकराचा होता. मोर्चांतून दोन तोफा लागू करून ३१ तारखेपर्यंत मराठ्यांनी वेसाव्याच्या वरील माडी बरीच ढासळून टाकली होती.

शत्रूनेहि जोराचा प्रतिकार चालविला होताच. येथला किलेदार फँसिस्क दमेलो इकारका नांवाचा सरदार होता. त्यानें स्वतः जखमांनी जेर असतांहि किला लढविण्याची शर्त केली. शेवटीं व्हॉइस-रायाचा निक्षून हुक्म आला तेव्हांच त्यानें तें ठाणे ६ किंवा ७ फेब्रुवारीस मराठ्यांच्या हवालीं केलें. किल्ल्यांतले लोक वसईस गेले. अशा रीतीनें सुमारे १८२० दिवस वेढा देऊन मराठ्यांनी वेसाव्याचें ठाणे काबीज केलें.

मढ जिंकले

मढच्या वेढ्यासंबंधीं माहिती पिसुलेंकरांच्या इतिहासांत किंवा समकालीन मराठी कागदपत्रांत सापडत नाहीं. फक्त साईर्याच्या बखरींत तेवढी ती सांपडते. ती अशी—“ इकडे साईर्यांत गोविंद हरि, तुबाजीपंत, खंडोजी माणकर व कृष्णाजी नाईक यांनी मढावर हळा केला. वसईहून मढास मुन्हारजी नाईक यास पाठविले. साईर्यांचे लोक व अणजूरकर यांनी आपला मोर्चा बंदराकडे चालवून तोफा लावून कोटाची सफेल फोडली. मग रात्रीचा फिरंगी चार वाटांनी उत्तरून गलबतांवर चढून पळून गेला. मढचा कोट सै झाला. मग धारावीस गेले. ”

या मढच्या लढाईसंबंधानें पेशवे दप्तरांत नारोजीं कडूची दोन पत्रे व पेशवे रोजकीर्दींत एक नोंद उपलब्ध होते; त्यावरून मढच्या कोटास मोर्चे लावण्यांत नारोजी कडू हा मातवर पथक्या होता असें दिसते. कारण ७ जिल्कादच्या (दार॒३९) पत्रांत तो आप्पासोहेबांस लिहितो “ तुम्ही लिहिलें कीं मढचे कोटास मोर्चे लाविले आहेत आणि तुम्ही लोकाकडून व जातीनसी कुच बंदी मोर्चे चालवून कस्ट मेहनत करीत

नाहीं. पण ही गोष्ट खोटी आहे. आम्ही मेहनत करीत आहो. येथील सविस्तर खंडोबानी लिला. आहे त्यावरून कळेल. साखरोजी कडूबरोबर ३००० रु॥ पा ते पावले.”

नारोजी कडूचें आप्पांस मढ येथून १२ जिल्काढचें (११।२।३९) पत्र ‘आनंदराव लांडगे याचे निशाण मोर्चे किले संनिध गेले तेव्हां आंतील गोल्यानें उडाले त्यास निशाणाकरितां एक कद निला, लाल व निमा हिरवा पाठवा.’

धारावीचा वेढा

धारावी काबीज करण्याचें काम खंडोजी माणकर व तुबाजीपंतावर सौंपविण्यांत आलें होतें. खंडोजी पुढें निघून गेला. मागाहून तुबाजीपंत निघाला. तो मालाडास आला. तेथें वारेंत त्याला वर्तमान कळलें कीं खंडोजी माणकरांनीं गढी काबीज केली; म्हणून मग पुढें न जातां त्यानें खंडोजी माणकरास पत्र पाठवून मीं काय करावें म्हणून विचारलें. त्यावर त्यानें कळविलें कीं “उद्यां आम्ही काशीवर जातों तेथें तुम्ही या” म्हणून त्या पत्राप्रमाणे दुसऱ्या दिवशीं कूच करून १२ फेब्रुवारीस तुबाजीपंत काशीस गेला. तो दिवस साकूचें म्हणजे तात्पुरत्या पुलाचें काम करण्यांत गेला. दुसऱ्या दिवशीं बहुधा १३ तारखेस तो धारावीस गेला. त्याच दिवशीं त्याला आप्पासाहेबांनीं पत्र पाठवून आज्ञा केली होती कीं, धारावीच्या खाडींत शत्रूचीं गलबतें होतीं व तीं तोफांचा फार मार करीत होतीं म्हणून मुर्ध्याच्या खाडीच्या कांठीं तुबाजीपंतानें आपला मोर्चा घालावा.

आप्पासाहेबांची आज्ञा झाली त्याप्रमाणे करावें हें खरें; परंतु तुबाजी पंताचा व खंडोजी माणकराची कांहीं धुसफूस झाल्यामुळे खडोजी माणकर त्याला तोफा वगैरे साहित्य नीट पुरवीना. आप्पासाहेबांची आज्ञा होती कीं, तें साहित्य माणकराकडून घ्यावें. पण तो म्हणून लागला कीं “आम्ही कोठें दुसऱ्याचें साहित्य करीत बसावें? आम्हांस लिहिलें असतें तर आम्हीच खाडी बंद केली असती.” या माणकराच्या वर्तनाबद्दल वैतागून तकार करताना तुबाजीपंत लिहितो “साहेबकामाची तिडिक त्यास नाहीं. दारुगोळी एक सर अगर एक गोळी आमच्या करोलास दिली नाहीं. आंगन्याच्या २५० लोकांनाहि तो सामान सं-

जाम देत नाहीं. यासुळे काम कांही मोर्च्याचें चालत नाहीं. आम्ही इरिकामे गोटांत बैसलो आहोत.” शेवटी माणकरानें एक लहानशी तोफ तुबाजीपंताकडे पाठवून दिली. पण दारुगोळा दिला नाहीं. आणि तो मागतां मागतां तुबाजीपंत बेजार झाला. अखेर २२ तारखेच्यां सुमारास तुबाजीपंताचा मोर्चा कसाबसा कायम होत आहे तों शत्रुवावर चालून आला पण मराठ्यांनी शत्रूला मोडून परत घातले. हा हला झाल्याबरोबर तातडीनें तुबाजीपंतानें आप्पासाहेबांस कळविलें व खंडोजी माणकराकडून तीन तोफांचा सरंजाम ताबडतोब घावा म्हणून मागणी केली. त्याप्रमाणे आप्पासाहेबांनी कळविलेही. परंतु खंडोजी माणकराचा तुबाजीपंतावर राग झाला. तुबाजीपंत आपल्या चाहच्या करतो असें त्याला वाटलें व तो म्हणाला की, मी तुम्हांस तीन तोफा तेवढ्या देर्इन. सरंजाम वगैरे तुमचा तुम्ही करून घ्या.

तुबाजीपंताचा मोर्चा गायमुखावर बसल्यासुळे शत्रूचें पाणी बंद झालें. २६ तारखेस त्याच्या मोर्चाच्या उजव्या हातास वाळवंटावर मेढा घातला होता. त्यावर शत्रु बाहेर पडून चालून आला; म्हणून तुबाजी-पंताकडीलहि लोक त्यावर मेढथापुढे घावून गेले. चकमक होऊन तुबाजीपंताचे ७८ लोक जखमी झाले. परंतु अखेर त्यांनी शत्रु माघारा खाडींत नेऊन घातला. मेढचांत अरब वगैरे लोक होते, ते त्यावेळीं पुष्कळ मार सोसून टिकून राहिले.

फिरून दुसरे दिवशीं म्हणजे २७ तारखेस शत्रु दुपारी मेढचावर चालून आला. तेव्हां तुबाजीपंताच्या लोकांनी व घाटगे, साखरोजी, धायभा व गायकवाड यांच्या लोकांनी जाऊन मारामार केली व फिरून एकवार शत्रु माघारा पिटवला. त्या चकमकींत तुबाजीपंताचें व खंडो-पंताचें मिळून ७८ माणूस जखमी झालें. या गेल्या दोन दिवसांच्या चकमकींत मिळून शत्रूचे १० लोक ठार पडले व जखमी पुष्कळच झाले. तुबाजीपंत आप्पासाहेबांस लिहितो, “आतां रोज उठून बाहेर पडून गनीम मेढचावर येऊ लागला आहे.”

तुबाजीपंताप्रमाणेंच रामाजी महादेवाकडे हि धारावीचा एक मोर्चा बसविण्याचें काम होतें. प्रथम त्यानें गायमुखाचे सुमारे खाडीकाठी नटिच वाळूवर मदौनांत मोर्चा घालवयाचा विचार केला. त्या रात्रीं

मोर्चा उभारावयाकरितां कणगे व भारे लोकांनी नेले. कणगे उमे करून भारे नेऊन टाकले. इतक्यांत कोटांतून बंदुकांची व तोफांची शत्रूने अतोनात मारगिरी केली. तेव्हां रामाजी महादेवाचे ५।७ लोक जखमी झाले व दोन चांगले बारदार ठार पडले. तरीहि रातोरात मेहनत करून त्यांनी कणगे भरले, मेढासुद्धां तयार केला व मोर्चा बळकट केला. दुसरे दिवशीं दोन प्रहरीं फिरंगी चालून आला, तेव्हांहि त्याला माघारा घातला. पण फिरूनहि दुसरे दिवशीं आधिक जमाव धरून तो आला. मग त्यांची यांची जुंपली. शत्रूचे १० जण ठार व १०।२० जखमी झाले व त्याचा पुरता रेच मोडला.

२७ तारखेच्या सुमारास आप्यासाहेबांनी रामाजी महादेवास हुक्म दिला होता कीं, खंडोजी माणकराच्या सल्ल्याप्रमाणे गायमुखावर भोर्चा घालून आरमारावर मार करणे. त्याप्रमाणे गायमुखापुढे खडपाजवळ मोर्ची नेण्याची तयारी रामाजीपंत करू लागला. याच्या आदल्या दिवशीं म्हणजे २६ तारखेस तुबाजीपंत व आंग्रे यांचा एक मोर्चा खाडीकाठीं होता तो त्यांनी तेथून काढून पुढे रामाजीपंताच्या मोर्च्याजवळ दरवाजा-सन्मुख तीराच्या टप्प्याजवळ नेला व मोर्चापुढे रामाजी महादेवाचे पांच जेजाळ बारदार व करोल व २०० शिपाई नेऊन बसविले व तेथून मार घरला.

१ मार्चच्या सुमारास तुबाजीपंताचा मोर्चा पक्का होऊन त्यांने तोफा लागू करून धारावीचा दरवाजा बंद केला. त्यामुळे शत्रूचीं गलबतें पाणकोटाचे पश्चिमेकडे लागू लागलीं. तिकडेहि एक मातवर मोर्चा घालावा. कारण फिरंग्यांनी पश्चिमेकडे दरवाजा करून तिकडून राबता ठेवला. पूर्वेकडून व पश्चिमेकडून दोनही आंगांनी मोर्चे बसले, तर शत्रु आयास घेईल, अशी सल्ला तुबाजीपंतानें माणकरास दिली. पण तें त्यांने फारसें मनावर घेतले नाहीं.

या वेळीं तुबाजीपंताच्या मोर्चात आंग्न्याचें २५० व त्याचेजवळचें २५० मिळून एकंदर ५०० माणूस होतें. तेवढ्यानें निर्वाह होण्यासारखा नव्हता, म्हणून त्यांने आणिक ५०० माणूस व तोफा पाठवाल तरच मोर्चा बळकट होईल असें आप्यासाहेबांस कळविलें. शिवाय मोर्चासमेवार मेढा घालून आसरा करण्याचाहि त्याचा विचार होता. कारण त्यावर किल्ल्यांतून व गलबतांतून दोहांकडून मार होत होता.

३ मार्चच्या सुमारास खालीलप्रमाणे मोर्चांची स्थिति होती. वर सांगितलेला पूर्वेकडचा तुबाजीपंताचा मोर्चा, डोंगरीकडून नारोजी कडू व खंडो गोमाजी यांचा मोर्चा व पश्चिमेकडून गोविंद हरी पटवर्धन व खंडोजी माणकर यांचा मोर्चा. सगळ्यांचे मोर्चे बसून हातधोऱ्यावर गेले. द्यामुळे बंदराकडून एकहि माणूस गांवांत जाऊ शकलें नाहीं व गांवांतील बाहेर पडू शकलें नाहीं.

तुबाजीपंताच्या मोर्चावर उजवीकडून गलबतांचा व समोरून कोटाचा मार होई. वाळूचे मोर्चे असल्यामुळे ते शत्रूच्या तोफांनी ढासल्ल. २ मार्च रोजी दोघेजण रेजगीनें जखमी झाले. पुढे त्यांने आपल्या मोर्चापुढे एक चर किंवा तबक खंटले. कारण कीं तोफाजवळ लोक थोडे. त्यामुळे मोर्चावर हल्ला वगैरे झाला तर आपली कुमक कोणास करतां येणार नाहीं अशी त्यास भीती वाटली.

नारोजी कडू व खंडो गोमाजी यांचा मोर्चा बसला होता, तेथें डाव्या हातास कडा होता त्याच्याच कांठाकांठानें ते आपला मोर्चा पुढे नेण्याचा प्रयत्न करीत होते. त्यावर गलबतांतून कोटावरून व पाणबुरुजावरून असा तिन्हीबाजूंचा मार होत होता; व दररोज त्यांचे चार पांच माणूस जखमी होत होते. ४ मार्च रोजी त्यांचा मोर्चा पाणबुरुजापासून अवघा साडे तीनशे हातांइतका जवळ गेला; व तेथूनहि पुढे पाऊणशे हातांवर त्यांनी आपले करोल नेऊन बसविले व तेथपर्यंत मोर्चा पुढे चालविण्याची तयारी चालविली. त्यांच्या मोर्चावर उजवीकडून गलबतांचा मार होत होता. म्हणून खंडोजी माणकरास सांगून तिकडून तोफा लागू करवून गलबते माघारीं सारण्याची त्यांनी आप्पासाहेबांस विनंति केली. नारोजी कडूच्या मोर्चांत सुभानजी शेलार, मानासिंग घाटगे, धायबर, साखरोजी कडू वगैरे खास हुजारातीचे पथकेकरी होते.

अखेर ६ मार्च रोजी धारावी फत्ते झाली. कोटांत घड तोफा आठ, फुटकी एक, गर्नाळा दोन व कांहीं दारुगोळा मराठ्यांस सांपडला. या वेळ्यांत तुकोजी पवारानें फार चांगली चाकरी केली असें खंडोजी माणकरानें एका पत्रांत म्हटले आहे.

या धारावीच्या वेळ्यासंबंधीं पिसुलेंकरांच्या इतिहासांत एका पोर्टुगीज रिपोर्टआधारे जी हकिकत दिली आहे तींत व मराठी

कागदपत्रांन्या माहितीत कालाच्या दृष्टीनें फारच तंफावत पडते. मराठी अस्सल कागदपत्राप्रमाणे गार्चच्या ६ तारखेस धारावी फक्त ज्ञाली. उलट एप्रिल महिन्यापर्यंत धारावी पोर्टुगीजांच्या हातां होती असें पिसुलेकर म्हणतात. पोर्टुगीज कागदांतील हक्कित अशी:-कडदिनानें धारावीचिं ठाणे जिंकल्यानंतर तें कॅप्टन फिलिप बारात याच्या स्वाधीन केलें होते. नंतर त्या अधिकाऱ्यानें तें २१ मार्च (१० मार्च) १७३९ पासून १० एप्रिल (३० मार्च) १७३९ पर्यंत संभाळलें. मग गव्हर्नरानें त्या ठाण्याचा अधिकार कॅप्टन अलेक्झांद्र मार्टिन सँटोक्स यास सांगितला. हा मनुष्य तें ठाणे लढवीत असतां ठार पडला. पुढे तें ठाणे लढविणे ज्ञेपत नाहीं असें पाहून तेथल्या लेफ्टेनेंट जेरोनिमू रापोझू वगैरे सरदारांनीं गव्हर्नरास तसें कळविलें. तेव्हां त्यानें कांहीं लोक चौकशीस पाठविले. त्यांनीहि चौकशी करून कळविलें कीं, आणखी ६०० लोकांची कुमक येईल तरच हें ठाणे लढवितां येईल. त्याप्रमाणे तितकेहि लोक पाठविण्यांत आले पण मराठांनी पाणी बंद केलें, सगळीं भिंताडे जमीनदोस्त केलीं, व आगीचा मारा धरला तेव्हां नाइलाज होऊन फिरण्यांनी कौल घेतला. सांगण्यासारखी गोष्ट म्हटली म्हणजे कोटांतला एकूण एक शिराई जखमी ज्ञालेला होता. इतक्या शोर्यांने त्यांनीं तें ठाणे लढविलें ! कौल घेऊन ते लोक २५१४ (१४१४) रोजीं वसईस गेले. अशा रीतीने १०२५ दिवसपर्यंत तें ठाणे फिरण्यांनी लढविलें. तें लढवीत असतां वर उल्लेखलेला मार्टिन व आल्फेरिस एस्टेव्हो मार्टिन्स असे त्यांचे दोन अधिकारी ठार पडले होते.

मानाजी आंग्रे उरण काबीज करतो

आप्यासाहेब वसईच्या वेब्यांत गुंतले असतां ती संधि साधून मानाजी आंग्रे यांने फिरण्यांचे उरण किंवा कारंजा हें बळकट ठाणे अचानक काबीज केलें. मराठी साधनसंग्रहांत त्यासंबंधीं कांहीं विशेष माहिती सांपडत नाहीं. पेशवे दप्तर भाग ३४ मधील पत्र नं. १७९, व पेशवे दप्तर भाग २२ पान १९२ वरील एक नोंद इतकीच त्रोटक माहिती उपलब्ध आहे. पिसुलेकर व डॅनव्हर्स यांनी मात्र ती हक्कित बरी दिली आहे.

पिसुर्लेकर म्हणतात, “ कारंजा हें फार सुरक्षित ठाणे होतें. पूर्वी वेळेवेळीं जीं ठाणीं आपल्या हातीं कांहीही झालें तरी राखावयाचीं असें फिरंगी सरकारानें ठरविलें होतें त्यांतच या ठाण्याचा समावेश होत होता. या वेळीं तेथील कप्तान जोसे लुई द सिल्वाहा होता. आंग्न्यानें वसईच्या वेढ्याचा प्रसंग साधून आपल्या कुलाब्यास तें ठाणे जवळ आहे, असें पाहून उरणावर चाल केली. मार्चंच्या ४ थ्या तारखेस तो कारंजा बेटांत उतरला. त्याचे बरोबर २००० लोक होते. त्यांनें उरणाचे कोळीही फितविले होते. ५ दिवस वेढा चालला. आंग्न्याच्या वातेन्यांच्या मारापुढे टिकाव न लागून शेवटीं किलेदारानें १० मार्च रोजीं कौल घेतला. आंग्न्यानें त्या सर्व लोकांस मुंबईम पावतें केलें. कप्तान मात्र चौलास निघून गेला. ”

डॅन्वर्हस म्हणतो “ ७ मार्च रोजीं (१८ मार्च पोर्टुगीज तारीख) आंग्न्यानें ४० गलवतांतून २००० लोक नेऊन कारंजावर हळा केला. ५ दिवस वेढा चालवून तें बेट जिंकलें. बेटावर १०० पोर्टुगीज शिवायांची शिवंदी होती. त्यांपैकीं ३ लोक मारले गेले. ”

टीप—१७३९. सालीं मानाजीनें कारंजा काबीज केल्यावर तेथल्या कांहीं लोकांनी इंग्रजांकडे सूत्र लाविले. परंतु इंग्रजांनीं तो विचार सोडून दिला. मुंबई-करांचे कौन्सिल म्हणाले की, निदान बारा ते १५ हजार पर्यंत लोक कारंजाजिंकण्यास लागतील. त्याकरता निरनिराळ्या उतारांवर बंदोबस्ताकरतां ठेविलेले आपले लोक काढून आणावे लागतील आणि मरोळ येवें तर मराठ्यांची मोठी फौज जमां झाल्याची बातमी आली आहे. आपण कारंजावर हळा केळा तर त्या मोकळ्या पडलेल्या उतारांवर मराठे गर्दीं करतील. शिवाय कारंजा जिंकल्यावर टिकविणे कठिण आहे. शिवंदीचा खर्च फार लागेल. किळा पडका व नादुरुस्त आहे आणि शेजारचे टेकडीवरून त्यावर मारा होऊं शकतो. तो किळा राखण्याकरतां दुसरा किळा बांधावा लागेल. शिवाय कारंजा हें पोर्टुगीजांचेच ठाणे असें मराठे समजत असल्यामुळे ते हळा केल्याखेरीज रहणार नाहीत. मानाजीने तें मराव्यांतर्फेच काबीज केले आहे असें ते म्हणतात. म्हणून कारंजाचा विचार सोडून यावा. तेथले सातआठशे आश्री लोक हे मानाजीस मिळाल्यामुळे मसलत कठिण. या सर्व कारणांचा विचार करतां मानाजीचा हा नवीन शेजार मोठा उपद्रवकारक होण्याचा संभव दिसत आहे. तरीही तो नाद आपण सोडावा. [The rise of Bombay a Retrospect.]

मानाजीने उरणाकडे जाऊन शत्रूस आणखी एक पायबंद द्यावा हें यावेळी आप्पासाहेबासहि इष्टच होतें. म्हणून त्यांनी कांहीं फौजही मानाजीच्या मदतीस देण्याची तजवीज केली, पण मानाजीने मदत मागितली नाही. त्याच्या पोटांतला हेतु असा होता की, पेशव्याच्या मदतीशिवाय आपण तें ठाणे जिंकलें म्हणजे तें आपलेंच झालें! आणि पुढे त्यांने तसें केलेही हें प्रसिद्ध आहे. बाजीरावसाहेबांना किंवा आप्पासाहेबांना ती अटकळ होतीच. असे दोघांत झालेल्या पत्रब्यवहारावरून दिसते. बाजीरावसाहेबांनी आप्पासाहेबांस लिहिले की, “मानाजीने स्थळ हस्तगत केलें तर तें स्थळ आपले हवाला करून घ्यावयाचा विचार पहिला (प्रथम किंवा पूर्वी) आपणांस लिहिला आहे. तदनुरूप विचार करून स्थळ आपले हवाला होय तें केलें पाहिजे.” (पे. द. भाग ३४ प. नं. १७९)

कोरलईचे कारस्थान

[६-३-१७३९ ते २५-४-१७३९]

वसईस बसल्यानंतर फिरंग्यांना शह देण्याचा आणखीही एक डाव आप्पासाहेबांनी टाकला. तो म्हणजे कोरलईचा किला अचानक ताब्यांत घेणे हा झोय. या कारस्थानाचा बेत बहुधा बाजीरावसाहेब व आप्पासाहेब डिसेंबरच्या सुभारास पुण्याहून बाहेर पडण्याच्या आधीं मुक्र झाला होता. किल्या काबीज करण्याचे काम तळागडचा हवालदार सुभानजी माणकर यावर सोंपविण्यांत आले होते. आप्पासाहेबांचे पत्र त्याला गेले की, “पांचसहाशें माणूस निवडून घेऊन चोरीने कोरलाचे कार्य करणे. वाजट (बोभाट) न करणे.” हुकमप्रमाणे सुभानजी माणकराने लागे भागे माहीतगर मिळवून युक्तीने काम उरकावयाची तरतूद करून ठेविली. पण मध्यंतरीं कांहीं कटकट होऊन भेदलेले लोक बिथरले. पण सुभानजीने त्यांची समजूत काढली व दिलासा केला. सुभानजीचा विचार असा होता की शक्य तर चोरीने छापा घालूनच कार्य साधावें पण तें न साधलें तर मात्र राजरोस वेढा देऊन मोर्चेबंदीच करावी. कारण या संधींत आपला वेढा बसला नाहीं तर संभाजी आग्रे कुलाब्यास शह देण्या करतां येणार आहे अशी बोलबा आहे, तो कदाचित् आपल्या आधीं वेढा बसवील. आपणाच आधीं वेढा देऊन बसलों म्हणजे मग

दुसऱ्याचा हात चालणार नाहीं. शिवाय फिरंग्यांचा पैगम हबशांच्याकडे व शाहूमहाराजांकडे हि चालू आहे. करतां शाहूमहाराजांकडून कांहीं भलताच हुक्म येण्याच्या आर्धीं किंवा शिद्याची कुमक फिरंग्यांना पैंचण्याच्या आर्धींच वेढा बसला म्हणजे बरें.

असा सगळा विचार करून व आपला युक्तिवाद अप्पासाहेबांस कळवून सुभानजीने मार्चंच्या ६ व्या तारखेस जाण्याची तयारी केली. व दुसरे दिवशीं तो निघूनहि गेला. जातांना त्यांने हजार माणूस व दारूगोळी पाठविण्याविषयीं आप्पासाहेबांस लिहिले.

कोरल्ईच्या या कारस्थानांत मानाजी आंग्यांने सुभानजीस लागेल ती मदत करावी, असें पेशव्यांनी ठरविले होतें. पण त्या बाबतींत वेग लाच अनुभव आला. कारण सुभानजी कोरल्यास जाऊन बसला तरी मानाजी मदत करीना. मदतीविषयींचे पेशव्यांचे पत्र मानाजीस सुभानजीने पाठविले तेव्हां त्याला विषम वाटले. त्याच्या मनांत कोरला पेशव्यांच्या ताब्यांत जावा असें नव्हते. म्हणून तो सुभानजीस म्हणून लागला कीं, रेवदंडा व कोरला म्हणजे कुलाब्याचा दरवाजा आहे. आतां तुम्ही आलंच आहांत तर तुम्ही कोरला घ्या. मी रेवदंड्याला शह देतो. तेका वैगेर मदत मला तुम्हाला कांहीं करतां येत नाहीं.

मानाजीच्या या वर्तनामुळे सुभानजीची कठीण अवस्था झाली. दिलेला वेढा मदतीच्या अभावीं उठवावा तर आयताच मानाजी कोरला बळकावणार. म्हणून त्यांने आप्पासाहेबास निकडीने लिहिले कीं, मानाजी मदत करीत नाहीं. तर आतां तुम्हीच भारी जमाव तोका व दारूगोळा अशी कुमक पाठवा म्हणजे फिरंग्यांचा आटा बंद करून कोरला घेतो आणि मग रेवदंडाही घेतो !

पुढे आप्पासाहेबांनी मदत काय पाठविली वैगेरे संबंधीं कांहीं माहिती मिळत नाहीं. फक्त एवढे दिसतें कीं, एप्रिलच्या २५ तारखे-पर्यंत कोरल्याचा वेढा चालूच होता. मानाजी व सुभानजी यांचे वितुष्ट आल्यामुळे वेब्यांचे काम जोरानें न चालतां भांडणासं मात्र ऊत आला होता. मानाजीचे म्हणणे असें होतें कीं, वेब्यांचे हें काम माझ्या अखत्यारी-तले आहे. माझा हुक्म सुभानजीने मानला पाहिजे. त्यांने तेलगंडगी-वरचे लोक उठवले पाहिजेत. कोरल्यास दुसऱ्या बाजूने आपला निराळा

मोर्चा लावतां कामा नये. माझ्या मदतीस राहून मी सांगेन तेवढेंच काम त्यानें करावें. हुकूम ऐकला नाहीं तर मी पारिपत्यही केल्याखेरीज सोडणार नाहीं! कोरला व रेवदंडा हे माझे किळे आहेत. ‘आपण श्रीमंतास एकंदर देत नाहीं. यामुळे काहींतरी होऊं! सर्वस्वास उदक घातले आहे. !!’

वेढ्यांचे अखेर काय ज्ञालें त्याची माहिती उपलब्ध नाहीं.

गोव्याचा ग्रास

आप्पासाहेबांनी एकाचवेळीं फिरंग्यांच्या दवणाकडे म्हणजे उत्तरेस व गोव्याकडे म्हणजे दक्षिणेस स्वारी घालून शत्रूचा गळा तिन्हीकडून आवळून त्याला नामोहरम करण्याची मसलत केली होती. त्यापैकीं दवणाकडची हकिकत पूर्वीं सांगितलीच आहे. आतां येथे गोव्याकडील हकिकत द्यावयाची.

गोव्याकडील फिरंग्याचे शीवशेजारी दोन. ते म्हटले म्हणजे कोलहा-पुरकर व दुसरे सावंतवाडीकर. या दोघांनाहि पेशव्यांनी यावेळीं आपल्या बाजूस सामील करून घेतलें होतें. यामुळे ही गोव्याची स्वारी फारच यशस्वी झाली. | सावंतवाडीकर पेशव्यास कां व कसे सामील झाले हें यापूर्वीं त्यांचा व फिरंग्यांचा जो संबंध आला त्यावरून कल्यासारखे असल्यामुळे प्रथम वाडीकर भोसले व गोवेकर फिरंगी यांच्या पूर्व संबंधांची थोडीशी माहिती देणे आवश्यक आहे.

सावंत-फिरंग्यांचे पूर्वसंबंध

सावंतवाडीकर व फिरंगी गोवेकर यांचा शीवशेजार असल्यामुळे दोघांचे कलह नेहमीं चालू असत. इ. स. १७०० च्या सुमारास खेमसावंतानें परगणे कुडाळ व महालानिहायची सरदेशमुखी मिळविली. तेथपासून या दोघांच्या कलागती लागल्या. फिरंग्यांनीं सावंतांचा मुलूख लुटावा व सावंतांनीं उलट त्यांच्या मुलूखांत धाडी घालून मुलूख जाळावा, पोळावा, लुटावा व त्यांची देवळे उध्वस्त करावीं. खुद खेम सावंतांचे नांव या फिरंगी मुलूखांत केमारसांत म्हणजे साधूना जाळणारा असेच पडलें होतें!

१७०३ सालीं गोव्याच्या गव्हर्नर जनरलानें सावंतांच्या आमोर्णे

किल्हावर स्वारी करून तो जमीनदोस्त केला. पुढे दोन वर्षांनीं त्यानें सावंतांचा डिचोली नांवाचा दुसरा किला घेतला व नंतर पुढील सालीं म्हणजे १७०६ त फिरंग्यांनीं खरजुवे व पनोळे हींहि सावंतांचीं ठाणीं घेतलीं. खेम सावंत १७०९ सालीं वारला. त्यानंतर त्याच्या भावाचा मुलगा फोंड सावंत उर्फ आनासाहेब गादीवर आला. त्यानें १७१२ सालीं गोव्याचा गव्हर्नर रॉड्रिक द कोस्त याच्याबरोबर तह केला. यांत असें ठरलें कीं, भौंसल्यांच्या मुलुखापैकीं जो मुलुख पोर्टुगीज लोकांनीं सौंध्याच्या राजाला दिला आहे, त्याच्यासाठीं भोसल्यांनीं पोर्टुगीज लोकांबरोबर लढाई करू नये; सरदेसाई याच्याजवळ असलेला मुलुख त्यांच्याकडे राहावा; भौंसल्यांच्या राज्यांत व बंदरांत पोर्टुगीज लोकांना पूर्ण स्वतंत्रता असावी; भोसले यांनीं अरब लोकांशीं व्यापार करू नये किंवा त्यांना आपल्या बंदरांत परवानगी देऊ नये; त्यांनीं पनोळे व खोरजुवे या बेटांवरील आपला सर्व हक्क सोडावा; रेव्होरा (रेवडे) या बारदेशांतील गांवचे जिंश्वन देऊळ बांधण्याकरितां १०,००० झेराफिन्स द्यावे, आणि दोन अरबी घोडे किंवा त्याच्याएवजीं १००० झेराफिन्स पोर्टुगीज लोकांस दरसाल देत जावे.

१७२६ सालीं सावंतांनीं सौंध्याच्या राजाच्या ताब्यांत असलेला फोंडा किला हस्तगत करून घेतला; पण त्या राजानें फिरंग्याकडे मदत मागतांच त्यांनीं तो भोसल्यांकडून जिंकून परत सौंध्याच्या राजाच्या ताब्यांत दिला. १७३२ त सँडोभिल गोव्यास नेमून आल्यावर त्यानें ठरविलें कीं, एतदेशीय लोकांत पोर्टुगीज लोकांचा जितका दरारा बसेल तितका बरा कारण त्यानें पोर्टुगीजांविषयीं त्यांचा आदर वाढेल, म्हणून त्यानें कांहीं कुरापत काढून सावंत भोसले यांना जिंकण्याचा निश्चय केला. त्यानें भोसल्यांच्या मुलुखांत सैन्याच्या तीन टोळ्या पाठविल्या. त्या सैन्यानें सावंत भोसल्यांच्या मुलुखांत शिरून धुमाळी व लुटालूट मांडिली. परंतु ही लुटालूट करितांना त्यांच्या सैन्यांत नीट व्यवस्था राहिली नाहीं. आणि त्यामुळे सावंतांकडील लोकांनीं त्यांजवर छापा घालून व त्यांचा पराभव करून त्यांस पळवून लावले.

फोंड सावंत २ जानेवारी १७३८ रोजीं वारला. त्याला एकंदर

अकरा मुलगे व सहा मुली होत्या. परंतु १७१६ सालीं त्याचा थोरला मुलगा नारसावंत यांने बापाविरुद्ध बंड केले, व एका लढाईत तो मारला गेला. तेव्हांपासून फोंड सावंत नार सावंताचा अज्ञान मुलगा राम सावंत याच्या गळ्यांत राज्याचें शिके घालून त्याच्या नांवांने कारभार करीत होता. अर्थात् आतां रामचंद्र सावंतच गादीचा मालक झाला व फोंड सावंताचा एक मुलगा जयराम सावंत हा त्याचा कारभार पाहूं लागला. जयराम सावंत शरीरांनेहि फार धिप्पाड व अतिशय शूर होता. पेशव्यांच्या रोजकीदींत जयराम सावंत, रामचंद्र सावंत, नाग सावंत वगैरे संबंधीं वसई मोहिमेच्या प्रकरणीं नोंदी येतात. सुलतानजी रायजादे म्हणूनहि एकाचा उल्लेख येतो. तो फोंड सावंताचा सासरा होय. त्याची मुलगी ही फोंड सावंताची पांचवीं बायको.

सावंतांशीं पेशव्यांचें सूत्र

गोव्याच्या या स्वारीवर पेशव्यांनीं व्यंकटराव घोरपऱ्याची नेमणूक केली असून त्याच्या बरोबर त्या प्रांताचा पूर्ण माहितगार मुत्सद्दी व मर्द सरदार गोविंद राम ठाकूर हा कारभारी करून दिलेला होता. गोव्याची मसलत मुख्यतः या गोविंद रामाच्या कर्तवगारीवरच उभार-ण्यांत आली होती. वसई मोहिम सुरु झाल्या दिवसापासूनच गोव्याकडे स्वारी पाठविण्याचा पेशव्यांचा विचार होता व त्याप्रमाणे पेशव्यांचा सावंतांशीं शिलशिला व पत्रव्यवहारहि चालू होता. पेशवे दप्तर भाग ३४ ले० ८७ यांत फिरंग्यांबाबत पेशवे व सावंत यांचेमध्ये गोव्याकडे स्वारी करण्यासंबंधीं काय कार-स्थान चालले होतें तें दिले आहे. पत्रावर निश्चित कालदर्शक तारीख नाहीं. तथापि या वसईमोहिमेसच तें अनुलक्षून आहे, असें निश्चित म्हणतां येतें. त्या पत्रावरून असें दिसते कीं, पेशव्यांनीं फिरंग्यांवर स्वारी केली हें सावंताना आवडलें. टोपीकराना नतीजा पोंचावा हें त्यांस आवश्यकच होतें. त्यांचे म्हणणे असें होतें कीं, पेशव्यांनीं आपल्या फौजा पाठवून गोव्याच्या सरहदीसही भारी शह पोंचावा. म्हणजे आम्हीही मदत करूं. म्हणजे आमचाही मुजरा सरकारांत होईल व आपले कार्य साधेल. पेशव्यांचा वकील नारायण भास्कर

लिहितो. “आपण आपले जमावसुधां हमराह होऊन फिरंग्यास नतीजा दिल्हा जाईल, म्हणोन विस्तारे लिहिलें आहे, त्याप्रमाणे यांचा मनोदय होऊन येथेहि बोलतात. पाहता मनसबा नेक. परंतु फिरंगी बाहेर पडोन त्याची मसलत असेल ती सुरु न झाली तों अगो-दर पायबंद बसिल्यास उत्तम होते. अद्यापवराहि त्याचा मुकाम असोन तरतुदेस गुंतोन आहे तों जलदीनें फौजा पोंहचोन. सावंत बोलतात व हुजूर सेवेसी लिहिलें आहे. याप्रमाणे मुतवजे होऊन टोपीकरासी बिघाड राखो सरकारचा स्नेह जोडावा असें होऊन जरब या प्रसंगी पोंहचल्यास उत्तम आहे. या गोटीस हुजूर बोलावयास शहाणा माणूस अस्तियारी तुम्ही आपला कोणीही पाठवावा म्हणून सांगत होतो; परंतु तूर्त यांस अनुकूळ पडोन आले नाही. हुजूर विनंति करणे तो मदार राजश्री भगवंतराव चिंचोरे याजवरच ठेवून, त्यांजला विस्तारे लिहिणे तें लिहून हुजूर पत्री लिहिलें आहे, मशारानिले विनती करणे ते करतील. त्याप्रमाणे व सावंताच्या लिहिण्याचा अर्थ ध्यानीं आणून करत्व्य तें धणी करतील. फौजेची नेमणूक होऊन इकडे रवाना होतेसी जाहल्यास पूर्वी सेवकास आज्ञा व्हावी कीं फौजांची रवानगी सावंता-च्या लिहिल्यावरून केली आहे, तरी सावंतासी बोलून त्यांचे हशम व स्वार जमाव होऊन त्यांतील खासा सलाबतीचा कर्ता कूच होऊन दोन मजली पुढे येऊन मुकाम करून राहात ते करणे.”

रामचंद्र हरी माहिम शिरगांवच्या वेढ्यांत असतां त्यानें आप्पासाहेबांस १३ डिसेंबर १७३७ रोजीं लिहिलेल्या एका पत्रांत असें विचारलें आहे कीं, ‘श्रीमंत राजश्री पंतप्रधान कोठपर्यंत गेले? निजामन्मुलुख कोठे आहे? तूर्त आपला मुकाम कोठे आहे? व रा. व्यंकटराऊ गोमांतक प्रांते गेले किंवा त्याच प्रांते राहिले, हें वर्तमान ल्याहावया आज्ञा केली पाहिजे.’ पण ते वेळीं व्यंकटरावांचे जाणे झालें नाहीं. कारण पुढे तो १७३८च्या मार्च एप्रिलांत शंकराजी केशवाबरोबर वसईच्या मोर्च्यातच होता असें तत्कालीन पत्रव्यवहारांत नमूद आहे.

कै. खरेशास्त्री यांच्या इचलकरंजी संस्थानच्या इतिहासांत असे

टीप—सावंताचे मुत्सदी लोक पेशव्यांकडे आत्यांचे व त्यांना व्हें वैगेरे खर्चीस दिल्याचे उल्लेख पेशवे रोजकीदीर्ति सापडतात.

लिहिले आहे कीं व्यंकटरावानें सन १७३८ त गोव्यावर स्वारी केली. तिकडे गेल्यावर त्यानें वाडीकर सावंत व सोंधेकर संस्थानिक याजकडे राजकारण करून त्यास आपणाकडे मिळवून घेतलें व गोवेकरावर जरब बसवून उत्तर कोंकणांत कुमक पाठविण्याचे राहित करणें त्यास भाग पाढिलें. तिकडे ५।६ महिने राहून तो पावसाळ्याचे आरंभी परत आला व फिरून म्हणजे १७३९ सालीं गोव्यावरील दुसऱ्या स्वारीस नमूद झाला. पण ही माहिती चुकीची दिसतें. सध्यां उपलब्ध असलेल्या एकंदर मराठी साधनांत १७३७ किंवा १७३८ सालीं व्यंकटरावानें गोव्यावर स्वारी केली याला कोठे आधार सांपडत नाहीं. तसेच खुद पोर्तुगीज दसरांतहि तसा उलेख नाहीं असें प्रो. पिसुर्लेकर कळवितात. असो.

फेब्रु. मार्च १७३८ त आप्पासाहेब ठाणे साईस आले, ते वेळीं सुलतानजी रायजादे हा सावंतांचा मातवर माणूस गोव्याच्या स्वारी-संबंधी वाटाघाट करण्याकरितां पेशव्यांकडे आलेला होता असें

निश्चित दिसतें. कारण, पे. द. भा. ९ पत्र नं. २३ च्या पत्रांत चिमाजीआप्पा आपल्या आईस लिहितात, “ सुलतानजी राय जादे यांचा मजकूर लिहिला तो कळला. त्यांस वर्षे देऊन निरोप द्याव्याचा होता; परंतु कारकुनानीं त्यांस आपला निरोप सांगताना तफावत पडली. × × × सुलतानजी रायजादे यास जेवावयास एक दोन वेळ घालावयाचे होतें. (त्यास मेजवानी करावयाची होती) तैसेच खर्चास वर्षे देऊन रवानगी करावयाची होती. त्यास वरे वाटेना यास्तव ते कुडाळास गेले. त्याकडील कारकून येणे आला असे.... ” वैगेरे वैगेरे.

समान सलासीन (१७३७।३८)

जामदार० रा जयराम सावंत व रामचंद्र सावंत भोसले परगणे कुडाल तां अप्पाजी कृष्ण परदरबार सनगे रुपये.

(पुढे पोषाखांचा तपशील)

समान सलासीन (१५।३।३८) ५ जिल्हेज.

खर्च रुा.

२५ भिमाजी केशव दिा सावंत कुडाळकर सावंत यास खर्चास.

तिस्सा सलासेन (२६।३।३८) १९ रविलाखर.

१० कासी सोनाजी व खान महमद दिा सुलतानजी रायजादे दिा जयराम सावंत भोसले खर्चास परसाज्य.

व्यंकटरावाबरोबर गोव्याच्या स्वारीस किती लोक दिलेले होते तें निश्चित समजत नाहीं, किंवा मडगांवास जाईपर्यंतच्या त्याच्या हालचालीं संबंधी माहिती देणारें एकहि चिट्ठों उपलब्ध नाहीं. जीं काय दोन चार पत्रे उपलब्ध आहेत त्यांवरून सयाजी गुजर व मानाजी पायगुडे हे दोन नामांकित सरदार मात्र आपआपल्या पथकानिशीं त्याच्याबरोबर होते असें दिसते.

गोव्याची हालहवाल

१७३८ अखेर फिरंग्यांनी पोर्टुगालाहून आलेली बहुतेक गोव्याची सगळी मदत वसईकडे लावून दिली. त्यानंतर त्यांना लौकरच सगळी-कडून एकाच अर्थाची पण पक्की बातमी येऊ लागली कीं, वसई-साई-कडे आपणांस पायबंद बसावा म्हणून मराठे खुद साईं, बारदेश व गोवा यांवरहि येऊन धाड घालणार आहेत. या बातम्यांनीं गोव्याच्या व्हाइसरायास फारच चिंता उत्पन्न झाली.

कारण गोव्यास विश्वासाची अशी फौज म्हणजे पोर्टुगीज शिपायांच्या कांहीं थोड्याच कंपन्या शिळ्क राहिल्या होत्या. इतर भरतीचे शिपाई व जमाव होता, पण त्यावर विसंबतां येण्यासारखें नव्हते, पण ती वेळ नुसती चिंता करीत बसण्याची नसल्यामुळे असत्या साहित्यांतच जी काय तरतूद करतां येण्यासारखी होती ती त्यानें केली. विशेषत: गोवा-साईंत शिरण्याच्या मागींची, व त्यावरील नाक्यांच्या ठाण्यांची पक्की मजबुती करून, आगवाद शापोरा (कांयसूव) वैरे मोक्याच्या लष्करी ठाण्यांची भरती व खबरदारीहि त्यानें करविली. साईंतल्या कुल लोकांना दंवडी पिटवून कळविण्यांत आले कीं, मराठ्यांची धाड आल्यास रयतेने सोय पडेल त्या शेजारच्या बंदिस्त ठाण्यांत आसन्यास निघून जावें किंवा खुद गोवा बेटांत जाऊन राहावें; आणि शत्रूच्या आवाईखालीं पळूनच जावें लागेल ते वेळीं मात्र सगळ्यांनीं आपणच होऊन मुलखास आगी लावाव्या; मुलूव, बोचिराख करावा. शत्रूच्या घोड्यांना चारासुद्धां मिळू नये.

व्यंकटरावाची फौज साईंत शिरून तिनें पहिल्या तडाख्यास मडगांव जिंकले. एका पोर्टुगीज बखरींत म्हटले आहे कीं, १२ जानेवारीम मराठे पारोडच्या बाजूने साईंत शिरले व त्यांनी १५ तारखेस मडगांव

जिंकलें. पण व्यंकटराव बाणावली गांवाकडूनच सार्थीत शिरला. त्या बाजूने वाटेंत नदी असल्यामुळे तिकडून मराठे येतील अशी शत्रूची कल्पना नव्हती; पण व्यंकटराव—नावा टोकरे जमा करून जलदीने नदी उतरला व तातडीने कूच करीत पुढे घुसला कीं तो मडगांवास येई पर्यंत शत्रूस त्याची दाद लागली नाही.

मडगांवापुढे मराठे दिसल्याबरोबर शत्रूने राचोल (रायतूर), मार्मांगोवा वैगैरे ठाण्यांना इशारे केले; व इतर सर्व नाक्याच्या ठाण्यांकडे जासूदांच्या जोड्या रवाना करून सावधागिरी केली.

मडगांवाच्या किल्ल्याच्या भिंती व बुरुज बळकट नव्हते. किल्ल्यावर बारा एक तोफा होत्या आणि किल्ल्याची भरती बहुतेक सगळी एतदेशीय शिपायांची असून त्यावर मॅनुअल द कोस्ता हा सरदार नेमलेला होता. मराठ्यांनी प्रथम गांव जिंकला व नंतर लगेच शिड्या लावून किळा जिंकला. किल्ल्यावर मारा सुरु केला त्या वेळी, आलव्हारा कायेतानो द मेळो एकाच्चो हा एक नामांकित सरदार नुकताच तेंथे आला होता, तोच सुरवातीस ठार पडल्यामुळे शत्रूच्या सैन्यांत गडबड उडाली. २२ जानेवारी १७३९ रोजीं गोव्याच्या व्हाइसरॉयाने पोर्टुगालच्या स्टेट सेक्रेटरीला पत्र लिहिले त्यांत मडगांवच्या हल्यासंबंधी असे म्हटलें आहे कीं १५ जानेवारीस व्यंकटरावाने किळा घेतला; प्रथम त्याने गांव घेतला व मग किळाहि जिंकला. किल्ल्यांत फिरंगी अधिकारी फक्त चारच होते त्या सर्वोना कैद करण्यांत आले. मडगांवचा किल्ला काबीज केल्याबरोबर शेजारीं असलेला दुसराहि एक लहानसा किळा मराठ्यांनी जिंकला. वरील दोन्ही ठाण्यांची अतोनात लूट झाल्यामुळे पोर्टुगीजांचे फार नुकसान झाले.

दक्षिणदिशेकडून साईपर्यंत व फोंड्यापासून उत्तरेचा प्रांत मराठ्यांनी लवकरच लुटालुट करून उध्वस्त केला व नंतर मग ते दुसऱ्या ठाण्यांच्या राशीस लागले शेजारच्या रासई व बोरी या नांवाच्या दोन समुद्रकांठचा किल्ल्यांत जहाजांतून शत्रूचे दलणवळण चालू होतें. ते मराठ्याना तोडावयाचे होते. म्हणून एके दिवशीं त्यानी चोरीने ५०० लोक एका जहाजांत बसविले व खाडीतून ते जाऊ लागले. वाटेंत दलणवळण ठेवणारे शत्रूचे जहाज त्यांना भेटले. त्यांवर खुद्द

बोरीचा किळेदारच होता; त्याने मराठ्यांच्या जहाजास हटकतांच यांनी परवलीचे शब्द बरोबर सांगितले अर्थात् शत्रूला कांहीं संशय न येऊन तें जहाज निर्धास्त गेले; मग त्याच्या पाठोपाठच मराठ्यांचेहि हें जहाज चालू लागले. पुढे शत्रूचे तें जहाज नांगरले व त्यावरील लोक झोंपी गेले तेव्हां मराठे आपल्या जहाजांतून उतरून त्या जाहजांवर चढले व शत्रूची त्यांनी कत्तल केली. त्यांत बोरीचा कसान जखमी होऊन दोन दिवसांनी मेला. मग मराठे बोरीस गेले; व तें जिंकून त्यांत आपले लोक त्यांनी घातले. हें ठाणे फारच चांगले व नाक्याचे असून तेथली खाडीं फार अरुंद असल्यामुळे तेथून ती चांगली आटोक्यांत ठेवण्यासारखी होती म्हणून मराठ्यांनी तेथे १०० घोडेस्वार व ५०० पायदळ ठेऊन ठाण्याचा चांगला बंदोबस्त केला. बोरीची वार्ता कळतांच व्हाइस-रायाने ६ शेरी तीन तोफा देऊन गलबतांचा एक काफला २३ जानेवारी रोजीं कुमकेस पाठविला. पण आलेलीं जहाजे कांहीं इलाज नाहींसे पाहून परत गेलीं.

२८ जानेवारीस मराठे राय नांवाचे गांव आहे त्यांत शिरले; व तेथून त्यांनी राचोलास वेढा घालून मोर्चे बसविले. रायाच्या बाजूने राचोलाचा तट विशेष बळकट नव्हता म्हणून मराठे त्याच बाजूस लागले.

मराठे राचोलास येऊन बसल्याचे कळतांच ३१ जानेवारी रोजीं गोव्याचा व्हाइसरॉय, व्यंकटराव कदाचित् आतां नदी उतरून समोर गोव्यांच्या बेटांत येईल म्हणून खासा सेंट लुरेझो (आगसी) या गांवांत गेला. त्याने दोन पाले व एक गँली मडकडईच्या आखाताच्या (Marquem) बाजूस बंदोबस्तास पाठविली तसेच गोवा बेटांत ज्या खाडींतून जावें लागते तिच्या कांठीं ठिकठिकाणीं मोर्चे व चौक्या करून त्याने तेथे संरक्षणास आपले शिराई उतरविले व मांदूर गांवच्या रक्षणाकरितां एका लढाऊ जहाजाची योजना केली.

गोव्यास सैन्य थोडे असल्यामुळे सेंट ऑगस्टीनच्या मठांतल्या मठवाशांनाहि सक्तीने सैन्यांत भरती केले. तसेच सेंट तियागो, सेंट ब्राह्म वग्रे ठाण्यांत याच मठवाशांपैकीं लोक नेऊन ठेवले. सेंट ब्राह्मच्या किळधांतील तोफांच्या मान्यास अडथळा होऊं नये म्हणून

कुंभारजुवें बेटांतील झाडी तोडून टाकण्यांत आली. त्या बेटांतील बिनलढाऊ कारकुनी पेशांतील लोकांनाहि सक्तीनें शिपाई करण्यांत आले. पण इतकेहि कसून चिंता संपत नव्हती म्हणून गोव्याच्या बेटाभोवतीं सेंट लोरेंझोपासून सेंट तियागो या किळचापर्यंत जहाजांचा एक फिरता पहाराच ठेवण्यांत आला !

व्हाइसरायाने १ फेब्रुवारीस राचोलास मदत पाठविली. वाटेंत मराठ्यांनी तिच्यावर हळा केला. त्यांत पोर्तुगीजांचा अंतेनिओ द मेलगास हा अडजूटंट जनरल ठार पडला; परंतु मदत किल्ल्यांत पोंचली. याच वेळीं शत्रूच्या कोकोलिम (कुंकुळी) गांवाच्या किळेदाराविरुद्ध त्याच्या एतदेशीय शिपायांनी बंड केल्यामुळे तो आपले फिरंगी शिपाई घेऊन राचोलास पळून आला होता. शत्रूला मराठ्यांचे उद्दें काढावें असें वाटत होते व त्यांतच ही अनायासे मदत येऊन पोचलेली; तेव्हां त्यांना मराठ्यांवर हळा करावा असें वाटू लागले. वास्तविक व्हाइसरॅयाने किळेकन्यांना मराठ्यांवर चालून जाऊ नका व आपले एकहि माणूस दगांवू नका म्हणून सक्त हुकूम दिला होता. तरीहि भरतीच्या अमाने त्यांनी वोरी किल्ल्यावर व बंदरावर मारा करीत बसलेल्या मराठ्यांच्या फौजेवर हळा फरण्याचे ठरविले.

२ फेब्रुवारीस शत्रु जाहाजांतून बोरीस जाऊन उतरला पण मराठ्यांनी घोडदळ घालून त्यांस अगदीं तुडवून टाकले. त्या गर्दीत कमांडर फॅन्सिस्को द सिल्व्हा व नुकताच वसईहून आलेला कॅप्टन जोसे परेरा पिटो असे दोन मातबर सरदार मेले. मराठ्यांची मांड कोसळतांच वारापाणी होऊन शत्रूचे लोक परत आपल्या गलबताकडे धावले. पण त्यांत शिरतांना अत्यंत गोंधळ झाला. एका जहाजांत तर पळ्यांची इतकी रेटारेट झाली कीं, तें जहाजच बुडाले व त्या वरील सर्व लोक मेले. १५ एतदेशीय व ७६ फिरंगी मराठ्यांनी ठार मारले. व ६ लोकांना मराठ्यांनी कैद केले. त्यापैकीं तिघांना ठार मारून बाकीच्या तिघांचीं नाकें कापून त्यांना सोडण्यांत आले ! या नाशामुळे शत्रूला मराठ्यांची इतकी जबरदस्त दहशत बसली कीं विचारतां सोयच नाहीं ! आज सकाळीच इतकी मदत आली काय आणि आजच ती सगळी गारद झाली काय,

असा अचंबा करीत शत्रू बसला ! या वार्तेने व्हाइसरायाचा तिळपापड झाला पण त्याचा हुकूम मोडण्यांत सगळेच अधिकारी सामील असल्यामुळे तो त्यावेळी कोणास शिक्षा करणार ?

बोरीच्या या लढाईसंबंधीं खुद व्हाइसरायाचें एक पत्र उपलब्ध आहे त्यांत तो म्हणतो, “ ७ हजार पायदळ व ७ हजार घोडेस्वार घेऊन मराठ्यांनी राचोलास वेढा घातला. बोरी या ठिकार्णी खाडी अतिशय अरुंद असल्यामुळे तेंच ठाणे काबीज करून आमची कुमक अडविण्याचा उपक्रम त्यांनी केला. प्रथम प्रथम मदत पोंचविणे मुष्कील झाले परंतु पुढे हरकसेहि करून रात्रीं आम्ही मदत पोंचवू लागलो. त्यामुळे किलेकन्यांना उत्साह आला व त्यांनी बोरीवरच हळा करावयाचे ठरविले. त्यांनी तेथे अपरात्रीं जहाजांतून माणसे नेऊन उतरविली. पण दुर्दैवाने त्यांचा अधिकारी अगदीच अननुभवी असल्या. मुळे आपला मोड झाला व त्यांत बरेच सैन्य खपले ! ”

बोरीच्या विजयानंतर, पकडलेल्या ६ कैद्यापैकीं तिघांचीं मुंडकीं व तिघांचीं कापलेलीं नांके मराठ्यांनी मुहाम राचोलास नेऊन टांगलीं !! या बावर्तीत खुद व्हाइसरायाच्या मार्फत कडदिनाने मराठ्यांचा एक सरदार दादाजीराव यास एक निषेधपर पत्र लिहून त्या अत्याचाराचा मोठा गवगवा केला. दादाजीरावाला पत्र पाठविण्याचे कारण त्याच्याच सैन्याने बोरीचे ठाणे बळकावले होते व हा अत्याचार केला होता. दादाजीरावानेहि त्यावर कडदिनास उलट खरपूस पत्र पाठवून कळविले कीं, आतां या आमच्या अत्याचाराविरुद्ध तुम्ही गवगवा करतां हैं तुम्हांस शोभत नाहीं. पूर्वी माहिमच्या किलेदाराने लढाईत पाडाव झालेले मराठे कैदी विनाकारण गुरासारखे कापून काढले, तेव्हां हैं तुमचे तत्त्वज्ञान कोठे गेले होते ? वास्तविक योपेक्षांहि अधिक अत्याचार करण्याचा दाखला तुम्हीं आम्हांस घालून दिला आहे ! दादाजीराव एवढेच करून थांबला नाहीं, तर त्याने कडदिनाचे तें पत्रच बजिज्जस राचोलच्या किलेदाराकडे पाठवून दिले, व कळविले कीं, तुमचा कडदिन आम्हांला पत्रे लिहून आमच्या अत्याचाराबद्दल नुसर्ती बोटे मोडीत बसला आहे. यावरूनच तुमचे रक्षण करण्याची कुवत त्यामध्ये

आतां उरली नाहीं असें स्पष्ट दिसतें. करितां आतां मुकाव्यानें आम्हांस शरण या; दुसरा मार्ग नाहीं.

बोरीच्या वरील चकमकीमुळे तर त्या ठाण्याचें महत्व मराठयांच्या मनावर अधिकच बिबलें व त्यांनी तें ठाणे बळकट करून तेथें खारांची शिंबंदीहि पोक्त केली. तीन नवीन मोर्चे बांधले; व खार्डींत ठिक-ठिकाणी बॅरिकेडस् म्हणजे बंधारे किंवा अडथळे घालावयास सुरवात केली. ५२२१७३९ रोजीं मराठयांनी बंदुकीच्या टप्प्यांत मोर्चे पुढे नेले व तेथून राचोलच्या किल्ल्यावर मार करावयास सुरवात केली. या प्रकारानें तर राचोलवाल्यांनी अगदींच धीर सोडला.

राचोलास एक उचलण्याघालण्याचा साकू किंवा पूळ होता; तेथें मराठ्यांनी तोफा नेऊन लाविल्या.

राचोलचा किळा घेण्याचा मराठ्यांचा दृढ निश्चय पाहून मात फिरंग्यांचे धावे दणाणले व त्यानी वेंकटी कामत नांवाच्या एका गोव्यांतल्या सावकारामार्फत मराठ्याशीं तहाचें बोलणे सुरु केले. पण फिरंग्यांच्या तहाच्या बोलण्यास हूँ हूँ म्हणत मराठ्यांचे मोर्चे पुढे पुढेंच सरत होते. वृत्यामुळे शत्रूची चिंताही दररोज वाढत होती. राचोल शत्रूच्या हार्ती पडले म्हणजे गोवेंहि गेल्यासारखेंच आहे. हें लक्षांत घेऊन कुमक करण्याकरितां व्हाइसरेयानें कांहीं ग्रेनेडियर्स व कांहीं शिपाई राचोलच्या मदतीस पाठविण्याचें ठरविले. मदत पाठविण्याचें ठरले पण ही मदत राचोलास पौंचणार कशी? कारण बोरीची वाट मराठ्यांनी बंद करून टाकलेली. साध्या पालांतून ती पाठवावी तर मराठे ती सहज बुडवून टाक-तील व मोठीं लढाऊ गलबतें पाठवावीं तर तीं कदाचित् रुतून बसावयाचीं, असा व्हाइसरायाला विचार पडला होता; त्याच सुमारास त्याला आणखी एक अनिष्ट बातमी कळली कीं, मराठ्यांनी फोंडा, (Vzeguao) उसगांव, व सोंधेकरांचे इतर किळे बिनहरकत काबीज केले! किळे मराठ्यांच्या ताब्यांत गेल्यामुळे त्यांचा वेढा आगसीपासून कंभारजुव्या पर्यंत गोवा बेटाभोवतीं सहजच पडला. गोव्यांत हाहाकार झाला. मातवर लोक व्हाइसरायाकडे गेले व राचोलास मदत पाठवूनका, आमच्याच संरक्षणास ठेवा म्हणून रङ्गू लागले. तेव्हां व्हाइस-

रँयानेंहि मदत तहकूब केली व गोव्यांतील फार्थस, सरदार, उमराव, जमिनदार बगेरे सर्व लोकांना मारमागोव्याच्या किळथांत जाऊन रहावयास सांगितलें व सरकारी मदत देऊन त्यांची पाठवणी केली.

याच वेळी डचांचीं कांही लढाऊ जहाजें २७ फेब्रुवारीसे गोव्याकडे आलीं होती. त्यांचीही मदत मिळविण्याची व्हाइसरायानें खूप खटपट केली. बोलणे करण्याकरितां लुइ बेतेलो याला मध्यस्थ केले, पण त्याचा कांहीं उपयोग झाला नाहीं !

बिदनूकर कानडी राजाला, भोसले, आंगे वगेरे सर्व दर्यावर्दी सरदारांना मराठ्यांनीं सूचना देऊन ठेविली होती कीं, फिरंग्यांना धान्य पोचवू नये. त्यांच्या जहाजांना बंदरांत थारा देऊन नये व वाटेंत कोठें तीं भेटल्यास तीं बेलाशक जाळावीं पोळावीं. त्याप्रमाणे या सुमारास म्हणजे फेब्रुवारी मार्चीत फिरंग्यांच्या ४७ परांग्या व एक फरगात म्हणजे क्रिगेट दवणाहून येत होते, त्यावर वाढीकर भोसल्याच्या आरमारानें हल्ला करून तो सर्व काफला लुटला. त्या चकमकींत किरंग्यांचा कसान ठार पडला. ही लढाई रेडीच्या किल्ल्याजवळ झाली.

सावंतांचा झपाटा

पण येवद्यानें किरंग्यांचे नष्टचर्य संपत नव्हते त्यांना आणखी एक अस्मानी तडाखा बसावयाचा होता तो सावंतानीच दिला. त्यांनीं व्यंकटरावाशी केलेल्या संकेताप्रमाणे आपलें सैन्य हलर्ण येथें जमा केले होतें. त्यांनीं किरंग्यास सफशेल चकविलें. कारण खरोखर सावंताच्या विश्वासावर जी बाजू निर्धार्स्त आहे असें किरंगी समजत होते, तिकडूनच एकाएकीं सावंतांनीं सपाटा मारल्यामुळे किरंग्यांची मोठी शोचनीय अवस्था झाली. सावंतांनीं आलोर्नाजवळ फौजा जमा कराव-

टीप—एक पोर्टुगीज बखरकार म्हणतो कीं, १५ फेब्रुवारीस मराठे फॉज्यांत शिरले, परंतु खुद व्हाइसरॉयानें १ मार्च रोजीं त्याच्या कौन्सिलपुढे स्टेटमेंट केले त्यावरून त्या तारखेच्या अगदीं सुमारासच फॉडा गेला असावा, कारण तो म्हणतो कीं, फॉडा गेल्याची बातमी, मला आली आहे; परंतु ती अजून कन्फर्म झालेली नाहीं.

यास सुरुवात केली, ते वेळीच गोव्याच्या व्हाइसरांयाला कुणकुण कळून त्यांने चौकशीहि केली होती. आपला व सावंतांचा तह आहे व बिघा-डास तूर्त कारण दिसत नाहीं हें खरे, तथापि शीब शेजारीं असल्यामुळे शेजारच्या मुलखांतील हालचार्लीवर आणि घडामोर्डीवर सक्त नजर ठेवणे राज्याधिकारी पुरुषांना आवश्यकच असते. म्हणून व्हाइसरायांने विचारणा केली. परंतु सावंतांनी त्यास असें कळविले कीं, आम्ही सैन्य जमविले ही गोष खरी आहे; परंतु तें कोणावर स्वारी नेण्याकरितां नसून दुसऱ्याची स्वारी अडविण्याकरितां, स्वसंरक्षणापुरतेंच आहे. पेशव्यांची धाड इकडे येऊन पडली आहे. न जाणों कदाचित् आमच्याहि मुलुखास उपसर्ग पोचेल म्हणून आम्ही ही आधीच सावधगिरी केली आहे इतकेंच ! तुमचा आमचा तह असल्यामुळे आमची ही फौज एक तऱ्हेने तुमचीच असल्यासारखी आहे !! सावंताच्या या थापेने व्हाइसरायांचे समाधान झाले नसते. परंतु त्याला तें मानून घ्यावें लागले. कारण सावंतालगतच्या फिरंगी मुलखांतला प्रांताधिकारी जनरलं वारंवार व्हाइसरायास पत्र लिहून सावंताविषयीं बेघडक हमीच भरीत होता ! त्यांने व्हाइसरायास कळविले कीं, तुम्ही सावंताविषयीं बिलकूल अंदेशा मानून नका. मी पूर्ण जागृत आहें; व असें खात्रीपूर्वक सांगतों कीं, इकडून काहीं सावंत खास उठावणी करीत नाहीत. चालत असेलला सलूख मोर्डण्याची त्याची बिलकूल इच्छा नाही. तुम्ही निर्धास्त रहा. याचा परिणाम मात्र असा झाला कीं, त्या प्रांतांतले म्हणजे बारदेशांतले बहुतेक सर्व फिरंगी सैन्य काढून व्हाइसरायाने तें राचोलच्या मदतीस पाठवून दिले.

आणि मग व्हावयांचे तेंच झाले. अभावितपणे एकाएकीं उठावणी करून सावंतांनी बारदेशावर चढाई केली. २२ फेब्रुवारी १७३९ रोजीं त्यांनी तिव्हीच्या (थियेच्या) किल्ल्यावर हल्ला करून शिड्या लावून तो काबीज केला. त्यांना प्रतिकार असा झालाच नाही. नंतर कोलवाळ Coloale या किल्ल्यावर हल्ला झाला. किल्ल्यावर पाणी नसल्यामुळे किल्लेकरी शरण आले. सावंतांनी तेथले सगळे लोक कैद केले, पण दुसरे दिवशीं त्या सर्वांस सोङ्गून देऊन फक्त एक अधिकारी तेवढा अडकावून ठेवला. पुढे त्याला हि सोङ्गून देण्यांत

आले. पण तो बिचारा गोव्यास परत जातांच त्यावर लष्करी कोटापुढे खटला होऊन शत्रूस विनाकारण ठाणे खाली करून दिले या आरोपावरून त्याला कैदेची शिक्षा सांगण्यांत आली. नंतर सावंतांनी मेओ नांवाचा म्हणजे मधला किला बिनहरकत घेतला. पुढे कायसू (Xapara) या नांवाच्या किल्ल्यावर हळा केला. तो तीन दिवस लढला, पण शेवटीं सावंतांनी तो जिंकलाच. सारांश, आगवाद व रेइस या किल्ल्याखेरीज बाकीचा सारा मुलूख सावंतांनी जिंकला. या मोहिमेत त्यांना ४३ तोफा व मुबळक दारुगोळा मिळाला. नंतर म्हापसे येथे छावणी करून ते राहिले.

साई गेली, बारदेश गेला गोवा बेटच तेवढे राहिले. गोवेकरांना मरण स्पष्ट दिसून लागले. सगळे लोक डावाडोल होऊन गेले होते. इन्किवळिंशनची म्हणजे धर्मसमीक्षण सभेच्या पाद्रथांची तर पांचावर धारण बसली. त्यांपैकीं अँटोनिओ ड आमाराल कुतिन्हो यांने गोव्यातल्या कौन्सिल ऑफ स्टेटची संमति घेऊन व्हाइसरॉयाकडे एक स्टेटमेंट सादर केले. त्यांत फक्त गोवे हार्टो ठेवून बाकी सर्वेच प्रांत मराठ्यांना देऊन टाकावा पण तह करावा असा सल्ला दिला होता ! त्याचाच परि. णाम असो किंवा दुसरे कांहीं कारण असो, फिरंग्यांनी आपण होऊन चोडणे, खर्जुवे व पनाळे हीं तीन ठाणीं सोडून दिलीं मराठ्यांनी खर्जुवे व पनाळे हीं ठाणीं ताब्यांत घेतलींच. चोडणे हें बेटवजा ठाणे मात्र त्यांनी घेतले नाहीं. कारण स्वतः फिरंग्यांचे सरकारा मैन्य जरी त्यांतून बाहेर पडले होते तरी तेथल्या लोकांनीच ते ठाणे लढविण्याचे ठरविले. शेवटीं वेंकटी कामतामार्फत फिरंग्यांनी दादाजीरावाकडे अगदीं अजीज होऊन तहाचे बोलणे लाविले.

याच सुमारास गोव्यांतील गरीब बिचाऱ्या हिंदु प्रजेवर एक मोठेंच संकट गुदरले, व त्यांचा नाहक फार छळ झाला. आणि त्यालाही कारण फिरंग्यांना मराठ्यांची बसलेली जरबच होय. गोव्यांत फोडू ऊर्फ फोड्या कामता नांवाचा एक फार मातवर व्यापारी होता. हिंदुस्तानच्या सवे किनाऱ्यावर नामांकित हिंदू सावकार म्हणून त्याची स्थाति होता. गोव्यांतील हिंदू प्रजेवर त्याचे फार वजन होते. घामधुमीच्या प्रसंगीं बाजारगण्यांना नुसता ऊत येतो. त्याप्रमाणे गोव्यांतल्या स्थिस्ती लोकां-

तही रोज कांहींना कांहीं तरी बातमी उठे. त्यांत एक अशी गप उठलीं कीं, मराठ्यांनीं फोड्या कामताकडे फितूर खेळविला असून, पांचसहारें लोकही गोव्यांत उतरवून लपून ठेविले आहेत त्यांच्या मदतीनें फोड्या कामत हिंदु लोकांना चिथावून बंड करून उठणार आहे. वास्तविक फोड्यावर काय किंवा दुसऱ्या कोणा हिंदूवर संशय घेण्यासारखें कोणतेच कृत्य त्या हिंदूकडून घडले नव्हते. पण कांव्याचा नायटा व्हावा त्याप्रमाणें, खिस्ती लोकांत आणि विशेषत: पाद्री भटांत हा संशय घट-मूल झाला. आणि अखेर त्याचा असा परिणाम झाला कीं, गोव्यांतील पाद्री भटांनीं जणुं कांहीं हिंदूविरुद्ध बंडच पुकारले व हिंदूचा अमानुषीतीने छळ केला.

हिंदूंच्या काल्पनिक बंडाची येवढी आवाई झाली कीं, तेथें दुसरा विषय ऐकूं येईनासा झाला. खिस्ती पाद्री भटांनीं तर व्हॉईसरायाकडे धरणे धरून अमुक अमुक ठिकाणीं फितूर उघडकीस आला आहे, तुम्ही अजून फितुन्यांचीं ढोकीं मारत नाहीं हें काय असें म्हणून सान्यांनी एकच गिळा केला व सरकारांतून फोड्यांचे पारिपत्य न झाल्यास आम्ही तें स्वतःच करू अशा धमकावण्याही देण्यास सुरुवात केली. अखेर व्हॉईसरायानें फोड्यांच्या घराची झडती घेण्यास व त्याला कैद करून आणण्यास लोक पाठविले. पण सरकारी शिपायांआधींच पाद्र्यांचे पेंढार तेथें धावले. व घाशीरामप्रकरणांतील माथेफिरु तेलंगी भटांप्रमाणे त्यांनीं फोड्यावर हल्ला करून त्याची धिंड काढली. त्यांच्या तडाक्यांत बिचान्याचा प्राणच जावयाचा पण व्हॉईसरायानें कसेंबसे त्यास वांचविले. यानें पाद्री अधिकच चिडले, व त्यांनीं सरकारी शिपायांवरच हल्ला चढविला. अखेर व्हॉईसरायाला लष्कर आणवून पाद्री भटांना हुसका. वून लावणे भाग पडले. पण येवढ्यानें संपले नाहीं. अनेक हिंदूंच्या घरांच्या झडत्या घेण्यांत आल्या. त्यांत अर्थात् संशयास्पद असें कांहींच सांपडले नाहीं कीं, शत्रूचे माणूसही दिसले नाहीं. पण यानें त्या माथेफिरु पाद्र्यांचा संशय नाहींसा व्हावा तो उलट दुणावला मात. झडत्यांत शत्रूचा एकही माणूस सांपडला नाहीं, त्याअर्थी फारच गुस्पणानें शत्रूचे लोक लपविले असले पाहिजेत असें ते म्हणूं लागले. त्याचा परिणाम असा झाला कीं, प्रथम कांहीं थोड्या हिंदु गृहस्थांवरच संशय

होता तो सरसकट सर्वच हिंदूवर संक्रांत झाला आणि मग बेभान होऊन पाद्रच्यांनी आणि खिस्त्यांनी शेंकडॉ हिंदूची घरेदारें राजरोस लुटून त्यांचा सत्यानाश केला. फोड्याप्रमाणेच रोलू कामत नांवाच्या भातबर सावकाराच्या घरावर हल्ला करून, त्याला लुटले व मारले. फोड्या कामताचा तर सत्यानाश झाला. घरदार, जिन्नसपान्नस सारा पाद्रच्यांनी लुटून नेला. व ती सर्व लूट त्यांनी शत्रुकडून लुटीत आणलेल्या मालाप्रमाणे भर बाजारांत लिलावास काढली. त्याच्या घरांतून एक लाख तीस हजार झेरॅफिन्स इतकी रोकड लुटली गेली.

या फोड्या कामत प्रकरणाची हकीकत सुदैवांने आम्हांस पेशवेदसर चाळीत असतां एका समकालीन पत्रांत उपलब्ध झाली आहे. तें पत्र वासुदेव जोशानें आप्पासाहेबांस ४४।७३९ रोजी लिहिले आहे व गोव्यांतील हकीकत आहे. ती किती विषयस्त होती, हें वरील माहितीशीं ती ताडून पाहतां कळण्यासारखें असल्यामुळे तें पत्रच देतों. “आतांच दुसरे त्राक्षण मुंबईहून आले त्यांनी वर्तमान सांगितले कीं, गंगाधररूपजी सावकार आहे, त्यास फोड्या XXXX कार आहे. XXX त्यांचे पत्र कीं आगवात घेतले. आगवात म्हणजे गोवे. विजरे गोव्याहून पलोन उम्र-जेच्या ठाणियांत गेला. उमरज म्हणजे जंजिरा आहे. फोड्या कामत वगैरे २४ साहुकार यांचे द्रव्य लुटून विजरेने नेले. फोड्या कामत याची वस्तभावहि मुंबईस आली. येसे तहकीक वर्तमान आहे. दुसरे वर्तमान मुंबईहून इंग्रेजांची पतमारी वलंदेजाचे खबरेस कांहीं शाक-भाजी घेऊन गेली होती त्यास वलंदेजाचे आरमार फिरोन गेले. पतमारीस पाणी नाहींसारिखे जाले याकरितां ते पतमारी गोव्यास जात होती.....”

आतां तहप्रकरणीं काय झाले तें पाहू. वास्तविक मराठ्यांची स्वारी गोव्यावर झाली त्याच्या सुरवातीपासूनच फिरंग्यांनी शाहूमहाराजांकडे तहाचे बोलणे सुरू केले होतें व त्याकरितां त्यांनी माणूसही मोठा नामी निवडला होता. तो दुसरा तिसरा कोणी नसून खुद नारो राम मंत्री होता! नारो राम स्वतः गोवेकरच असून बिचोर्लींतील नारवे गांवच्या देसायाचा आस होता. यामुळे फायदेशीर तह घडवून आणण्याची फिरंग्यांना मोठी आशा होती. तिकडे शाहूमहाराजांशीं अनुकूल तहाची

कारवाई चालूं असतां इकडे प्रत्यक्षच बोकांडीं येऊन बसलेल्या व्यंकट-रांगालाही तहाचें आमिष दास्वानु कालहरण करण्याची त्यांची योजना होती व त्याप्रमाणे त्यांनी दादाजीरावामार्फत तहाचें बोलणेही सुरुं केल्याचें वर सांगितलेंच आहे.

तह करावयाचा तर कोणच्या अटींवर कसा करावा याच्या वाटाघाटी गोव्यास काय सुरु होत्या. व्हॉइसरायने वसईस मर्तिन सिर-वेळास ३१ जानेवारीस जें पत्र लिहिले अहे त्यावरून त्या चांगल्या कद्दन येतात. तो लिहितो—

“ इकडे गोव्यास आम्हांवरच स्वारी शाल्यामुळे तुम्हांकडे पैशांची, माणसांची, दास्वगोव्याची कसलीच मदत पाठवितां येत नाहीं. तुम्हींच आमच्याकडे कांहीं पाठवाल तर बरें, असें म्हणण्याची पाळी आली आहे. मीं कौन्सिल ऑफ स्टेटचा सल्ला घेतला. त्यांनी तो असा दिला कीं, दीव, दमण व कारंजा हीं तीनच ठार्णी राखावींत. वसईसुद्धां सोडून घावी व तेथले सर्व सैन्य इकडे गोव्याच्या रक्षणास आणावें. हा सल्ला एकंदरीत भयंकरच आहे. जीं ठार्णी आपल्याला सोडूनच घावयाचीं आहेत तींच देऊं करून शत्रूला तह करावयास ल्यावें म्हणून मीं शाहूरीं बोलणे सुरु केले आहे. त्याला चौल देऊं केले आहे. वास्तविक चौल व मोरो (कोरला) या ठाण्यांवर आपला भलताच खर्च होतो, त्या मानाने त्यांचा उपयोगहि नाहीं. म्हणून तीं मराठ्यांना देऊन टाकावीं. तसेच वेळीं वसईहि घावी. कारण साई व आर्नाळा शत्रूच्या ताब्यांत गेल्यावर वसई हातीं राखण्यांत कांहीं फायदा दिसत नाहीं. आणि तें ठारें हातीं राखावयाचें तर त्यांना खर्चहि फार लागेल. तेव्हां वसई, मोरो आणि चौल हीं ठार्णी शत्रूस देऊन तह करावा व त्याच्या बदल्यांत दवणाकडील मुलुख परत मागावा, असें बोलणे चालविले आहे. ही हकीकत तुम्हीं चिमाजी आप्पासाहि कळवावी व तहाची चालना करावी. मीं शाहूराजाला परस्पर पत्र लिहिलेंच आहे. तात्पुरता तह होऊन दमण व वसईकडील हल्ले तूर्त थांबतील असें करावें. बाजीराव पेशावा नादिर-शहाच्या स्तरीयास निघाला नसेल तर त्यालाहि ही हकीकत लिहावी. शाहूला तहप्रकरणीं पाठविलेल्या पत्ताची नक्ल तुम्ही फिरून वसई-

हून स्वतंत्र शाहूकडे पाठवावी; कसेही कसून तहाला तोंड पाडा. आर्धी चौलच देतो म्हणावें, नंतर साई जिंकली आहे तेवढीच टेवा व भांडण तोडा म्हणावें किंवा वसईच्या बदल्यांत तुम्हांस सायवान अणजूर व बेलापूर हे परगणे देतों म्हणावें. अशी बोलणी लाऊन तात्पुरती युद्धतहकुबी करवा. ”

व्यंकटरावाकडे व्यंकटी कामतामार्फत तहाचें सूत फिरंग्यांनी लावलें खरें, परंतु प्रथम त्यांचें बोलणेंच कोणी ऐकून ध्यावयास तयार होईना. म्हणून किंग्यांनी दादाजीरावास अंतस्थे ७० हजार झेरॅफिन्स चारले; व खुद्द व्यंकटरावासहि तशाच फार मोठ्या रकमेची लालूच दाखविली. तेव्हां कोठे तहाचें बोलणे वाट चालूं लागलें. फिरंगी इतिहासकारांनी दिलेली ही हकिकत बरोबर असावी. कारण त्यावेळचा शाहूकडे गेलेला इंग्रज वकील यानेहि अशीच कांहींशीं हकिकत लिहून ठेवली आहे. तो म्हणतो, “ गोवेकर पोर्टुगीझ लोकांनी सहा लक्ष रुपये देण्याचें कबूल कसून मराठ्यांशीं म्हणजे अर्थात् व्यंकटरावाशीं समेट कसून घेतला. त्यांपैकीं त्यांनी ३५ हजार रुपये रोख व १ लक्ष ३५ हजार रुपये किमतीचीं ताटे, तबके वैगेरे चांदी दिली.” असो.

मराठे तहप्रकरणीं बोलावयास तयार झाल्यावर मग वेंकटी कामतानें दुमणे लावलें कीं, आतां बोलणे करावयाचें ठिकाण व दिवस लवकर मुक्र करा. सबब व्यंकटरावानें सरकारीरीतीनें व्हाइसरायास एक पत्र लिहून पाठविलें. तें असें “ आजपर्यंत या कपटी व विश्वासघातकी फिरंग्यांनी मःठ्यांस खंडणी देण्याची टाळाटाळ केली. म्हणून महाप्रतापी शाहू महाराजांनीं त्यांच्या मुलुखावर स्वारी कसून त्यांना त्यांच्या अपराधांचे यथायोग्य प्रायश्चित्तहि दिलें आहे. फिरंगी आतां शुद्धीवर आले आहेत व सलुखास तयार झाले आहेत. तर त्यांनी आतां केळोशीच्या बेटावर बोलणे करण्यास यावें. बोलावयास त्यांची कोण माणसें येणार व आम्ही कोण पाठवावीं तेंहि कळवावें. ” हें पत्र पोचल्यावर फिरंग्यांचे खलवत होऊन बाटाघाट झाली व शेवटीं अंतन काढनेर म्हणजे अँटोनिओ कार्नेइरो अलफसो व जुजेफ म्हावस म्हणजे ज्योझे पेंद्रो एमोस या दोघांना अधिकार देऊन पाठविण्याचें ठरले. त्या दोघाना मदतनीस म्हणून, दुभाषे म्हणून उपे कामत, बाबुलेशेणवी

सुखटणकर, बाबूराव देसाई, संतुशेणवी डांगई व विठोजी शेणवी धुमे वगैरे मातवर हिंदु लोकही नेमण्यांत आले. पेशवे द० भा० १६ पत्र नं. १४७ वर यासंबंधी मार्चच्या १६ तारखेस रायचूरहून (म्हणजेच रायतूर किंवा राचोल) दादाजीरावांने आप्पासाहेबांस पत्र लिहिलेले छापले आहे. त्यांत तो म्हणतो कीं, “अलीकडील वर्तमान तर फिरंगी यांचा दोरा अगोदर राजशी महादाजी विठ्ठल यांचे विदमाने आम्हांकडे लागला होता. त्यास गोवेंतील सावकार राजशी वेंकटी कामत व उपे कामत यैसे अगोदर येऊन भेटून मातवर फिरंगी भेटीस आणतो, यैसा करार करून गेले होते. त्यास अंतन काढनेर व दरराजे दव जुजेपद्र म्हावस दोतर यैसे दोन फिरंगी घेऊन, केळोसी म्हणवून नदी-तीरी आहे, तेथ फिरंगी आले. मग येथून राजशी धोंडवा व राजशी गोविंदपंत व राजशी महादाजी विठ्ठल पाठऊन त्यांस लस्करामध्ये आणले. त्यांणी येऊन उदंड रदबदली केली.”

१३ रोजीं शत्रून्या दोन लोकांनी केळोशीस येऊन तेथें बोलणे होण्याचे मुक्र झाले. पण ते दिवशीं ते लोक केळोशीस आल्यावर व्यंकटरावांने दादाजीच्या हाताखालचा मुख्य कारभारी धोंडिबाराव व आपला मुख्य कारभारी गोविंदराम ठाकूर यांना पाठवून त्याकरवीं कळविले कीं, आम्ही कांहीं बोलणे करण्याकरितां केळोशीस येत नाही! तुम्हीच आमचे छावणींत या. फिरंगी काय करणार? ते मुकाऱ्यांने सुठींत नाक धरून गेले. छावणी Array या गांवीं होती. व्यंकटरावांने वकिलांचे स्वागत चांगले केले. ते प्रथम बोरीस उत्तरांच त्यांना सात तोफांची सलामी देण्यांत आली व तेथून स्वारांचा सरंजाम बरोबर देऊन त्यांना छावणींत आणण्यांत आले. मग वकिलांनी बरोबर आणलेले दुभाषे बहु गुण कामत वाघ वेंकट कामती व उपेकामती या मार्फत प्राथमिक बोलणे सुरु झाले.

फिरंगी वकील आल्सासोबंहा यानेच खुद Memorial of what passed in the m'ratti Army या नांवाचा एक विस्तृत अधिकृत रिपोर्ट आपल्या सरकारास सादर केलेला गोव्याच्या दसरांत उपलब्ध झालेला आहे. त्यांत त्या वकिलांने तो मराठ्यांच्या

तळांत असेपर्यंत घडलेली सर्व हकिकित तपशिलवार दिलेली आहे. ती फार मनोरंजक आहे. ती अशी.

प्रथम भेट होतांच त्यानें व्हाइसरॉयाकडून आणलेले पत्र व्यंकट-रावाच्या हातीं दिले. व्यंकटरावानें तें घेतले वाचले व म्हणाला आतां रात झालेली आहे व तुम्हीहि दमलेले आहांत, तर आम्ही तुमची उतरण्याची व्यवस्था केलेली आहे तेथें आराम करावा. मग आपण पुढे विचार करू. आपण तह करण्यास आला आहांत, त्याअर्थी बेबनावास कारण काय झालीं व सुरवात कोणाकडून झालीं याची शुष्क वाटाघाट न करितां युद्ध थांबवून तडजोड कशी होईल याचाच विचार करा. नंतर वकील म्हणाला आधीं तात्पुरती कां होईना, पण युद्ध-तहकुबी झाली पाहिजे. त्याशिवाय आम्ही कसें बोलणे करावें? तेव्हां खूप आढेवेढे घेऊन शेवटीं व्यंकटरावानें एक दिवसापुरती युद्धतह-कुबी मान्य केली. नंतर तो वकील त्याच्या राहुर्टीत गेला. तेथेहि त्याची देशी पद्धतीप्रमाणे चांगली सरबराई ठेवण्यात आली. पहिले तीन दिवस याला भेट त्याला भेट, या हेलपाव्याखालीं भेटी-गांठीं घेण्यांतच गुदरले, तेवढ्यांतच दुसरा जोडीदार मध्यस्थ जुजेफ पेद्रो आजारी झाला व त्याला परत गोव्यास जावें लागले. चौध्या दिवर्शीं वकिलानें व्यंकटरावास पत्र लिहून कळविले कीं, इतके दिवस फुकटच गेले. तुम्ही अजून तहाचें सूतोवाचाहि करीत नाहीं. तर आतां तुमच्या मनांत बोलणे चालवावयाचें आहे कीं नाहीं? त्यांवर व्यंकट-रावानें कामाची सबव सांगितली व अखेर म्हणाला कीं, आतां आमच्या बाजूने गोविंदराव, महादजी शेणवी व दादाजीराव या तिघांना नेमून देतों त्यांच्याशीं वाटाघाट करा. मग दुसरे दिवर्शी हे तिघे खलबतास बसल्यावर त्यांच्या वकिलांनी पत्र पाठवून साईन्या जनरलास कळविले कीं, मराठ्यांनी मोठ्या नाखुषीने तूर्त युद्धतहकुबी दिली आहे.

तहाचीं बोलणीं सुरु झालीं म्हणजे तीं कशीं असतात तें सर्वांच्या परिचयाचें आहेच. दोघांनीं दोन बाजूला आधीं खूप ताणून धरावें आणि मग सैल सोडीत सोडीत काहीं तरी अटी ठराव्या असें ठरतें. दादाजीरावानें सुरवातीसच तहाची पहिली अट म्हणून घातली, ती अशी:—“तुम्ही आतां सर्व किंरंग्यांनी इंग्रजांच्या नाहींतर स्वतः तुमच्या

जहाजांत बसून सुखावें आपल्या विलायतेस म्हणजे पोर्टुगालास चलावें !! तसें करीत असतां आम्ही तुम्हांस कोणत्याहि तन्हेने अडथळा करीत नाहीं असें आश्वासन वाटेल तर देतों. ज्या कोणाला येथेच राहावयाचें असेल त्यानें शक अंदेशा न धरतां निर्धास्त राहावें. मार्मा गोव्यास पळून गेलेल्या लोकांनीहि वाटल्यास परत गोव्यास येऊन राहावें.” येथ-पासूनच दादाजीरावांने सुरवात केली. तेव्हां वकिलांनीहि साफ उत्तर केले “ या तुमच्या अटीला आम्ही तोंडानें उत्तर देत नाहीं. त्याचा जाव तोफांनीच देऊं. ” अशी सुरवातीसच खडाजंगी झाली. मग गोविंदराम म्हणाला, “ आमच्या अटी मी तुम्हांला लेखीच लिहून देतों. पटत असल्यास पहा. ” असें म्हणून तो उठून गंला. तेव्हां वकिलांने दादाजी-रावास समजाविले की, “ असल्याच तुमच्या तहाच्या अटी असतील तर आंताच मला निरोप घावा. मी परत जातों. ” त्यावर दादाजीरावांने त्याचें सांत्वन केले मग त्या दिवर्शीचे बोलणे संपले. दुसरे दिवर्शी वकील खलबतास आला तेव्हां दादाजीरावांने आपल्या अटींचा लेखी मसुदा त्याच्या हातांत टाकला. त्यांत खालील कलमे होतीं:—

(१) साई बारदेशप्रांत आम्ही जिंकूनच घेतला आहे. तरीहि तो फिरंग्यांस परत देण्यांत येईल. परंतु त्याबद्दल शेंकडा ६० टक्के खंडणी मिळाली पाहिजे.

(२) गोव्यांत पूर्ण धार्मिक स्वातंत्र्य मिळाले पाहिजे व हिंदूना वाटेल तेथे व वाटेल तितकीं देवळे बांधण्याची मुभा असली पाहिजे.

(३) इन्किवाज्ञिशनचे ट्रायव्युनल म्हणजे धर्मसमीक्षणसभा फिरंग्यांनी मोडून टाकावी.

(४) खुद गोव्यास एक देऊळ बांधून स्वतःच्या आचारप्रमाणे वागण्याची हिंदूना मुभा असावी व त्याना शेंडीकर माफ असावा.

(५) गोव्याबद्दल २५ लाख रुपये खंडणी म्हणजे ५० लाख झेरॅफिन्स मराठ्यांना मिळावे.

(६) वसई, दमण, कारंजा बेटासकट सर्व प्रांत मराठ्यांना घावा.

वकिलाने हा कागद पाहिला व उत्तर केले की, “ हा कागद मी व्हाइसरॉयाकडे नेऊं शकत नाहीं. कारण या अटी कधींच मान्य होणार नाहींत. मी जाऊन सांगेन कीं, मराठ्यांच्या मनांत खरा तह करावयाचा

नाहीं.” मग वकील परत गेला, व त्यानें ती हकीगत व्हाईसराँयास कळविली. पण व्हाईसराँय म्हणाला, इतर अटी कवूल करू पण खंडणी कमी करून घेण्याचा प्रयत्न करावा. व तसें त्याने दादाजीरावास कळविले त्यावर दादाजीरावाने कळविले कीं खंडणीचा आकडा १२ लाखांपेक्षां कमी होणे शक्य नाहीं. कारण व्यंकटरावाने ४ गांवांतील लोकांकडून असा रोखा लिहून घेतला आहे कीं आम्ही २ लाख असुर्फिया देऊ. चार गांवांतच इतकी खंडणी घेतली तर साठ गांवांतून किती घेऊ? खेरीज तुमचे लोक आमचेकडे कैदी आहेत तेही वाटेल तेवढा दंड देण्यास तयारच आहेत. आणि आतां राचोल किंवा रायतूरचे मातबर ठाणे जिंकू तेव्हां अगणित संपत्ति भेटव्याखेरीज राहील काय?

याच वेळी फिरंगी व्हाईसराँयाने तह फायदेशीर होण्याकरितां एक निराळाच डाव टाकला होता. त्याच्या मर्ते खुद शाहू महाराजांशीच तहाचें बोलणे सुरु केले म्हणजे शाहू महाराजांचा नोकर असलेल्या पेशव्यांच्या नोकराला म्हणजे व्यंकटरावाला विचारावयास नको. म्हणून त्याने खुद शाहू महाराजांशीच नारो राम मंत्र्यामार्फत तहाचें बोलणे चालू करून अखेर खुद त्यांची युद्धतहकुबी करण्यासंबंधींचीं पत्रेंच व्यंकटरावास आणविण्याचीं कारस्थानी केली. तीं पत्रे घेऊन २९ मार्च रोजीं शिवाजीपांत देसाई नांवाचा मनुष्य व्हाईसरायास भेटला. व्हाईसरायाने तीं पत्रे देऊन त्याला ३१ मार्च रोजीं व्यंकटरावाकडे पाठविले-पत्रांत मजकूर होता कीं, आम्ही इकडे फिरंग्यांशीं तहाचें बोलणे करीत आहोत. करितां तिकडे युद्ध तहकूब ठेवा. या अव्यापारेषु व्यापारांत फिरंग्यांचे चांगलेंच तोंड फुटावयाचे होतें. कारण तीं पत्रे पाहून व्यंकटरावाने साफ सांगितले कीं मी युद्ध तहकुबी मुळींच करणार नाहीं. या उत्तरावरून शाहू महाराजांची अवस्था पेशव्यांच्या प्रभावापुढे काय झालेली होती, तें मात्र चांगले कळून येतें. व्यंकटरावाने असें उत्तर दिल्यानंतर अंतोनिओ फँसिस्को द अंद्रादे फँनसिस्क्स याने शाहू महाराजांस ६ एप्रिल रोजीं लिहून कळविले कीं, तुमचे पत्र शिवाजी देवजी मार्फत आले तें व्यंकटरावास सादर केले; परंतु तो तें मानीत नाहीं.

पण तकारीचा काय उपयोग होणार होता? शाहू महाराजांची कुवत फिरंग्यांनीहि खरोखर ओळखलेलीच होती. एरवीं ते आर्धी

व्यंकटरावाशीं तहाचें बोलणेच करते ना. आणि खरोखर आतांपर्यंत त्यांचें जे तहाचें वोलणे चाललेले होतें तें बाजीराव पेशवा हाच मुख्य ब त्यालाच खंडणी द्यावयाची असें समजून चाललेले होतें. तहाच्या वाटाधाटीस मुरवात झाली, तेव्हांच एकदां फिरंगी वकिलांने असा प्रश्न उपस्थित केला होता कीं तहाचें बोलणे करण्यास व्यंकटरावास अधिकार कसा पोंचतो? त्याच वेळीं व्यंकटरावाचा कारभारी गोविंद राम यांने त्याला टिचून उत्तर दिले होतें कीं, आम्हांस तहाचें बोलणे करण्याचा काय अधिकार म्हणतां? एकदां आमच्या या विजयी फौजे-कडे दृष्टि फेका. या तोफा व हीं फौज हींच आमचीं अधिकारपत्रे. तीं तुम्हांस पुरेशीं नाहींत काय? तुम्हांस वेळोवेळीं येथे खडे चारणारे हे आमचे सैन्य हेच आमचे छत्रपतीचे फर्मान आहे असें समजा. जो लढाई करील तोच तह करील. युद्ध करण्याची ज्यांना कुवत आहे त्यांना तह करण्याचा अधिकार कोणी निराळा घावा लागत नाहीं.

शाहू महाराजांच्या पत्राचा असा बोजवारा उडाल्यानंतर फिरंग्यांना फिरून व्यंकटरावाचेच पाय घरावे लागले, कीं आम्ही चुकले. तुमच्या-शीच तह करतो पण तुमच्या अटी थोड्या सौम्य तर कराल?

या वाटाधाटी एकदं दिवस चालल्या होत्या. याचवेळीं ३००० आगीचे बाण लादलेले फिरंग्यांचे एक जहाज मंगळूर बार्सिलोर कडून गोव्यास जात असतां संभाजी आंगन्याच्या आरमाराने त्याची पाठ घेतली होती. संभाजीचीं जहाजे म्हणजे निवडक लोकांनी भरलेलीं सात पाले व अकरा गलबेते होतीं तीं फिरंग्यांच्या मागावर दक्षिणेच्या बान्यास फिरत होतीं. आंगन्याने शेवटीं फिरंग्यांच्या जहाजास गांठून लढाई दिली. अखेर दोन दिवस घनचक्र होऊन फिरंग्यांचे तें जहाज आगवादास कसेवसे जाऊन पोंचले. या युद्धांत पोर्तुगीजांचे पुष्कळ लोक भेले.

इकडे या वाटाधाटी होत असतां व्यंकटराव वसईस आप्पासाहेबां-कडे जासूद जोडे पाठवून गोव्याकडील इत्थंभूत हकिकत कळवी-तच होता. ते वेळीं तिकडे वसईस मराठांचे मोर्चे चालू लागले असून शत्रुहि निकराने त्यांचा प्रतिकार करूं लागला होता व युद्ध ऐन रंगास आले होतें. म्हणून आप्पासाहेबांनी व्यंकटरावास पत्रे

पाठवून कळविले कीं “बोलणे करावयास आलेल्या फिरंग्यास तुम्ही साफ कळवा कीं, आधीं वसई मुकाब्यानें आमचे हवालीं करण्याचे कलम बिनतकार तहांत घालावयास तयार असाल तरच पुढे बोलावे. नाहींतर आम्हांस तहच कर्तव्य नाहीं.”

व्यंकटरावानें त्याप्रमाणे फिरंगी वकिलास समजावले. त्यावर वकिलानें उत्तर केले कीं, तुमचें म्हणणे समजले. परंतु वसईबद्दल आमच्या व्हाइसरॉय्यानें बोलणे करण्याबाबत आम्हांस काहींच अधिकार दिलेला नाहीं. त्याची वाट काय? म्हणून फिरून तहाचे बोलणे खुंटले व पुढे काहीं दिवस तें घोंगडे तसेच भिजत पडले.

मग पुन्हां बोलणे सुरु झाले. तेव्हां फिरंग्यांच्या वकिलांनी कबूल केले कीं, वसईसुद्धां दातिवन्याच्या खाडीपर्यंतचा सगळा सुखख आम्ही पेशव्यांना देतो. मात्र दवण तेव्हढे मराठ्यांनी आम्हांस परत घावे. व्यंकटरावास तें कलम मान्य झाले. पण त्याला अलीकडे ज्या बातम्यांवर बातम्या येत होत्या, त्यावरून त्याचा कथास असा झाला कीं, हा वेळपर्यंत आप्पासाहेबांनी तिकडे वसई जिंकली सुद्धां असेल किंवा १२ दिवसांत नक्की जिंकतील. वसई तिकडे तशी जिंकली गेलीच असेल तर या कलमाचा उपयोग काय? मग दवणेसंबंधीं आपला शब्द फुकट कशास गुंतवावा? असा विचार करून व्यंकटरावानें वकिलास सांगितले कीं, तुमच्या अटी मी मान्य करतो. परंतु त्यांना खुद आप्पासाहेबांची संमति मिळेपर्यंत हा करार पक्का झाला असें समजूनये. पण फिरंग्यांचेहि वकील धूर्तच होते. व्यंकटरावाचा तो डाव ओळखून त्यांनीहि त्यास उलट बजाविले कीं, हें कलम आमच्या जबाबदारीवर आम्ही तहांत घालीत आहो. व्हाइसरॉय्याची संमति त्याला न मिळेल तर तेहि रद्दच समजले जाईल. असो.

वकिलांच्या बोलण्यांत वसईखेरीज जीं दुसरीं कलमे होतीं तीं अशीं:-

(१) खरजुवे व पन्हाळे सावंतांना परत देऊं.

(२) राचोलचा वेढा उठवून मराठ्यांनी साई बारदेशांतून आपलीं सैन्ये उठवून न्यावीं.

(३) आम्ही मराठ्यांना आठ लाख रुपये तीन हप्त्यांनी देऊं पहिला

हप्ता दोन लाखांचा. तो राचोलचा वेढा उठतांच रोख देऊ. नंतर सैन्य पोर्टुगिज सरहदीवर गेले म्हणजे पंधरा दिवसांनी दुसरा चार लाखांचा हप्ता देऊ; व देणे उरलेल्या रकमेच्या हमीबद्दल आमचे दोन मातबर माणूस ओर्लीस देऊ व पुढे सहा महिन्यांनी बाकीचे पैसे देऊ.

व्हाइसरोयांने आपले स्टेट कौन्सिल बोलाविले व त्याला वसईकडची नवीन हालहवाल समजावून सांगितली. तसेच तहप्रकरणी झालेल्या वाटाघाटीहि सांगितल्या. तो म्हणाला मराठ्यांच्या फौजा राचोलास दाट वेढा घालून बसल्या आहेत. त्या राचोल घेतल्याखेरीज निश्चित उठत नाहींत आणि एकदां राचोल गेले म्हणजे खुद गोव्याचेच संकट आ पसरून उभे राहणार ! बोरी वैगेरे ठिकाणी झालेली आपली दुर्दशा तुम्हांला आतां अवगततच आहे, तर आतां आपण आपल्या वकिलांना सर्व अधिकार देऊन त्यांच्याच शहाणपणावर सोपवून कसा तरी तह करून घेतल्याशीवाय गत्यंतर नाहीं. काय सोडावयाचें व काय ठेवावयाचें हें ठरविण्याचा सगळा अखत्यार त्यांच्यावरच सोंपविण्यास संमति द्या. अशी परोपरीने आपल्या कौन्सिलाची समजूत घालून अखेर २८ मार्चला सर्वाधिकार देऊन वकिलांना मराठ्यांकडे फिरून पाठविण्यांत आले.

इकडे व्हाइसरोयांने फिरून आपले स्टेट कौन्सिल बोलाविले त्या वेळीं तहांतील अटीसंबंधानें खूप खडाजंगी झाली. मुख्य वाद वसई देण्यासंबंधीं व खंडणी देण्यासंबंधीं माजला. व्हाइसरोयाचें म्हणें होतें कीं, “आतां मराठ्यांच्या खंडणीची अट मान्य केल्याखेरीज गत्यंतर नाहीं.” पण कोणी शहाण म्हणाले, ही अट मान्य करू नका. कोणी म्हणाले, मराठ्यांनी खरोखर येथें काय दिवे लावले ? तीन महिने येथें बसून ४।५ ठारीं त्यांनी घेतलीं इतकेच कीं नाहीं ? त्यांना राचोल व गोवा कांहीं घेववले नाहीं. कोणी म्हणाले, मराठ्यांत आतां दमच उरलेला दिसत नाहीं. कोणी म्हणाले, बाजीरावाला गोव्यावर हळ्ळा करण्याचा हुकुमच नसेल, म्हणून मराठे स्वस्थ बसले. कोणी म्हणाले आतां पावसाळा समीप आला. मराठ्यांना उठावेच लागेल. त्यांना कांहीं एक खंडणी देऊ नका. दुसरे कोणी म्हणाले कीं, वसई तर इतक्या दिवस जीव जानानिशीं लढल्यानंतर सोडून देणे हें फारच

नामुष्कीचें आहे. आपले लोक तें ठांणे तिकडे प्राण पणास लावून लढवीत असतां व शेवटपर्यंत त्यांची लढाविण्याची हिंमत असतां, इकडे तें एका लेखणीच्या फटकान्यांने आपण शत्रूस देऊन टाकण्यांत काय भूषण ? यांत त्यांच्या पराक्रमाची व इमानाची आपण काय बुज केली ? शिवाय मराठ्यांना खंडणी देत राहण्याचें कलम तर फारच वाईट आहे. फिरंग्यांनी आजतार्गाईत कोणास खंडणी दिलेली नाहीं. ती आतां या रानदांडग्यांना द्यावयाची.”

एकंदरीत खूपच वाटाघाट झाली; पण निष्कर्ष न होतांच कौन्सिल उठलें व व्हाइसरांयांने स्वतःवरच सर्व जोखीम घेऊन आपल्या वकिलांना परत मराठ्यांकडे पाठविले आणि सांगितले की, तुम्हांला जमेल तसें करून ठरतील त्या अटी घेऊन या मी त्यावर सही करतो. जमेल त्या अटीं-वर तह एकदांचा उरकून घेणे हेंच यावेळी शहाणपणाचें आहे. आज गोवें तरी आपल्या हातीं राहात आहे. उद्यां त्यांच्या आधारावर गेलेला मुलुख सहज जिंकतां येईल. खंडणीविषयीं म्हटलें तर आतां आठ लाखच रुपये द्यावे लागतील; उलट नुसरें राचोलच मराठे जिंकतील तर या रकमेच्या किती तरी पट लूट मराठ्यांना मिळेल. मी आणिकाहि ओढून धरलें असतें; परंतु पोर्तुगालची मदत येणार होती, तिचा आतां मुळीच भरंवंसा वाटत नाही. करितां तुम्ही सत्वर जाऊन एकदांच्या या अटी करार करून आणा.

याच वेळीं त्यांने वसईस मर्टिन सिरवेलास (वसईचा किलेदार) पत्र लिहून हुकूम पाठविला की, “ तुम्ही छपून आपलीं सगळीं माणसें काढून घेऊन ठांणे मोकळे टाकून इकडे निघून या. किंवा तें न जमेल तर राजरोस शत्रूचा कौल घ्या.” पण त्या व्हाइटानें तो हुकूम नाकारला आणि उलट व्हाइसरायालाच पत्र पाठवून विचारलें की, “ आम्ही कांडीं सेवाचोर झालों किंवा बेइमानी केली कीं काय म्हणून असला नामुष्की आणणारा हुकूम मला करतां ? मी या वेळ्यांत मरणार असें उघडच दिसतें आहे. पण मी तसाच मरूं इच्छितों. मी तरी जिवंत-पणीं हें ठांणे मराठ्यांस कर्धींहि देणार नाहीं.”

व्हाइसरायांच्या कौन्सिलांत वाकिलांना सर्वाधिकार देऊन पाठविश्यांत आल्यावर मग खंडणीची रक्कम उभी करण्याकरितां खटपट सुरु

ज्ञाली. ते वेळीं फिरंग्यांची गोव्यांत किती नातवानी ज्ञाली होती हैं. चांगले दिसून येते. कारण व्हाइसरायानें साई, गोवा व बारदेश या तीन प्रांतांच्या अधिकाऱ्यांना बोलावून आणून साडे तीन लाख झेरॉफिन्स इतकी रक्कम ताबडोब उभी करा म्हणून हुकूम काढला. पण ती रक्कम उभी करणे अशक्य ज्ञाले. म्हणून मोठमोठ्या पांद्री धर्माधिन्यांना हुकूम काढून असे सांगितले कीं, ज्ञाझून सान्या मठांतलीं चांदीचीं हरएक प्रकारचीं उपकरणीं गोळा करा. अगदीच आवश्यक व पावित्र उपकरण असेल तेवढे वगळून बाकी एकूण एक चांदीसोन्याचे पात हजर करा. अशारीतीनें खंडणीच्या भरपाईकरितां सगळीं देवळेहि त्या धर्मवेड्या पांद्रांना अखेर धुऊन काढावीं लागलीं. ! पण येवढ्यानें तरी कोठें संपत होते? म्हणून पुन्हां हिंदु रयेतेवर पट्ट्या बसवून जुलूम-जबरदस्तीनें सुमारे साडेचार लाख झेरॉफिन्स उभे करण्यांत आले. या जाचानें कित्येक हिंदूना पट्टीची भर करण्याकरितां आपल्या बायकापोरांच्या अंगावरील एकूण एक दागिना विकात्रा लागला! सारस्वत हिंदु सावकारांची दैना तर फारच ज्ञाली. पूर्वी सांगितलेला धर्मवेडा माथेपिसू इन्किजिटर यानें तर व्हाइसरायाला जशी सल्ला दिली कीं, गोव्यांतील एकूण एक हिंदूचा सुतळीचा तोडान् तोडा, चीजवस्त टिपून जस करावी व विकावी; व त्या सगळ्यांना एकेका वस्त्रानिशीं जहाजांत बसवून गोव्याबाहेर मराठ्यांकडे उत्तरवून घावे. मग ते त्यांना मारोत, तारोत वाटेल तें करोत.

शेवटीं सात दिवस वाटाधाटी होऊन एकदांचे वकील परत व्हाइसरायाकडे आले व व्हाइसरायानें तहावर सल्ला केल्या. २२ ते २६ एप्रिलच्या दरम्यान राय गांवीं तहावर फिरंगी वकिलांच्याहि सल्ला ज्ञाल्या. तहांत अनेक कलमे होतीं. तहाच्या खर्ज्यांची तारीख २२।४।१७३९ अंशी आहे. त्यांतील अटी:—

(१) फिरंग्यांनी मराठ्यांस सध्यां सात, लाख रुपये घावे. एका रुपयास दोन अश्रफी या भावानें.

(२) पहिला हप्ता रोख दोन लाख रुपयांचा घावा. तो भिळतांच मराठ्यांनी साईबारदेशांतील फौज उठवावी.

(३) त्यानंतर आठ दिवसांनी दुसरा हप्ता तीन लाख रुपयांचा

फिरंग्यांच्या सरहदीवर मराठी लष्करांत पोचवावा. मात्र पहिल्या हप्त्या-पासून दुसरा हप्ता मिळेपर्यंत एक फिरंगी सरदार मराठ्यांकडे ओलीस राहावा.

(४) पहिला हप्ता रोख रूपयांचा थावा. दुसरा हप्ता सोने, रुप्ये, पोबळीं व सकलाद इ० रूपानें थावा; व तिसरा हप्ता हुंडीनें थावा.

(५) हा हुंडीचा तिसरा हप्ता दोन लाख रूपयांचा असावा; व ती हुंडी पटेपर्यंत दोन मातवर फिरंगी मराठ्यांकडे ओलीस राहावे. नंतर २५ एप्रिल रोजीं वसईसंबंधीं स्वतंत्र तह झाला. त्यांत अटी अशा होत्या:-आम्ही इकडे गोव्यास असा तह करतो कीं वसईचा कोट व त्याखालचा सारा मुलुख व ठारीं फिरंग्यांनी पेशव्यांस थावीं. उलट पेशव्यांनी दवणाचा कोट व मुलुख व तेशील ठारीं फिरंग्यांना परत थावीं. खा तहाचें वर्तमान नोडतीस म्हणजे नार्थला म्हणजे उत्तर कोकणांत कळावयाचे अगोदरच एकादा लढाईचा प्रसंग वस-

टीप १:-मडगांवच्या पूर्वेस पारोडे आहे. मडगांवाजवळ कटकामळ नांवाचा जागा आहे. त्या जागेवर व्यंकटरावाच्या सैन्याचा तळ पडला होता जवळच एक ओढाही आहे.

पारोड्यावरून मडगांवास येताना व्यंकटराव फिरंगीणुडी नांवांचे निशाणाचें ठिकाण आहे, तेथें पूर्वीं कोट होता, तेथें गेला असावा. अद्याप तेथें एक विहीर पाहावयास सांपडते. फिरंगिणुडी मडगांवचे पूर्वेस आहे. पूर्वीं पारोडे व मुळे हे दोन संयुक्त गांव होते. एक मैलाच्या अंतरावर. अनुक्रम असा. प्रथम पारोडे नंतर मुळे, नंतर फिरंगिणुडी, नंतर कुडतरी.

कुडतरीला फिरंग्यांचे ठारें होतें. त्यालाही त्या वेळीं कदाचित् फिरंगण-गुडी म्हणून म्हणत असत. त्यावेळीं पारोडे-मुळे हे गांव सौधेकरांचे चंद्रवाडी महालांतील होते. व्यंकटराव घोरपडे निघून गेल्यानंतर, कांहीं जोक तेथेच राहिले व त्यांनी आसपासची खेडीं झांबडली. जवळच्या चंद्रनाथ पर्वताच्या आश्रयानें ते फिरंगाणी मुलखांत उपद्रव देत. त्यांचा उपद्रव होऊं नये म्हणून पुढे पारोडे, मुळे व तळवडे हे गांव फिरंग्यांनी सौधेकरांकडे मार्गितले. तो यावयास तयार झाला नाहीं, म्हणून फिरंग्यांनी सौधेकरांच्या सदाशिवगडावर समुद्रांतून हळा केला. मग सौधेकर शरण आला व तह झाला. व त्यानें ते तीनही गांव फिरंग्यास दिले. (ही माहिती जनार्दन विष्णुकामत पारोडे गोवा यांनी सांगितली.)

ईस उभयपक्षीं घडला असेल तर मग पेशव्याच्या मनास येईल तरच हा तह त्यांनी मान्य करावा. मात्र जर त्यांने तो मान्य केला तर वसईचे रयत लोक, किरिस्ताव व हिंदु आपला वित्तविषय पेश-आड हत्यारी, सिलाभाला, साजसामान घेऊन कोटाबाहेर निघून जातील व कोट पेशव्याचे स्वाधीन करतील त्यावेळीं, बाहेर जाणाऱ्या फिरंग्यांच्या लोकांस सर्व तन्हेचें साहाय्य पेशव्यांनी करावें. उभय पक्षांनी वसईस आपापल्या लोकांस हा तह पत पाठवून कळवावा. वसईकडे कांहीं होवो गोव्याबाबत जीं कलमें येथे निराळ्या तहांत ठरलीं आहेत तीं मात्र कायम व स्वतंत्र आहेत.

गोवा व वसईसंबंधाच्या मुख्य अटीखेरीज दुसऱ्याही अटी पुष्क-लच होत्या. त्यांपैकीं कांहीं अशाः-(१) साष व बारदेश या मुलखांत

टीप २:-तहनामा करार विदमानें राजश्री वेंकटराव व राजश्री दादाजीराव सरदार राजश्री-राव प्रधान व अंतोन करेनल दे आलशासव जुजे पेद्र माउस, कुलेखतयार फिरंगी अमल जंजेरे गोवा. तेरीख छ. २४ मोहारम शुआतिसा सलासीन मया अलफ. (शिक्का)

फिरंगी यांच्या मुलकामध्ये फौजा मुकाम जाहत्या आहेत. त्या उठेन जाण्याच्या खर्चास फिरंगी याहि सध्यां यावे रुपये लाख सात. दर रुपयास असुरक्षी २ दोन प्रमाणे देता तपसालिः—

तहनामेवर उभयतर्फेने निशाणे व सिके होतांच, दोगे फिरंगी मोतबर दोन लाख रुपये बा. घेऊन लस्करात येतील तेणेकरून पाहिली खिस्त फारीक होईल. ते रुपये पावलेनंतर साढी बारदेशांतील फौज उठवावी; आणि कोट व फलपृष्ठ सोडून देऊन मुलख खराब झाला, तो आबदानीस यावयास रयत गंवी येऊन कमाविसी व्हावयाकारणे, कुलीं फौज फिरंगी याची सरद सोडून आपल्या कांदास जावे आणि कांहीं जमावानसीं एक सरदार. फिरंगी याचा मुलकांबाहीर सरदेस राहावा त्याबराबर दुसेरे खिस्तीचे रुपये आठां दिवसांत फारीक होई पावे तंव, दोगे फिरंगीयांनी गोवेस जावें. तेरीख छ मजकूर. (लेखनसंमा).

टीप ३:-तहनामा करार राव अजम बाजीराव प्रधान यामधे व फिरंगी यामधे बनाव केला व हुजर सरदार अजम वेंकटराव व दादाजीराव व अंतोन कारनेर दे अलकास व जुजे पेद्र येखूतियार फिरंगी अलम जंजेरे गोवा. ब-तारीख मया अलफ.

श्रीमंत राजश्री बाजीराव प्रधान वसईचा कोट व त्या खालिचा सारा मुलख व तेथेली ठाणीं त्या स्वाधीन करावे याचा करार जाहाला, तेणेकदून लढाईच

गांवगज्जा दिवाणाचा जो वसूल उत्पन्न होईल त्यापैकीं दर शेंकडा
४० टक्के वसूल मराठ्यांनी घ्यावा व तो पेशव्यांस मिळावा.

[मागील पानावरून पुढे चालू.]

धंदा वारून जातो. श्रीमंत राव याणी दवनाचा कोट व मुलुक व तेथील ठाणी फिरंगिया स्वाधीन करावी. लस्कर फौज त्यावरी तेथील उठवावी; परंतु येथे करार जाहाला हा समाचार नोडतीस पावावेयाचे पूर्वी, येकादा लढाईचा प्रसंग उभयेपक्षी घडला असेल तरी श्रीमंतराव याचे चितास येईल तर हा करार मान्य [करावा] आणि सदरहू करार उभयेपक्षी मान्य जाहालेवरी वसंचे रयेत लोक व किरिस्ताव व हिंदू आपला वस्त विशय पेश आडहृत्यारी सिला भाला कोटामधील आपुला साजसामा घेऊन बाहीर निघोन कोट श्रीमंत राव प्रधान यानिस्पत करावे. सदरहू कोटांतील लोक बाहीर निघोन जे जातील यास साध्या करून तफऊ देऊन कोणाही बंदरास गनिमाचा बाधा न होयेसारखे करून सुखरूप जातसारखे करावे अणी या तहनामेचा नकल उभयेपक्षीने अलहिदा पाठवून, लवकर ध्यावा. त्याबाबत पक्वे उभयेतरफेने नोडतीस लिहावी; परंतु गोवेचा करार जाहाला तो खरा हे निविस्तन मोकाम राई व तारीख छ २७ माहे मोहरम सुहुर सन तिसा सलासीन मया अलफ.

(लेखनसीमा)

जयराम सावंत भौसले व रामचंद्र सावंत भौसले सरदेसाई प्रांत कुडाळ यांनी अंतोन फिरेर दे आंद्राद सकतार्य ईस्ताद जंजिरे गोवा यांस लिहिलेल्या पत्रांतील मुद्दे:

करार मुद्दे करून यावे

खरजुवा व पनाले दोनही गांव
आमचे आम्हास कोटसहित यावे.

कलम १

दारूगोली व भांडचे गोले
सिवभट याचे मुदती मधे दर
आहे तेपै प्रा। यावे.

कलम १

सिवाभटाचे विद्यमाने जो तह
जाहाला आहे तो कागद ऐन
पजिनस आमचा आम्हास यावा.

कलम १

येणेप्रमाणे मुद्दे करून यावे. करार करून लिहीले आहेत

हिंदू धर्माचा मुद्दा बारदेशामधे
व्यंकटराउ यांकडून कबूल केला
असेल तर जाहाले. न कबूल केला
तर आम्हास करून यावा.

कलम १

नकद पैसे आम्हास खर्चास यावे.

कलम १

तुमचे भांडते आरमार आहे याचे
वाटेस आम्ही जाऊ नये, आम्हेचे
भांडते आरमार आहे याचे वाटेस
तुम्ही जाऊ नये.

कलम दुर (?)

(२) म्हणून त्या प्रांतीं पेशव्याचे अम्मलदार वसुलाकरितां पुढे राहणारच. परंतु त्यांनी, तो प्रांत पुन्हा लावणीस आणण्यासाठीं

[मागील पानावरून पुढे चाळ.]

टीप ४:-

श्री

श. १६६१ चैत्र वा। ११

स. १७३९ एप्रिल २२

१ तहनामा श्रीमंत राजश्री बाजीराव पंडित प्रधान यामध्ये बनाव वे हुजूर राजश्री वेंकटराव व राजश्री दादाजीराव राजश्री राव प्रधान यांचे सर-दार व अंतान कानेर दे अलकाइब व जुजे पेद यमाऊस यखतयार फिरंगी अमल जंजिरे गोवा तेरीख २४ मोहरम सुहर सन तिसां सलासीत मयां व अलफ श्री । श्री ध्यंकटेश—
तास— । न मुक्ता व्यंकटराव । स्य जयते— । मुद्रिका ।
(या सहा ओळींचा लंबट गोल शिका)

१ तर्पे साष्ट व बारदेश फिरंगीयाचा तेथील कोटे व फलकुट (किं) गियांनी भोगावे यास्तव मुलुकामधील फौज उठवावी म्ह (ण) जे गावगन्ना जो दिवाण म्हासुल वसूल देत आहेत त्यापैकी दर सदे ४० चालीस राजश्री ——राऊ प्रधान यासी (यावी) क (लम १)

१ साष्ट व बारदेश लस्कर पाइमालीखांले खरावी जाला मुलुकनी बदल फिरंगी कौल देती (ल) तेणप्रमाणे राजश्री —राऊ प्र (धाना) ही व अमलदाराही चालवावे कलम येक

१ खोरजुवे व पनले दोन ही गांव भोसले यास यावे व हुसुरफी दर सालीना फिरंगियास यावे येसा करार सी () मुदतीमध्ये केला होता त्या असुरफी मना म्हणून फि (रोन) कागद यावा. कलम येक

१ फोडे मुलुकामध्ये राजश्री—राऊप्रधान यांचा अम (ल चालि) ला आहे तेथे गोवे प्रांतांतील उदमी साहुकार लोक जा (तील) येतील त्यांस व वितविशाये उदमीं जिनस आणितील त्यांस उपद्रव होऊं नये. सालाबादप्रमाणे जकात घ्यावी. मार्गानें जो जिनस येईल जाईल त्यास सालाबादप्रमाणे चा (लवावे) जाजतीजलल होऊं नये. कलम येक.

१ राजश्री—राऊप्रधान या दिमतीचा जो मुलुक असेल () फिरंगी या तर्फेने उपसर्ग होऊ नये व फिरंगी यांच्या (मुल) कास राजश्री —राऊप्रधान यांजकङ्गन उपसर्ग लागो (नये) कलम येक.

फिरंगी आपल्या रयतेस जो कौल देतील, त्यांत कांहीं ढवळाढवळ करू नये.

(३) खर्जुवे व पन्होळे हे दोन्ही गांव फिरंग्यांनी भोसल्यास परत घावे. पूर्वी शिवभटाचे कारकीर्दांत झालेल्या फिरंगी व सावंत भोसले यांच्या तहाप्रमाणे दरसाल एक हजार अशरकी म्हणजे झेरॅफिन्स खंडणी सावंत भोसल्यांनी फिरंग्यांस घावी, असें ठरलें होतें, तें मना व्हावें. व तहाचा तो कागद फिरंग्यांनी सावंतास परत घावा.

(४) फोडे ग्रांत पेशव्यांच्या अमलाखालीं आहे. तेथें गोव्यांतील उदमी सावकार वगैरे लोक जातील त्यांना कोणत्याहि प्रकारे उपद्रव होऊ नये. सालाबादप्रमाणे मार्गानें जो जिन्स येईल जाईल त्यावर जकात मात्र घ्यावी.

(५) पेशव्यांनी फिरंग्यांच्या व फिरंग्यांनी पेशव्यांच्या मुलुखास उपद्रव देऊ नये.

अशी ही तहाची कलमे होती. वास्तविक मराठे गोवे देखील जिंकून फिरंग्यास समूळ खणून काढावयाचे. परंतु ते न बनण्याचें कारण म्हणजे सर्वप्रासिद्ध अशी मराठी फौजांवरील सरदारांची आपसांतली स्पर्धा किंवा स्वार्थबुद्धि होय. पेशव्यांतर्फे व्यंकटराव, कोल्हापुरकरांतर्फे दादाजीराव व सावंतवाडीकरातर्फे खुद खासे जयराम व रामचंद्र सावंत असे मोहिमेकरितां एकत्र झाले होते खेरे; परंतु ती संपूर्ण तहाची वाटाघाट सुरु होतांच प्रत्येकानें आपला स्वार्थ साधण्याचीं कारस्थानें सुरु केलीं! व्यंकटराव खुद पेशव्यांचाच महुणा. त्याला फिरंग्यांचा जितका राग असावयाचा तितका होता; परंतु इतरांस तसा असण्याचें कांहींचे कारण नव्हतें. किंवद्दना ते फिरंग्याचे कायमचे शेजारी असल्यामुळे आपला मुलुख बचावण्याचा किंवा आपल्या धन्याचा स्वार्थ साधण्याचाच त्यांचा उद्योग असावा हें कांहीं विपरीत म्हणतां येत नाहीं. व्यंकटरावाच्या या दोघां साथीदारांनी तो प्रथम जोर धरून

[मागील पानावरून पुढे चालूं]

त्रेणेप्रमाणे सहा कलमे श्रीमंत राजेश्वी राव—प्रधान याचा व फिरंगी-याचा तह जाहला याप्रमाणे दुतक्का चालवावे जाणिजे छ. मजकूर लेखनसीमा। (गोल शिक्का.)

फिरंग्यांचे तहाचें बोलणे धुडकावून लावीत असतां, फितुरी केली व त्याला तें करावयास एकतऱ्हेने भाग पाडले. दादाजीरावाला तर फिरंग्यांचा वकील अन्तोनिओ कारनेरिओ पाठचा भाऊच समजत असें; इतके त्या दोघाचें आंतून सूत्र होतें असें किरंगी इतिहासकारांनीच लिहून ठेवले आहे ! फिरंग्यांच्या दुसऱ्या वकिलाने (अल्सा सोहाने) आपल्या सरकारास सादर केलेल्या रिपोर्टीतच म्हटले आहे की “ गोविंद राम ठाकराच्या सांगीने व्यंकटराव शेफारल्यासारखा झाला. अद्वातद्वा बोलून तहाचें नीट जुळवीना महणून मी त्याच्या मातवर सरदारांशी आंतून सूत्र लावून त्यांना फिताविले आणि बोरीच्या ठाण्यांत दादाजीरावाच्या तर्फेचा जो अधिकारी होता त्याच्याकरवी खुद राचोलांतच शिपायांची एक कंपनी व दारुगोळा पोंचवून तें ठाणे बळावले व व्यंकटरावाला शह दिला ! ” दादाजीरावाला सत्तर हजार झेरॉफिन्स तहाचें बोलणे सुरु करावयाचे वेळीं फिरंग्यांनी दिल्याचें आपणांस ठाऊक आहेच. सारांश नजीबखान आणि मल्हारराव होळकर यांचा ‘ पाळकपुत्राचा ’ जो संबंध तसाच कांहींसा दादाजीरावाचा व फिरंग्यांचा दिसतो यांत शंका नाहीं. दादाजीरावाने आप्यासाहेबांस राचोलच्या मुक्कामाहून मार्चिच्या १६ तारखेस जें पत्र पाठविले त्यांतील एक वाक्य असें होतें. “ परंतु केवळ उडवावे तर तेहि गोष कामाची नव्हे. याकरितां तुम्हीं गोव्यास जाऊन विजुरेइसी बोलून मागती उत्तर आम्हांस पाठवा असें सांगून फिरंगी वकिलास निरोप दिला आहे. चैधा सरदारांचें मर्ते जसें होईल तसें पाहू ” या वाक्याचा खरा अर्थ दादाजीरावासंबंधींची वरील हाकिकत कळल्यानंतर लक्षांत येणार आहे. एरवीं दरबारी लिहिण्यांत तो कांहीं कमी करीत नाहीं. आप्यासाहेबांना तो तीर्थरूप मायना लिहिता आणि स्वतःस अपत्यसमान म्हणवितो ! फिरंग्यांना तर तो पेशव्यांपेक्षांहि तोंडभर शिव्या देतो ! तो म्हणतो, “ फिरंगी म्हणजे पापात्मे !! त्यांचा नाश होणे हें अपूर्व नाहीं.”

व्यंकटरावाचे दुसरे साथीदार सावंतवाडीकर. त्यांनी एप्रिलच्या २ तारखेस फिरंग्यांस पत्र पाठवून कळविले होतें की, आमचे व पेशव्यांचे संगनमत नाहीं. तुमचा आमचा जुनाच सलुख आहे. परंतु पेशवे बारदेश घेतील म्हणून तो आम्ही जिंकला इतकेंच ! या पत्रांत सावंतांनी

आपल्या तहाच्या कांहीं अटीही परस्पर फिरंग्यास कळविलल्या होत्या. वास्तविक प्रत्येकांने आपापल्या अटी स्वतंत्रपणे शत्रूस कळविणे योग्य नव्हे. पण व्यंकटराव, दादाजीराव व सावंत तिघेहि बरोबरीचे म्हणूनच त्यांनी असा प्रकार केला असावा.

वाडीकर सावंतांनी एप्रिलच्या १७ तारखेच्या आधीं थोडे दिवस आप्पासाहेबांस पत्र लिहिले आहे. त्यांत मात्र आपली एकनिष्ठा व पराक्रमाचे डोलारे खूप वाढवून लिहिले आहेत. ते म्हणतात. “ फिरंगी म्हणजे आमचा सीमसेजारी व बहुता दिवसांचा स्नेही. परंतु आपले वचनावर नजर देऊन असाध्य कार्य केले ! ! बारदेशच्या प्रसंगामुळे आमची त्याची मुलुख सराद, त्यास जकाती व खाजणे बांद तोडून पाणी भरले. यामुळे आमच्या ५०६० हजार रुपयांस धक्का बसला. तरीसुद्धां केवळ तुमच्या स्नेहाकरितां सात आठ हजार हशम व अडीच तीनशे स्वार दोन अडीच महिने पदरचा पैका देऊन ठेवून काम केले.”

टीप ५:—

गोविंदराम ठाकूर

इचलकरंजी संस्थानचा इतिहास व ब्रह्मदेवस्वामी चरित्र या दोन पुस्तकांत कांहीं पत्रे छापलेली आहेत त्यावरून गोविंदराम ठाकुरासंबंधी माहिती संकलित करतां येते, ती अशी—राम ठाकूर हा मूळ सावंतवाडीचा राहणारा. सावंतवाडीस ब्रह्मदेवस्वामी असतां त्याची व या राम ठाकुराची चांगली दोस्ती असे व तेथपासूनच पुढे स्वार्मांच्या वंशिल्यानीं राम ठाकुराचा मुलगा गोविंदराम याची पेशव्याकडे ओळख पडली. राम ठाकुरास मुलगे तीन. थोरला नारो राम, मधला लक्ष्मण राम व धाकटा गोविंद राम. हा तिसरा गोविंद राम, साता महिन्यांचा असतां राम ठाकूर वारला. पुढे गोविंद रामाचा प्रतिपाळ नांरे रामाने केला. गोविंद राम पुढे आपल्या कर्तवगारीने मोठमोठ्या मसलती उरकूं लागला व राजकारणे करूं लागला. ब्रह्मदेवस्वामीच्या अत्यंत विश्वासू कारस्थानी माणसांच्यापैका तो असावा असे दिसते. संभाजी व मानाजी आंग्रे यांचा कुलाब्यासंबंधी तंटा पडला. मानाजी संभाजीस कुलाबा देत नव्हता व मानाजीशी स्थामीचाहि बेबनाव झाला होता. तेव्हां संभाजीस फूस देणाऱ्या एका पत्रांत स्वामी लिहितो “ आतां तं होऊन कुलाब्यास जावयास येणे. मी पुढे. तू मजमागे. जमाव तारवे घेऊन येणे कुलाबा घेऊ. त्याचा हिसाब काय आहे ? मुखजवानी गोविंद राम सांगताल ती एकांती ऐकणे. कोणास ब्र कळो न देणे. तू जाणस हे जाणा. त्याचा मान्याचा (मानाजीचा) देहांत समय आला तर गोविंद राम ईश्वरे पाठविला आहे ऐसे समजोन कार्य करणे.”

तहाची कलमे मुक्र झाल्यावर मराठ्यांनी राचोलचा वेढा उठविला तो १० मेस असे पिसुर्लेकर म्हणतात. पण पेशवेदसरांतील सयाजी गुजराच्या एका अप्रसिद्ध पत्रावरून तो वेढा ३ मेसच उठला असे दिसते. नंतर तेथेच आठ दिवस पहिल्या हप्त्याकरितां

[मांगील पानावरून पुढे चालूळ]

पुढे गोविंद राम व्यंकटराव घोरपऱ्यांच्या पदर्णी पडला व त्याने आपल्या कर्तृत्वानें त्यांचाहि चांगला विश्वास संपादन केला. व्यंकटराव घोरपडे यांचे घराणे हेहि मूळ सावंतवाडी संस्थानांतील म्हापण गांवचे कुळकर्णी असल्यामुळे व गोविंदरामहि सावंतवाडीचा असल्यामुळे त्यांचा घरोबा पडला असावा. व्यंकटरावामुळे पुढे पेशव्यांकडे हि गोविंद रामाचे वशिले लागले.

वसईमोहीमेंत गोव्यावर पेशव्यांनी स्वारी केली. गोव्याचा माहितगार मुख्यतः हा गोविंद रामच होता. व त्याच्यामुळे ती स्वारी चांगली झाली. गोव्याचा तह होत असतांहि व्यंकटरावातके मुख्य बोलणे त्याचा कारभारी म्हणून हा गोविंद रामच करीत होता. पुढे गोव्याचा तह झाल्यावर व्यंकटरावानें जिकलेला तिकडला बहुतेक सर्व मुलुख पेशव्यांनी व्यंकटरावाकडे जहागिरीस ठेवला. तो मुलुख व्यंकटरावाकडून कमाविशीने घेऊन गोविंद राम तिकडे ७००। ८०० लोकांनीशी राहिला. कै.खेरे म्हणतात की, १७५० नंतरच्या पत्रव्यवहारांत गोविंद रामाचे नांव इचलकरंजी दसरांत आढळत नाही. त्यावरून कदाचित् तो त्या सुमारास वारला असावा.

Portuguese E Maratas या पुस्तकाच्या पृष्ठ ४५ वर रंगाजी शेणवी म्हणजे रंगे नारायण याचे बाबुले शेणव्यास ता. २०११११७३९चे पत्र आहे ते असे. “ आपणांस डिचोलीस भेटल्यावर मी कोल्हापुरास आले, आणि संभाजीची भेट घेतली. आपण सांगितल्याप्रमाणे कोल्हापुरकरांस विनंति केली. त्यानें आपले मंत्रिमंडळ जमवून असे ठरविले की, आपली सत्ता कृष्णानदी-पासून आहे व ती १०—१२ वर्षेपर्यंत चालत आहे. असे असूनहि पेशव्यांनी त्या प्रांतांतले किले बळकावले म्हणून संभाजी कोल्हापुरकराने यशवंतराव गायकवाडास तकार करण्यासाठी शाहूकडे पाठविले. त्यावरोबर दिलेल्या पत्रांत कोल्हापुरकराने शाहूस असे विचारले आहे की, पेशव्यांनी जे हे किले घेतले ते तुमच्याच आजेनें की काय ? त्यावर शाहूने कळविले की, तुमच्या प्रांतांत मला ढवळाढवळ करावयाची नाही. तुम्ही मला स्वतः येऊन भेटावे. पण त्यावर संभाजीनें उत्तर केले की, घेतलेले किले परत केल्याखेरीज भेट घेणे शक्य आही. यामुळे दोघांत तंटा झाला आहे. मिरजेहून असे पत्र आले आहे की,

मुळाम करून व्यंकटरावाची फौज पुढे १० मे रोजी सांगेयास गेली. तोंपर्यंत पाऊसकाळ नजीक येऊन एक दोन पाऊसहि पडले होते. मग व्यंकटरावानें मानाजी पायगुडे व सयाजी गुजर याबोरोबर बुणगे देशास लावून दिले; व तो, दादाजीराव व संभाजी शिंदे असे तिघे सावंताची भेट घेण्याकरितां राहिले. त्यांच्या भेटीस जाण्याचे कारण म्हणजे नुकतेच

[मागील पानावरून पुढे चालू]

बाजीराव आता खालीं गोव्यावर उतरत नाहीं. गेल्या सालीं जेव्हां मराठे खालीं उतरले, तेव्हां त्यांनी संभाजीची आज्ञा घेतली होती. कारण की, वसईस रसद पोचूं नये. आतां पुन्हां बाजीराव गोव्यास येणार नाहीं. शाहूने नानासाहेबां-कडून बाजीरावास कळविले आंह कीं, सदरहू किले ज्याचे त्यांस परत करावे. यामुळे गोविंदपंत बाजीरावाकडे सैन्य मागावयास गेला असतांहि, त्याला फौज मिळाली नाहीं. हा गोविंदपंत पुण्यारुडून कोन्हापुरास गेला. व ज्याप्रमाणे गेल्या सालीं संभाजीराजास नजराणा देऊन व्यंकटरावावरोबर फॉव्याला गेला, त्याप्रमाणे यंदाहि कांहीं नजराणा देऊन साधलें तर पहावे, म्हणून तो संभाजीस भेटला. पण संभाजीस त्याचा इतका राग आला कीं, त्यानें लगेच त्यास कैद करणार असे सांगितले. म्हणून त्याच रात्रीं गोविंदपंत आपली पालखी दुसऱ्या एका बाजूने काढवून पुण्यास पक्कून गेला. बाजीरावानें त्रिंबक हरि (पटवर्धन) नांवाच्या दुसऱ्या एका फार हुशार सरदाराला पाठवून तो प्रांत आपणांस यावा अशी कोल्हापूरकराकडे मागणी केली. व तिकडे व्यंकटरावाला पांच हजार घोडेस्वार देऊन पाठवितो असे म्हणाला, व सोंधेकराचा जो प्रांत आपण घेतला आहे, तो त्यांस परत देतो, गोवे देतो, आंग्याला शिक्षा करितो, आणखीहि पाहिजे ते करतो असें म्हणाला. पण संभाजी महाराजानें ते मान्य केले नाहीं. आणि त्यांस दुरुत्तरे बोलून सांगितले कीं, मला फिरंग्यांचा प्रांत त्यांचा त्यांच्याकडे ठेवण्याचे अगत्य वाटते !

इतके शाले तरी त्रिंबकपंत आपला हेका सोडीत नाहीं. तर्व संभाजी आणि शाहू यांमध्ये या बाबत तंदा उद्भवला असून, संभाजीने आपल्या सरदारांस तयार रहाण्यास ताकीद दिली आहे. दोन्ही बाजूच्या सरदारांस तंद्याखेरीज कांहीं इच्छा नाहीं. शाहूराजा बाजीराव परत येण्याची वाट पहात आहे, व संभाजीराजास फोडे परत घेण्याची असोशी लागली आहे. व त्याकरितां त्यानें हिंदुराव घोरपञ्चाला खालीं उतरण्याचा हुक्मही केला आहे' हे पत्र गोवा सरकार-च्या दसरांत पणजी येथे ग्रोफेसर पिसुऱ्हकर याना भाषांतर केलेले सांपडले. भाषांतराची तारीख १७१२१७३९ अशी आहे. म्हणजे पत्राची नवकल सम-कालीनच आहे.

उभयतां सावंत मोहिमशीर असतां तिकडे रामचंद्र सावंताची आई वारली होती. बहुधा त्या दुखवव्याच्या भेटीकरितांच हे जाणार असावे. पेशवेदसरांत एक पत्र आम्हांस उपलब्ध झाले आहे. त्यावरून असाच प्रकार असावासे वाटतें. तें पत्र असें:—ता.२४।४।१७३९ पत्र आपासोहे बांस

[मागील पानावरून पुढे चालू.]

या गोविंद रामाबाबत खुद पेशव्यांना स्वामीजवळ रद्वदली करण्याचा एक मजेदार प्रसंग आला होता तो असा—स्वामीने गोविंद रामाच्या बापास एकदां ५० रुपये पालखी आणण्याकरितां दिले; पुढे तो वारला. पुढे गोविंद राम ठाकूर प्रस्तुत तुम्हाजवळ आला आहे तरी याजपासून पनासा रुपयांचे सासे रुपये घेऊन पाठविणे ” पेशव्यांनी गोविंद रामास विचारतां तो म्हणाला, “—मला कांहीच ठाऊक नाही. बाप मेला तेव्हां मी सात महिन्यांचा होतों. पुढे थोरल्या भावाजवळ वाडीस राहात असतां माझी व स्वामीची तेथें भेट झाली होती; त्यावेळी कांही कोठे स्वामी बोलले नाहीत. पुढे हंवीराव मोहित्यापासून स्वामी वाडीस कधी आले नाहीत. बरै, अलीकडे १४ वर्षे मी या देशांत आहे; पण स्वामीनी कधी रुपयांबद्दल बोलणे काढले नाही. माझा थोरला भाऊ नारो राम मरून ७ वर्षे झालू. त्यानेहि कधी मला याबद्दल सांगितले नाही. शेवटी १९। ३९ रोजी चिमाजीआप्या व नानासाहेब यांनी केवळ स्वामीची अवज्ञा होऊन नये म्हणून त्या विचाच्याकडून सव्याशें रुपये स्वामीस पाठवून दिले. ब्रह्मेंद्रचरित्र पान १५३ ले. १३८ व पान १३९ ले. १२३ वरून (याची तारीख पारसनिसांनी दिलेली वरोबर असेल तर) १७२५ साली गोविंद राम देशावर आला व १७३२ साली त्याचा थोरला भाऊ नारो राम मेला. [आधार-ब्रह्मेंद्रचरित्र पा. १०१, १३९, १५३, २९२ व इचलकरंजी सं. इतिहास —खरेकृत].

१११२।१७३८ रोजी पेशव्यांनी या गोविंद राम ठाकुराला मौजे सिरवडे तां आंतरुज व मौजे पिळांव तो डिचोली मामले गोवा सुभे दारुल जफर विजापूर हे दोन गांव इनाम दिले. हे दोन गांव गोविंद, रामाचा बाप रामजी ठाकूर याला विजापूरचा बादशाह सुलतान शिकंदर यानें इनाम दिले होते; त्याचें अस्सल फर्मानहि गोविंदरामानें आणून दाखविले म्हणून हे दोन्ही गांव त्याजकडे इनाम चालविण्याविषयी पेशव्यांनी आज्ञापत्रे दिलीं.

खमस सलासीन १ मोहरम (१३५११७३५) रवासुदगी गोविंद राम याचें सेत मौजे आंजले येथें आहे. त्याचा बसूल बाणकोटकरी घेतात; म्हणून

नारायण जिवाजीचे चैत्र बहुल १३ चे:-“ आम्हाकडील प्रसंग तर बार-देशचे काम श्रमसाहासे करून आजी अडीच मासपर्यंत नेहमीं साहा सात हजार हशम व तीन (शें ?) स्वार बारदेशांत ठेऊन, उभयेतां येजमान, कोट हलवर्ण, सरादीस आहे तेथ राहिले. अशामध्ये त्यांचे मातुश्रसि

[मार्गील पानावरून पुढे चालू.]

हुजूर विदित जाहलै. त्यावरून मशारनिल्हेचे शेतापैकी हरी गणेश याजकङ्गन देविले रु. १००.

गोविंद राम गोवे प्रांताकडला किती माहितगार होता व पेशव्यांतके तिकडील संस्थानिकाशीहि त्याचा शिलाशिला कसा होता हे खालील पत्रावरून कळेल. तें पत्र असें:-लखमगांडा सरदेसाई वा खानापूर याचे ३२७ रबिलावलचे बाजीरावसाहेबांस “ गतवर्षी पत्र पाठविलेत ‘ की तुमचेकडील वर्तमान गोविंद नाईक ठाकूर याणि विदित केले तर ते प्रांती फैजेसह वर्तमान आगमन आहे. ते प्रांती आले नंतर तुमच्या हाते सेवा घेऊन ’ तरी सेवा घ्या. नाग सावंत भोसले सरदेसाई पा दुडाळ व महालानिहाय याणीहि वर्तमान कळविलै आहे. स्वामीचे येणे या प्रांती जाहलेवर हेहि पदरी घेतले नंतर सेवा करून दाखविलील. ”

गोव्यावरील स्वारी—पुरवणी टीप.

टीप ६—दादाजीराव:—यांचे सबंध नांव दादाजीराव वळाळ भावे, नरगुंदकर. नरगुंद व रामदुर्ग हे दोन किले प्रथम शिवाजी महाराजांनी बांधले. त्या नंतर राजाराम महाराजांच्या कारकीर्दिंत मराठ्यांचा एक ब्राह्मण सरदार आपाजीराव सुरणे याच्या पदरचा रामराव भावे यांने ते किले मोगलाकङ्गन परत जिकले. रामरावाच्या कर्तव्यारावर व निषेवर नजर देऊन आपाजीरावांने त्या दोनही किल्यांचा अधिकार व शिवाय पंतसचिव हा किताब कोल्हापूरकर संभाजीमहाराजांकङ्गन त्याला देवविला. आपाजीरावांस पुत्रसंतान नव्हते; म्हणून त्यांने बळवंतराव नांवाच्या एका मुलास दत्तक घेतले. मग तो वारला. त्या दत्तकांचे पालनपोषण व जहागिरीसंबंधीचा हरएक कारभार रामरावच करीत असे. कांहोंदिवसांनी रामरावांने आपला पुत्रण्या दादाजीराव याला कोंकणांतून आपणांजवळ आणिले. हा अतिशय शूर खटपट्या व हुपार अस-त्यामुळे अनेक स्वान्याशिकाच्या करून त्यांने चांगली कीर्ति व पुष्कळ सरंजाम मिळविला. सावनूरकर नबाबास लढाईत साहाय्य केल्यावद्दल त्या नबाबांने कोणूर हा गांव दादाजीरावाला इनाम दिला. तशाच दुसऱ्या एका प्रसंगी हेवळी हा गांव दिला. वेळेवेळी निरनिराळ्या देसायांस लढायांत

दुखणे. प्राणसंकट जाहालें; परंतु मनसवेकरितां हे घरीं गेले नव्हते × × × परम संकट जाहाले येसे वर्तमान येता × × × गेले तो दुसरे दिवशी देवाज्ञा जाहाली × × × विचार समजोन आजीवर हरकसे × × ढाहि कितेक मुख्य स्थला आदि × × तजविजेत आहू. श्रीकृपे मनोरथ सिद्धीस पावतील. येथून रा व्यंकटराव याकडून अनुकूलता व्हावी (त्यास) तेथील प्रकार (?) स्वामीस विदितच आहे. सध्यां त्याचे आशौच सरत आले. तेही चार रोजी हलवर्णी येतील. येविसी व्यंकटरावांच्या लिहिण्यावरून कळेल. ”

वसईची पूर्णाहुती

फेब्रुअरीच्या सहाव्या तारखेस आप्पासाहेब आपली सारी फौज घेऊन जातीनिशीं वसईचे सत्व पहाण्यास येऊन बसल्याचे पूर्वी सांगितलेंच आहे.

तिकडे सार्थीतील कांहीं स्थळे जिंकण्याचीं राहिलीं होतीं. त्या कामावर त्यांनी अशेरी काबीज झाल्यावर गोविंद हरी, तुबाजीपंत खंडोजी माणकर वगैरे लोक पाठविले होते. मढ, धारावी, वेसावें यांच हक्कीकत पूर्वी दिलीच आहे. येऊन जाऊन सार्थीतीले एक वाढें राहिले तें ठाणे फिरंग्यांना लढविणे अशक्य झाले. म्हणून त्यांनी इंग्रजांच्या

[मार्गील पानावरून पुढे चालूं.]

फौजोनिशीं मदत करून दादाजीरावाने अनेक देणग्या मिळविल्या. १७३१ सालीं तर कोल्हापूरकर संभाजी महाराजांनी तुंगभद्रा व घटप्रभा या नद्यां मधील मुलखाचा सरकारी अमल दादाजीरावाकडे च सौपविला.

१७४० सालापर्यंत रामराव हयात होता. त्यासालीं तो व त्याचा मुलग योगिराव काशीयात्रेस गेले. पण रामराव तिकडे वारला. परत आल्यावः योर्गंराव आपला सरंजाम परत मागूळ लागला ! पण दादाजीराव कांहीं केल्या तं देईना. अखेर त्या गृहकलहांतच योगिरावाने मारेकरी घालून दादाजीरावाच खून केला !

दादाजीरावास भास्करराव नांवाचा एक मुलगा होता. टिपूच्या नरगुंदा वरील स्वारंत तो विशेष प्रसिद्धीस आला. (वरील माहिती कोल्हापूर व कर्ना टक प्रांतांतील राज्ये व संस्थाने यांचा इतिहास, उत्तरार्ध भाग २ या पुस्तकां तून घेतली आहे. मात्र त्यांत दादाजीरावांच्या बापाचे नांव नाही. त्या नांवाच शोष अन्यत्र करून आम्ही तें येथे दाखल केलें आहे.)

मदतीनें तें २५ मार्च रोजीं जमीनदोस्त केले अशी माहिती पिस्तेलकरांनी दिली आहे. राजवाडे खं. २ मधील पेशव्यांच्या शकावर्लीत “ १५ जिल्हेज म्हणजे १५ मार्च रोजीं वाढे पाडावयास आरंभ केल्याचे वर्तमान धुळ्यास आले ” अशी नोंद आहे. वरील दोन तारखांत फेर पडतो. त्यावरून कदाचित् १५ मार्च रोजीं कोट पाडण्याचे काम सुरु झाले तें २५ तारखेस पुरें झाले असा समन्वय करतां येईल. असो. याप्रमाणे सार्थीतील कामगिरी उरकल्यावर तेथल्या बहुतेक फौजा वसईच्या वेढ्यांत जाऊन सामील झाल्या.

वसईस जी फौज जमा झाली होती तीन सुमारे दोन लक्ष लोक होते अशी गणती वसईच्या किलेदारानें आपल्या पत्रांत केलेली आहे. दोन लक्ष या संख्येत अर्धातच बाजार बुणगे, लढाऊ बिनलढाऊ पेंदारी कबिले इत्यादि सर्व लोकांचा समावेश होतो. हे सारेच लोक लढाऊ नव्हते. एकंदर लष्कराच्या तळांत दोन लाख लोक असणे अशक्य नाहीं. तळ खचित फारच मोठा असला पाहिजे, असे पोर्टुगीजांच्याच नाहीं तर खुद नानासाहेब पेशव्यांच्याहि एका पत्रावरून दिसून येते. १७ एप्रिल १७३९ रोजीं मुक्काम म्हैसाळ कृष्णातारी, येथून नानासाहेब पेशव्याने ब्रह्मेंद्र स्वामीस पत्र लिहून वसईकडील हालहवाल कळविली आहे. त्यांत तो म्हणतो “ लष्कर फार. दोन तीन माहिने एक जागीं मुक्काम झाला. गवत चहूं गांवाहून आणावे लागते असे वर्तमान तेथील आहे. ”

या अपरपार सेनासंभारांत पेशव्यांची ठेवणीतली सारी वीररत्ने एकत्र झाल्यासारखी दिसत होती. मातवर लोकांत पिलाजी जाधव, मल्हारराव होळकर, राणोजी शिंदे, राणोजी शितोळे, गणपतराव मेंडळे, रामचंद्र हरी पटवर्धन, बापूजी भिवराव, कंठाजी बांडे, विभूतराव सतत कर, शंकराजीपंत फडके, कर्णाजी शिंदे, खंडो चिमणाजी, रायाजी शंकर, आप्पाजीराव खानाविलकर, गणोजीराव खानाविलकर, रुद्राजी शिंदे, विठोजी कदम, जिवाजीराव विचारे, सुभानजी नाईक; गंगाजी नाईक व त्याचे भाऊ; गणेशजी नाईक, नामाजी देसाई, भानजो देसाई, गंगाजी देसाई, बबनजी प्रभु, गणेशजी प्रभु, वगैरे अनेक नामांकित लोक होते. शंकराजी केशव व अणजूरकर मंडळी व मंडळी यांना “ मोर्चास व दमा

न्यास व सुरुंगास व तोफांस सामान, बंगले व वाडे व तटे व ज्ञांप, सोडशिड्या, दारूगोळा वर्गेरे सामान पुरवाबयास लागले. ” बखरकार लिहितो, “ तीन महिने अहोरात्रंदिवस जमीनीस अंग लागले नाहीं.”

गेली दोन वर्षे या मोहिमेंतलि बहुधा प्रत्येक हालचाल आप्पांसोहेबांच्याच देखरेखीखालीं झालेली होती. पण आजवर स्वतः ते जातीनिशीं वसईच्या मोर्चात आलेले नव्हते. १७३७ च्या डिसेंबरात मराठ्यांचे माहीम शिरगांवचे वेढे उटून शत्रूने त्यांची ससेहोलपट उडवून दिली. त्यावेळीं ते खानदेशांतून तातडीने धाऊन फिरंगाणांत आले होते. तेच वेळीं शत्रू वसईच्या मोर्चावर येऊन पड-ण्याचा फार संभव असल्यामुळे तेथेच जाऊन बसावें असा त्यांचा फार हेतु होता. पण त्या वेळचा एकंदर रागरंग पाहून मातवर सरदारांनीच त्यांना त्यापासून परावृत्त केले. कारण खासे वसईस गेले आणि वसई न घेतां उटून आले तर त्यांत नंगनामोष रहात नाहीं ! वेळ्यास बसल्यानंतर स्थळ न घेतां उठणे हें सामान्यतःच नामुष्कीचें समजले जाई. मग त्यांतच लाखो फौजांचे जे खांवंद अशा आप्पासोहेबांसारख्या मोहन्यावर तो प्रसंग येणे हें फारच वाईट. असल्या मातवर माणसांच्या नांवाचा आणि सान्निध्याचा कांहीं विलक्षण जोर असतो. त्याच्या जोरावर काम तडीस गेले तर ठीक. नाहींतर ती सर्वतोपरी हानीचीच गोष्ट असते. यदाकदाचित् आप्पासोहेब वसईस जाऊन बसले आणि स्थळ हातीं आले नाहीं, तर शेवटचा हातचा राखीव बाण फुकट जाऊन लौकिक एक प्रकारचा व्हावयाचाच; शिवाय आर्धीच अवसानें सोडून डावाडोल झालेल्या मराठी फौजांत भणाण होऊन हाती असलेली स्थळेहि ठासून राखण्याइतका धीर न राहून सगळी पळण व्हावयाची; आणि हजारों माणसांचे बळी देऊन व लक्षावधि पैका खर्चून मिळविलेला मुलूख हातून जावयाचा. असा सगळा विचार करून त्या वेळीं एका मोठ्या सरदारानें त्यांना मुद्दाम ‘अविज्ञा’ करूनहि पत्र लिहून कळविलेले होतें कीं, “ (आपण) आलियासी उत्तम गोष्ट जाली. आपल्या लोकांनीं सलाबत गनिमाची खादली होती तों आतां सर्वांस जोम आला कीं, खासे आले ! याउपरि गनीमाची दहशत खाऊन निघालें तर धणी जिवें मारून टाकतील यैसे भयद्रांत जाले. पण खासा

यांणीं ठाणेयासी यावें. म्हणजे येथून सारा बंदोबस्त करावा; परंतु वस-इस जाऊन मागती पाहोन फिरोन येवों नये ! ’’

हा प्रकार यंदा नव्हता. या सालीं आप्पासाहेब आले ते फिरंगी समूळ उखलून काढण्याच्या निश्चयानेंच आले होते. त्याकरितां दमण, वसई व गोवें या तिन्ही मुलखांत एकाच वेळीं फौजा पाठवून त्यांनीं धुमाकूळ सुरु केला होता. यंदाचा नूर निराळा होता. सध्या मराठ्यांच्या फौजा फिरंगाणांत जातील तेथें जयश्री हात जोडून उभी होती. ठाण्यामागून ठाणीं हिसकावून मराठे शेर झाले होते; आणि चढत्या तेजाने आणि वाढत्या उत्साहानें त्यांचीं युद्धे रंगू लागलीं होतीं. एकीकडे दमण प्रांत जाळून पोळून बेचिराख झाला, आणि दुसरीकडे साई-वारदेश जिंकून झाला. अशा रीतीने फिरंग्यांचे दोन्ही पंख तोडून आतां खुद मधल्या वसई प्रांतांत आप्पांनीं उद्योग चालविला होता. फिरंगाणांत उत्तरल्यापासूनच त्यांनीं माहीम जिंकलें, तारापूर काबीज केलें, अशेरी हिसकावून घेतली. या क्रमाने आठदहा मातवर ठाणीं होतीं तीं जिंकून ते आतां वसईचा सोक्षमोक्ष करण्यास येऊन बसले.

याच्या उलट फिरंग्यांचा मात्र पडता काळ सुरु झाला होता. त्यांचे मनुष्यबळ, द्रव्यबळ संपुष्टांत येत चाललें असून मराठ्यांच्या वर्षानुवर्ष चाललेल्या धडक्यानीं ते खिळखिळं होऊन गेले होते. १७३७ च्या ऑगस्ट-सेप्टेंबरांत बाजी भिवरावाचा मोठा हळा वसईवर झाला व त्यांत मराठ्यांचा फार नाश झाला तेव्हांच फिरंग्यांना वाढू लागले होते कीं, ते आतां सल्ल्यांचे बोलणे करतील. व तें फिरंग्यांना पाहिजेच होते. नंतर नोव्हेंबरच्या आधीं थोडे दिवस कडदिनाने खंडोजी माणकराच्या मार्फत तहाबदल पेशव्याकडे कांहीं सूत्रहि लावून पाहिले होते. ऑक्टोबर-नोव्हेंबरांत जरी फिरंग्यांनी मराठ्यांचे ठिकाठिकाणीं पराभव केले आणि यश संपादिले तरी त्यांची अंतःस्थ स्थिति फार हलाखीचीच झालेली होती. ते वेळीं वसईचा मुख्य अधिकारी कडदिन यांने व्हाइसरायास पत्र लिहून आपली एकंदर किती नातवानीची स्थिति झाली ते कळवून पैका आणे सैन्य पाठविण्याविषयी वारंवार

लिहिले होते. पुढे डिसेंबरांत तर पोर्टुगिज् व्हाइसरायानें पेद्रो द सिल्व्हा लेइतावो या नांवाचा एक पोर्टुगीज वैद्य जयपूरच्या जयसिंगाच्या पदरीं होता, त्याच्या मार्फत सूत्र चालवून खुद जयसिंगासहि पत्र लिहिले कीं, आमचा व मराठ्यांचा वेवनाव झालेला आहे, तर तुम्ही आमच्या वर्तीने बाजिरावसाहेबांजबळ मध्यस्थी करून तह घडवा. आणि त्यानंतर गोव्यावर व्यंकटरावाची स्वारी झाली तेव्हां तर २०-१-१७३९ रोजीं व्हाइसरायानें वसईस मर्तिन सिरवेलास पत्र लिहून कळविले कीं इकडे गोव्यावर आम्हावरच स्वारी झाल्यामुळे तुम्हाकडे पैशाची, माणसांची, दारुगोळ्याची कसलीच मदत पाठवितां येत नाहीं. तुम्हांच आम्हांकडे कांहीं पाठवाल तर वरें, असे म्हणावयाची पाळी आली आहे !

सारांश, फिरंग्यांची स्थिति अशी कठिण झाली होती. अखेर तर व्हाइसरायानें मर्तिन सिरवेलाला एक तातडीचा हुकूम पाठविला कीं आतां यापुढे वसई, दमण, चौल, कारंजा हीं चारच ठाणीं निकराने लढवावींत. त्यावरच असेल नसेल ती तपसामुग्री वेंचावी. व बाकीचीं सारीं ठाणीं सोडून घावींत !

६ फेब्रुवारीस आण्यासाहेब वसईस येतांच त्यांनी दुपारीं तीन वाजल्यापासून कामास एकदम सुरवातच केली. पहिले काम म्हणजे मोर्चे देणे. म्हणून बहादरपूरच्या नव्या मेढ्यांतून खूप पुढे येऊन कोटावरील बंदुकीच्या टप्प्यांत मोर्चे घालावयाचे मुक्र करून त्याप्रमाणे हुकूम दिला. तेव्हां ज्या त्या सरदारांने मोर्चा उभारावयाच्या ठिकाणी आपापली निशाणे नेऊन रोवली. मराठे मोर्चेबंदीचा उद्योग करून लागल्याचे पाहातांच कोटांतून शत्रूने तोफांस आगी घांतल्या आणि मराठ्यांवर देवढा मार घरला. त्यानें कितीएक लोक जायाजखमी होऊ लागले. तरी न डगमगतां त्यांनी भराभर सामान तयार करावयास सुरवात केली. आगीच्या खाईत जळत राहून त्यांनी हें काम इतक्या निश्चयानें, शिस्तीनें आणि जलद चालविले कीं, तें पाहून शत्रूने आश्र्यानें तोडांत बोर्टेच घातलीं. त्यावेळीं किल्ल्यांतून फिरंग्यांचा सर्वांत वरिष्ठ इंजिनिअर डॉम-ॲंद्रियानो-द गाविला हा सर्व प्रकार डोळ्यांत तेल घालून पहात होता. तो तर अगदीं दंग होऊन गेला. पण त्यांचे

आश्र्य अजून वाढावयाचेंच होतें. कारण मराठ्यांनीं दुपारीं तीन वाजल्यापासून हजारों माणसे लावून मोर्चेबंदीच्या कामास जी सुरवात केली ती दुसरे दिवशीं मोर्चे बांधून चांगले वर आल्यावरच ते थांबले. रात्रभर अंधारांत दिवाही न लावतां त्यांनीं मोर्चाचे काम केले. दिव्याची खून नसल्यामुळे शत्रूस मोर्चावर तोफा किंवा गरनाळा टाकतां आल्या नाहीत.

वसईस हे मोर्चे बसले ते सर्व उत्तरेच्या बाजूने. तेवढी एकच बाजू खुष्कीची म्हणून मोकळी होती. बाकी तिन्ही बाजूस दर्या. “ पश्चिमे-कडून दक्षिणेकडे खाडी, वैंकडे खाजण, चिखल; तिन्हीकडून किमपि इलाज नाहीं. एके उत्तरेकडून उपाय. ”

मग मराठ्यांनी अडतीस तोफा लागू करून कोटावर मार घरला. तेव्हां फिरंग्यांनीही तटावर लांब पलूच्याच्या ११० तोफा चढवून ते जाबास जाब देऊ लागले. मराठ्यांच्या तोफांचा मारा किल्चाच्या भिंतींना आधार देण्याकारितां ज्या लादण्या केलेल्या होत्या, त्यावर होता. त्यांची पुष्कळच पडऱ्याड होई; परंतु खुद किलेदार स्वतःच्या देखरेखीखालीं ती ताबडतोब दुरुस्त करून टाकी. म्हणून मग मराठ्यांनीं घमधमे बांधून त्यावरून कोटांत मार करावयाचे ठरविले. खालून तोफांनीं व घमधम्यावरून जेजालदारांनीं मारा सुरु केला म्हणजे त्यांच्या आश्र्यानें सुरुंगाचाहे उद्योग सुरु करतां येईल, दोन ठिकाणीं शत्रूचे लक्ष गुंतून पेडेल अशी मराठ्यांची कल्पना होती. प्रथम दोन घमधमे बांधण्यांत आले ते जवळजवळ तटाइतकेच उंच होते! त्यानंतर तसेच आणखी तीन घमधमे बांधण्यांत आले. ‘एक २०० हातांवर; दुसरा १०० हातांवर; तिसरा ६० हातांवर, चौथा ३० हातांवर व पांचवा कोटाजवळ. त्यावर करोल, बरखंदाज व जेजालबारदार बसवून मार घरला.’ घमधमे उभारतांना शत्रूने आग ओतून शिकस्त केली. मोर्चातील व घमधम्यांतील माणसे हरएक जखमी व ठार होऊं लागली तथापि सारी आग पिऊन हिंमत न सोडतां जीवित्व तृणप्राय मानून साहस करू लागले.

शत्रू कोटांतून बेमोताद मार करीत होताच. पण शिवाय वसईच्या बंदरातूनहि तो मोर्चावर गोळे टाकीत होता. म्हणून त्याचा

कांहीं तरी उपाय आप्पासोहेबांना योजणे भाग होतें. तो उपाय म्हणजे धारावीच्या किनाऱ्यास घेऊन तेथून शत्रूच्या आरमारावर गोळे टाकणे. नुकतीच धारावी सर झाली होती. व तेथील सरदार तुबाजीपंत, नारोजी कडू वगैरे आपापली फौज घोडबंदरास बुणग्यांत पाठवून सडे राहिले होते. कारण, तेथें गवत मुळीच नव्हते. ९ मार्चच्या सुमारास ते भाइंदरावर गेले. त्या दिवशी आप्पासोहेबांचा हुकूम त्यांना गेला कीं, तुम्ही मुर्ध्याच्या रानांत खाडीच्या कांठास जागा पाढून तोफा लागू करून तेथून वसईच्या बंदरांत शत्रूचीं गलबतें आहेत तीं फोडून टाका. त्याप्रमाणे ते लोक मारा करण्यास सोइस्कर जागा पाढू लागले. पूर्वी तुबाजीपंत वगैरे लोकांनी धारावीच्या पूर्वेस तोफ ठेवून लागू करून पाहिलेली होती. परंतु तेथून गोळा कांहीं गलबतावर जाऊन पैंचत नव्हता. म्हणून ती जागा सोडून ते भाइंदरच्या एका माहीतगार पाटलाला घेऊन किनारा तपासावयास गेले. कोटेहि कोरडी जागा सांपडेना. अखेर मुर्ध्याच्या माडीजवळ धारावीच्या वेळ्यांत तुबाजीपंताचा पूर्वी मोर्ची होता त्या जागेपासून गोळीच्या टप्प्यावर पांचसातशें स्वार राहाण्यापुरती कोरडी जागा होती. तेथें तोफा आणून, तेथून त्या लागू कराव्या कीं काय, असें त्या सरदारानी आप्पासोहेबांस विचारलें. पण तेथून तोफा लागू झाल्या कीं नाहीं याची कांहांच माहिती उपलब्ध कागदपत्रांत मिळत नाहीं. तरी बहुधा तेथून मारा करण्याचें काम चांगले साधलें नसावें असेंच वाटतें.

नादिरशहाचे अरिष्ट

याच सुमारास नादीरशहाच्या स्वारीचें संकट उभे राहून वसईस बसलेल्या आप्पासोहेबांचें मन चिंताकांत करण्यास कारणीभूत झालें त्याची थोडीशी हकीकत सांगू. गेल्या सालच्या जुलै १५ रोजीं बाजीरावसोहेब स्वारीहून पुण्यास परत आल्यावर माहिनाभर त्यांनी तेथेंच विश्रांति घेतली व मग ते शाहूमहाराजांची मेट घेण्यास त्यांचेकडे गेले. पण तेथेहि त्यांना स्वस्थता लाभावयाची नव्हती. त्या वेळी शाहू महाराजांची चव्हाणावर मोहीम चालूं असल्यामुळे बाजीरावसोहेबांना पुन्हा मोहीमशीर राहून तासगांवच्या ठाण्यास मोर्चे लावून तें जिंकून देण्याचें काम पत्करावें लागले. तें ठारें त्यांनी आकटो-

बरच्या २२ तारखेस जिंकले. नंतर सुमारे २ माहिन्यांनी त्यांची सुटका होऊन डिसेंबरच्या १८ व्या तारखेस ते पुण्यास आले. ते येण्याच्या आधींच नोव्हेंबरच्या २० तारखेस आप्पासाहेब स्वार होऊन वसई मोहिमेस निघूनहि गेले होते. बाजीरावसाहेब पुण्यास किंवा आसपास कोठे असतांच माहीमतारापुरच्या फक्तेची वर्तमाने त्यांना समजली. बाजीरावसाहेब ३-२-३९ रोजीं पुन्हा डेरेदाखल झाले.

इतक्यांत नादिरशहाच्या स्वारीची विपरीत वर्तमाने दक्षिणेत येऊन थडकूं लागली. नादिरशहाच्या स्वारीची, त्याच्या व बादशहाच्या लढाईच्या हकीकतीचीं पत्रे फेब्रुअरीच्या ४, ७, व ९ तारखांस लागो-पाठ मिळालीं आणि त्यांचे चित्र व्यग्र होऊन त्या मोठ्या मनसव्याच्या तरुदेस ते लागले. वसईकडे बरीच मोठी फौज गुंतून पडली आणि मातवर सैन्यानिशी नादिरशहाच्या उपमर्दीस धावून जाऱ्ये तर प्रास, अशा कात्रीत ते सापडले. त्यानीं ताबडतोब आप्पासाहेबांस सर्व हकी-कती कळवून सैन्य जमविण्याचा आटोकाट प्रयत्न चालविला.

मार्चच्या २० तारखेस त्यांचा मुक्काम प्रांत गोंधळी नजीक धरणगांव येथे पडला. २४ तारखेस खानदेशांत ते नसराबादेस पोचले होते. त्या-सुमारास त्यानीं आप्पासाहेबांस पत्र लिहिले कीं, “अतःपर बन्हानपुरापुढे जात नाही. बन्हानपुराजवळच मुक्काम करून राहून. खानदेश प्रांताचा बंदोबस्त करतो. आपण कोकणातील कार्यभाग उरकून फौज घाटावरी पाठवून मुलकाचा बंदोबस्त करावा. वसईचा प्रसंग उरकून आपण लव-करीच घाटावर यावे. पागेची पथके घाटावर आम्हाकडे पाठवावी. जागा जागा परगणियांत बंदोबस्त केला जाईल. डाक नासिकापावेतो रावतांची बसाविली. याजबराबरी दिन प्रतिदिनी वर्तमान ल्याहावें. चहूं दिवसीं वर्तमान तुमचे आम्हास पोचेल. आप्पा ! परराज्य राहिले तरी सर्वावरी आहे. त्यास फार विचार मनांत न आणितां इकडील कार्याची पैरवी मनांत आणून कर्तव्य तें करावें.” (पे. द. भाग १५ पत्रे ७१, ७२).

त्याचःसुमाराच्या दुसऱ्या एका पत्रांत त्यानीं आप्पासाहेबांस लिहिले, “या उपरी [नादिरशहा] दक्षिणेस चाल करणार. मोठे अरिष्ट आहे. याची अगोदर तर्तूद व पैरवी करावी आणि मातवर फौज सामील करून हिंदुस्थानची फौज सामील करून घ्यावी आणि चमेली पलीक-

डेच लढाई घालून तिकडेच गुंतवावे. इकडे पराश्रम होऊन न घावा.. याजकारितां ये गोष्टीची तरतूद करणे तें करीत असू. बन्हाणपुरांत मुकाम आहे. रा. स्वामीस [शाहू महाराजास] विनंतिपत्रे फौज सामाल व्हावयासी पाठविली आहेत.” [पे. द. भाग १५ पत्र ७५]

आप्पासाहेबांस मोठी अडचण उत्पन्न झाली होती. तरी कांहीं फौज मोकळी होताच त्यांनी ती साढी वसईतून बाजीरावसाहेबांकडे पाठविली व घारावी सर झाल्यावर त्यानी गोविंद हरीची रवानगी बाजीरावसाहेबांकडे क न दिली.*

* १७३९ च्या फेब्रुवारीच्या घारावीच्या देव्यांत गोविंद हरी होता ३१ मार्चपासून पुढे खाची व त्याच्या पथकाची हर्काकित कळते ती अशी. यावेळी गोविंद हरीची प्रकृती फार बिघडली व तो आजारी झाला. त्याला आप्पासाहेबांचा हुक्म गेला होता की “तुम्ही आपले पथक घेऊन बन्हाणपुराकडे जाऊन बाजीरावसाहेबांच्या लळकरांत सामील व्हा. फौजसुदां घाट चढोन फौज राजश्री रायाकडे रवाना करणे” त्याप्रमाणे त्याच दिवशीं कूच करून तो साष्टीस गेला. तेथून तलेयानजीक गेला. तेथून २४।१७३९ रोजी म्ह. चैत्र शु॥५ स सोमवारीं तो प्रबळाजवळ चिखलीस आला. दुसरे दिवशीं खालापुरानजीक आला. ४ तारखेस बोरघाट चूळून घाटमाथा मुक्काम केला. ५ तारखेस नाणे येथें मुक्कामास आला व तेथून त्याने फौज बाजीरावांकडे रवाना केली. फौज अशी होती. “सिलेदार स्वार ५०, घोडी लहान थोर १२६० व पागघोडी १४० पैकीं स्वार ७५ एकूण सिलेदार पांगा देखील चवदाशे घोडी याप्रमाणे देवाजी मल्हार, छृष्णाजी महादेव व नरसोजी घाटगे वगैरे तमाम लोक देखील हुजरात रवाना केले” स्वतः गोविंदपंत जाऊं शकला नाहीं. कारण तो लिहितो, “आमचे शरीरी सावकाश नाहीं. घाट चढोन जाऊं तोपर्यंत श्रीकृपेने उतार पडला तरी आम्हीच जाऊ. नाहीं तर फौज रवाना करूं” फार काय आजारामुळे त्याला आप्पासाहेबांचा हि निरोप घेतां आला नाहीं. आप्पासाहेबांनी त्याला लिहिले होते कीं, फौज कल्याणास पाठऊन तुम्ही घोडबंदराजवळ उतरून भेटून जावे. पण या पत्राच्या आधीच्या हुकुमाप्रमाणेच गोविंदपत साष्टीस निघून गेला होता.

गोविंद हरी ८ ला पुण्यास पोंचला. फिरून १० व्या तारखेस त्यास तेथें आप्पांचा हुक्म आला कीं, फौज बाजीरावसाहेबांकडे न पाठविता शंकराजी

मराठे सुरुंग चालवितात.

मार्च महिन्यांत मराठ्यांनी सुरुंग तयार करण्याचे काम सुरु केले पण हें काम अत्यंत कठिण होते.* 'जिकडे तिकडे वाळूची जमीन. दोन हात खटल्याने पाणी लागते.' वरून उघड्या जागेवरून सुरुंग न्यावेत तर शत्रू ते भराभर मोडून टाकणार. आणि चर खण्णून गुसपणे चालवावे तर रेतीची जमीन असल्यामुळे धरच धरणार नाही. खुद वसईतल्या मुख्य इंजिनिअरानेहि गोव्यास असे लिहून कळविले होते की, 'मराठ्यांचे सुरुंग कोटास लागणे ही गोष्ट केवळ अशक्य आहे. जमीन रेतीची असल्यामुळे सुरुंगाचा उपाय नाही. सुरुंगाने मराठे वसई घेऊ म्हणतील तर ते कालत्रयीं शक्य नाही.' पण तट किंवा बुरुज पाडून भगदाड केल्या-खेरीज कोटांत शिरतां येणार नाही. त्याकरितां सुरुंगांचा उपाय केला पाहिजे. असा विचार करून मराठ्यांनी सुरुंगांचे काम लावले. 'सुरुंगाचा उपाय केला. त्यास जमीन रेतीची. धर नाही याजकरितां सुरुंग खंडोन दोन बाजूंनी खांबावर तक्कपोशी, त्याजवर दोन अडीच हात रेती. गरनाळेसही फुटेना असें करून बारा चौदा सुरुंग चालविले.'

[मार्गील पानावरून पडै चालूँ.]

निकमाकडे पाठवावी. पण फौज अगोदरच रवाना झाली असल्यामुळे चिमाजी आपांनीच तिकडे जासूद पाठवावे व तिला गांठून हुक्कूम द्यावा असें-गोविंद हरीनं कळविले.

* छ १८ जिल्हेज श्री

पुणा श्रीमंत राजश्री आप्पा स्वामीचे सेवेसी, विनंति यैसीजे. मौजे भायेधरामध्ये येक किरिस्तव नव्हद वरसाचा पुरुष आहे त्याने यैसे सांगितलें कों, वसईच्चा पाया पंधरा हात रुंद आहे. यापैकीं बाहेर सोडसात हात जोतदाखल टाकून सांडेसात हात शाहारपन्हा रुंद आहे म्हणौन किंतेक तेथील तपसिल सांगत होता. त्यासी स्वामीचे सुरंग चालिले आहे. दिवाळ अलमाकडे चबुतरा आहे त्यासी लागू होतील. दिवाळ पलेकडे तैसेच राहील, याकरता सुचली गोस्ट सेवेसी लिंग आंहे. मोर्च्यापासून दिवाळ मोजावी व सुरंगही मोजविला पाहिजे. सुचली गोस्ट सेवेसी लिंगही असे हे विज्ञप्ति.

[पेशवे दप्तर भाग १६. वसंह मोहमी १७३७-१९ पत्र नं. १४८]

मोडण्याचा चंग बांधला. “ सुरुंग कोटाजवळ जात तों फिरंगी वरून उफराऱ्या तोफा डागून सुरुंगावर गोळे मारूं लागला. वरून लाकडे टाकूं लागला. चंद्रूस, गंधक टाकूं लागला. तापलेले पाणी ओतूं लागला. प्रत्येक सुरुंग पांच पांच वेळ मोडला.’ खुद चिमाजीआप्पांच्या दोन पत्रांत त्यांनी खालीलप्रमाणे वर्णन केले आहे. “सुरुंग चालवितात हे बातमी फिरंगियास कळलियावर सुरुंगावर मोठमोठ्या गरनाळा टाकून सुरुंग मोडून टाकले. दहा पांच सुरुंग याच रीतीने विच्छिन्न केले. तदोपर दहा सुरुंग कोटास नेऊन लागू करून टांकी वाजतां फिरंगी यांनी ऐकून पनाळांनी पाणी सोडले. पाण्याचा उपाय न चालेसा जाहला, तेव्हां आगीचा मार करून मोठमोठे वोंडे पेटवून खालीं टाकून त्यावर राळव तेल टाकून चार पांच रोज डोंब केला. तरीही (फिरंग्याचा) उपाय न चालेसा जाला.” मराठे हटेनात.

६ एप्रिल रोजीं फिरंगी किलेदाराने गोव्यास जे पत्र लिहून पाठविले त्यांतही असें म्हटले आहे कीं, “ शत्रूने दोन मोठे लकड कोट किंवा धमधमे तयार केले आहेत. एक पिस्तुलाच्या गोळीच्या व दुसरा बंदुकीच्या गोळीच्या टप्याच्या अंतरावर आहे. ते इतके उंच आणि भळम आहेत कीं, रमेदाच्या व सबैशियमच्या बुरुजाइतके ते उंच झाले आहेत. ते बांधित असतां आम्ही अतोनात मारा केला तरी मराठ्यांनी ऐकले नाहीं. दुसरी त्यांनी मोठी केलेली गोष्ट म्हणजे तटाच्या तळाचा गाळ काढून चिरे फोडून सुरुंग लावण्याचा त्यांचा प्रयत्न. त्यायोगे शिळ्या न लावतां किल्हांत शिरण्याचा शत्रूचा विचार दिसतो. चौदा सुरुंग मराठ्यांनी तयार केले. आमच्या भडिमाराने जुमस न खातां उलट चिडून व चेवूनच ते सुरुंगाच्या उद्योगास लागतात.”

वसईला वेढा बसल्यापासून दोन महिनेपर्यंत अशी तोफांची दोही-कढून जोराची मारगिरी चालली होती. एप्रिलच्या सुरवातीस सांगण्यासारखी महत्त्वाची गोष्ट म्हणजे सेनापति मर्तिन सिरवेळ याचा मृत्यु होय. तो एप्रिलच्या ४ थ्या तारखेस रात्रीं ९ वाजतां तटावर पहाणी करीत असतां मराठ्यांचा गोळा लागून मरण पावला. गोव्यास व्यंकटरावाशीं व्हाइसरायाची तहाबद्दल वाटाघाट होत

असतां व्हाइसरायानें मर्टिनला कळविले होतें कीं, “आतां तुम्ही ठाणे भोकळे सोडून शत्रूचा कौल घ्या किंवा चोरीने किल्ल्यांतील माणसे काढून इकडे निघून या—” पण या त्याच्या पत्राला सिरवेलानें जबाब दिला कीं, “आम्ही कांहीं बेझमानी केली किंवा कुचराई केली कीं काय, म्हणून असला अपमानकारक हुकूम आम्हांस पाठवितां? मी जिवंत आहे तोंपर्यंत तरी ठाणे मराठ्यांस देणार नाहीं. या लढाईत मी मरणार हें मला निश्चित दिसत आहे व त्याप्रमाणे घडावेंच अशी इच्छा आहे.” अखेर त्या वहाद्वाराची ती इच्छा अशा रीतीने सफळ झाली!

सुरुंग लावण्याचें काम मराठे किती शिकस्तीने करीत होते व पोर्टु-गीज लोक तें निष्कळ करण्याचा कोण आटापिटा करीत होते तें वर आलेंच आहे. चिमाजी आप्यांच्या एकाच वाक्यांत सांगावयाचें म्हणजे “जे जे उपाय स्थळ हस्तगत करावयाचे ते ते केले; उलट फिरंगी यानें निराकरणाचे मंत्र पूर्वीं सुद्धप्रसंगीं मोठमोठचा सुरांनीं केले, तदन्यायें केलें.” अखेर मराठे ऐकत नाहींत, आज ना उद्यां ते सुरुंग खचित पोंचविणार व किल्ला ढासळणार असें पाहिले तेव्हां किल्लेकन्यानीहि खुष्कीचे बाजूने तटाच्या आंत नारळीचा मेढा घालून त्याची पेटी भरली व तेही तयार झालें. हा मेढा त्यांनी बुरुजासुद्धां तटभर घातला व त्यावर तोफा चढवून तेथेहि मराठ्यांचा प्रतिकार करण्याची जऱ्यत तयारी करून ठेवली.

होता होता एप्रिल महिन्याचे शेवटास मराठ्यांचे सुरुंग एकदाचे किल्ल्यास पोंचले. एकंदर १०-१२ सुरुंग त्यांनी लावले होते. राणोजी शिंदे यांनी पांच सुरुंग नेऊन एका बुरजास लावले. यशवंतराव पवार व राणोजी भोसले यांचे दोन लहान सुरुंग किल्ल्याच्या सफेलीस म्हणजे तटाच्या भिंतीस भिडले होते. त्यांच्या उजव्या बाजूस मल्हार-राव होळकराचा सरदार संताजी वाघ यानेहि आपले दोन-एक मोठा व एक लहान-नेऊन पोंचविले होतें. आणि त्यांच्याही पलीकडे शेवटीं घोरपड्यांचा सरदार व हशमांचा एक अधिकारी विभूतराव सतकर याचाहि सुरुंग कायम झाला होता. उत्तरेस खुष्कीकडे कब्लेरी, रमेदी असणि सबॉशियम नांवाचें जे तीन बुरुज होते त्यांच्या घेज्यांत हा सर्वे

उयोग ज्ञाला. सुरुंग तयार ज्ञाल्यानंतर एकदम दहा सुरुंग उडवून भगदांडे पडतांच हल्ल्यास उठावयाचें असा नकाशा ठरला.

तिकडे शत्रूला सुरुंगांच्या सिद्धतेची वार्ता लागलेलीच होती. २७ एप्रिलपासूनच त्यांना बातमी जात होती कीं मराठे एक दोन दिवसांत नक्की बुरुज उडविणार. ३० एप्रिल रोजीं तर त्यांना पक्की बातमी कळली कीं, मराठे उद्ईक्ष सुरुंगांना बत्ती देणार. आणि ती त्यांची बातमी खरीहि होती. कारण त्याच दिवशीं इकडे आप्पासाहेबांनीं हल्ल्याची सारी तयारी करून शिड्या नेमून देऊन बाजू वांटून दिल्या! व हल्लेक-ज्यांना तटासमीप तबके म्हणजे खंदक किंवा चर खण्ले होते, त्यांत नेऊन बसविलें. सुरुंग भरून लिंपून घेऊन बत्या भरून आणल्या आणि उरविले कीं, दुसरे दिवशीं सकाळीं नगाज्याच्या इशारतीबरोबर सुरुंगाना आगी चाव्यात. आणि धडाका उडतांच लोकांनीं येलगार करून सांपडेल तेथून घुसून अगर शिड्या लावून तटावर किंवा बुरुजावर चढावें आणि जागा फत्ते करावा.

दुसरा दिवस उजाडला. ते वेळीं मराठ्यांनीं गलवतांचे दोन काफले एक वसईच्या खाडींतून व दुसरा घोडबंदराकडून पाठविले. त्यांच्या हालचालीवरून वसईस काहीं तरी उतरविण्याचा मराठ्यांचा बेत आहे, असें किलेदाराने ओळखले. यावेळीं ज्ञाहून सान्या बुरुजांचा कडेकोट बंदोबस्त असून किण्ठाचा गव्हर्नर जातीने पाहाणी करात हिंडत होता. खाडींत तारवें दिसूं लागलीं आणि मराठ्यांच्या मोर्चीत हालचाल दिसूं लागली. त्याबरोबर किलेदाराने तोफा डागण्याचा हुक्म दिला. त्यांने तीं तारवें मुरडून डोंगरीचे बाजूस सरकलीं. इतके होईतों दोन प्रहर दिवस आला तोंच एकाएकीं धडाका होऊन रमेदीचा सुरुंग उडाला. “सुरुंगास बत्या दिल्या. डावे बाजूचे सुरुंग काहीं उडोन काहीं उडणे होते, तोंच लोकांनीं उतावळी करोन कोटावर चालोन घेतले. तों दुसरे सुरुंग तेच बाजूने उडाले. त्यांनीं लोक दडपले जायां व ठार ज्ञाले.” म्हणजे डावे बाजूस लावलेल्या सुरुंगापैकीं काहीं आधीं उडाले व लोक हल्ल्यास उठल्यानंतर फिरून काहीं उडाले, व त्यामुळे लोक जखमी ज्ञाले व मेले. असा गोंधळ होण्याचें कारण काहीं काहीं सुरुंगांना सरदी पोंचली होती. त्यामुळे त्यांना उडावयास विलंब लागला.

दोन सुरुंग तर उडालेच नाहीत. तथापि एकदम वीस माणसे शिरण्या-इतके मोठे भगदाढ पडलेले पाहून फुटलेल्या घरणाच्या पाण्याच्या लोंद्याप्रमाणे मराठे निकराने आंत शिरुं लागले; परंतु तेथे शत्रु जव्यत तयार असून त्याने आगीचा इतका कांहीं मार केला कीं, पुसतां सोय नाहीं. हुके, गरनाळा, दारूची मडकीं व रेजागिरी यांचा जसा कांहीं पाऊस पडला. तो मराठ्यांस सोसवेनासा झाला. मराठ्यांना तोंड देण्याचे हें काम मुख्यतः अद्रियानो गाविल्ला व कॅप्टन् मास्कार्न्हिस् द्वा दोघांनी बजाविलें. हळा होत असतां व तो तुडवला जात असतां किल्लेदार जातीनिशीं हजर असून आपल्या लोकांना उत्तेजन देत होता. तेथले काम ठीक चालले असे पाहून तो सबैशियमच्या बुरुजावर गेला. कारण त्या बाजूस मराठ्यांच्या झुंडी हालतांना दिसू लागल्या. इतक्यांत तेथेहि मोठा घडाका होऊन त्या बुरुजास लावलेल्या दोन सुरुंगापैकीं एक उझून त्याने रमेदीच्या बुरुजापेक्षांहि फार मोठे खिंडार पडले. लोक लगटाने घुसू लागले तों तेथेच लावलेला दुसरा सुरुंग उडाला. त्याबरोबर तो बुरुज व त्यावर चढलेले मराठे शिपाई घारीसारखे उडाले. कित्येक भेले, डडपले, कित्येकांच्या चिंधड्या झाल्या व कांहींतर किल्ल्यावरसून पलीकडे फेंकले गेले! त्या एका दिवसांत सकाळीं ७ वाजल्यापासून दुपारीं ३ वाजेपर्यंत मराठ्यांनी रमेदीच्या व सबैशिय-मच्या बुरुजावर एकंदर अनुक्रमे सहा व अकरा निकराचे येलगार केले; पण तितक्यासही तोंड देऊन शत्रूने हले तुडवून काढले व दोनदां मराठ्यांचीं निशाणे हिसकावून घेतलीं. फिरुन तिसऱ्या प्रहरीं कौलेरीच्या सुरुंगाला मराठ्यांनीं बत्ती दिली, आणि सान पेद्रो, सांन पावला या बुरुजांना शिड्या लावल्या. पण शत्रूने रमेदीच्या व सबैशियमच्या बुरुजावरचा सगळा तोफखाना त्यावर धरून एकही शिडी लागू दिली नाहीं. सारांश, इतका भगीरथ प्रयत्न करूनही काम झाले नाहीं. संध्याकाळ झाला. लोक धीरमोड होऊन परत फिरले.

पण आप्पासाहेबांना इसिम आले होते. त्यानी अधिक तयारी केली. सैनिकांचा दिलासा केला. त्यांना हुरूप आणला. बळिसें कबूल केलीं. ते वेळीं त्यांनीं हळा करण्यास जाणारे लोक म्हणतील

त्या अटी मान्य केल्या. यासंबंधीचे एक उदाहरण प्रसिद्ध आहे. बाजी भिलारे नांवाच्या एका शूर शिपायाचे पथक होतें. हल्ल्याच्या आदल्या दिवशीं बाजी भिलारे यांने आप्पासाहेबांस अट घातली कीं, ‘मी उद्यां पथक घेऊन हल्ल्यास जातों. माझा व भावाबंदांचा वतनाचा कज्जा पडला आहे; उद्यां जगून वांचून आलों तर वतनाचे पुढे पाहून घेईन. पण खस्त झालो तर मात्र माझे वतन तुम्ही खरे करून दिले पाहिजे.’ म्हणजे दावा माझ्यासारखाच करून वतन आमच्या घरांत कायम केले पाहिजे. आप्पासाहेबांनी अर्थातच तें मान्य केले. दुर्दैवांने दुसरे दिवशीच्या हल्ल्यांत बाजी भिलारे, त्याचे तिन्ही भाऊ व पथकांतील एकूण एक माणूस ठार पडले!

असो. ठरल्याप्रमाणे दुसरे दिवशी म्हणजे मेच्या २ च्या तारखेस गुरुवारी, उजवे बाजूचा सुरुंग मातबर बांधला होता त्याचा शोध केला; सुरुंगांत दारूचे बुधले घातले, बत्ती उरुस्त केली, लोकांची निवड केली आणि एकदांच लोकांस जोरावर ताकीद केली कीं, पडेल तो पडेल. राहील त्यांने खामखा निशाण कोटावर चढवावें! त्याच वेळीं तिकडे कोटावर शत्रूनेही खालील प्रमाणे बंदोबस्त केला. रमेदीच्या बुरुजावरील भगदाडांत आगीचे ऑडके वगैरे टाकून होळी पेटवून ठेवली व सबॅशियमचा बुरुज बहुतेक सगळाच उधवस्त झाल्यामुळे तेथल्या तोफा हालवून ग्रेनेडिअर्सचे एक पलटण तेथें आणून उभे केले.

दुसरे दिवशी सुरुंगास बत्ती दिली. तो उत्तम उडाला. निमा बुरूज ढासळला आणि मराठ्यांनीहि केवळ निर्वाण करून तेथें निशाणे नेली. तेव्हां तेथें जी घनचक्रर झाली तिला सीमा नाही. मराठ्यांची व फिरंग्यांची सरमिसळ होऊन हातघाई झाली. प्रथम शत्रूने चांगला प्रतिकार केला. पण मागाहून मराठ्यांच्या झुंडीच्या झुंडी खिंडारांतून येऊ लागल्या आणि मग शत्रूची नुसती कत्तल झाली! यावेळीं या जागीं फिरंग्यांनी एकूण एक गोरा आणून उभा केला होता. त्यापैकीं बहुतेकांना येथे कंठस्नान घडले. त्यांचे लहानमोठे १३० अधिकारी जखमी किंवा ठार झाले. उलट मराठ्यांचीही हानी तशीच जबरदस्त होती. गेल्या दोन दिवसांच्या हछ्यांत दत्ताजी भांडवलकर, कर्जेकर, हंसु-

आढाव पुणेकर, सखो गणेश सरनाईक पुरंदरकर, दुर्जनसिंग राजे मांडवीकर यांचा कारभारी जसोजी, बाजीरावसाहेबांचा जमातदार कुवरसिंग, अणजुरकरांपैकीं मुरारजी नाईक वगैरे नामांकित लोक व हजारे सैनिक ठार झाले होते. “मुरारजी नाईक पडले, त्याचा मुरदा गंगाजी नाईकाने काढला.”

मराठे मार खाऊन व आग पिऊन तेरेंच बसले. तीन वेळ त्यांच्यावर लगट होऊन ते उधळले होते. पण तसेच तीनतीनदां परतून ते मुंडी देत. “लष्करच्या हशमांनी छातीचा कोट करून बुरुजाच्या ओघांनीस व दरड्यास बिलगून बसले.” मराठे हालेनात असें पाहून शत्रू मेढ्यांत गेला. त्याच रात्रीं मेढा जाळण्याचा प्रयत्न करावा असा मराठ्यांचा वेत होता. पण तो साधला नाहीं.

त्या रात्रीं किलेकन्यानीं बसून विचार केला कीं, आतां यापुढे किला राखणे अशक्य आहे. आपली सर्वतोपरी हलाखीची स्थिति झालेली आहे. शेंकडो लोक मेले, जखमी झाले. दारुगोळ्याचीं कोठारे बहुतेक खलास झालीं आहेत. लढवय्ये लोक म्हणावें तर नाममातच आहेत. बुरुज ढासल्ले आहेत; तट कोसल्ले आहेत; बरें आतां कोठून कुमक मिळण्याचीहि आशा राहिलेली नाहीं. गोंव्याकडच्या मदतीविषयीं तर बोलावयासच नको. पण शेजारच्या सुंबईकराकडूनहि काहीं एक मिळार नाहीं. आजपर्यंत येथली सोनेंचांदीं, होय नव्हे सर्व विकून आपण सुंबईकरांकडून पांच सात हजार हातगोळे व दारु वगैरे मिळविली. पण आतां यापुढे तें शक्य नाहीं. शिवाय बातम्या अशाच येत आहेत कीं, अजून मराठ्यांचे दोन तीन सुरुंग शिळक असून ते त्यांनाही उद्यां बत्त्या देणार ! मग आकाशच फाटल्यावर ठिगळें तरी किती देणार ? असा विचार करून त्यांनी कौल घेण्याचें ठरविले. ४ तारखेस उजडतां फिरून मराठ्यांची हालचाल दिसून लागली. हल्हाचे लोक धांवून येऊं लागले, तोंच एकदम सर्वोशीयमच्या खिडारांतच तहाचे पांढरे निशाण फिरंग्यांनी उमें केलल पाहून ते चाकित झाले. अर्थात् हल्हा व लढाई महकूब झाली ! फिरंग्यांनी आपला एक माणूस मराठ्यांच्या तळांत आप्पासाहेबांकडे पाठवून ‘तहाचे बोलावयास येतों परवाना था’ म्हणून सांगितले. मग तसा रीतसर परवाना मिळून पेद्दो-

बारीत नांवाचा फिरंगी सरदार तहाची बोलीचाली करण्याकरतां मराठी लष्करांत दाखल झाला. आप्पासाहेब लिहितात; “कोट घेतल्याखेरीज उठत नाही असें पुरतें कळलें तेव्हां फिरंगी बेहिम्मत होऊन कौलाची बोली लागली. मातवर फिरंगी बाहेर येऊन सेवकास भेटले.” तहाच्या अटी खालीलप्रमाणे ठरल्या:—

(१) “ पोर्टुगीज फौज व बुणगे यांस सर्व हत्यारांसह, बॅण्ड वाजवीत व निशाण सोडून, सुरक्षितपणे किल्याबाहेर मराठ्यांनी जाऊ घावे.

(२) वसई येथे रहात असलेली क्रिस्ती, हिंदी किंवा मुसलमानी कुंदुंबे किंवा लोक वसई सोडून जाण्यास इच्छितील त्या सर्वोना आपापली मालमत्ता घेऊन मराठ्यांनी सुरक्षित जाऊ घावे.

(३) वसईच्या बंदरांत फिरंग्यांची जहाजे असतील त्यांसहि आपापला दारूगोळा व तोफखाना घेऊन सुरक्षितपणे बंदरांतून जाऊ घावे.

(४) कलम २ प्रमाणे लोकांस निघून जाण्यास गलबतांची वैगरे जस्तर लागल्यास तीं गलबें मराठ्यांनी पुरवावी. आणि ते लोक आपापल्या स्थळीं पॉचेपावेतो रस्त्यांत आंगरे वैगरेकडून त्यांस त्रास न होईल अशी तजवीज व्हावी.

(५) क्रिस्ती पाद्यांस आपापली मालमत्ता घेऊन सुरक्षित जाऊ घावे.

(६) पोर्टुगीज लोकांचा दारूगोळा व दाणागोटा वसईत आहे तो सर्व बरोबर घेऊन जाण्याची त्यांस मोकळीक असावी. (हे कलम आप्पासाहेबांनी कबूल केले नाही. सर्व सामान त्यानी विकत घेतले.)

(७) जे क्रिस्ती लोक आपसुषीर्णे वसईच्या हद्दीत राहातील त्यांस आपलें धर्माचरण करण्यास मराठ्यांनी हरकत करू नये, किंवा त्यांच्या जिंदगीचा अपहार करू नये.

(८) एकमेकांनी पकडलेले कैदी ज्याचे त्यास परत करावे.

(९) किला खालीं करून निघून जातेवेळीं पोर्टुगीजांस त्रास होऊ नये म्हणून चिमाजीर्णे आपली फौज दूर अंतरावर बहादरपुऱ्यास न्यावी; पोर्टुगीज लोक जहाजांत बसून तोफेच्या टप्याच्या बाहेर जाईपावेतो मराठी फौजेने किल्यांत प्रवेश करू नये.

(१०) वसईतील कोणताही माल किंवा सामान योग्य किंमत दिल्याशिवाय मराठ्यांनी घेऊ नये.

(११) वसईत तीन क्रिस्ती देवळे आहेत तीन तर्शीच राढूं द्यावीं. त्यांतील मूर्ति व दागिन्यांस मराठ्यांनी धक्का लावूं नये.

(१२) या तहावर सही झाल्यानंतर त्याप्रमाणे वर्तन राहाण्यासाठा आप्पासोहबांनी आपला एक अंमलदार पोर्टु० जहाजावर ठेवून द्यावा, आणि त्याप्रमाणे पोर्टु०चा एक अंमलदार आप्पांजवळ ताब्यांत राहावा.”

तहांत असेहि ठरलें कीं, सात दिवसांत फिरंग्यांनी ठाणे खालीं करून द्यावै. तहाचा खर्डा घेऊन वकील परत कोटांत गेला. त्यानंतर वसईच्या अधिकाऱ्यांनी वसईतेल झाडून लोक सांत अंटोनियाच्या देवळांत जमविले आणि त्यांना तहाच्या अटी समजाऊन दिल्या. आजपर्यंत काय काय उद्योग करून येवढ्या सैन्यापुढे आपण टिकाव धरला, किती परिश्रम केले, किती खस्ता खालूच्या आणि अखेर आतां आपणांस केवळ नाइलाजानें हा दोनर्तीनशें वर्षे ताब्यांत असलेला किला कसा सोडून द्यावा लागत आहे, येथेली आपलीं पूज्य देवळेहि आपणांस कर्शीं पारखीं होणार आहेत, वरैरे सर्व समजून सांगितलें. ते वेळीं त्यांच्या आणि ऐकणारांच्या सर्वांच्याच डोळ्यांस पाणी आले.

ठरल्याप्रमाणे आप्पासोहबांनी शंभर गलबतांची तरतूद करवून दिली. पेशवे रोजकीर्दींत त्याकरतां मेच्या ८, ९ व १० तारखांस अनुक्रमे ३००, १५५, व ९०॥ रूपये गलबतभाडेंखर्च पडल्याच्या नोंदी सांपडतात. फिरंग्यांनीहि स्वतःची म्हणून कांहीं गलबते मुंबईहून भाड्यानें आणलीं. नंतर पेद्रो बारात हा शत्रूचा सरदार पेशव्यांच्या लष्करांत ओलीस राहावयास गेला. बुरुजाबुरुजावर आप्पासोहबांनी वसि वीस शिपाई ठेवले आणि मग सबैशियम बुरुजाच्या भगदाडांतून बाहेर पडून सारे फिरंगी लोक निशाणे सोडून बँड वाजवीत बाहेर पडले व गलबतांत वसून रवाना झाले ! !

वसईच्या विजयाचें महत्त्व किती तें तत्कालिन पत्रव्यवहारावरून स्पष्टच दिसतें. खुद आप्पासोहबांनी, अभिमानाचा स्फुंद येऊन या शेवटच्या हल्यासंबंधीं लिहिलेलीं पत्रे व निरनिराळ्या नामांकित लोकांनी आप्पासोहबांस पाठविलेलीं अभिनंदपर पत्रे पाहिलीं म्हणजे या

विजयाचे महत्त्व काय तें निराळे सांगण्याचे कारण उरत नाहीं. या पतांतून वसईची अभेद्यता, मराठांची चिकाटी, शौर्य व पराक्रम आणि फिरंग्यांची शिपाईगिरी यांची यथार्थे चित्रे पहावयास सांपडतात. आप्पा साहेब लिहितात:-“फिरंगी यांनी हिंमत धरून शिपाईगिरी म्हणावी तशी केली, कीं ज्यांचे नांव शिपाईगिरी! पूर्वी भारती युद्धांत अतिरथी महारथी झुंजले त्याच न्याये प्रस्तुत काळीं महाराजांचे एकनिष्ठ सेवकलोकही विरथीपणे झुंजले. इतकी आग पिऊन मराठी फौजेने दम धरला असें कधीं झाले नाहीं. सीमा केली. महाराजांचे [शाहूचे] प्रतापतेजोऽङ्गवे सार्वभौमादिक म्लान होऊन महाराजांची कीर्ति समुद्रवलयांकित पृथ्वींत प्रफुल्लित झाली आहे! फिरंगियांचा जागा वसई हस्तगत जाहालियामुळे समुद्रांत सर्वास दहशत प्राप्त होऊन चौन्यांशीं बंदरांतरीं महाराजांची सलाबत गालीब जाली!!” ब्रह्मेंद्रस्वामीस लिहिलेल्या दुसऱ्या एका पतांत ते लिहितात; “यामांगे युद्धे बहुत जालीं. परंतु या लढाईस जोडाच नाहीं.” अमृतराव शंकर नांवाचा सरदार आप्पासाहेबांस लिहितो:-“वसई फत्ते जाहली! याजपेक्षां श्रीकृपे महत्कार्य होऊन हिंदू राज्याचे संस्थापन स्वामीचे हातून होतील. वसईचा प्रसंग म्हणावा तरी हस्तगत होईल यैसा भरवसा कोणासही नव्हता! परंतु स्वामीचा निश्चय थोर. तन्मुळेच वसई फत्ते होऊन देव-ब्राह्मण-जोसी-गाणिक या सर्वास खरे केले.” मल्हार राम लिहितो: “देवब्राह्मणांची संस्थापना कराव-यासाठींच स्वामींचा अवतार आहे. जे कार्य दुर्घट खामी चित्तावर धरतात तें सिद्धीस ईश्वर स्वामीच्या मनोदयावरून नेतो.” तिंबक हसी पटवर्धन लिहितो; “यैसे कर्म मांगेहि कोणास न जाले, अथवा पुढेही न होणार, ऐसी गोष्टी स्वामीच्या हातून जाली.” पिलाजी जाधव राधा-बाईस म्ह. पेशव्यांच्या मातोश्रीस लिहिताना म्हणतो, “ईश्वरें राजश्री आप्पाची फत्ते केली, येणेकरून सुरत आदिकरून सर्व जागे पादाक्रांत आहेत!” खुद आप्पासाहेबांनी आपल्या आवडत्या पुतण्यास अभिमानांने लिहिले आहे कीं; “यामांगे युद्धे बहुत प्राप्त झालीं परंतु मराठी फौजेस यासारखे युद्ध पडले नाहीं! सीमासीमाच केली. त्याचा विस्तार लिहितां विस्तार आहे. हा जागा फत्ते होणे ही देवाची दया आहे.” चिंचवड-करांची एक समकालीन नोंदवही पेशवेदसर भाग २२ मध्ये छापली

आहे, त्यांत जसजशी बातमी येईल तसतशी ते ते दिवशीं नोंदली आहे. वसईच्या फक्तेसंबंधी नोंदकार, लिहितो; “वसई फक्ते झाली! संस्थान-नच प्रास जालें!! राज्येच येक सुटलें!!! फिरंगी स्थळापासून चेवलें. ईश्वरें यास [पेशव्यांस] स्थल दिलें. मोठी फक्ते जाली. यांणीही करोड रुपये खर्च केला. फार येत्न केला. यैसा यत्न या राज्यांत कोण्ही केला नाही!!”

आणखी दुसरा एक सरदार आप्पासाहेबांचे अभिनंदन करतांना लिहितो, “दक्षिणची फौज मऊ लागलें म्हणजे बेजरब घेणार, कठीण लागलें म्हणजे फिरोन पाहणे नाहीं. ऐशी पूर्वीपार या राज्यांतली तन्हा. सरदारांस कर्म झालें नाहीं पुढेही होणे नाहीं हा तों कृत-निश्चयच आहे. ज्या प्रकारे वानरांकझून लंका घेविली त्या प्रकारे हे गोष्ट जाहली. दक्षिणी फौजेस उपास करून व छातीचा कोट करून झुंजावें हे हिम्मत पूर्वीं कोण्ही केली ऐसे ऐकिलेंही नव्हतें. सर्व प्रकारे ओढ. उपास करून हिम्मत धरण आणि येणेप्रमाणे झुंजणे ही गोष्ट सर्व स्वामीच्या पुण्याची आहे. नाहींतर अवरंगजेब, वॉहि पातशाह जाहले होते त्यांनी ही कर्मे करावीं; परंतु त्यांसही तवकल न जाहली.”

कर्मधर्मसंयोग असा कीं, तें संवत्सरहि सिद्धार्थी नांवाचेंच होतें. प्रभाकर शाहिरानें म्हटलें आहे; “यशस्वी होता तो संवत्सर सिद्धार्थी!” त्याची फोड चिमाजीआपांस अभिनंदनपर लिहिलेल्या एका पत्रांत दुसऱ्या एका लेखकानें केली आहे. तो म्हणतो: “या प्रांतीं यंदा सर्वत्र मृगाचा पाऊस बहुत जाला. रथेतीने पेरण्या करून रथती बहुत आनंदमय जाली. दुसरी गोष्ट तोहमासकुलीखान (नादिरशहा) माघारी गेला. यामुळे स्पवकारास व रथतीस बहुत उमेद आली. आपण वसई फक्ते केली! यैशा तीन गोष्टी सालमजकुरीं बहुतच उत्तम जाल्या. या वेगळें गोवेयांकडील कामकाज होऊन चार टके हातास आलें म्हणून परस्परे ऐकलें. ज्या गोष्टी न घडावयाच्या त्या घडोन आल्या!!”

वसई जिंकली यामुळे तर आप्पासाहेबांची कीर्ति झालीच. पण ती विशेष होण्याचें कारण म्हणजे या दोन दिवसांच्या हल्ल्यांत झालेली मराठ्यांची व फिरंग्यांची मनुष्यहानि हें होय. त्या अवघ्या दोन दिवसांत मराठ्यांचे पांच हजार व शत्रूचे चार हजार माणूस ठार पडले.

ब्रह्मेंद्रस्वाभीस लिहिलेल्या पत्रांत आप्पासाहेब लिहितात, “ लष्करचे व हशमांचे लोक सुरुंगांनी उडाले व जाया, ठार, अजमासें पांच हजार किंबहुना विशेष होतील. तैसेच फिरंगीयांचे सातआठशे माणूस ठार व निराळे जखमी जाहले ” शाहू महाराजांस लिहिलेल्या पत्रांतही तोच अजमास ते देतात कीं, “ दोन रोज येलगार केला. त्यास सुरुंग उडाले त्याखालीं लोक दडपले व जखमी व ठार अजमास चार पांच हजार होतील. तैसेच फिरंगी यांचे दोनही येलगारा अगोदर दोनसें असे सातशें ठार जाहले. या निराळे जखमी जाहले. ” कोटास वेढा बसला त्यावेळीं तेथें किती लोक होते त्याचा अजमास त्यांनी त्याच पत्रांत दिला आहे तो असा : “ कोटांत चार हजार माणूस. त्यामध्यें एक हजार ढोणे (Dons) फिरंगी, पुरुकाली, बाकी तीन हजार किरिस्ताव, वगैरे (किरकोळ) एक हजार जुजतें माणूस खबरदार होतें. ” म्हणजे चार व एक हजार मिळ्यन पांच हजार लढवाई लोक किल्ल्यांत होते. फिरंग्यांनी सल्ला केला त्यावेळीं साडेतीनशे पोर्टुगीज शिपाई, सरदारांस-कट एकशें साठ किरस्ताव व तीनशें एतदेशीय इतकेच लढवाई लोक शिल्क राहिले होते, असें पोर्टुगीज इतिहासावरून दिसतें. म्हणजे गेला बाजार पांच हजारपैकीं आठशे लोकच शिल्क राहिले. याचाच अर्थ असा कीं, बाकीचे बेचाळीशें ठार किंवा जखमी झाले. मराठ्यांचे पांच हजार व फिरंग्यांचे चारहजार या संख्या पाहून कांहीं लोक त्रैराशिक मांडून पोर्टुगीजांच्या व फिरंग्यांच्या शौर्याची तुलना करतात तें आमक असतें. केव्हांही झालें तरी एखाद्या कोटावर हल्ला करणारांचीच प्राणहानी कोटांतील लोकांच्या प्राणहानीपेक्षां अधिक असते. यांत आश्र्य मानावयास नको. मराठी कागदपत्रांत एकंदर वसईस किती लोक मेले याचे सरकारी झाडे उपलब्ध नाहीत. उलटपक्षीं पोर्टुगीज ऐतिहासिक साधनांतही त्यांचे किती लोक या हल्ल्यांत मेले त्याची नोंद ठेवलेली नाहीं, असे प्रो. पिसुर्लेंकर म्हणतात.

वसईच्या विजयांचे वर्तमान बाजीरावसाहेबांस मेच्या १६ तारखेस जैनाबाद परगण्यांत रनाळीस मुक्काम असतां कळल तेव्हां मोठी खुशाली जाली ! साखरा वांटल्या. सरदारांनी बाजीरावसाहेबांस नजरा केल्या.

वसई जिंकल्यावर.

वसईवर निशाण चढल्यावर आप्पासाहेबांनीं तत्कालीन धार्मिक समजुतीप्रमाणे करावयाची होती तीं ती कृत्यें केलीं. तत्कालीन धार्मिक समजुतीप्रमाणे होमहवनहि करण्यांत आले होते असे दिसते. त्यासंबंधी पे. द. भा. २२ मधील १२२ व्या नोंदीवरून पुढील माहिती कळते. “ छ. १९ सफर गुजारत कृष्णाजी पांडुरंग होमशांति व पूर्णाङ्गुती खर्च ३७ रुपये साडेचार आणे. ”

किळचावर विधीपूर्वक निशाण चढविण्याविषयीं त्याच नोंदांत खालील तपशील आढळतो.

“ सफर २५ रवासुदगी जमा नि॥ शंकराजी केशव.

वसई फत्ते जालियावरी निशाण चढले त्यास खर्च रुपये.

२७ रु. ०।=॥। छ. २५ सफरच्या पूजेस
सामान वगैरे (२३ मे)

१५ रु. बकरी सहा दर २॥

७.॥= . कणिक.

४.॥-॥। किरकोळ नारळ सेंदूर पाने
अबीर बुळा.

२.॥=८ रु. छ. १७ रोज झेंडा करावयासी
खाद्य दहा रंगाईबद्दल खर्च

२. गेरु वजन पक्के ८०५

.- तेल वजन

बाजीरावसाहेबांचा व आप्पांचा ब्रैंडस्वार्मावर मोठा विश्वास होता. ते स्वामीला गुरुस्थानी मानीत असत. स्वामीनेहि आप्पासाहेबांच्या वसई घेण्याच्या निश्चयाला आशीर्वादाचा वेळोवेळीं टेकूं देण्याचा उपक्रम सुरु ठेविला होता. “ तुम्हास वसई दिल्ही दिल्ही दिल्ही ” वगैरे बुवाला शोभणारे अधिकारयुक्त आशीर्वाद स्वामी पेशव्यांस लिहीत असे. चिमाजी अप्पांना लागलेली असोशी पाहून त्यांची भेट होईल तेव्हां, स्वामी, वसई तुझ्या हाते घेऊन दाखविली नाहीं तर माझे संन्यासपणच लटके अशी प्रोत्साहक वचने मोठ्या आवेशाने उच्चारीत असे. तुला वसई बङ्गी घेऊन देतो पण ती फत्ते होतांच सव्वाशें पुतळ्या पाठवून दे व

श्री भुलेश्वरास सब्बाशे रूपयांचा मुकुट घाल असें स्वामीने आप्पासाहेबांचा बांस सांगितले होते. म्हणून वसई फत्ते झाल्याबरोबर आप्पासाहेबांनी १३ मे रोजीचं आधीं पाहिले काम केले तें म्हटले म्हणजे पुतळ्या व रूपये स्वामीकडे पाठविणे हें होय.

आजवर वसईच्या कोटांत हिंदु देवाचा संसर्गहि लागला नव्हता पण मराठ्यांचा भगवा झेंडा कोटावर चढला त्याप्रमाणे किल्यांत प्रथमच हिंदु देवतेची स्थापना झाली. आप्पासाहेबांनी २७ जुलैस माणकोजी पाथरवटाकडून मारुतीची भूर्ती करून तिची स्थापना कोटांत विधिपूर्वक केली.

या मोहिमेबाबत आप्पासाहेबांनी वज्रेश्वरीच्या वज्रयोगिणीसही तुझे देऊल बांधीन म्हणून नवस केला होता त्याप्रमाणे पुढे औंगस्टांत त्या नवसापैकीं कांहीं भाग त्यांनी फेडला. आप्पासाहेबांच्या रोजकीदींत ६-८-१७३९ या तारखेस पुढील नोद सांपडते. “ खर्च १२८३ रुपये २ आणे नवस श्रीवज्रयोगिणी मु. वडवली बाबत वसई वगैरे सोने नवसले होतें त्यापैकीं त॥ रामचंद्रगिरी गोसावी वजन गु॥ सिउबानाईक थोरात वजन तोले (तपशील.) ” देऊल बांधण्याचा नवस आप्पा साहेबांकडून पुरा झाला नाही. कारण ते पुढे लवकरच वारले. तो त्यांचा नवस नानासाहेब पेशव्याने पुरा केला. त्यासंबंधी नानासाहेब पेशव्यांच्या रोजकीदींत नोंदी सांपडतात.*

* टीप—श्रीवज्रयोगिनीचे देवालय बांधण्यास भिक्षा हशम सरदार व कारकून व शिराई लोक व बाजे हशम व खलाशी व दर्यावर्दी दर आसामीस रुपये .॥. निम व स्वार दर आसामीस रूपाया एक प्रमाणे देविला असे. तर रोजमुच्याचेएवजीं वजा करून अखेर साला ऐवज झाडीया. निसी रा. शंकराजी केशव यांजकडे पावता करणे. येणेप्रमाणे पत्रे:—

इ. स. १७५३-५४.

अर्बा खमसेन

मया व अलफ

जमादिलावल १५

श्री वज्रयोगिनीचे देवालयाचे बेगमीबद्दल धर्मादाय रयत निसबत देखील मोकाशी इनामती वगैरे दरोबत्त जमाबंदीवर दरसदे रुपये -॥-

वसईतील रयतीने व पाद्रथांनी आप्पासाहेबांकडून अभय मागितले म्हणून ९ मे रोजीं आप्पासाहेबांनी आंतोन पाद्री फर्नाद ज्यानु देमिनेज पाद्री वगैरेच्या नांवाने कौलपत्र दिलें ते असे—“ वसईचे साहुकार काले कातडीचे व रयेत किरिस्ताव सावकार किरिस्तां यांस कौल कीं तुम्ही बेशक होऊन रहाऱ्ये. कोणे बाबें अंदेशा न धरणे. माल मवेशीस आजार लावणार नाहीं. ”

१३ मे रोजीं वसईतले रयत लोक आप्पासाहेबांस नजरा घेऊन आले.

यानंतर महत्त्वाची घडलेली गोष्ट म्हणजे मुंबईकर इंग्रजांनी आप्पासाहेबांकडे मोठथा अदबीने माणूस पाठवून सलोख्याचा तह केळा ही होय. वसई जिंकल्यामुळे इंग्रजांचा भीतीने थरकाप उडाला होता. आजवर इंग्रजांनी मराठथांस बाष्यात्कारी सलोखा दाखवून त्यांच्या शत्रूस दरवेळीं मदतच केली होती. पोर्तुगीजांशी त्यांचे पूर्वापारच वैर होते. पण पुढे मराठे व आंग्रे बळिष्ठ होऊं लागले तसतसे तेहि इंग्रजांच्या डोळ्यांत सलू लागले. म्हणून इंग्रजांनी असे धोरण आखून ठेविले कीं, पोर्तुगीज, आंग्रे, शिंदी आणि मराठे यांच्यांत सतत कलागती लावून भांडणे व युद्धे पेटवार्वीत व तीं सुरु झाल्यावर जो कमजोर फडेल त्याला मदत पुरवावी उदाहरणार्थ इंग्रजांनी पेशव्यांच्या शिद्धांवरील मोहिमेत शिद्धांस फार मदत केली. मानाजी व संभाजी आंग्रे यांच्या भांडणात संभाजीला व वेळी मानाजीला मदत करून आंग्न्यांना कमजोर केले. या वसई मोहिमेत तर त्यांनी किरंग्यास पुष्कळच मदत केली. किरंगी जगावेत अशी

[मागील पानावरून पुढे चालू.]

निमप्रमाणे संवार्णीं द्यावा ऐसा करार करून व शिंदीवर पट्टी राऊती दर असामीस रुपाया १ एक प्यादास रुपाया -॥- अर्धा व कारकुनास दर असार्मीस रुपाया १ प्रमाणे द्यावयाचा पेशजी करार जाहला होता. त्यांवैकीं ऐवज वसूल पावला असेल तो वजा करून बाकी ऐवज शिंदीचा व जमाबंदीचा सन तिसाचे आकारप्रमाणे ठरवून ऐवज हुजूर पाठवून देणे म्हणोन पत्रे:—

Selections From Peishwas Diaries Vol I,

पृ. ३५८ व ३५९ नोंद नंबर ५०८ व ५११.

त्यांची मुळींच इच्छा नव्हती. मराठे शेर व्हावेत हेही पण त्यांना नको होते. म्हणून त्यांनी दोघांनाही थोडी थोडी मदत देऊन भांडण चालू ठेवून मराठे किरंग्यांना निस्तेज करण्याचे धोरण स्वीकारले. १७३७ साली मराठ्यांनी मुंबई बेटालगतच्या साईतील वांद्रध्यांच्या ठाण्यावर हळा केल्याबरोबर मुंबईकरांनी आपण होऊन फिरंग्यांना सर्व मदत पोचविले. उलट १७३८ च्या डिसेंबरांतील फिरंग्यांच्या ठाण्यावरील हल्लयांत त्यांनी मराठ्यांस गोलंदाज पुराविले. आणि वसई जातीशीं वांटतांच दारुगोळा धान्य फिरून किरंग्यांस पोचविले. मराठ्यांच्या मनांत समुद्रकिनाऱ्यावरील इतर सर्व सत्ता बुडवून ती सत्ता आपल्या एक-द्याच्या हातीं घ्यावयाची होती. त्यामुळेच प्रथम त्यांनी शिंदी बुडविष्याचा उद्योग केला, नंतर बेकैदी आंग्न्याना आहारी आणले व मग फिरंगी पालथा घातला. त्यानंतर इंग्रजांचा नंबर लागत होता. व तशी सार्वत्रिक समजूतही होती. यासंबंधीं खुद मराठ्यांच्या, पोर्टुगिजांच्या व मुंबईकरांच्याही तत्कालीन लेखांत आधार सांपडतो. बाजीरावसाहेब व चिमाजीअप्पा हे खरोखरच आठदहा वर्षे अधिक जगेत तर कदाचित् इंग्रजांची किरंग्यांसारखीच अवस्था होऊन कांहीं निराळीच स्थिति दृष्टीस पडली असती. पण ‘भवितव्यता बर्लीयसी’ हेच खरे !! असो.

इंग्रज तद्वास येतात.

तारीख ५ मे रोजीं वसई कौलास आली व १२ रोजीं प्रत्यक्ष वसई-वर मराठ्यांचे निशाण चढले. त्याच दिवशीं इंग्रजांनी साताऱ्यास शाहू महाराजांकडे व वसईस आप्पासाहेबांकडे वकील पाठवून त्यांना खूष करण्याचा व सलोखा वाढविष्याचा प्रयत्न केला. त्या दोन्ही वकिलांची हकिगत महत्वाची असल्यामुळे जरा सविस्तर सांगणे अवश्यक आहे.

साताऱ्याच्या वकिलातीवर गॉर्डनसाहेबाची नेमणूक करण्यांत आली होती. त्याच्याबरोबर देशी दरबारांच्या रिवाजांची व भाषेची माहिती असणारा भिकाजीपंत नांवाचा एक माणूस मुद्दाम देण्यांत आला होता. हा माणूस पूर्वी शिंदाचाङ्गन शाहूमहाराजाकडे बोलणे चालणे करावयास पाठविष्यांत येत असे. यामुळेच बहुधा त्याची या वेळीं नेमणूक झाली असावी.

गॉर्डनची ही वकिलात पाठविण्यांत मराठ्यांच्या दौलतीचे अधिराजे या नात्याने शाहूमहाराजांस मुंबईकरांतर्फे नजर करावी, वसईबद्दल वर-करणी खुपाली दाखवून स्नेहवाद जोडावा असा मुंबईकरांचा हेतू होता. पण त्याच्या जोडीला दुसराही एक अंतस्थ कुटिल हेतु होता. तो असा कीं, शाहूमहाराजांच्या मनांत बाजीराव सोहेबांच्या उत्कर्षाविषयी किल-मिष भरून देऊन त्यांच्याविषयी मत्सर उत्पन्न करावा व त्या दोघांत शक्य तर द्वैत पाढावें ! मुंबईहून निघताना शाहूमहाराजांशी कोणच्या कोणच्या घोरणावर बोलणें करावयाचें यासंबंधी गॉर्डनला जी लेखी समजूत देण्यांत आली होती तीत असे म्हटले होते कीं, तुम्ही शक्य-तर शाहू आपणाशी परस्परच पेशव्यांच्या अनुमताखेरीज सलोख्याचा तह करील असें जुळवा. दोन गोष्टी विशेष तज्ज्ञाने त्याच्या मनावर बिंबवा. एक अशी कीं, आम्ही मुंबईकर खरोखरच तागडी तुकाप्पा उदमी लोक आहो. व्यापार हें आमचें मुख्य दैवत. आम्हास निर्वेध राखण्यांत व्यापार उदीम सावसावकारी वाढून तुमच्याही मुलखाला त्याचा फायदा मिळेल. दुसरी गोष्ट अशी कीं, आम्ही शिद्धां-ग्रमांणे किंवा फिरंग्याप्रमाणे रयेवर कधीही धर्मांच्या बाबतीत जुळूम जबरदस्ती केलेली नाहीं. यावरून आमची भलाई दिसून येईल.

गॉर्डन १२ मे रोजी मुंबईहून निघाला तो १३ तारखेस दंडाराजपुरीस पोचला. तेथे शिद्धांकङ्गून एक माहितगार वाटाऱ्या घेऊन दुसऱ्या दिवशी पुढे निघाला. १५ तारखेस वाटेत पेशव्याचे दस्तक नाहीं म्हणून त्याला एका मराठ्यांच्या चौकीवर अटकाव झाला; पण झाडतीत त्याच्याजवळचे कागदपत्र पाहून त्याला मुक्त करण्यांत आले. येवढेच नव्हे तर बदरका म्हणजे संरक्षणास शिपाई बरोबर देऊन पुढे रवाना करण्यांत आले. २० तारखेस गॉर्डन घाट-माथा चढून देशावर आला. २५ तारखेस तो साताच्यास पोचला. तेथे वास्तविक त्याने प्रथम पेशव्यांच्या वगीतल्या सरदारास भेटावयाचें. पण तो प्रतिनिधीच्या एका हस्तकाकडे गेला. त्या करवी शाहूमहाराजांची भेट घ्यावी असा उद्देश. पण ते जुळले नाहीं; कारण शाहूमहाराज तेथून पाच मजलीवर मिरजेच्या वेब्यांत गुंतले होते. म्हणून गॉर्डन इतिकडे निघाला. १ जूनला तो मिरजेस पोचला. ३ तारखेस श्रीपत-

रावाची व त्याची मुलाखत झाली. श्रीपतरावानें अर्थातच फार बारीक चौकशी केली. मुंबईपासून वसई किती लांब आहे, मधली खाडी किती रुंद आहे, वांद्रेच्याहून निघाले तर गलबतावांचून मुंबईत शिरता येईल काय, मुंबईच्या किल्ल्यास तटबंदी व खंदक आहे की कसें, वसई आम्ही जिंकल्यामुळेच बहुधा आता तुम्ही आला आहात ना ? असे अनेक प्रश्न त्यानें विचारिले. शेवटच्या खोचक प्रश्नाला गोर्डननें भिकाजी-पंतामार्फत तसेच प्रत्युत्तर केले. तो म्हणाला, “ छे छे तसेच कांहीं नाहीं. आमच्या कंपनीवर पहिला प्रेसिडेंट जाऊन नवा नेमून आला आहे. तेव्हा सहाजीकच शेजाऱ्यांशी ओळख व स्नेह वाढावा म्हणून त्यानें आम्हाला पाठविले आहे. आम्ही शेजारधर्म चांगला जाणतो. आजपर्यंत आम्ही कोणाच्या धर्मात ढवळाढवळ केली नाहीं व करणार नाहीं.”

पुढे ४ दिवसांनी वसईहून महादजीपंत पुरंधरे शाहूमहाराजांकडे आला. त्यानें मुंबईकरांकडून दोस्तीच्या तहाकरता तेथेआप्यासाहेबांकडे वकील आल्याचे सांगितलें. त्यावर शाहूमहाराज म्हणाले “ मग तुमचे काय ठरले ? इंग्रज फार सालस व सज्जन लोक आहेत. त्यांना मी संरक्षण दिले तर बाजीराव आमचे चालवील कीं नाहीं ? ” त्यावर अर्थातच महादजीपंतानें जरूर चालवील असें उत्तर केले.

८ तारखेस गॉर्डनची शाहूमहाराजांशी मुलाखत झाली. शाहूमहाराजांचे पशुपक्षांचे वेड इंग्रजांना माहीत होतें म्हणून त्यांनी त्याला नजर करण्याकरितां निरनिराळे पक्षी बरोबर आणले होते ते त्याना नजर केले. ते पाहून महाराज निहायत खूप झाले व त्या खुशालीतच मीं तुमचे काम नक्की पुरें करून देतो असें आश्वासनही त्यानी देऊन टाकले ! पण शाहू-महाराजांच्या आश्वासनाला खरोखर फारशी किंमत नाहीं हें गॉर्डनला लवकरच कळून आले. कारण मुख्य देवता म्हणून शाहूमहाराजांना कौल लावला तरी कौल देणे न देणे, किंवा दिला तर कोणचा कसा घावाचा ही सारी सत्ता बाजीरावसाहेबांची, अशी वास्तविक स्थिति होती. शाहूमहाराज नाममात्र असून बाजीरावसाहेबच खरे खुरे सत्ताधीश आहेत. त्यांच्या अनुमतीखेरीज खुद शाहूमहाराजांनाही कांहीं करवून

घेण्याची शक्ति नाहीं असें गॉर्डनला आढळून आले. श्रीपतराव प्रतिनिधीसारख्या बाजीरावसाहेबांच्या प्रतिपक्षीयामार्फत शाहूमहाराजांची भेट घेतल्यामुळे पेशव्यांच्या लोकांचा आपणावर राग झाला आहे हेही गॉर्डनला कळून चुकले. म्हणून मग गॉर्डनने नानासाहेब पेशव्यांचो गांठ घेतली. पण “नानासाहेब इंग्रजांचा मोठा द्वेष्टा आहे. त्याने आम्हाविषयीं अगदीं तुच्छताच दाखविली” असें गॉर्डनने लिहून ठेविले आहे. अखेर २५ जून रोजीं तहाचें कांहींच न साधतां शाहूमहाराजांनी तुमचें काम मी करून देईन असें आश्वासन देऊन गॉर्डनची बोलवण केली. मात्र त्याच्या मोबदल्यात गिनी कोंबख्या, तुकीं कोंबडे, बसन्याचीं खबूतरे इत्यादिकांची मागणी करावयास ते चुकले नाहींत.

अशा रीतीनें पेशव्यांस न विचारतां शाहूमहाराजांकडून परस्पर तह उरकून घेण्याची कारवाई फसून गॉर्डनसाहेब १४ जुलै रोजीं मुंबईस परत पोचला.

आतां मुंबईकरांनी खुद वसईस आप्पासाहेबांकडे वकील पाठविला त्याची हकिकत पाहूं. वसईवर निशाण चढल्याबरोबर आप्पासाहेबांनी मुंबईकरांकडे माणूस पाठवून बोलणे करावयास या म्हणून फर्माविले होते. मध्यांतरी मुंबईकरांच्या बोर्डनें ठराव करून भिकू शेणव्यास आप्पासाहेबांकडे पाठवून त्यांचे वसईच्या विजयाबद्दल अभिनंदन केले. त्यांने त्यावेळीं देशी दरबाराच्या पद्धतीप्रमाणे मखमल व कापड असा आप्पासाहेबांस नजराणा दिला. नंतर मुंबईकरांनी कॅप्टन इंचबर्ड याला आप्पासाहेबांकडे रवाना केले.*

इंचबर्डीला पुढीलप्रमाणे बोलणे करण्यास लेखी ढुकूम होता.

“वसई जिंकल्यानंतर चिमाजी अप्पाने आपणांस फर्माविले आहे कीं, तुम्हाला ताबडतोब बोलणे करण्याकरितां आमचेकडे पाठवून घा. म्हणून तुम्हांस त्याकडे पाठविण्याचे ठरले आहे. या भेटींत चिमाजीच्या

* टीप:—पेशवे दसर भा. २२ नोंद १४० वरून इंचबेर्ड म्हणजे इंचबर्ड वसईस २० जून पासून १३ जुलैपर्यंत, म्हणजे २१ दिवस होता असें दिसते. “इंग्रज इंचबेर्ट दिम्मत इंग्रज मुंबईहून आला त्यास खर्च इस्तकशील छ. २४ रविलावल तागाईत छ. १७ रविलाखर पावेतों.”

पुढील घोरणाचा क्यास तुम्हाला घेतां येईल. तिकडे गेल्यावर पुढील सुदधाप्रमाणे बोलणे करा. मराठ्यांना आमच्याशीं स्नेहभाव वाढवावयाचा असेल तर आमची मनःपूर्वक तयारी आहे. आमच्या बेटांतून तुमच्यावर हळा होणार नाहीं अशी आम्ही हमी घेतो म्हणून तुम्ही (मराठ्यांनीं) खाड्यांच्या उतारांवर बुरुज किंवा ठारीं बांधू नयेत. तरीं तुम्ही बांधाल तर तुमच्या दोस्तीविषयीं आम्हाला संशय उत्पन्न होईल. आम्हा मुंबईकरांचा मुख्य उद्योग व्यापारवृद्धि हा आहे. म्हणून तुम्ही आमच्या गलबतांना जकातीच्या सवलती द्या. जबर जकातीपेक्षां, अशा रीतीनें सवलती दिलेल्या व्यापारामुळे तुमचे उत्पन्न जास्त वाढेल.

आम्ही आमच्या संरक्षणापुरतेंच आरम्भार आणि सैन्य बाळगलें आहे. आम्ही मराठ्यांच्या गलबतांच्या वाटेस जाणार नाहीं. पण मानाजी आंग्रे माहीमच्या खाडीतून शिरून आम्हांस कदाचित् त्रास देईल. तर माहीमच्या खाडीतून व्यापारी गलबतां खेरीज दुसरे गलबत फिरू देऊ नये. मराठी मुलखांतून आमच्या बेटांत पळन आलेल्या लोकांना परत जाण्याची परवानगी देण्यात येईल. आम्ही शाहूकडे पत्र पाठवून स्नेहाची याचना केली आहे. त्या पत्राची नक्कल तुम्हांस देऊ. कर्जाऊ पैका मागाल तरी मिळणार नाहीं. पूर्वी शिद्धाला तसा दिला असला तरी आतां तसें न करण्याबद्दल कंपनीला तिच्या वरिष्ठांचा सक्त हुक्म आहे. चिमाजी अप्पा खडणी मागूं लागला तर त्याला सांगा की भोवती चाललेल्या धामधुमामुळे आमची फार वाईट स्थिति झाली आहे. आम्हासच जीवधारण करताना यातायात पडत आहे. तुमच्या बंदीच्या हुक्मामुळे शेजारच्या मुलखांतून आम्हांकडे धान्य येत नाहीं. तें लांबून आणावें लागें. करितां कृपा करून या गोष्टी लक्षांत घेऊन खडणी मागूं नका. आपण शिद्धांना व पैर्तुगीजांना मदत केली असा आरोप मराठे करतील तर त्याला म्ही असें उत्तर द्या कीं, त्यावेळी पोर्तुगीज किंवा शिद्दी यांपैकीं कोणी ठार बुडण्यानें आम्हांस इजा पोचेल असें संकट वाटत होतें म्हणून केली. पण पुढे तुमचा जसजसा अनुभव आला तसतसा तुम्ही आमचे स्नेही आहात असा विश्वास आला.

म्हणून नंतर आम्हीही तटस्थच राहिलों नव्हतो कां? मानाजी संभाजी आणि शिद्दी यांच्या पाडावाकरितां मराठे मदत माग-तील तर त्याला तुम्ही पुढीलप्रमाणे उत्तर द्या. तूर्ते मानाजीशी आमचा सलोखा असल्यामुळे तसें करणे बरें नाही. शिद्दी हे मोंगलांचे ताबेदार व मोंगलांच्या कृपेमुळेच आम्हांस ठिकठिकार्णीं सवलती मिळून वखारी घालतां आल्या. तेव्हां त्याच्या वाटेस कसें जावें? पण संभाजी मात्र आमचा शत्रू आहे आणि त्याचा समाचार आम्ही आमच्या परी घेतच आहोत. ”

इंचबर्ड वसईस पैंचल्यावर प्रथम त्याची अप्पासाहेब व त्याचे कारभारी यांशी औपचारिक मुलाखत झाली. आप्पासाहेबांस बरें वाटत नसल्यामुळे तहाच्या कलमांची उरसफोड नको म्हणून त्यांनी तें काम आपल्या कारभान्यांवर सोपविले. मग इंचबेट व कारभारी खलबतास गेले. प्रथम कांहीं बोलणें झाल्यावर कारभान्यांनी विचारले कीं, उंदेरीस तुमची किती फाज आहे. व ती तेथें कशाकरता ठेविली आहे? या प्रश्नाच्या रोखावरून इंचबर्डने तर्क केला कीं, बहुधा यापुढे मराठे पैक्याचे बोलणे काढतील. इंग्रजांना पैका धावयाचा नव्हता. म्हणून इंचबर्डने पैक्याचा प्रश्न मुळातच निकालात काढावा म्हणून उत्तर केले कीं, या उंदेरी प्रकरणांतच आमच्या माजी ग्रेसिंडेटाला कंपनी सरकारने शिक्षा केली. त्यानें कंपनीचा पैसा शिद्द्यांना कर्जाऊ दिला होता. आणि त्यामुळेच कंपनीने असा सक्त नियम केला कीं, पुढे कोणाही गव्हर्नराला स्वतःच्या अखत्यारांत केव्हाही कोणासही पैका देता येऊ नये.” हीं बोलणीं झाली त्याच्या आदल्या दिवशीं खंडोजी माणकर इंचबर्डकडे जाऊन या प्रश्नाचा घोळ घालीत बसला होता. त्यावेळी ही पैक्याची मागणी त्यानें इतक्या निकराने केली होती कीं, अखेर इंचबर्डने त्याला सांगितले कीं, आतां तुम्हास एकदाच अखेरचे सांगतो कीं, कंपनी एक बेळ मुंबई बेटही समुद्रांत बुडवायला तयार होईल. पण ही तुमची मागणी मान्य होणार नाहीं. असो. इंचबर्डचा पैक्याच्या बाबर्तीत इतका दुराग्रह दिसल्यावर मग मराठ्यांनी दुसरे मुद्दे पुढे काढले. सलोखा राखण्याचा मुद्दा निघाल्यावर कारभारी म्हणाले, तुम्ही आतां सलोखा करूं म्हणता; पण तुमची आतापर्यंतची करणी शत्रूला शोभ-

ण्यासारखीच आहे. शामलाच्या मोहिरेंत तुम्ही शिद्धाला सर्व तन्हें कुमक केरलात व त्यामुळे आमचा लाखों पैका पाण्यांत गेल्यासारखा झाला. त्यावर इंचबर्डीनें उत्तर केलें की, आम्ही बाजीरावसाहेबांचेच अनुकरण केले. शिद्धाच्या खुनी नोकरानी धन्याला गुंडाळून ठेवण्याचा उपक्रम केला म्हणून आम्ही त्यांत पडलो. बाजीराव पेशव्यानेच अबदुल राहिमान याला आश्रय देऊन हाताशा घेतलें नसतें, तर एकच्या आमच्या गव्हर्नराला अबदूल राहिमानाची स्थापना करता आली असती का? या उत्तरावर कारभारी पुन्हा म्हणाले, शिद्धाचें सोडा *

*टीप—मर्तिनाचे पत्र २८ तारखेचे मुंबईकरांस (न्यू स्टाईलचे) “ तुम्ही, सोळा तारखेस शुक्रवारी मराठे वसईच्या कसब्यावर जोराचा हला करणार ही बातमी कळविली. याबद्दल आभारी आहे. तुमची बातमी खरी आहे असें दुसरीकडून आलेल्या बातम्यांवरूनहि सिद्ध झालें. आम्ही कितीहि आगीचा मार केला तरी चर खणून सुरुंगाचा मराठ्यांचा प्रयत्न थांबत नाहीं. ते तटाच्या पायाशी भिडले आहेत.

आमच्या इंजिनियरांच्या मर्तें रेतीची जमीन असल्यामुळे हातगोळे टाकून त्यांचे सुरुंग उधळता येतील. तथापि अशोवळीं तुमचाहि सल्ला घेतलेला बरा. करतां तुम्ही इंजिनियरांचा सल्ला घेऊन त्यांच्या सुरुंगास टाळे कसे पाडावे आणि त्यांचे चर कसे उध्वस्त करावे हैं आम्हांस कळवा. सुरुंग खोल लागले नाहींत तरी त्याने तटाला धळा बसेलच. आम्हांस हातगोळे व दारु पाठवा. गेले बारा दिवस अहोरात मारा केल्यामुळे आमची दारुगोळी फार संषुट्टांत आली आहे.”

कायतानो डिसोझाचे पत्र १ मार्चचे (न्यू स्टाईल) “ जॉन झेवीअर पिंटो हा कसब्याचा अधिकारी गोळीनें मेल्यानें त्याच्या जागी माझी नेमणूक झाली आहे. मराठ्यांचे सुरुंग तटाशी येऊन भिडले. त्यांचे धमधमे तटासमीप आहेत, त्यांवर तोफा चढवून मराठे दगड मारीत आहेत. तुम्ही यावळीं मदत न कराल तर आम्ही बुडतो. कसेंहि करून ५०० पिपे दारु व पांच हजार गोळे पाठवा.”

पण तुम्ही या युद्धांत फिरंग्यांनाही मदत कलात त्याची वाट काय ? परवा अगदीं शेवटच्या घटकेस तुम्ही वसईला जी मदत केलीत त्या पायी आमची अतोनात नुकसानी झाली. यावर इंचबर्ड काय बोलणार ? तो म्हणाला, मदत दिली हें खरें आहे. तें माझ्यांने नाकबूल करवत नाही. पण शेजारधर्मप्रिमांने तशी मदत करणे आम्हांस भागच नव्हते काय ? पण त्याबरोबर आता हेंही लक्षांत ठेवा कीं, सुदैवांने तुम्ही आमचे शेजारी झाला आहात; तेव्हां आतां तशीच मदत तुम्हासही करू. यानंतर कारभारी म्हणाले, आम्ही आतां दमण आणि चौलसुद्धां फिरंग्यापासून हिसकावून घेणार आहों. भारी आरम्भार सजवून सान्या शत्रूंची शास्ती केल्याशिवाय आम्ही रहात नाहीं. या कार्याकरता आम्हास लष्करी व आरम्भारी उपयोगांचे जै जै सामान लागेल तें तें योग्य किंमत घेऊन तुम्ही पुराविलें पाहिजे. नंतर आपली नवी मैत्री कायम टिकविणे असेल तर सुलूखाचा तह करा अशी

[मागील पानावरून पुढे चालू.]

कंपनीने आपला इंजिनीवर जॉन ब्राऊन आणि गोलंदाज जोसेफ स्मिथ यांचा विचार घेतला. त्यांनी असें सांगितले कीं, जरी आम्हांस वसईच्या किळाचाचा नकाशा पहाण्यास मिळलेला नाहीं किंवा समक्षाहि आम्ही वसई पाहिलेली नाहीं तरी दिलेल्या वर्णनावरून असें सांगतों कीं सुरुंग खोल जाणे शक्य नसल्यामुळे त्यांवर गोळे टाकावे किंवा किळाचांवाहेर पळून ते उधळावेत. फिरंग्यांना दोनशे दास्तची पिंपे आणि निरनिराळ्या वजनाचे चार हजार गोळे पाठविण्याचे ठरल.

१७. एप्रिल १७२९ रोजाच्या सुंबर्डीकरांच्या बैठकीत असें ठरले: “पावसाळा लागेपर्यंत थोडे दिवस उरले आहेत. तेव्हाच्या रती मदत पोर्तुगीजांना आपण करावी. पावऱ्यांत मराठ्यांचे हले थांवून पोर्तुगीज काहींतरी तरतूद करू शकतील. कदाचित् नादीरशहाच्या स्वारीमुळे मराठ्यांना वसईहून उठावें लागेल किंवा वसईचा वेढा उठविण्याबद्दल गोळ्याहून शाहूकडे वर्कील पाठविण्यांत येतील. करितां कंपनीने नव्हे तरी पण व्यक्तिशः सभासदांनी स्वतःच्या जबाबदारीवर पंधरा हजार रुपये कर्जाऊ घावेत असें ठरले.

कारभान्यांनी बोली लाविली. वास्तविक इंचबर्डला तहाची कलमें वाटा-घाटण्याचा अधिकार कंपनीकडून देण्यांत आलेला नव्हता; तरीही त्यांने आपल्या जबाबदारीवर कारभान्यास सांगितले कीं, तहास आमची केव्हाही तयारी आहे. तुमचे मुद्दे सांगा भी ते प्रेसिडेंटाकडे मंजुरीकरतां पाठवून देर्इन. ते कारभान्यास कबूल होऊन त्यांनी कलमें सांगावयास सुरुवात केली. पहिले कलम असें कीं, मराठ्यांचे दस्तक असल्याखेरीज व्यापारी गलबतें चालू नयेत. यावर इंचबर्डने खूप भांडून कंपनीच्या किंवा तिच्या छत्राखालच्या सावकारी गलबतांना तेवढी परवानगी असावी असें कबूल करून घेतले. पण तें कबूल करताना कारभारी म्हणाले लक्षांत ठेवा, सुरत ही मोठीच व्यापारेठ आहे. तेथले व्यापारी कंपनीचे दस्तक घेऊन व निशाण लावून कौलावण न देता जाण्याचा संभव आहे. पण असें एकही उदाहरण सांपडल्यास तुम्ही तह मोडलात असें आम्ही समजू. आरमारी व लक्करी सामान आणि दारूगोळा पुरविण्यासंबंधीं कलम निघाले तेव्हां इंचबर्ड म्हणाला, आम्ही तो जिन्नस तुम्हास विकणार नाहीं. आमच्या बंदरात येणारा इतर माल जसा सर्वजण विकत घेतात तसा हाही तुम्ही घ्या. यावर कारभारी खोचून म्हणाले, “मग फिरंग्यांना तेवढा तुम्ही दारूगोळा कसा पुरविलात ? ” इंचबर्ड म्हणाला, आमची गरज भागवून शिल्क राहील तो लढवाई जिन्नस आम्ही इतरांप्रमाणे तुम्हासही विकू. पण तसें कलम तहांत घातल्यांने उद्या तुम्ही मुंबईच्या किलचावरच्या आमच्या तोफाहि मागाल ! मग कारभान्यांनी तिसरे एक कलम असें सांगितले कीं, पेशव्याच्या सावकारी व लढवाई गलबतांनाहि माही-मच्या खार्डींतून वावरण्यास मोकळीस असावी. पण तशी मोकळीक आम्ही फक्त व्यापारी गलबताना देऊ असें इंचबर्ड म्हणाला. चौथें कलम साई वसईतले लोक मुंबईत पळून गेले असतील त्यांना मुकाव्यांने जिकडचे तिकडे परत जाऊ घावे असे होते. हें कलम इंचबर्डने मान्य केले.

इतके बोलणे झाल्यावर कारभान्यांनी इंचबर्डला सांगितले कीं, तुम्ही तुमचा कारकून पाठवून हीं आमचीं तहाचीं कलमें उतरून घ्या व कंपनीकडे पाठवा आणि तह करण्याची अखत्यारी मागवा. नंतर इतराहि

कांहीं व्यापार व दळणवळणासंबंधीं अटी त्याच तहात घालाव्या असें इंचर्डने कारभान्यास सुचविलें. तें त्याना पटलें म्हणून त्यानीं पुन्हा इंच-बर्डीस चिमाजी आप्पाकडे नेलें. चिमाजी आप्पाशी इंचर्डचें जें बोलणे झाले तें असें—“यापुढे आण दोघांनी एकाचा शत्रू तोच दुसऱ्याचा असे मानले पाहिजे असे आप्पासाहेब म्हणाले तेव्हां इंचर्ड म्हणाला, आम्ही मध्यस्थासारखे राहू. तुमचे कोणाशी भांडण लागल्यास फक्त मध्यस्ती करू. तुमचा शत्रू तोच आमचा असें निघाल्यास मात्र तुम्ही आम्ही एक विचारानें वागू.

इंचर्डने आपला कारकून ठरल्याप्रमाणे त्यांच्या अटी उतरून घेण्याकरितां पाठविला. त्याबरोबर त्यांने स्वताचींही टिपणे त्यांकडे माहिती करता पाठविलीं व मला बोलावल्यास मी येईन असेहि कळविले. पण आप्पासाहेबांनी इंचर्डांच्या अटीप्रमाणे कांहींच न करता स्वतः-चींच दुसरीं नऊ कलमें प्रेसिडेंटाकडे पाठविलीं व कळविलें कीं “हीं कलमें प्रेसिडेंटाकडे पाठवा आणि तुमचा तह करण्याचा अधिकार कबूल करून मागवा. मग त्याचें उत्तर येईल तसें पाहू.” २७ तारखेला इंचर्डने पुन्हा त्या नऊ कलमांसंबंधीं बोलणे करण्याचा घाट घातला पण आप्पासाहेब ऐकेनात. नऊ कलमांपैकीं दोन कलमे अशीं होती.

एक पेशव्यांच्या संमतीशिवाय इंग्रजांनी शाहूशी परस्पर बोलणे करता कामा नये. व दुसरे “मराठ्यांच्या किनान्यास वादळामुळे फुटलेलीं जीं गलबतें लागतील तीं मराठ्यांच्या मालकीचीं होतील.

इंचर्डने कंपनीस लिहून कळविलें कीं मराठे वसईप्रमाणेच चौल व दमण जिंकण्याच्या योजना करीत आहेत. त्या ‘आजची फिरं-ग्यांची स्थिती पाहता, मराठे खान्या करून दाखविल्याशिवाय राहणार नाहींत. आणि त्याप्रमाणे करून ते प्रबळ झाल्यास पुढे आजच्यापेक्षाही फार कडक अटी ते आम्हावर लादतील. करता आत्ताच तह उरकून खेणे-चांगले. मात्र एक गोष्ट मुद्दाम सुचवितो ती ही कीं मुंबईची तटबंदी ताबडतोब बांधण्यास सुरवात करा ! या मराठ्यांना आपल्या आरमारी सत्तेचे मोठेच शल्य वाटत असल्यामुळे ते एखादे क्षुलक खुसपट काढूनहि आपणास नेस्तनाबूद करण्याचा प्रयत्न केल्याखेरीज खचित रहाणार नाहींत. । !

अखेर १२ जुलै रोजीं पुढील तहाचीं कलमेवसई येथे मराठधांतर्फे अप्पासाहेब व इंग्रजांतर्फे इंचबर्ड यांमध्ये पळी करार झालीं व २० जुलै रोजी मुंबई सरकारने ती मान्य केली.

कलम १:—नेहमींप्रमाणे इंग्रज, कंपनीला, मुंबई बंदरांतील व्यापान्याना, लोकांना दस्तके-देतील पण त्यांनी परमुलखांतील गलबतांना दस्तके देतां कामा नयेत. अशा गलबतांनीं आम्हा मराठ्यांचे दस्तक घेतले असेल तर त्यांना इंग्रजांनीं हरकत करू नये. जीं गलबते मराठ्यांचे दस्तक घेणार नाहीत त्यांना आम्ही शिक्षा करू. त्यांत इंग्रजांनीं ढवळाढवळ करू नये. कदाचित् एखादवेळीं अचानक दोन तीन परमुलखी गलबते इंग्रज कंपनीच्या संरक्षणाखालीं चाललेलीं दिसली तर बाजीरावाच्या आरमारोने त्यावेळीं गय करावी.

कलम २:—बाजीरावाचे दस्तक नसलेल्या कोणत्याही गलबतां-वरून इंग्रजांनीं किंवा त्यांच्या रथेतेने माल मवेशी नेऊ नये. अशी गलबते सांपडल्यास बाजीरावाचे आरमार तीं जप्त कराल. मात्र मुंबईकर ती मालमवेशी आपली आहे असे सिद्ध करतील तर ती मालमत्ता त्यांना परत देण्यांत येईल.

कलम ३:—युद्धामुळे वसईपासून दमणापर्यंत परमुलखांतले जे जे लोक मुंबई बेटांत आसन्यास येऊन राहिले असतील, मग ते मज्जर सुतार किंवा दुसन्या कोणत्याही जातीचे असोत, त्यांना आपापली मालमत्ता व गलबते घेऊन स्वदेशास जाण्यास इंग्रजांनीं बिनशर्त घरवानगी द्यावी.

कलम ४:—पेशव्यांची मच्छीमार गलबते माल वगैरे घेऊन माहीम ते वेसावे किंवा वेसावे ते माहीम अशी जातील येतील त्यांबरोबर आपलीं दोन लढवाई गलबते देऊन इंग्रजांनीं त्यांना संरक्षण द्यावें.

कलम ५:—इंग्रजांनी तोफा, बारूत, हातगोळे व तोफांचे गोळे या खेरीज सर्व तन्हेचा व्यापारी व इतर माल म्हणजे लोखंड शिसें सोरांगंधक डामर वगैरे मराठ्यांना विकावा. मराठ्यांच्या मुलखांतील व्यापान्यांना हा माल विकत घेण्यास मुंबईतील व्यापान्यांनी कोणत्याही तन्हेचा अडथळा करता कामा नये. नेहमीपेक्षा त्यावर जादा

जकात मागू नये. तसेच पूर्वी ज्या पदार्थोवर जकात नव्हती अशा कोठल्याही पदार्थोवर जकात बसवू नये. वरील प्रमाणेच मराठे त्यांच्या मुलखांत इंग्रजांनाही सवलती देतील.

कलम ६:—माहीमच्या खाडीत पोर्टुगीजांपासून मुंबई ते माहीम जेवढा भाग इंग्रजांना मिळालेला आहे त्यावर इंग्रजांचीच सत्ता राहील. त्यानंतर त्याखेरीज जो मुलुख किंवा जी सत्ता इंग्रजांनी मिळविली असेल ती त्यांकडे यापुढे चालणार नाही. मुंबई ते माहीम खाडीतून कोणच्याही मच्छीमार व व्यापारी गलबतांना इंग्रजांनी कोणच्याही तन्हेचा अडथळा करू नये. (फक्त मराठ्यांच्या लढाऊ आरमारी गलबतांना तेवढा अडथळा करावा.) पांच दहा हत्यारबंद शिपायाना मात्र वरील गलबतांवर अटकाव असू नये. मग ते बातमी आणण्याचे अथवा दुसरे कोठलेही काम करोत.

कलम ७:—इंग्रजांनी मराठ्यांच्या शत्रूला कसलीही मदत करू नये. मग तो इंग्रजांचा मित्रही असो. मराठे इंग्रजांच्या शत्रूस मदत करणार नाहीत. इंग्रज मराठ्यांना जो माल पुरवितात तो त्यांनी इतरांसही पुरवावा. मात्र दारुगोळा इत्यादी लढाईचे सामान त्यांनी मराठ्यांच्या शत्रूस पुरवू नये.

कलम ८:—परस्परांच्या मुलुखापैकीं कोणीही व्यापारी अगर नोकर असो; जर तो एका हड्डीतून दुसऱ्या हड्डीत पळून गेला तर त्या माणसाच्या सावकाराला मुंबई बेटांत किंवा मराठ्यांच्या मुलखात जाऊन पंचाईत करून पैसा उगवून घेण्याची मोकळीक आहे. तसेच त्या देणेदाराला मग काहीही तोशीस लागू नये. त्याला वाटेल तिकडे रहाण्यास परवानगी असावी. मात्र एखादा गुलाम अशा रीतीने दुसऱ्याच्या मुलखांत पळून गेलेला असेल तर त्या त्या सरकारने त्यास पकडून सक्तीने परत पाठविलें पाहिजे.

कलम ९:—लहान मोर्टे गलबत मग ते कंपनी सरकारचे असो अथवा पेशव्याचे असो ते वादळात सापडून किनाऱ्यास आश्रयार्थ आले तर तो किनारा ज्या सरकारच्या ताब्यांत असेल त्या सरकारने त्या गलबताचे किंवा जहाजाचे शक्य तें साहित्य करावें. म्हणजे शिंडे, ढोलकाठी वैगरे दुरुस्त करण्यास मदत घावी. पण कंपनीची किंवा

तिच्या व्यापान्यांची गलबतें फुटून ती मराठथांच्या किनान्यास लागली तर त्या मालापैकीं निम्मा माल मूळ मालकाला दिला जाईल व बाकीचा निम्मा माल मराठथांच्या मालकीचा होईल. मराठथांच्या फुटणाऱ्या गलबतांना हाच नियम लागू समजावा.

कलम १०:—माहीमापाशी पुरलेल्या हद्ददर्शक डांबापासून बंदराच्या तोंडापर्यंत एक कोसपर्यंतच्या हद्दीत मराठयांनी कोणाही जहाजाला मग त्याजवळ मराठयांचे दस्तक नसले तरी अटकाव करू नये.

कलम ११:—परस्परांनी या भागांत फिरणाऱ्या एकमेकाच्या मच्छिमार किंवा इतर कोणत्याही गलबतांना त्रास देऊ नये.

कलम १२:—मराठयांच्या आरमाराला इंग्रजांनी त्रास देऊ नये. एखादे वेळीं पाणी घेण्याकरता किंवा इतर कांहीं कारणाकरता तें मुंबई बंदरास लागेल व तेथें कांहीं दिवस राहील तर इंग्रजांनी शक्य ती मदतच करावी. उलटपक्षी इंग्रजांचे आरमार मराठी बंदरास लागल्यास मराठयांनीही त्यांना मदत करावी.

कलम १३:—मराठयांची व्यापारी गलबतें नागोठणे पेण वैगेरे खाड्यांतून जातील येतील त्यांना इंग्रजांनी उपसर्ग पोचवू नये. पण मराठयांचे एखादें जहाज मुंबई बंदरात गेले तर मात्र त्यांकडून इंग्रजांनी जकात घ्यावी. मात्र बंदराखेरीज खाडीत त्यांना बिलकूल कसलाच त्रास पोचता कामा नये.

कलम १४:—मुंबईकरांच्या व्यापारी गलबतांनी पेण नागोठणे या किंवा दुसऱ्या कोणत्याही ठिकार्णी माल विकत घ्यावा किंवा विकावा. मामुली जकात असेल ती घावी म्हणजे झाले. मराठे त्यांना त्रास देणार नाहीत.

तह उरकल्यानंतर वसईचा सर्व प्रकारचा बंदोबस्त करून कांहीं दिवसांनंतर आप्यासाहेब देशी जाण्यास निघाले व ३ सप्टेंबर रोजी भाद्रपद शु. १२ सोमवारी पुण्यास जाऊन पोचले. त्यावेळी बाजीरावसाहेब त्याना औंधापर्यंत सामोरे गेले होते ! बरोबर पुण्याचे देशमुख देशपांडेहि गेले होते. त्यांनीही आप्यासाहेबांस आहेर केले.

परिशिष्ट नं. १

चासकर जोशांची हकीकत.

चंद्रीच्या वेद्याचे प्रसंगीं कृष्णरावाचे मुळगे नारो, महादाजी व गोविंद हें फार उपयोगी पडल्यामुळे मौजे खवली हा गांव राजारामानें त्यांस इनाम करून दिला. पुढे त्यांनी त्या इनामाचा १०१२० वर्षे एकव उपभोग घेतल्यावर नारोकृष्ण मेला. त्याला मूलबाळ नव्हते. गोविंदरावाला श्रीधर नांवाचा मुळगा होता. महादा जीपंताला दोन बायकापासून मुळे झाली ती अशी,—थोरली भवानीबाई. हिला बाळाजी व रामचंद्र आणि काशीताई. पुढे कांहीं दिवसांनी शिवबाईला कृष्णराव झाला. पुढे गोविंदकृष्ण खानदेशांत रोजगारास गेला. महादजीपंताला काशीबाईखेरीजही आणखी दोन कन्या झाल्या होत्या. त्या त्यानें गोळे व मनोहर या घराण्यांत दिल्या. महादाजपिंताचें कोल्हापूर दरबारीं फार वजन असून कान्होजी आंगन्याशीही विशेष लेह होता. महादाजीपंताने थोरला मुळगा बाळाजी याला कोल्हापुरास म्हणजे पन्हाळयास ताराबाईजवळ ठेविले. दुसरा मुळगा रामचंद्र महादेव प्रसिद्ध आहे. त्यानेच मतवरखानाशीं झुंजोन कल्याण प्रांत जिकला. महादाजीपंत पन्हाळयास मुलाजवळ असे. कांहीं दिवसांनी ताराबाईने महादाजीपंत व बाळाजीपंत या बापलेकांत भांडण लावून दिले. म्हणून बाळाजीपंतास तेथेच दरबारांत ठेवून महादाजीपंत कल्याणप्रांती कुडकर्लींस येऊन वसई व मुंबईकरांशीं तारवाचा उदीम करूं लागले. पन्हाळयास असलेल्या बाळाजीनेच ताराबाईच्या कारकीर्दीत रांगण्याच्या मुक्कामी बाळाजी विश्वनाथ पेशव्यास प्रथम नोकरी लावून दिली. शिवाय शैकडा पंचोत्त्या व्याजानें अडचणीच्या प्रसंगीं बाळाजी महादेवानें बाळाजी विश्वनाथास त्या सुमारास कांहीं कर्ज देऊनही नड भागविली होती. नंतर कांहीं दिवसांनी बाळाजी विश्वनाथानें महादाजी कृष्णास बाजीरावाकरितां मुलीची मागणी केली. कमालीचा आग्रह केला. तेच्हांच महादाजीपंत कबूल झाला व लम्ब झाले. त्या लग्नास महादाजीपंताने २५ हजार व बाळाजी विश्वनाथानें ५ हजार रु. खर्च केले. यावरून त्यावेळी बाळाजी विश्वनाथाची स्थिती सामान्यांतलीच होती असे दिसते. पुढे कित्येका दिवशीं (पुष्कळ वर्षानी) बाळाजी विश्वनाथाला पेशवाईपद मिळाले. त्यावेळीसुद्धां महादाजी कृष्णाचें साहाय्य बाळाजसि झाले. आंगन्यानें लोहगड, विसापूर, प्रबळ, कल्याणप्रांत जिंकून लोहगडावर बहिरोपंत पिंगळे पेशव्याला कैदेत टाकिले होते. यावेळी महादाजीपंताचा व आंगन्यांचा अत्यंत लेह असल्यामुळे त्यानें कान्होजीचा व बाळाजी विश्वनाथाचा भाऊपणा करून दिला. म्हणूनच बाळाजी विश्वनाथाला अनुकूल

तह होऊन बहिरोपतास सोडवून आणतां आले. कान्होजीचा व बाळाजी विश्वनाथाचा भाऊपणा वरकरणी नवहता. बाजराव व चिमाजीअप्पा यांनी कान्होजीस कान्होजी काका म्हणून कितीतरी लिहिलेली पत्रे आतां उपलब्ध आहेत. बाळाजी विश्वनाथाच्या कारकीदीत त्याची दिवाणगिरी महादाजीपंत व रामचंद्रपंत हेच पंहात होते. खानदेश, बागलाण, जुझर, कल्याण हे सुमे त्यांच्याकडे च होते. १७२६ साली बाजरावानें कर्नाटकची मोहीम केली. त्यांत कर्ज झाले. त्याची फेड करण्याकरितां प्रथम रामचंद्र महादेवानेच लाख दोनलाख रुपये दिले. मग मल्हार दादाजी बर्वे, बापूजी श्रीपत चित्राव, त्रिवकराव पेठ्याचा बाप विसाजी कृष्ण पेठे यांचेकडून पैसा घेतला. मोरो बळाळ चास-कर अभिमानानें लिहितो, “केवळ कन्या देऊन दौलत मिळविली नाही.” बाजरावाच्या कारकीदीच्या सुरवातीसही महादाजीपंतच त्याचा कारभारी होता. पुढे शाहू महाराज नको नको म्हणत असतां महादाजीपंत काशीयात्रेस निघाला. “जातांना कल्याणाहून रामचंद्र महादेव येऊन कारभार कराल. तो अति धीर गंभीर सर्व ओऱ्यां चालवालि” असें सांगून गेले. महादाजीपंत काशीयात्रेस निघण्याच्या आधी २१३ वर्षे त्याचा भाऊ गोविंद कृष्ण खानदेशांत रोजगारास गेला होता. तोही त्या सुमारासच भेला. असो.

साताच्याहून निरोप घेऊन महादाजीपंत निघाला तो लोहगडास आला. व तेथली घरची सर्व व्यवस्था लावून जलदीनें कडेमाणिकपुरास गेला. तेथें त्याची दुसरी बायको शिंजबाई आपला मुलगा कृष्णराव याला घेऊन त्याला मिळाली. त्यांना तेथें मोगलानें अटक केली. तेव्हां खंड भरून सुटका करून घेऊन ते सारे काशीस गेले. पण तेथें ३० च दिवसांनी महादाजीपंत मरण पावला. मग शिंजबाई कृष्णरावास घेऊन परत कल्याणास रामचंद्र महादेवाकडे आली.

रामचंद्रपंतानें महादाजीपंताच्या मृत्यूची हकीगत कळविल्यामुळे त्याचा थोरला मुलगा बाळाजीपंत. किया करण्याकरितां त्रिस्थळीस गेला. जातांना कल्याणास रामचंद्रपंतास भेद्दून गेला. रामचंद्रपंत त्यावेळी फार आजारी पडला होता. “शरीर अशक्त, घडीचा भरवसा नाही” म्हणून त्यांनें बाळाजीपंतास एक मुलगा दत्तक मागितला. पण एक फारच लहान व दुसऱ्यास कोल्हापूरकर निरोप देत नाहीत, असें खानें सांगितलें. बाळाजीपंतालाही दोन बायका होत्या. त्यांपैकीं थोरली बायको त्यांनें कोल्हापुरासच मुलाजवळ ठेवली होती. निराश होऊन रामचंद्र महादेवानें भावांस आपली सारी दौलत समजावून दिली. पांच लाख शिंजबाईजवळ, २० लाख कल्याण प्रांतात, शिवाय घोडी वगैरे अवांतर. बाळाजीपंत काशीयात्रेस गेल्यामागें रामचंद्र महादेव फारच आजारी झाला.

म्हणून बाळाजी त्रिस्थळीहून तांतडीनें परत आला. वार्टें येत असतां औरं-
गाबाद येथे निजामाजवळ संभाजीराजा गेला होता त्याची भेट थेऊन कल्या-
णास जातो तों १५ दिवसांपूर्वीच रामचंद्रपंत मेला होता. मरणसमयां कृष्णराव
व शिंजबाई जवळ होते. वीस लक्ष कृष्णराव चासकराने घेतले. व पांच शिंक-
बाईने आटोपले. रामचंद्र महादेवानंतर कल्याणचा सुभा अर्थातच कृष्णराव
महादेवास झाला. पण कृष्णरावाने अमोरभोईचा किळा बांधल्यासुळे
चिमाजी आपाने त्याचा सुभा काढून वासुदेव जोशी याच्या भावास सांगितला.
व किळा खणून टाकला. मग अंबाजपिंत व जिवबा चिटणीस
यांना ५० हजार रुपये देऊं करून व मोठी थोरली नजर छत्रपतीस देण्याचे
आमिष दाखवून सुभा परत मिळविण्याची याने खटपट केली.

परिशिष्ट नं. २

(भा. इ. सं. मंडळाच्या दसरी असलेले एक अप्रसिद्ध पत्र)

श्री

पु। श्रीमंत राजश्री

आपा

स्वामीचे सेवेसी

विनंति सेवेसी यैसीजे राजश्री शाहाजी भाभकर यासी सारे राऊत सुधा घाटा-
वर न्यावे येसे स्वामीने केले असे. त्यावरून भाभकर व सारे राऊत तयार जाले
आहेत. पत्राचा मार्ग लक्षीत राहिले असेत. त्यास गनिमाची दाटी जाली या-
करितां हे राऊत, आपले अडलावे लोक, याकरिता भले लोक सारे जमा करून
येक जागा बसोन तजबीज केली कीं तुम्ही वरघाटी जाणार तर ही गोस्ट
कामाची नाही. निमित्य कीं खावंद लांबीस (?) राहिले. तेथे राऊत आहेत ते
आपले आडलाचे नाहीत तुम्ही सर्वांनी राहावे व रहा. निघोन गेल्याने येकादा
अपाये जाला तर बोल लागेल, तुम्ही सारेजण राहा. त्यावरून सर्वांही मान्य केले
कीं आम्ही राहासो परंतु आमची बोलीचाली करून मुलालेकराची बेगमी करावी.
आम्ही खावंदाचे काम टाकून जात नाही यैसी बोली त्याणी केली. त्यास मान्य
केले की खावंदास लेद्दून तुमची बेगमी करून भाणवितो येसे करार करून राह-
विले असेत. त्यास (?) सारे रावतांची बोली जाली, सरकामावर अगर साई-
मध्ये ठाणे यावर घोडे मेले तर घोडे ध्यावे यैसा कौल स्वामीचा असे त्या-
प्रमाणे स्वामी चालवितील अंतर होणार नाही. परंतु सूर्योजी काकड, मकुदराव
बाबर बोधमारी तीही पतकाची बोलीचाली जाली नाही. रोजमरा मात्र खाऊन
आहेत. चाकरी म्हणावी तैसी केली आण पुढेही करतील हा भरवसा आहे. याज-
करितां राहविले असेत. तर स्वामीने कृपालू होऊन मदरदूची बोलीची करारी करून

सर्वांचे घरची मुलालेकराची बेगमी करून पाठवावी म्हणजे हे लोक चाकरीस चुकणार नाही व काही ताडपत्र्या व तिवटे येसी पाठवावी. सारे राऊत भले लोक आहेत. यासी समाधानपत्रे कब्बे व घरांचे बेगमी येसी करून पाठवणार स्वामी समर्थ आहेत. रा शाहाजी भाभकर मात्र स्वामी नेणार आसिले तर त्यांचे उप-पत (?) असेल तितके खातील. भाभकराची व रावताचीही चितशुधृसामान्यच आहे. स्वामी म्हणतील की नवे राऊत पाठविले तर हेच राऊत माहिमास होते. परिणाम जाला तो कललाच असेल! याकरिता हे राऊत मोहेत जाले आहेत सर्व प्रकारे याचे उर्जित करून हे लोक राहात ते करणार स्वामी समर्थ आहेत सेवेसी श्रुत आहे हे विज्ञप्ति

(' हे विज्ञप्ति ' या अक्षरावरून पत्र खंडोजी माणकराचे असावेसे वाटते)

परिशिष्ट नं. ३

दुर्जनसिंगासंबंधी माहिती

१ पेशवे रोजनिशी भा. १ पृ. ९६ ले. २०१. अरबासलासीन ९ जमादिलावल. (ता. ३१०११७३३) शाहूचैं दुर्जनसिंगास आश्वासनपर पत्र कीं तुमच्या स्थळास तुमची स्थापना करावी म्हणून लिहिले तें कळलै. तुम्ही पंत-प्रधान हुजुर दर्शनास येतील यांच्याबरोबर यावे. तुमच्या चित्तानुरूप होण्याते होईल.

२ पेशवे रोजनिशी समान सलासील २७ साबान (११२११७३७). खर्च रुपये १०० दुर्जनसिंग मांडवीकर रोजमरा पैकीं सिलेदार.

३ पेशवा डायरी भा. २२. ले. ३९६ (ता. ३५११७३९). वसईमोहिमेत दुर्जनसिंग राजा मांडवीकर याचा जसोजी कारभारी होता तो पडिला.

४. पेशवा डायरी. अरबैन ३० रविलावरं रवासुदगी. परभारं. दुर्जनसिंग सिलेदार खासगत गळा दाणा व कापड हरजिन्हस सुरत व हरयेक जागाहून बादलपारडीस आणतील त्यास दस्तक.

५ पेशवा डायरी. सीतसलासीन ८ साबान ६० रु. दुर्जनसिंग मांडवीकर रोजमरा येकमहा.

परिशिष्ट नं. ४

पिलाजी जाधव

इतर सर्व सरदाराश्रमांने पिलाजी जाधवरावानाहि मोहिमेत सीमेपरती मेहनत पडली होती. वसईस जे पाच मोर्चे होते त्यातल्या खास हुजरातीच्या मोर्च्यांचे काम पिलाजी जाधवरावांकडे होते. आणि त्या उतारवयातहि त्यानी मेहनत फार केली; इतंकीं कीं शेवटी ज्वर येऊ लागून दुखणें लागले आणि बंदुकीच्या व तौफांच्या

भुराने डोळ्यास आजार उत्पन्न झाला. तरीहि ते वसई फत्ते होईपर्यंत तसेच लक्ष्यरांत राहिले होते. वसई फत्ते होतांच मात्र खांनी ताबडतोब आपांचा निरोप घेतला व ते १३।५।१७३९ (१५ सफर) रोजीं आपल्या गांवी वाघो-लीस दाखल झाले. नंतर १६।५।१३ रोजीं आपांना लिहिलेल्या पत्रात ते लिहितात “ आपली आज्ञा घेऊन स्वार जालियानंतर वरघाठे आलियाने देशचा वारा लागून समाधान वाटेल म्हटले. परंतु तोफेच्या व गरनाळ्यांच्या भुराने नेत्रांस व घास किंचित् अपाय जाला आहे. त्याचा उपाय करतो ” दुसऱ्या त्याच तारखेच्या पत्रात ते लिहितात “ शरीरीं कांहीं समाधान आहे ” त्याच पत्रात वसईतल्या दोन घाटा पिलाजीस देण्याचे आपांनी कबूल केले होते त्या त्यांनी मागितल्या आहेत.

पिलाजी जाधवराव वाघोलीकडे निघून गेल्यावर १३ सफर रोजीं संध्याकाळीं पोर्टुगीज लोक वसईतून बाहेर पडून बंदरातलि जद्वाजात वसून निघून गेले. व चिमाजी आपानी किल्यात लोक पाठऊन बंदोबस्त केला. नंतर त्यासंबंधी जाधवरावास असे लिहिले कीं “ किल्यात नेहमी हजार दीडहजार माणूस ठेवणे ते ठेऊन तुमच्या चित्तास येई ऐसा बंदोबस्त करतो ” यावरून पिलाजीस आपा किती मानीत तें दिसतें.

६ सफर रोजी पोर्टुगीजानी ६ दिवसाचा वायदा मागितला तद्वाच्या कलमांची वाटाघाट फिरंग्याचा मनुष्य येऊन सुरु झाली होती. त्याचवेळीं जाधवराव वाघोलीस निघाले होते. त्यांच्या मनांत वसईस पकडलेले कैदी सोडावयाचे होते. त्यांचे म्हणणे असे होते कीं, “ मुख्य कैदी म्हणजे तारापूरच्या बायका, चिंचणीकर फिरंगी व माहीमचे लोक. व बाकीचे किरिस्ताव व पाद्री. यापैकीं किरिस्ताव वगैरे सोडून यावे कारण ते सोडल्यावर येथेच राहणार. फक्त पाद्री मात्र सोडून नयेत. त्याना सांगावें कीं आमचे लोक जे गोव्यास नेऊन कैदेत घातले आहेत ते सोडावेत. ते सोडलेत तर पाद्याना सोडू “ त्यास पादरी लाचे गुरु आवश्यक आहेत. तो विचार चित्तात आणून सोडले तर तो सोडोत नाहींतर मरतील ! ” शिवाय पिलाजीचे दुसरे म्हणणे असे होते कीं हे इतके गैर महत्त्वाचे कैदी ठेवल्याने ‘ खर्चास मात्र कारण आहेत.’ पिलाजीना कैदी सोडून देण्याबद्दल फारच आतुरता होती कारण या करतां वसईस राधाबाई पेशवी चिमाजी आपांच्या बरोबर होती तिलाहि आपास गळ घालण्याबद्दल त्यानी लिहिले. “ या गरीबांचे मुक्ततेने ईश्वर यशाची वृद्धिच करील. ये विशी लक्ष वेल भीड वेचून मुक्तता करविली पाहिजे. ”

“ ईश्वरे रा. आपांची फत्ते केली येणेकरून सुरत आदिकरून सर्व जागे पादाकांत आहेत ” असा पिलाजी जाधवरावाना विश्वास वाटत होता.

परिशिष्ट नं. ५

विभूतराव सतकर

ब्यंकटराव नारायणाचें आपास पत्रः—

पैवस्ती १४ जिल्हेजचें:-विभूतराव सतकर स्वामीपाशीं स्वामीयांसीं गत-वर्षीपासून निष्ठा धरून सेवा करितात. त्याचा मूल गमाजी सतकर आपण ठाणे साईत गतवर्षी ठेविला. त्यास त्याच्या चाकराने जीव दिल्हा हे निमित्त त्यावरी ठेऊन त्यांची घोडी पागेस रा. खंडोजी माणकर यांणी लाविली होती. त्यास जमानकतबा होऊन सोडून दिली. अशास जमानकतबा राहिला आहे. त्यास हे उभयेता येक निष्ठेने सेवा करितात. तरी यावरी कृपा करून माणकराम आज्ञा करावी आणि कतबा सोडून देवावा. व पुढेहि सेवा उभयेता करीतच आहेत. यांचे उर्जित करणार स्वामी समर्थ आहेत.

परिशिष्ट नं. ६

वाघोजीराव खानविलकर

हा माहिमच्या मोर्चांत १७३७ डिसेंबरांत ठार पडला. पे. द. भा. १७ प. ७५. मध्ये त्याच्यासंबंधी पूर्वीची कांहीं माहिती कळते. याच्या शिपाईगिरीची माहिती पेशव्यांना असल्यामुळे त्यांनी पिलाजी जाधवास लिहिले की वाघोजी-राव कार्याचा माणूस आहे. त्यास समजुतीच्या चार गोष्टी सांगून आमच्याकडे पाठवून द्या. त्यावर पिलाजीने असे लिहिले “बरा नांवाचा कर्ता शिपाई माणूस आहे. आपणांजवळ असावा असा आमचाहि हेतु होता. परंतु सध्यां ते फक्तेसिंग भोसल्याचे चाकरीस आहेत व त्याचा भाऊ रामाजीराव खानविलकर, त्रिबक-राव सोमवंशी सरलज्जकर याच्या चाकरीत आहे. वाघोजीरावाने तुमच्याकडे माणूस पाठवून चौकशी केली त्यावरून तुम्ही मला लिहिले असेल. त्यास माण-सास दंडक लागला आहे की एक जागा चाकरी करावी आणि दहा जागा शोध करावा.”

परिशिष्ट नं ७

खंडोजी माणकराची हकीकत

(भा. इ. मंडळाच्या दसरांतील अप्रसिद्ध वाक्यावरून)

“शिद्याच्या जंजिन्याखेरीज व कांशाखेरीज वरकड किले घेतले त्याचा सर्व आधिकार बाजीरावाने खंडोजी माणकर यास दिला. त्यापासून भोसले राजे यांजकडून पंत प्रधान यांचे निसवतीने प्रांत मजकुरास आलाहिदा सुभेदर

होत आले. इ॥ सन आरबा सलासीन मया व अलफ शके १६५५ प्रमाणी-नाम संवत्सरे त्या सालापासून सुभेदार होत आले. त्यांच्या सुभ्यांत मामले तळे परगणे घोसाळे तपे निजामपूर तपे गोरेगांव आणि अर्धा तपे गोवेले एकूण ४॥ महाल असत. सदरहू मामलतीच्या अंमलाखाली किले तळागड घोसाळगड, मानगड व विश्रामगड असे चार किलेही असत. आरबा सलासीन साली छत्रपतीकडे मुलुख गेला तेव्हां तळागडास व मामले मजकुरी जंजीरकरांचे हवालदार होते ते अर्थातच कमी होऊन बाजीरावाने राजपूरचे मुक्कामीं आपले नवे हवालदार नेमले. त्यांपैकीं किले तळागडास धावजी कारला व तळे येथील महालवर महादाजी सोनदेव नेमले. व सर्व किल्यांचा व महालांच्या सुभ्याचा अधिकार खंडोजी माणकरांस देऊन त्याला तळगडास ठेविले व कृष्णाजी महादेव मेहेंदले याला मुजुमदार म्हणून नेमून दिला. त्यानंतर सन खमसेना पासोन नारो त्रिंबक सोमण मुजुमदार झाला. त्याने मर्साही कबूल केला असल्यामुळे सर्व सुभ्याचा कारभार तो करी.

प्रथम खंडोजी माणकर नामजाद म्हणून होता. पुढे सुभेदार झाला. इहिदे खमसेनपर्यंत म्हणजे १७ वर्षेपर्यंत त्याच्याकडे सुभेदारी चालली.

शके १५७३ प्रजापती संवत्सर इसंगे खमसेन मया व अलफ मध्ये खंडोजीने आपला मुलगा भवानजी माणकर याच्या नांवे सुभेदारी करून घेतली. सुभ्याचा कारभार नारो त्रिंबक सोमण व भवानजी माणकराचा चुलता सुभानजी माणकर करीत. खंडोजी माणकराचा सुभा होता तेव्हांही सुभानजी माणकर कारभार करीतच असे. भवानजीची सुभेदारी किंवा मामलत दोन वर्षेपर्यंत म्हणजे सलास खमसेनपर्यंत चालली. त्याच्या सुभेदारीच्या कारकीर्दीतच रामाजी महादेव पेशव्याकडून जंजिन्याच्या वेळ्यास आला होता. शके १६८० वैशाख शु॥ ११ समान खमसेन २४ माहिने वेढा बसला होता. पानपतच्या अरिष्टामुळे शके १६८२ विक्रम संवत्सर फाल्गुन व॥ ४ इहिदे सित्तैन रोजी तो वेढा उठून निघून गेला.

परिशिष्ट नं. ८

अणजूरकर मंडळीविषयीं माहिती

गंगाजी नाईक अणजूरकर:-निंबाजी नाईकाच्या धाकव्या बायकोच्या पांच मुलांपैकीं ज्येष्ठ. फार कर्तवगार. यानेच निंबनायकाप्रमाणे आपली वतने सोडविष्ण्याचा व हिंदू राज्य करविष्ण्याचा दृढ निश्चय केला. त्यानें आपल्या चारी भावांची संमती घेऊन आपल्या निश्चयाला देवाचा आश्रय असावा म्हणून मोरेश्वरास प्रमाण केले. त्यानें मोरेश्वरास एकवीस दिवस निराहार उपषेषण केले.

देवाने स्वप्रांत दृष्टांत दिला. मग गंगाजी चिंचवडास गेला. तेथे मोरया गोसाव्याचा नातू नारायणदेव यांने आपल्या मुलाकडून म्हणजे चिंतामण देवाकडून अनुग्रह दिला. एक गणपतीची मूर्ती पूजेस दिली व त्यास सोबत देऊन अणजुरास पोचविले. १७२२ सार्ली गंगाजी आपल्या भावासहवर्तमान सातान्यास बाजीराव व चिमाची अप्पांना जाऊन भेटला. गंगाजीने आपले मेव्हणे बेंडजी देसाई मालाडकर व नामाजी देसाई मालाडकर, मामा मायाजी राऊत कळवेकर, जावई नारायणजी सुतार वसईकर, व्याही लाडकोजी हैबतराव भाईदरकर इत्यादि आप स्वकीय ठाणे वसई प्रांतचे पूर्वापार स्थायिक वतनदार माहीतगार लोक यांना मसलतीत घेऊन पेशव्यांकडून त्यांस गुम कौलपत्रे देवविली.

गंगाजी नाईकाने अंवरनाथ येथें आपल्या आईच्या स्मरणार्थ देकाळे नांवाचें तक्ळे बांधले. गंगाजी नाईक अखेर काशीस गेले व तेथेच विरक्त स्थितीत वारले.

मुरारजी नाईक अणजुरकर—हा निंबनाईकाचा मुलगा व गंगाजी नाईकाचा धाकटा भाऊ. वसईच्या कारस्थानांत व मोहिमेतलि लढायांत त्यांने अनेक ठिकाणी जातानें भाग घेतला. अखेर वसईवर झालेल्या शेवटच्या निकराच्या हल्ल्यांत तो ठार झाला. त्याच्या खीचे नांव येसूबाई ती मोठी साढ्वी होती. पुढे दिलेल्या अणजुरकर घराण्यांतील एका अप्रासिद्ध पत्रांत मुरारजी नाईकाच्या मृत्युनंतर येसूबाईने तीन वर्षेपर्यंत सूर्यदर्शन व दीपदर्शन घेतले नाहीं अशी माहिती दिलेली आहे.

श्री

जबानी शिवजी नाईक अणजुरकर हकीकत लिहून दिल्ही ऐसीजे. फिरंगाणची मसलत केली ते सर्वाई श्रीमतांच्या संदा घेतल्या. मसलतामुळे साढी जाताच फते जाहाली. वसई तीन वर्षे भांडली तेथें मुरारजी नाईक कामास आले त्याजवर नव्या सनदा घ्यावयास पुन्यास गेले ते सर्वाई राजश्री, शंकराजीपंत यासी पेसजी गुमस्तगीरी समधे सावी तक्षीम देऊन केली होती तेव्हां आपण पाच भाऊ होतो वर्तमान. हाली मुरारजी नाईक वारले तेव्हा चवधे राहिलो. तेव्हा पाचवे तक्षीमेस शंकराजीपंत जडतात याचा उपाय केला पाहिजे. दिवानान चाल याची आहे याचेस कोन्ही बोलेल तो आमचे कोन्ही बोलणार नाही. उभयेता धणी होते ते कैलासवासी जाहाले आता आपले कोन्ही ऐकणार नाही. तेव्हा मुरारजी नाईक याचे तक्षीमेस नारायेणजी नाईक याचे लेकाचे नाव लिहिले. जनाईदन नाईक बोन मुरारजी नाईक ऐसे गुमास्त्याचे तक्षीमे करीता लिहिले... मुरारजी नाईक वारल्यावर त्याची बायको येसूबाई तीन वर्षे

शोक केला. सूर्यदर्शन व दीपदर्शन घेतलेन नाहीं आणि चवधे बंधु वर्तमान असतां येसूबाई हिने कधी बोलिले नाहीं की जनार्दन नाईक माझा लेक. हाली बोलतो ही सदरहू हकीकत भीकजी राओ व बनकूबाई याचे गुजारतीने लिहून दिल्ही आणि यास उभयतांस पुसीले तरी याणी सांघितले की नाईकाही लिहीले आहे या प्रो आम्हास ठाऊक आहे. मिंग माघ वा १३ शके १६९८ दुर्मुखनाम संवत्सरे येणेप्रो हकीकत. १७७६.

मुरारजी नाईकाच्या मुलाचें नांव जनार्दन नाईक. पुढे नानासाहेब पेशव्याने इसक्के औऱ्येन मया व अलफ २२ सवाल रोजी गंगाजी व त्याच्या चारी भावांना सर पाटिलकीचे ऊर्फ देश नाडगौडीपणाचे वतन करार करून दिले. खांत मुरारजी नाईकाच्याबद्दल जनार्दनजी नाईक बिन मुरारजी नाईक असा गंगाजी बुबाजी शिवजी व नारायणजी या नावाब्रोबर उल्लेख केलेला सांपडतो.

शिवजी नाईक अणजूरकर यांचे बाळाजी बाजीरावांस पत्र

(गजानन गोविंद नाईक यांचे दस्तारांतून)

श्रीमंत राजश्री—पतं

स्वामीचे सेवेसी—

विनंति सेवक आज्ञाधारक सीवजी ना। अणजूरकर सरपाटील सेवेसी विज्ञापना ता। छ—शावान पावेतो स्वामीचे कृपे अवलोकने सेवकाचे व प्रांत मज-कुरचे वर्तमान येस्थास्थित असे बहुत दिवस जाले परंतु लेखण आज्ञा करवून सेवकाचा परामृश न केला राजश्री बुबाजी ना। यांसी कैलासवास जाला सेवकाचे समाधान पत्री करावें तेहि समर्थाहि न केले. विशेष गनीमाची बातमी तरी वलंदेजाची दुफरगादे नव आले आहेत चार मुवैचे बान्यावर आहेत. पांच माहा समुद्रात नाटी आहेत चार बान्यावर आहेत. साजमध्ये सीपाई भांडायाचे सामान आहे. हजार दीढ हजार माणूस आहे आणीक च्यालीस गलबतें मार्गे येणार खांस पृतीमारी रवाना केली आहे. मागोन फिरंगीहि येणार औसी खबर मुवैस दाट आहे. कोन्ही कोन्हाजवळ बोलत नाहीं अंतस्ते गुलमुल असे फिरंगी दोधे मुवैस आहेत त्यास खर्चवेच गोव्याहून येतो. खांस मुवैस फिरंगी आहेत त्याणी दोन गुरवा बांधिल्या त्याजपैकी येक पाण्यात लोटली येक लोटावयाची आहे गोव्यास दोधे विजुरेल आहेत ते उंचे रक्काचे आहेत. त्याजवर पातशाचा येखल्यार आहे. त्याणी केले ते पातशास प्रमाण आहे. सारांश दिसोन येते कीं फिरंग्याचे व वलंदेजाचे येकत्र आहे जैसीयास दिसते औसे असोन येथील अमलदार रा. रामाजीपंत हुजूर बोलाविले राजश्री रामाजीपंत यांचा नक्षा टोपीकरावर बरा आहे. मैजे मुर्धे येथील भांडणात व पाणबुरुजावर

फिरंगी आला होता ते समईहि हेच पुढे होऊन गनीम पराभवीला. साईत उतरता सेवकाचे पाठीवर हेच धारीष करून आले. म्हणून कायेसिद्धि जाली नाहीतरी वसईसारीखे होते. मग उपयो न होता. परंतु स्वामीचे प्रतापे करून सर्व सिद्धिते पावले. हाली शंकट वोडवल आहे ऐसे सेवकास दिसोन येते याज-करितां स्वामीनीं रा। रामाजीपंतास सरजाम देऊन फौजेसुद्धां आज्ञा करणार स्वामी समर्थ आहेत. गनीम भाष्टपद आश्वीन या दोहा मासात येणार तरी येईल पुढे नये त्यास राजताचे भये आहे ऐसे वर्तमान तथें आहे स्वामीचा प्रताप भूमंडली भरून उरला आहे हा सेवकास भरवसा आहे. वरकड गनीमाची भाव खरीच असे सेवेसी श्रुत होये हे वीज्ञासी.

२२-१०-१७४९ रोजीं गंगाजी अणजूरकरांस पालखी दिली त्याकरता वेतन करून दिल्हे.

२२-१०-१७३३ मुरारजी अणजूरकर याचे तीन शिपाई मुंबईस रवाना केले व त्यांना तीन रुपये दिले. यावरून यासाळी अणजूरकर मंडळी पेशव्यांच्य नोकरीत दिसतात.

२९-१०-१७३३ रोजीं मुरारजी अणजूरकराल दोन रुपये दिल्याचा उल्लेख बाजीरावांच्या रोजकीर्दीत आहे.

३०-८-१७३३ च्या नोंदीवरून बाजीरावाने 'बालाजी' महादेव नांवाचा जो वकील संभाजी आंन्याकडे पाठविला त्याच्याबरोबर मुरारजी अणजूराचे लोक दिल्याचा उल्लेख आहे.

२७-११-१७३४ रोजीं खंडोजी माणकराकडून मुरारजी अणजूराच्या हशम लोकांना ७५ रुपये देऊन त्यांची समजावीस केल्याचा उल्लेख पेशव्यांच्या रोजकीर्दीत आहे.

३०-४-१७३५ पेशवा डायरीत असा उल्लेख आहे की, "गंगाजी नोईक अणजूरकर हशम याला सालमजकुरी मौजे जानवहाळ तर्फ सोनोळे हा गांव दिला होता. परंतु तो वासुदेव जोशी यांनी त्यास दिला नाहीं. म्हणून त्या गांवाच्या ऐवजी तितक्याच उत्पन्नाचा दुसरा गांव म्हणजे मौजे जावसई तर्फ अंवरनाथ हा गांव मोकासा दिल्हा आहे.

२५-२-१७३५ रोजीं अणजूरकराने नवान लोक ठेवले. सबव त्यांच्या खर्चास २५० रु. दिले.

१२-८-१७३५ रोजीं मुरारजी अणजूरकराल श्रीवर्धन किळशाची हवाल-दारी सांगितली व त्यास दरमहा तैनात २० खासा व ७ पोरग्याकरतां अशी करार केली. हा श्रीवर्धन म्हणजे राजमाचीचा एक भाग.

२४-११-१७३५ रोजीं नारायणजी अणजूरकर बारगीर हुजूरपाणा याल ५ रु. दिले आहेत.

२४-१-१७३६ गंगाजी अणजूरकरांस नाजूक खर्चाकरतां ३०० रु. दिले.
९-४-१७३७ रोजीं बुबाजी नाईक अणजूरकराला नवीन हशम चाकरीस
आणावयाकरतां २०० रु. दिले आहेत.

परिशिष्ट नं. ९.

वसई प्रांताचा बंदोबस्त

१८-७-३९ रोजीं कृष्णाजी बेलोसे यास अर्नाळा किळधाची हवालदारी,
शंकराजी केशवाचा मुलगा सर्वोत्तम शंकर याला सबनिशी व खंडो चिमणाजी
याला खासनिशी देण्यांत आली.

२४-८-३९ रोजीं लक्ष्मण गणेश याला मौजे वांद्रे तर्फ तुझे प्रांत साई या
गांवाची कमाविशी देण्यांत आली व त्याला सालीना १०० रुपये वेतन करून
दिले.

२७-८-३९ बाबाजी सुंदर याला यशवंतगड ऊर्फ वेसावे येथील कारखा-
निशी दिली.

१२-८-३९ बाळाजी अनंत यास वसईच्या किळधाचे सबनिस नेमण्यात
आले. किळधाची फडनिशी महादाजी रघुनाथ याकडे होती.

१६-४-१७३९ येसाजी गणेश याला कोट तंत्रांपूर येथील कारखानिशी
सांगण्यांत आली.

२७-७-१७३९ मोरो नरसिंह व महादाजी दत्ताजी यास अनुकर्मे ता।
तारापुरची हवालदारी व मामला तारापूर येथील फडनिशी सांगण्यांत आली.

२७-७-३९ बाळाजीराम यास ता। चिंचणी येथील हवाला सांगण्यांत
आला.

१७-२-३८ किले टकमक येथील हवाला गणोजी मोरे यास व सरनोबती
बापूजी निगुडसे यांना देण्यांत आली.

८-२-३९ परगणे अशीरची कमाविस पंताजी मोरेश्वरास सांगण्यांत आली.

हरीवंशाच्या बखरीत असें म्हटले आहे कीं, रामचंद्र हरीने वसईच्या
हल्ल्यांत निशाण चढविले. नंतर तेथील फडनिशी त्यांस सांगण्यांत आली ती
अद्यापहि चालत आहे. १७४३ साली रामचंद्रपंत अप्पा शिवराजपुरास
भागिरथी तीरी मेला.

७ जुलै १७३९ रोजीं (आषाढ शु. ११ शके १६६१) शाहूने पेशव्यांस
पुढीलप्रमाणे पत्र लिहिले:—

“ किरंगण वगेरे तालुके तुम्ही सोडविले पुढे सोडवाल तेथील किले व
जंजिरे व ठाणीयाच्या कारखानानिशीचिं व सरदारांकडील चिटणिसी व जमे-

नसाच धंदेयाचे कामावरी जिवाजी खंडेराव चिटणीस आपले लोक पाठवितील. त्याचेकडून चिटनिशी व जमेनिशीचे धंदे घ्यावे.

परिशिष्ट नं. १०

Nairne's Konkan (पान ९७-१०९)

पूर्वीच्या म्हातच्याला काढून त्याजागी पाटील नेमध्यांत आले. साईत्रीचा पहिला सुभा खंडोजी माणकर झाला व त्यानें हें केले. त्यानें जमिनधारा पोरुंगीजांचा जो होता त्यापेक्षां १० टक्के वाढविला. व उंबरेपट्टी व दुकानपट्टी मोहतरफा इत्यादि नवीन बरेच कर वसविले.

पेशव्यांच्या अमलांत सरसुभेदार असे. तो वसईत नवीन स्थापलेल्या बाजीपुन्यात राही. त्याच्या हाताखालीं मामलतदार होते. परंतु सध्याच्या मामले दारापेक्षां त्याच्या हातांत पुष्कळ मुलख होता. वर्षाच्या सुरवातीस सरकार मामले दाराला ज्याच्या त्याच्या मुलखाना वसूल ठरवून देई. मामलेदार आणि पाटील यांच्यामध्यें दुसरा कोणी अधिकारी नसावा. सरसुभेदारच फौजदारी व दिवाणी व्यवस्था पाहणारा असल्यामुळे पाटलांची सत्ता अर्थातच बरीचशी निरंकुश होती.

१७६० सालीं रामाजीपंत सरसुभेदारानें पोरुंगीजांचे सैन्य मदतीस आणून जंजिन्याला वेढा दिला. तेव्हां हंग्रज त्याच्या मदतीस गेले. त्यानीं आपले निशाण किल्यांत लावले. तेव्हां हंग्रजांचे पारिपत्य करण्याची वेळ आली होती. परंतु हंग्रज दैववान् पानपत उभे राहिले.

१७६० सालीं वसईचा किला चांगला सजुंदा होता. त्यासालीं त्या किल्यांतील अमेयेचा दरवाजा चिणून टाकण्यांत आला. डहाणूचा किला त्याच सुमारास दुरुस्त झाला. तसाच तारापूरचा. केळव्यास एक नवीन किला बांधण्यांत आला पोरुंगीजांनी आपल्या अंमलात काजींचा नायनाट केला होता. पण नानासोहबानें तुम्भ्यास काजींचे मुख्य ठाणे स्थापून कल्याण भिंवंडीचे काजीस त्याचे नायब म्हणून स्थापिले. त्यांना इनामेहि दिलीं. १७६० त फिरंगाणाचीं सगळीं खेडी किरीस्तावानी भरली असतांहि दरसाल २४ लाखांहून अधिक वसूल येत होता.

सूचि

[आंकडे भाग व त्यांतील पृष्ठें दाखविणारे आहेत. अनुस्वाराची स्वतंत्र बाराखडी केली आहे.]

अ

अकबर, औरंगजेबाचा मुलगा ११२९,
३०;—संभाजी स्नेह ११२५
अचलभाट २११९
अणजूरकर ११३८, ६०; २१५५;—व
कावळे ११४६;—धारावी हळा २१४५;
व बाजीराव (१७२९—२२) ११७४
अण्णाजी दत्तो—दाभोळ सुभा १११५
अदोजी माने—माहीम वेढा २१५९
अद्रियानो—गा.विह्ला २११०९
अनहिलपाटण—वाघेल्यांचे राज्य ११४
अफजलखानाचा मृत्यु १११४
अमरसिंग शिर्के २१६३
अमृतराव खानविलकर २१८६, ८८
अमृतराव शंकरकृत अप्पासाहेब—अभि-
नंदन २१२०६
अरबांचे वर्णन ११२७—स्वभाव २१५७,
६२, ६३, ६५ २१८१, ८२; ९९
अरबीसमुद्र १११६
अर्नाळा २११३, ५८, ६७, ८०;
—बहादुरपुज्याकडील महागाई
२१११२—बांधकाम २१११०,
१११, १०८; शुरुजबांधकाम
२१११० महत्त्व—२१२०—मराठे
२१११२; २११०८—बांधकाम
(१५—३—३८)—२११३ स्थाधीन
२११६, १७
अर्नाळकर, मानाजी आंगे २११०७
अर्जोंजी यशवंतराव ११४५

अलाउद्दीन—पैठणस्वारी (१२८८) ११३
अलेक्झांद्र मार्टिन सेटोक्स २११४६
अशेरी १११२, २१५३, ५७;—काबीज
२११३८ किला २१७५, ७६, ७७
—डोंगरी ठाणे १११० वेढा २१७६,
७७
असोलणे—देवळे उध्वस्त ११६९
अहमदनगरकर १११३
अहमद—बहादुराचा पुतप्या १११०
अहमदवाडी २१५७—हरीपंत २१७७
आगवाद किला २१४३—सोपारा ११५५
आगाशी १११०, ११; ७२, '११२४
१११२ उध्वस्त ११८—चकमक,
२११३;—बंदर २११७
आचोळे २११०
आत्याजी सुर्वे—तानाजीराव २१३४
आनंदराव येशुकर- वांद्याचा वेढा
२१२३
आनंदराव लंडगे २११४२
आपटे—गांव ११२६
आप्पाजीपंत मरात्यांचा वकील ११५१,
५२
आप्पाजीराव खानविलकर २११८९
—शिरगांव वेढा (३—११—१७३७)
२१६८
आपाजी सुरणे २११८७
आपाजी हरी हशम—पारशिकवर नेम-
णूक २१३१
आपाजी हिरो ११३३
आप्पासाहेब ११६४, २१११४, ११०

आजारी (२४-३-३८); बाजी-रान २१९६-चिमणाजी भिव-रावास सांत्वनपर पत्र २१९३४-डोंगरीवर हल्ला २१८८ तोफांची मागणी २११०९ पोर्टुगीज इति हासकाराचे धन्यवाद २११३२, १३३-पुण्यास २११५, ११६ किरंगणांत २१८२-बाबाजीराऊ मारणे यांस शाबासकी पत्र २१११८ मनःस्थिति २१८९-वसईस २११२-सावधगिरी २११०३ साढीकडे २११३९-हुरूप आणण्याकरितां-बक्षिसें २१२०२ व सैन्यास धीर २१८५-शंकराजपिंत २११०८
आबाजी सोनदेव-कल्याण सुभा १११५
आबासखान १११०
आमणे ११४९
अॅर्म ११७३
आरमाझिम २१४७
आरमारपट्टी-कोळ्यावर २१३
आलफेरिस एस्टेव्हो मारिन्स-धारावी लद्यांत मृत्यु २११४६
आल्मेद ११७
आल्सासोव्हा रिपोर्ट २११६९
आवजी कवडे-तांदुळवाडी २१४०-मनोरवरील कामगिरी २१३७
आसावा २१५७
आळंदी-चिमाजी आप्पा २१९
आलगेंव आप्पासाहेब भेट २१९८८
इटावे ११४८
इन्विक्शिटर २११७६

उतेकर मावळे-राजावळी १११२ उत्तर कोंकण ११३, ४, १३, १६,, २३, ५८—स्वारी (११३८) १११ उत्तर फिरंगाण १११-हालहवाल ११५२ उदगीर ११३ उदाजी पटेल उतेकर-वांद्रे हल्ला २१२३ उपे कामत २११६७ उमाबाई दाभाडी ११६१ उमाजी बलकवडे ११६४ उमाजी सितोळे ११५५ उरण २१७, १६--बेलापूर चढाईस पोर्टु.स मदत २१३८-कारंजेबेट ११२७—वेढा २११४७—वेढ्या-संबंधी डॅनव्हर्सची माहिती २११४७-स्वाधीन २११४७ एलिफन्टा-ठाणे ११२६ ओवल्याची गढी २११०३, १०५ औरगजेब १११३, २१, २५, ३२ अंजनदीव बेट ११२८ अंजनवेल १११४, २१४४ अंताजी रघुनाथ कावळे ११४५, ६०; २१४, ३१-बाजीरावास पत्र ११५४-बाजीराव ११५७-निराशा व भलतेंव राजकारण ११६१—वांद्रे वेढा २१२४, २५५ अंताजी रंगनाथ शिरगांवहल्ला २१७० अंताजी विश्वनाथ परचुरे धारावी लढा-इत मृत्यु २१८९ अंतोजीराव खानविलकर २१७४ अंतोजी महाजन ११४० अंतो-न-द मेलो-११२०; २११२६.
५८
अंतोनिओ ११४९

अंतोनिओ कुतिन्हो २१९६३
 अंतोनिओ कारेनेरिओ २१९८२
 अंतोनिओ कोइरो अलफसो २१९६७
 अंतोनिओ डी. सोज्जा-कुतिन्हो १११४
 अंतोनिओ फ्रैसिस्कोद अंद्रोद २१९७१
 अंतोनिओ ब्रिनो-द-सिल्वहा २१३७,
 ३८
 अंतोनिओ सेंटोक्स ११४९, ५९
 अंतोनिओ हॅनरिक्स २५३
 अंद्रे रिबेरो कुतिन्हो-वसईचा ऑड-
 मिनिस्ट्रेटर १४३; २३
 आंग्रे २१४४-मानाजी २१९६
 आंबेवाडी २१९२४
 इंग्रज व फिरंगी २१६७-तह अटी
 (२० ऑगस्ट १७२१) ११३६
 जय-खांदेरी लढाईत ११२४-पोर्तु.
 स मदत २१२८-वागणूक २१११२
 -सावधगिरी व मत २१४१
 इंचबेट २१२५
 उंदेरीबेट- (१६८०) ११२४, ३२
 उंबराखिंड ११६०
 उंबरगांव २११२४
 क
 कडदीन २१८०, १०१-सर्वाधिकारी
 ११५६ २१४०, धारावीवर चढाई
 २१४८, ८६-जय २१४४ पोर्तु.
 आरमाराची हकीगत २११००-
 राजीनामा २१९९-पोहरुचा धिकार
 २१३८-व्हाइसराय-भांडणे २११००
 वसई २१३७
 कमरजखान ११४२
 कर्जेकर २१२०२
 कर्णाजी शिंदे ११४६, ६४; २१५३,

६०, ६६, ९८, १८९-केळव्यांस
 वेदा (१७३७) २१५४-वसईवर
 दुसरा हळा २१४७
 कर्नाळा ११९६, १७; २१९९
 कन्हाव्याची खाडी २१२९
 कन्हामाणिकपूर ११३
 करबंदवारी आप्पासा मुक्काम २१८३
 कल्याण ११११, १३, १४, १५, १६,
 २१, २३, २४, २७, ३८, ४०,
 ५०, ५१-२ ३६, ४९, ५५, ५६.
 कलुषा १२५१२८, ३०,
 केळवे २१४, ६ मराठ्यांनी लुटले १४५
 —११३८,
 कॅप्टन परेरा-मृत्यु २११९
 कॅप्टन रोकेपेरा द साटकेरा मृत्यु-२१४८
 काकाजी ११३२
 कान्हेरी ११५-लेणी उध्वस्त ११७३
 कान्होजी आंग्रे ११२३, ३४, ३७;
 कान्होजी हिलाल-बेलापूरवेदा मृत्यु
 २१३०
 कान्होजी माणकर २१३९
 कान्होजी राणे २१९८
 कानडा ११२६, २७, २८
 कानडी प्यादे २१६६
 कानडे-हिंदुस्तानी लोक २१७१
 कामणदुर्ग ११५३, २१३२-२११०२
 काबजि २११०२-मराठ्यांनी घेतले
 ११४९-महत्व २११०३
 कामणी २११०३
 कार्डिम फ्राईस=कडदीन पहा
 कार्लड नदी ११२६
 कारंजा नदी ११२०, २११२०, १४७,
 ४२, ४०, ११७२-पोर्तुगालचा
 दारुगोला येतो (१७३७ आवटो-

- | | |
|--|--|
| वर) २१५३ | कोची बंदर-११७ |
| कारब्हालो-पोर्टु. सरदार २१४८ | कोचीन ११७३ |
| कारवार ११२८ | कोणर २१९८७ |
| कालुर्ग-११५३-स्वाधीन (५-५-३७)
२१३६ | कोमूनदादीचा लिलाव ११६९ |
| काशाचेबारे २१४३ | कोरल्हैचे कारस्थान २१९४८ |
| काशी २१९४३ | कोरीगड ११५९ |
| काळोजी सिरण्या १११ | कोल्हापूरकर २१९५० |
| कॉन द विहिंगुरा १११२ | कोल्हे २११० |
| किरिस्ताव व फिरंगी २११०४ | कोलवाडी २१८१ |
| कुडाळ ११२६ | कोलवाळ किला काबीज २१९६३ |
| कुरकुंबे-देवीदर्शनास आपासाहेब
(१७३७ जाने.) २१९ | कोशिवडे-गंगाजी नाईक २१२ |
| कुलाबा १११४-फते ११६० वेढा | कोहज १११७ |
| जहाजाचा ११३७ | कौट असुमार ११२३ |
| कुवरसिंग २१२०३ | कंगजी बांडे २१९८९ |
| कुवारकर २१२८ | कांबे २१३२; खाडी ११४६; मराठ्यांनी
जिंकले ११४७ |
| कृष्णराव चासकर ११५३ २१२८ ११४४,
७४ (जोशी) | ख |
| कृष्णाजी केशव २१९ | खत्तलवाडा २११२४ |
| कृष्णाजी नाईक २११४० | खराडी २११९ |
| कृष्णाजी विठ्ठल सबनीस २११४० | खिडकाळे ११४९ |
| केशवदेव, रामदेवाचा पुत्र,
११३,३ ११२ | खिस्ति-कौनिसलांतील ठराव (१५६८)
११६९ |
| केशव लिंगोजी ११५४ | प्रवचनास 'हजर रहाण्याची सत्ता
(१७१५) ११७१ |
| केशव सजणाजी भिवंडीचा ठाणेदार
२१३३-२१३४, ३५ | खेम सावंत २११५० मृत्यु (१७०९)
२१११ |
| केळवे २१५२ उध्वस्त ११८ ठण्या-
वरील शान्तुसंख्या ११३, २११२९- | खोजा महमद १११० |
| स्वाधीन २१६७, १२० १२५ | खोरपाटण-जहाजाबद्दल वाटाघाट
२११०५ |
| केळोशीचे बेट-२११६७ | खंडनाक २१६६ |
| कोंकण प्रांत २१११५ | खंडो गोमाजी २११४५ |
| कोकाटे ११२, २१६९ | खंडो चिमणाजी २११८९-बहादूरपुरा-
कडे रवानगी २१११,१२ |

खंडेराव दाभाडे सेनापति ११३९
 खंडोबा प्रभु २११७, ११८
 खंडोबलाळ ११२९
 खंडोजी बागराव-मृत्यु २१४७
 खंडोजी माणकर ११४५, ५८, ५९,
 ६४; २१२१, २२, ८०, ८९,
 १०२, १०३, १४०, १४१,
 १४२. इंचबेट २१२५-घोण साळि-
 यावर जातो २१४-धारावीवर पथक
 २१४५-पोर्टु. पराभव २१४९—
 वांद्याचा वेढा (२९, ३०।३।३७)
 २१२३ वेसानिवास २११३९ रामाजी
 महादेवास पत्र २१४०
 खंडोजी लोंडे ११६४
 खंडोपंत सवासे २१३४
 खंबायत ११८, १०
 खांदेरी ११२४, २१५५-फते ११६०
 फिरंग्यांची जहाजे काबीज २१९३
 ग
 गगनबुरुज २१८९
 गणनाक परवारी २१६
 गणपतराव मेहेंदले २११८९
 गणेशजी नाईक २११८९
 गणेशजी प्रभु २११९
 गणेश रघुनाथ-कोऱणचा मुभा ११३३
 गणेशजी वसईकर ११६४
 गणेश हरी-माहीमवरील मोहीम व
 मृत्यु ११६४
 गणोजीराव खानविलकर २११८९
 गबरोजी पाटील ११७
 गणजी तोरणे २१३४
 गाजभाट २११९
 गायकवाड २११४३
 गॅनसाल रॅडरिंगो ११६७

गिरघर जोळी आगाशकिर २११८
 गुजराथ ११३, ६
 गुणाजीराव पालांडे-बेलापुरचा वेढा
 २१३०
 गुणाजीराव शिंदे २१४७
 गुतेकर २११३०
 गोखरवे १४२ दादर २१३३-उधस्त
 ११८
 गोदराव ११२
 गोदाजी नाईक २१२३
 गोपाळजी २१४०
 गोपाळ महादेव-तांडुलवाडी २१३७;
 ४०
 गोपाळराव पथक २१६६
 गोपनिथ २१६२, ९९
 गोलीत ११९२
 गोवर्धन विव-चांपनेरचा राजा
 (११३८) १११
 गोवळकोट ११६३
 गोवा ११११, १५ २१, २९, ३०.
 २११६५-कदंब ११४-ग्रास
 २११५०-गोविंदराम ठाकूर २११८४
 -धर्माधिकान्याची नेमणूक (१५-
 २४) ११६५-फिरंगी जिंकतात
 ११७-फिरंगी ताबा (१५२४)
 २११६५-फिरंगी फौज २११५५-
 फिरंगी हकीकत २१५५-बंदोबस्त
 २११५७-माथेफिरु पाद्री व खिस्ती
 २११६४-व्यंकटरावाकडे जहागिरी
 २११८४-व्हाइसराय ११२८-स्वा-
 रीची खरेकृत इचलकरंजी संस्थान-
 च्या इतिहासांतील हकीगत
 २११५४-, २११९२. १८७-हाल-

हवाल २१९५५-हाहाकार २१९६०	गंगाधर रूपजी सावकार २१९६५
हिंदूंचा नाहक छळ २१९६३, ९६४	गंगोबा २१९३४
२१९६५	गंणजी गोतरणे २१३४
गोविंद अनंत येणे २१७१	घ
गोविंदजी कासार २१९७	घण्ठदिवी ११२-गणदेवी ११८
गोविंद नाईक ठाकूर २१९८७	घनगड १५९
गोविंदराम ठाकूर २१९६, १५३,	घाटगे २१९४३, १४५
१८३, १८४, १८५, १८६,,	घोडबंदर ११९८, २०-गढी २११०३-
१८७-अधिकार दर्शक उत्तर	-बांधकाम २११०३
२१७२-२१९८६ पेशव्यांकङ्गन	घोणसाळ २१३६, ४७
सिरवडे व पिंपळगांव इनाम	घोणसाळिये २१४
२१९८६ माहितगार गोवे प्रांताचा	च
२१९८७	चमेली २१९९५
गोविंद हरी पटर्णन २११३०, १३९,	चरई-शिंदीसाताचा निःपात ११६४
१४१-आजारी २११९६-फौज	चाविदेर ११५३
बाजीरावाकडे रवाना २११९६ व	चिखली ११९८
शंकराजी निकम २११९६	चिमणाजी आपा (अप्पासाहेब पहा)
गोवेकर-कडदिनास १ ले पत्र (२२-	११४६, ६३ २११२६
११-१७२३) ११५६-दुसरे	-आळंदी यात्रा (कार्तिक ११
(१९ जानेवारी १७२४) ११५६	शके १६५८)
-धोरण (२२-११-१७३३)	२१-कुरुकुंबाची देवी दर्शन २११
११५६-साईंतील लोक बाट	-जेजुरी खंडोबा दर्शन २११
विष्णाबद्दल जाहीरनामा (१७३४)	-पेशव्यांची ताकीदपत्रे २१५५;५६
११५८-हवालदील २११६३	-बदलापुरास संसैन्य सुक्राम २१६
गोसकोपरी २११९	चिमणाजी नारायण २१३२
गंगाजी देसाई २१९८९	चिमणाजी बापू व रामचंद्र आपा
गंगाजी नाईक अणजुरकर ११५८	२१५७-सैन्यांत दाखल २१५४
६४ २११०, १५, ११५, ११७	पोर्टु. टोळी व झडप २१६१, ६२
११८-अर्नल्याकडील कामगिरी	मांडवीचे ठाण्यावर रवानगी २११०२
२१७-धारावी प्रसंग २१४५-	चिमणाजी भिमराव २११, ३१, ६४,
मांडवीस पथक २१३४ वसईवर	८४, १३३-फिरंगी मोहिमेस र-
दुसरा हळा २१४७-वसई फैजेचे	वाना (मार्च १७३७) २११-
मुख्य २१३	सोपारा चढाई २११२, १३

चिलोजी नाईक- २१३०	जसोजी २१२०३
चेऊल ११३, ४, ५४ व गव्हर्नरास ब्हाइस रोयचे पत्र (५१९१ १७३४) ११५७-मशीद ११५९	जळसार २१६७
चौल ११८, १५, १८, २२, ३३-पोर्टु- दारुगोळा येतो. (आकडो. १७३७ २१५३-बेतेलो मुक्काम २१४३ मात- बर ठाणे २१५२	जाधवराव व गंगाजी ११४७
चिंचणीनिम्मे तारापूर २१७२	जिवधन-फिरंगी सरदाराने घेतले (२७ मार्च १६३१) ११५१-
चिंचभाट २१९९	मराठ्यांनी घेतले ११४३-स्वाधीन २१३१, ३२
चिंचवड २१४९	जिवाजीराव खानवीलकर २१७४
चिंचवडकर देवांचे समाधान पत्र २१८	जिवाजी ढमढेरे-चौकीदार २१६०
चिंचोटी २११०	-माहीम वेद्यांतील चकमक २१५५
चिंतामण शिवदेव-अर्नाळ्याचा बंदो- बस्त २१२०-अर्नाळ्याकडे रवा- नगी २११०८-माहिमवरील मोहिम २१६८	जिवाजी भालेराव ११४१
ज	
जनार्दन, केशवदेवाचा प्रधान ११३	जिवाजीराव विचारे २११८९
जनार्दन हारि-माहिमवरील मोहिम मृत्यु २१६४	जुन्नर १११, २, २२, ४३,
जमकामते ११५२	जेजुरी चिमाजी आपा २१
जयगड १११४	जेरोनिमू २११४६
जयपूरचा जयसिंग २११९२	जेसुइटा धर्मशिक्षणमंदिराल देवळाच्या जमिनीचे उत्पन्न ११६६
जयराम सांवत २११५२, १८९ २११०९	जैतेचुरी-पालक पुत्र नागरशाचा ११४
जयसिंग ११३, १५	जोसे द-मिरांदा २१३६ सायवानर्चा किलेदार
जराल कसान ११२४	जोसे-पेद्रो-ऐमोस २११६७
जरालानी २११०१	जोसे परेरा विटो २११५८
जव्हार ११८, १३, १८	जोसेरुद्रिंग २१२२
जवामर्दान मनोरचा कसान ११४९	जोसेल्लई द सिल्वा २११४७
जयवंतजी-दहिरुकर ११६४	जंजिरा ११७, १८, २३, २६, २७, २१ १०० २११६५
जसवंत देव ऊर्फे जसवद्या ११२	झेरोफिन्स २११००
ट	
टकमक ११५३-स्वाधीन (८-४-१७३७ २१३४, ३५	
टिटवाला २१६६	
ठाकुर सरदार १५	

‘वसईची मोहीम

अर्णे ११३,६,२४,६०,२११,८५ खंडणी
बसविली ११९-धर्मोपदेशक पाठ-
विले (१५५२) ११७२ फिरं-
ग्याचा हळा २११९ बंदोबस्त
२११२०-बांधकाम २१८९ मराव्यां-
कहून पुरी बांधणी २१८ वसईचे
फिरंगे १११३-हळा २११२९ हळ्याचे
वर्णन २११२० हळ्यासंबंधी डॅन-
व्हर्सच्या इतिहासांतील हकीकत
२११२२

ड

डचांची मदत मिळविष्याचा प्रयत्न
२११६१
डहाणू १११८, २१५२, ७५, १२४
डहाणू-लढाई २१५११०१
डॉन दि. गो. दि नरोन्हा १११०
डॉम अंद्रियानो द गाविहळा २११९२
डॉम-पेट्रो अंटोनिओ ११३२
डॉम् संन्युएक लोबो-कसान जराल
११२३
डिचोली ११२८, ३० २११५१
डिसोज्ञा-परेरा कॅटन २१२२, २३
डेमिंगो डिसोज्ञा २११२४
डोंगरी वेट २१४८, ४९ बंदोबस्त
२१८२

त

तळेगांव ११६१
तापी नदी १११
तारापूर १११, ९, २-४०, ५२, ५५,
,, उध्वस्त ११८,
-सकडादिनाची मदत २-३८
,, फते २११२९
,, बळकटी २११३०

,, माहिती २१७५
,, लढाई २११३०, १३१
वसईच दुसरी २१७२
,, वेदा न देण्याचे कारण २१६६
तिमाजी पवार २१४०
तुकनाक परवारी यांस सोन्याचे कडे
बक्षीस २-९
तुकनाक महार २-३३।३४
तुकोजीराव पवार २११३०, २१४५
तुकोजी बारगे अर्नाळकर २१६३
तुकोजीपंत १५९
तुबाजीपंत २११३९-१४२ व खंडोजी
माणकराची २१४२-१४६ व
नारोजी. कळ ११३ न्या सुमारास
भाईदरावर गेले २११९४
तोफा-सोळजगी फॅक्टरीवर ११७
२१७३
तांदुळवाडी ११६
,, मराव्यांनी घेतली ११४९, २-३६
तुंगभद्रा ११४ व घटप्रभामधील मुल-
खाचा अंमल दादाजीरावास
मिळतो २११८८
तुंगार कामणाचे रान २-९
तुंगार टेकड्या २-३३
त्रुवणकोर ११७३
त्रिनिदाद ११६६
त्रिपुरकुमर ११४
त्रिवक ११२५
त्रिवकजी प्रभू गंजाडकर २१९६।९७
त्रिवक हरी पटवर्धन २११८५।२१२०६
थळघाट २-३३

द

दत्ताजी तुके ११४६

- दत्ताजी भांडवलकर २१२०२
 दमण ११९, १०, १९, २०, २२, २३, ३१
 ३४ फिरंग्यांनी लुऱ्हले (१५३०)
 १८ मातबर ठाणे २१५२ स्वारी
 (१५३४) ११९
 दर्यासारंग आरमारी सेनापती शिवा-
 जीचा ११२३
 दवण ११२, ७, १२, ५४, २१४३ दाणा-
 दाण २११२२-फिरंग्यांनी जिंकले
 ११७ स्वारीची डेनव्हर्सेच्या इति-
 सांतील हकीगत २११२५
 स्वारी-वासुदेव जोशांची मसलत
 २११२३ हल्लाची पिसुलेकरांच्या
 इतिहासांतील हकीगत २११२४
 दातिवरे २१५४, ६७
 दादाजरिव बळाळ भावे, नरगुंदकर
 २११८७, २११६९, १८१, १८२
 आपासाहेबांस पत्र २११६८ फिरं-
 ग्यांस कितूर २११८२ व फिरंगी
 वकील २११८२ मराठ्यांचा सरदार
 २११५९
 दादाजी नाईक भंडारी वसईवरील २
 न्या हल्लांत ठार २१४७
 दादाजी प्रभु माहीम वेळ्यांत मृत्यु
 २१५९, ६०
 दिघे ११४८
 दामूळजी सुतार बोळिंजकर २१११२
 दियो -हन-मेले १११५
 दिल्ली १११५
 दीव (१५३३) ११९
 दीन १११२-ठाणेदार मुस्ताफा सर-
 दार ११८
 -फिरंग्यांनी ठाणे बांधले (१५३५)
 ११९
- पुष्कळ तोफा व दारुगाळा सांप-
 डला ११९-मातबर ठाणे २-५२
 दुर्गाडी ११२५
 दुर्जनसिंग २१८४-मांडवकिर
 २-७५-तावडा सोडला २१११२
 देवगिरीचे राज्य (१३१८) ११४
 देवश्या-प्रतापशा जाधवाचा
 ११७
 देसाई-गोवा बेट १११६ १३१
 देहरजे २१५७
 दौलतखान-११२३
 दंडा राजपुरी ११४१७, १८
 दांडथा तळे ११७
- ध
- धर्मच्छळ-फिरंग्यांनी केला ११२२
 ६५-७६
 धाकनाक परवारी २१२
 धायवर २१४५
 धारावी २११०, १४-मार्च एप्रिल
 (१७३७) २१३८।३९, १३९,
 पिसुलकरांची हकीगत २११४६,
 ६१३ ला फत्ते होते २११४५, फिरं-
 ग्यांचा हल्ला २१८१-बंदेबस्त २१४४
 लढाई १२।७।३७, २-४७, ४८-
 वर्तमानपत्र २१८०-८१, वेढा
 २१४२-शंकराजी केशवनें केलेले
 वर्णन
- धाशीराम प्रकरण २११६४
 धूमकेतु २१४९
 धोऱ्हनाक जखमी, साष्टीचे १ लॅ युद्ध
 २१९
 धोऱ्हवा २११६८
 धोऱ्होपंत बलकवडे २११०९

-माहीमवर कोंडला जातो, मृत्यु	नारायण जोशी १५८, २३१, ३४,
३६४	३५
-सोळसंब्याच्या गढविर हळा	नारायण जोशी २७२ बेलापूरच्या
२९६	किल्थावरील हळे ३२६, २८,
-व व्यंकाजी ३५६	२९
धोंडसे उर्फ पातशाहापूर १२५	नारायणजी नाईक २८६ धारावीस
नजीबखान २१९२	येतो ३४०
नथजी गवंडा २८९ १०८, १०९	नारायण भास्कर २१५२
ननो द कुन्हा (१६१३) मे १११-	नारिंगी ३१९
फिरंगी सरदार १८	नारोजी कळू ३१४०, ३१४१,
नरगुंद किळा २१९८७	१४५, मोर्चाची हकीगत ३१४५
नवसरी ११२	नारो रघुनाथ २१९६
नाईकवडा ११९	नारोराम ठाकूर २१८३
नागरशा १३, ४, ५	नारोराम मंत्री २१६५
-पराभव ११६, वेश्यराजा ११६	नावजी कळंबकर जखर्मा साढीचे १ ले
नागेशतीर्थ-भितांडे ११७	युद्ध २९
नागोजरिव राणे-शिरगांवावर हळा	नासरजंग २१८३
२-७०	निकामलीक ११९, १०
नागोठणा १२६	निजामन्सुलुक १४१
-खाडी १२४, नदी, १२०	नेने ११६५
नाणे मावळ २१४९	नेवासे ११९
नाथराव शिंदा-नागरशाचा सरदार	नंदुरबारास २८। ११ ला अप्पासोचा
नादिरशाहाचे अरिष्ट २१९४	मुक्काम २१८३
-खारीसाठीं बाजीराव साहेबांची	निंब नाईक, ११३८
तयारी २१९५	न्हावी २१
नामाजी देशमुख १४८, ६४	अप्पासो मुक्काम (१७३७ जाने.)
नामाजी देसाई २१९९	२१
नारगोळ दवण प्रांतात १४४,	प
२१२४	पटेकर-संस्थानिक ११८
नारवे २१६५	पनवेल ११४
नार सावंत २१५२	-खाडी ११२४, ५२
नारायणगड १५९	पनवेली ११२३, २४
नारायण शिवाजी २१८७	पर्वीयन् गल्फ ११२०

परशुरामपंत प्रतिनिधि १३३
 परारी २१२४
 परेरा २१८७
 पलसदरी २१४९
 पाटण—नाणेमावळ २१४९
 पापडी २१४९, ५४—मराठ्यांचा प्रवेश
 २७—२—२७ २११२—शंकराजी
 केशवाचा मुक्काम २११८१२०
 पायगांव ११६
 परशीक स्वाधीन २१२६
 पालखेड ११८३
 पाली—कोकणांत ११२५
 पितांबर शेणवी शिवाजीचा वकील
 ११२२
 पिलाजी जाघव १३७, २११२६, २११८९
 २१२०६—कोकण प्रांताचे हवेविषयी
 पत्र २११११—दमणाकडे स्वान्या-
 ११४५—पेशव्यांचा सरदार फिरं-
 ग्यावर स्वारी १४०—बाणकोट
 परत घेतला ११६३—मुख्य सेना-
 पति १४६—मुलगा २१४०—
 पिली २१९
 पिसुरेंकर व ११६५
 पीरजादे—कर्नाळकर किलेदार २१५
 पुरंदर किला ११५९
 पुरदेरे जोशी २१९
 पुरुषोत्तम जोशी यास आंदिक-
 ड—कुन्हा असें नांव ठेवले ११६८
 पेण १४
 पेद्र दमेल २१६११७९
 —२११०१ नेमणूक—आधिकार २।
 १००—अशेरीवरील विजय २१७९
 जखमी २१४९, २५११ ला ठाण्यास

पोचतो २११२० मृत्युसंबंधी आ-
 ख्यायिका २११२१ प्रॅंट डफचे मत
 २११२२—शिरगांव घेण्यास निघाला-
 ता. २६११२. २१७४—ठाण्यावर
 हल्ला वसईहून २३११ ला गमन—
 वसईच्या मदतसि येतो २१४१,
 ४२ ची योग्यता—वसईतील स्वागत
 २१८०, हकीगत २११२०, १२१
 पेद्रू—द—सिल्हा—गोव्यास (१६३५)
 मुख्य व्हॉइसरॉय १११२
 पेद्रो द आल कातारा (१७३७) नोवे.
 दारू व सैन्य वसईस २१५३, ५४
 पेद्रो बार्टत, मराठ्यांकडे ओलीस
 २१२०५
 पेशव्यांचे अंताजीपंतास पत्र १३१२
 (१७३३), ११४६।५५
 पेशवे निजाम—विघाड १५१
 पेशव्यांची—फिरंग्याकडे चौथाईची
 मागणी ११५२—वीररत्ने २११८९
 पेशवे—संभाजी आंगे यांचे वाकडे
 ११५६
 पैशाची टंचाई २१६२, ६३
 पोर्तुगीज इंग्रजांची मदतयाचना २१४००
 ४१
 पोर्तू० इंग्रजांची मदत २।४२ जुलूम—
 ठाणे किला बांधणी त्रेधातिरपटि
 ठाणे किला २।३—प्रसंग २।७
 बखरकारांची तकार २।१२८
 बहादुरपुन्याजवळ पराभव २।१२
 राजसत्तेचा धर्मप्रसाराला पाठिबा
 १।६६—वांद्यावरील मराठ्यांच्या
 तयारीचा प्रतिकार २।२५—शिही
 मदत २।४२—सैन्य २।८६

पोर्टु०ची संकटनिरसनार्थ येशूची
प्रार्थना २१४१ संभाजी आंग्रे दो-
स्तीचा तह २१४२, हालहवाल
१७३७ आक्टो. डिसें. २१५२,५४,
हाहाकार गोवे २१४१

पोर्टुगालहून गोव्यास सहाय्य २१५२
फिरंग्यास २३१२४ ला मदत येते.
राजाचें देवळे नष्ट करण्याचे फर्मान
१५४६

पोहरु कसान मनोर बंदर-११६६ तारा-
पूरच्या हल्यांत ठार २१३८

पंताजी मोरेश्वर शिवणीकर अशेरीचा
वेढा २१५७

पंताजी मोरेश्वर २१७७ अशेरी किला
वेढा अशेरी लगतच्या प्रांताची
कंमाविशी दिली (ता. १९-८-२७)
२१७६ टकमक किल्यावरील काम-
गिरी २१३४,३५ मुख्य अंमलदार
होतो : १३५ तांदुळवाडीकर २१४०

पंताजीपंत मांडवी व टकमक २११४,
३५

पांडवलेणी २१३२

पांडुरंग हर जोशी २११८

प्रतापराव खानविलकर २१७४

प्रतापगड (१६६६) ११९३

प्रतापबिंब १११, ११२, नवीन राज्य
११४०-१२४१, ११२

प्रतापशा ११४—बिंबदेवाचा मुलगा
११३

प्रबळ २१२

प्रल्हाद जोशी ११३९

प्रभाकर शाहीर २१२०७

प्यादे कानडी २१६६

फ

फकरुद्दीन पाटील ११५७
फतेखान शिंदी १११७
फतेपूर १३४
फते, बुरुज-नांव आप्पा ठेवतात २१८
फरनडो कॅप्टन वसई इ. तीन
ठिकाणी दारूगोळा पुरवतो (१७३७
आक्टो.) २१५३
फाळके २१६१

फिरंगी-व्यंकटरावाशीं तहाचे बोलणे
२१७२-१७४ २११७, वकीलाचे
स्वागत २१७६, वस्ती ठिकाणे
२१५५-१६

फिरंगीपाडा स्वाधीन २१३२

फिरंगांची हलाखीची परिस्थिति
२१३१ हालहवाल २१४० हूल
२१८६ होनाजी बलकवडे व धोंडो-
पंत डहाणू २१११३
—आंग्रेविरुद्ध कोल्हापूरकराशीं
तह (२३ मार्च १७१६) ११३३
कठिण परिस्थिति २११९२, कत्तल
२१२०२,—कसान मृत्यु २११९
कल्याणवर हल्ला. ११४४ किंतुर
२-३६, किरस्तावास घोडबंदरी
सामील करून—घेण्याचा प्रयत्न
२११०४, किल्या; वरील प्रति-
काराची तयारी २११९९ १७०६ त
खरजुवे व पनोळ झाणी घेतात
२१५१, १६३

फिरंगी ठाणे २-५२; तहासाठीं प्रयत्न
२१६६-६७; ४५ ला तहाचे
निशाण लावतात. २१२०३; तहा
बहुल शाहु छत्रपतीकडील संधान-

२१७९; तिसवार्डीतील देवळे	फ्रॅन्सिस्को द गिलब्हा २१५८
मशिदी पाढून टाकल्या (१५४१)	ब १
११६६; धारावीवर हळा १७३७ मे	बडा मलक १११०
१५. २-४४,४५, धारावीवर हळा	बतेलो—कौन्सिल २-५, ५-७
२१८६-८७; निशाण सोडून वर्सई-	बदलापूर—चिमाजी अप्पांचा ससैन्य
तून जातात. ३२०५	मुकाम २-५
फिरंगी व बाजीराव प्रधान तह (टीप ३) २१७८-१७९	बबनजी २-६०; प्रभु २१८९
फिरंगी मराठ्यांची तहाची बोलणी	बन्हाणपुर २-५७
२१६९-१७०,—तहासाठी पैसे	बरवाजी ताकपीर २-३९; २१०३
मराठ्यांस चारले २१६७, मरा-	बरवाजी ताकपीर, गारेवदव्यास स-
ठ्यांशीं अलीबाग येथे तह. ११६	सैन्य सोपव्यावर स्वारी २१२।
१७२२. ११२७, पक्का तह (१०	१३; जीव धन स्वाधीन करतो
जानेवारी १७२४) १४२, गोवा	२, ३१, ३७, मनोरवरील काम-
येथील तहाच्या अटी २१७६-	गिरी २-३६; शंकराजी कशवा
१७७, मराठ्यांचे धैर्य व निश्चय	तकार २-३४
पाढून आश्र्यचकीत होतात.	, पंताजीपंताशीं भांडण २-३५
२१९३, २१९८	बरवाजी पाटील २१९६
फिरंगाच्या मारास नजुमानता सुरुंग	बसाप्पा जमातदाराचे लोक ११६६
लावतात. २१९८	बहादुरखान ११९; मोंगल सरदार
फोंड सावंत ११२६३८ २१५९	११७
फोंड ऊफ आनासाहेब सावंत २१५९	बहादुरपुरा २-४७
फोड्या कामताच्या घराची लूट.	बहादूरपुरा २-४०; १४ २१९९
२१६४९१६५	लढाईत फिरंग्यांची फिल्छेहाट
फोडे ११३०, वेढा ११२८-२९	२१९८; बंदोबस्त २१०२;
फ्रॅन्सिस्क-द-गोवरा-द-मिस्किता	महागाई २१९६; इतर हालहवाल
साईंचा गव्हर्नर १४९	२१९५; व बहादुरशहा १६
फ्रॅन्सिस्क-द-मेल साईंचा अधिकारी	बहिरवबुरुज २११०
१५२	बलवंतराव २१८७
फ्रॅन्सिस्को द मेलो ११५	बाजीराव १५०; १५८; २१८ अंता-
फ्रॅन्सिस्क दमेलो २१४९	जसिंउत्तर (२८१६१७३४) १५७-
फ्रॅन्सिस्को दमेलो एकस्ट्रो ११२४	व अप्पासाहेब यांचा वसईबद्दलचौं
फ्रॅन्सिस्क-दमेल कास्ट्रो १५३	बेत २११६; उपराळ्यास आले
	११३७; कर्नाटकाच्या स्वारीस गेले.

ल्यास पत्र (३०।५।१७३१) १। ५१; तासगांवचे ठाणे जिंककून घे तात. २।१।५; तासगांवचे ठाण्यास मोर्चे लावतात. २।१।४; २।१।५; बाजी भिवरावाचे आईस सांत्वनपर पत्र २।१।४; रेटरेकर घराण्याबद्दलचे उत्कट प्रेम २।१।४ १।३।५; वसईची मोहीम लवकर उरकून घाटी लवकर येण्यास आप्पासाहेबांस पत. २।१।५; ईच्या विजयाचे १।६।७ ला आर- २।२।०।८ १।१।६	बापूजीराव (बाजी भिवरावाचा मुलगा २।१।३।४
बाजीराव बेलोसे २-११, १२, १७, २०, ५८, ८१; अनळ्यास नेम- णूक २।१।०।८	बापूजी मेघश्याम १।४।६
बाजी भिलारे २।२।०।२	बापूजी श्रीपत १।६।४
बाजी भिवराव रेटरेकर २।१।३।३, १।३।० कामगिरी-वसईवरील ३ रा हल्ला. २-५०; तारापूर २।१।३।२; मृत्यु- मुळे आप्पासाहेबांस दुःख २।१।३।२; १।७।३।७ च्या ओंगस्ट-सप्टे. वसई- वर हल्ला २।१।९।१; वसईस १।९।३।७ ला येतो. त्याचा मुक्काम व दिवस. २-४।९	बापूजी क्षीरसागर माहीमवर कोंडला; मृत्यु २।६।४
बाणकोट १।५।९, बाजीराव भिवराव २।१।३।३; शिंद्याने घेतला. १।७।३।५ डिसेंवर १।६।३	मस्कतचे अरब ८।००; वसईवर हल्ला केला (३।० १।६।७।४) १।२।१
बाणाबली २।१।५।६	मस्कतचे इमाम फिरंग्याचा हाडवैरी १।१।६
बादला पारडी २।१।४।०	महंमदश्खान आरब २।१।९
बापूजी गोरेगांवकर १।६।४	महंमद तघलख-दिल्लीचा बादशह १।५
बापूजी ठाकूर-अन्जुरकरांचे सहाय्य- कारी १।४।१	महंमद फकीर धारावीचा हल्यांत पाडाव ०।४।५
बापूजी भिवराव २।१।८।९	महंमद बेगडा. १।७
	महाड १।१।३
	महादजी कृष्ण प्रभू, पेशवे सरदार ८।४।३
	महादजी केशाव ०-६।३, ६।७; केळवे माहीमवर रवाना, केळव्यास वेढा (१।७।३।७आकटो.)०-५।४, माहीम- ची लढाई व मृत्यु ०-६।४ वसईस जाणे (• नोव्हें. ८।७।३।७) ०।६।७
	महादजी विठ्ठल २।१।६।८
	महादजी शेणवी २।१।६।९
	महादु जेजाल बारदार मृत्यु. साईंचे १ले युद्ध ०-९
	महाराष्ट्र ८।६
	महाले कौट ८।५।४
	महीबिंब ८।०
	मॅन्युअलद कोस्ता २।१।५।६

मैन्युअल नेक्सेरिआ ११२। १५६१)	
१६७	
मैनुहल पेरराएस् विनाश्वातांता क्रक्षचा	
कसान ०-३७	
मैसेडो २-८७; मृत्यु २-८७	
माउटं कलब्हरी ११६०; मर्च ११६७	
भिव डॉगरी १४९	
भीमगड ११३०	
भुयागांव २-१६	
भैसे दुर्ग १-२	
भोगळे लोक १६	
भोजराजा-चेऊलचा ११२, धारचं-	
पावतीचा, स्वारी १२२३, ११२	
म	
मर्करवखान ११११, ११२	
मक्का, ११२८	
मकार ग्राममुंबई १५३	
मडगांवचा किला २१५३	
मठ ११२	
-जिंकले २१४१	
-च्या देवीच्या यात्रा १३४५ ११५	
-चे बेट २१२१, वेद्यासंबंधी साढी-	
च्या बखरींतील हकीगत २१४१	
मद्रापुर, २ ३६ बहादुर पुरा ३-३०	
मदनवाडी २, ५७, ७७	
मनोरा ११०, १२, ५७ खाडी १४८,	
मनोरीवर चढाई १४७, १७३८-च्या	
पावसाळ्यांतील युद्ध २११९	
मनोर-२, ४०, मराठ्यांनी (२७ फेब्रु-	
वारी १७३१) जिंकले १४९	
२१८२, स्वाधीन २-३६, ३७	
मरतिन सिखेल १४९, ५३, २११०१,	
१२२, बाणेदारपणा २११८ वस-	

ईदून कुमक २११२७, मुख्य अधि-
कारी १५०; हवेली २११३
मराठ्यांचा एकनिष्ठपणा २१२०६, २९
—मार्चला अर्नाळ्यास जहाज पकडले
२११०६, कृतनिश्चय १९२, १९३,
कोटावर मार २११३, गणेशी-
कावा २११५६, १५७, जयश्री
२१११, जित शत्रूशी वागण
२११३, साहस २११३, तहातील अटींचा मसुदा २१७०,
तारापुरची मर्दुमकी २१४१-१३३
—च्या तोफा २१७१, धमधमे
बांधतात. २११३, पावसाळ्या-
तल्या हालचाली २११८ फिरंगी
ओलीस ठेवले २११२८, जबरदस्त
फिरंग्यांस दहशत २१५८, १५९
फिरंगी तह १० फेब्रुवारी १७३२,
१५३, फिरंगी याचे निकारने
युद्ध २१२००-२०१, फिरंग्यांची
घनचक्र लढाई २१२०२, बोरी
घेतात २१५६, मर्दुमकी २११२०
माहीमच्या मोर्च्यांचा पाडाव ता.
२१७४, मेढां जाळण्याचा
बेत २१२०३, मोर्चे तयार होतात
२११३, लढण्याची शिकस्त
२१२०१, लष्कर २१८०, लष्करचे
रयेतेबोरेबर वागणे २१८२, लष्क-
राची स्थिति २१८३, ८४, वसई
प्रांतांत आले १७३०, १४६, वस-
ईस मोर्चेबंदीचा उद्योग २११९२,
वसईतील वेद्यांतील अहोरात्र मेह-
नत; २११० वराठे सरदारांची
स्वार्थबुद्धी २१८१ सुरंग लावण्या.

चे शिक्षाचें प्रयत्न २१९९८-१९९
 सुरुंग चालवितात ११९९७, सैन्य
 २१२६
 मरोळ ११३,४०, स्वाधीन २-३०
 मल्हारराम २१२०६
 मल्हार हरी—आपासाहेबांस पत्र २१६६,
 केळव्याकडे कही भरती २१६१
 २१६६, रामचंद्राची भेट २-५७,
 लज्जराची स्थिति २१७०, विठ्ठल
 २१६८-७४, वेद्यास प्रारंभ व
 त्याचे कारण. २१६६ वेढा देण्याचा
 विचार २१६८
 मल्हारराव होळकर २१३०,१८२,
 १८९,१२२.
 मलबार—बंहर ११२६
 मलबारी पडाव ११२२
 ११६, लोकतंत्राने वागण्याचे ठर-
 वले ११६
 मलोजी थोरात २१६६
 मलंगडे ११६०
 माणिकपूर—मराठ्यांचा प्रवेश २१९५
 मानसिंग २१४५
 मानाजी आंगे २१०७,१४८
 उरण २१४६, १४७
 शिरगांवावर हळा २१७०।७१
 संभाजी ११५८
 सुभानजी माणकर २१४९-१५०
 मानाजी पायगुडे २१८५, ३।१५५
 मानाजी नाईक—बेलापूर वेढा २१३०
 मायाजी राऊत ११४८
 मालजी जीत ११६४
 मालशेज घाट २१५७
 मालाड ११३, ५।१४२

मास्कार्हिंस् २।२०१
 माहाले २।८
 माहीम १११,२, ३, ६, ९.७२,२।२४,
 ४०,५३, ६७, १२५; आहुती
 २।१२५; उध्वस्त १।८; किल्लेदा-
 राचे नीच कृत्य २।७९, किल्लेदार
 १।१ ला मराठ्यांस शरण; तारापूर
 जवळील चकमकी २।१९९; पाडाव
 (२४ डिसेंबर १७३७) २।६५
 चा सूड २।१५९; मोर्चे २।६३
 वरील मोहीम २।१२६-१२७;
 लढाईत फसगतीचे कारण २।३५,
 वेढा (१७३७ आक्टो. डिसें.)
 २।५४-६५
 माहुली (१६७०) १।१६; २७ २।९८;
 किला १।६२, किल्याचे रान २।२
 मिर्तिन सिरवेल २।१७५
 मिरझा राजा जयसिंग १।२४
 मिराजी नामजाद २।३१
 मिरन्महमद जमान १।९
 मुर्ध्याची खाडी २।१४२
 मुरगांव २।४९
 मुन्हरजी ठाकूर १।६४
 मुरारजी नाईक अणजूरकर धारावी-
 वरील हल्यांत जवळी २।४५
 —२।१४१, २०३, मुर्वे येथे पोर्तु.
 चा पराभव करतो २।४९ मांजिव-
 ड्यावर जातो २।४
 मुरुड २।४३
 मूर—मुसलमान २।३६
 मोगल व पोर्तुगिज (१०।२।१६७०)
 १।१६
 मोळेंविक (आफिका) २।५२

- | | |
|-------------------------------------|---------------------------------|
| मौरशेट करंजे ११६४ | रघुजी वसईकर ११६४ |
| मोराजी नाईक खांवकर-वांद्रेवरील ह- | रणमस्त खान १६८२ अखेर ११२७ |
| लयांत मृत्यु २१२३ | रत्नागिरी ११९४ |
| मोराजी बनकर ११६४ | राचोल २१५६; २१६०, किल्लथावर |
| मोराजी शिंदे ११९९; २११७, १२४ | मराठ्यांची चढाई २१६०; |
| बहादूरपुऱ्याकडे रवाना व झटापट | २१८२, २१५८, वेळा |
| २-११, १२, १३; वसईवर २ रा | २१५७; २१८४ वेळ्यासुळे बँडैस |
| हला २१४७ | रायावर ओढवलेले संकट २१६० |
| मोरोपंत १११८, १९, २०, २१; | राजकोट चेऊल १५९ |
| चौथाईनी मागणी ११२०; राजपुरी | राजबाराव बुरुडकर १११२; माहीम- |
| (रायगड सुभा) १११५ | वरील मोहीम मृत्यु २१६४ |
| मंगलोर ११९ | राजमाची २१३, ११६० |
| मंडपेश्वर ११७२, फिरंग्यांनी उध्वस्त | राजापूर १२८, २९, ३२; शिवाजीने |
| केले ११७३ | लुठले ११४ |
| मांडवी २-३१, ३२, ४९, ९९ मार्च ल | राजाराम ११३१; कैद (१६८०) १२५; |
| ठाणे घेतले २११३; तह २१३३, | वारला ११३३ |
| ३४; मराठ्यांनी घेतले १४९; २१ | राजावळीचा तारा २६।३।१७।३७ २१९ |
| ३३, ३४ | राणोजी जाधव २१६६ |
| मांदुर २१५७ | राणोजी भोसले २१३०; तारापूर |
| मुगी शेवगांवचा तह निजाम पेशवे | २१३२ |
| ११४३ | राणोजी शितोळे २१८९ |
| मुंबई ११३. ९, ७२, २१७, १६, ४३ | राणोजी शिंदे २११०, १८९, १९९; |
| य | दवाणाकडील स्वारीतील पराक्रम |
| यशावंतराव पवार २१३० | २११२५ |
| यशावंतराव बाळाजीराव, वसईवरील | रापोळू २१४६ |
| दुसरा हला २१४७ | रामकृष्ण नायक ११३२ |
| यशावंतराव शिलाहार ११ | रामचंद्रपंत अमात्य ११३२, २१५७ |
| याकुतखान ११२७; मोंगल आरमाराचा | व अणजूरकर ११४० |
| मुख्य सरदार ११२८ | गणेशपंत-अंताजीचे भाऊ ११४५ |
| यादवजी प्रभू कोल्हेकर, रामचंद्र- | रामचंद्र महादेव जोशी बाजीरावाचा |
| पंताचा नोकर ११४१ | मेहुणा ११३८ |
| येसाजी शिंदे २११४० | रामचंद्र सावंत २११६९ . . . |
| येसा कोळी १६४ | राम सावंत २१५२ |
| योगीगुव २११८ | रामचंद्र हरी पटवर्धन ११६४; २११२ |

रामचंद्र हरि २१९१; १३०
 रामचंद्र हरि पटवर्धन २१९८९; २४
 रामचंद्र हरि-जखमी होतो २१६३;
 पोर्टू० टोलीवर क्षडप २१६१,
 ६२; फिरंगणावरील मोहिम २११;
 माहीमकडे रवानगी २१५५; माहीम
 २१७०; वसईवर ३ रा हला २१५९;
 शिरगांवास आगमन २१७०;
 सैन्याची तयारी २१५६
 रामजी तुंगतकर २१११
 रामदुर्ग किळा २११८७
 रामदेवराव ११३
 रामनगर १३७२, ११७,—चौथाई हक्क
 ११८,—कोळी राज्य १११८, ३४
 रामनाथाचे देऊळ ११६८
 रामजी बरेडे-शिरगांववर हला २१७०
 रामराव भावे २११८७
 रामजी सुवै—राजावळीच्या तान्याजव-
 . ळील क्षटापट २-१२
 रामजी महादेव २-२, १४०, १४३,
 घोणसाळीयावर जातो २१४; बेला-
 पूर वेढा २-३०; पोर्टू० चा परा-
 भव २-४९; मोर्यावर हला
 २१४४
 रामाजी महादेव विवलकर २१८०
 राय २१५७
 रायकीर्तिसंग बकील ११२९
 रायगड १११४, १८, २०, २५, २६.
 रायगांवचा तह २२४३१ १७६
 रायेसुर ११६८
 रायाजी रामजी ११५३
 रायाजी शंकर २११४०, ११८९, टक-
 मकीच्या वेळचे बक्षीस २१३५.

रायाजीराव सुवै २-१८७
 रॉडिंक द-कोस्त २१५९
 रॉबर्ट कोबन इंग्रज बकील गोव्यास
 तह करण्यास जातो ११३५
 रुद्राजी शिंदे २११८९
 रूपाजी भालेराव ११४१
 रूपाजी राणा २-२८
 रेज मागोस २-४६
 रेटरेकर व पेशवे कुंदुबांचा घरोबा
 २१३३
 रेडी २११६१
 रेणोल २-५८
 रे फादर हेशस ११६५
 रेव्होरा (खेडे) २१५९
 रेवदंडा २११४९ चौलास वेढा ११२७
 रेवस ११६४
 रोलू कामत २११६५
 रोहिला खान ११२७
 रंग सेणवी २-२०
 रंगो नारायण २११८२
 ल
 लखम १११६
 लखम चौधरी ११६४
 लक्ष्मणराम ठाकूर २११८३
 लक्ष्मणजी राऊत कळवेकळ ११६४
 लक्ष्मण राऊत २-४, अप्पाना साढी-
 ची सुवार्ता सांगतो २-६
 लक्ष्मण हरी-मुरुड बातमीदार २-४३
 लक्ष्मणराव पासलकर ११५९
 लाडोबा-मल्हार हरी २१५९
 लाडकोबा तारापूरे घणेचे कामगिरीवर
 (२११०१७३७) ३१६७
 लाहुरशा-नागरशाचा मुलगा ११६

लियांद्रद सीकेर बुतेलो २१४६
 लिसबन ११६७
 लुई' बतेलो २-४०, १६१; उत्तर
 फिरंगाणाचा मुख्य अधिकारी
 १५६ कारंजे २-२२, २४ पोर्टू०
 गव्ह० ठाणे २-३; बडतर्फ २-४३
 लुइस व्हेले झोचा तारापूरच्या लढाईत
 मृत्यु ११३२
 लुटीची माफी-व्यवस्था २१७०
 लोनाड ११४०
 लोहगड १११७ १५९

व

वज्जगड २१८०, ९३
 वज्रयोगीनी २१७९, १३९
 वडनगर ११५
 वरणगांव २१८३
 वरली-जवा-जत्रेवर फिरंग्यांचा हळा
 १५१

वसई ११२, ९, १२, १८, २१, ३१
 २१२, ४३, ४९, ८०-वरील हृदय-
 द्रावक प्रसंग २१२०३, २०५-तहा-
 च्या अटी २१२०४, २०५-धर्म-
 युद्ध ११६५-धर्मोपदेशक पाठविले
 (१५५२) ११७२-पठाणांची

जादा भरती ११३७-पूर्णाहुती २।
 १०८-पोर्टू०चा दारूगोळा येतो
 (१७२७ ऑक्टोबर) २१५३
 ११७-बहाद्रपुन्याकडलि हकीगत
 २१११६—तिसऱ्या मराठ्याच्या
 हळथाचे वर्णन २१४९, ५०—
 मातवर ठाणे २१५२-मोहिमेंतील
 आख्यायिका २११३३-रयेतची
 पेशाव्यांशी मसलत ११७५-लढाई-
 तील दश्य २१२०६-ल ढ्यातिल

मनुष्यहानी-लढ्याचे महत्त्व २१२०,
 २०७-छुइ बतेलो २१४१-विजयाचे
 महत्त्व २१२०५-वेढा १११२-वेढां-
 तील मराव्यांची फौज २११९-
 हळा शिहायाचा (१७९२) ११३२
 -हळा (१५३१) ११८-१ ला
 हळा (१७३७ मे ३०) २१४५
 दुसरा हळा (२८-६-१७३७)
 २१४७ ३ रा हळा (४-९-१७३७)
 २१४९, ५२-तहातील मुख्य अट
 २१७३

वाघोजीराव खानविलकर २१५६-
 माहीमवर लढत व मृत्यु २१६४
 वाडकिर सावंत-विजापूरकरांचे सरदार
 १११४

वायाळ २१६१

वारने २११३९

वास्कोडीगामा ११६५

वासुदेव जोशी मुरुडकर ११५४, ५५,
 ५८, ५९, ६४, २१३४, ६२,
 ७५-पुत्रलभार्थ जातो २१६५-म-
 हादाजी अंबाजी पुरंदरे भेट (१४।
 ११३८०-शिरगांवास रवानगी (ता.
 ३-४-१२) २१७२

वाळकेश्वर ११३, ६

विक्रम भौम ११९

विक्रमशाहा- कोळीराजा १११८

विचारे-राजावळीच्या तान्यावरील शटा-
 पट २११२

विजयदुर्ग १११४

विजयनगर ११४

विजापूरकर ११३-शिवाजीविरुद्ध
 १११४

विठ्ठलपंत-रामचंद्रपंताचा विश्वासू कार-

कून ११४४—सांताकूमवर स्वारी
 (३०-४-३७) २१३६
 विठ्ठल विश्वनाथ—कामगिरी २१८२
 —केळवे माहीमवर रवाना २१६७
 तारापुरास गमन (२९ आक्टोबर)
 ११६७ तांदुळवाडीवर रवाना २१४०
 —गमन २१७२—मनोरास आजारी
 २१५०—मनोरवरील कामगिरी
 २१३७, ६९, ८०
 विठ्ठल शिवदेव २१६४, ७८
 विठोजी कदम २११८९
 विठोजी शेणवी घुमे २११६८
 विनाजी घोडेल १११
 विभूतराव सतकर २११८९. १९९
 वेसावे ११२, २१२७, २८, ४२, ४६
 —काबीज २११४०—कोट ११५४—
 मराठ्यांनी घेतले २११४१—वेद्याची
 हकीगत २११४१—हळा पाहिल
 २१२१
 वैञ्जनाथ परवारी—धारावी हळथांत
 पाडाव २१४५
 वैतरणानदी २११७
 वांद्रे ११२, ९, ७३. २१२१, २२, २७,
 ४६, ५३, १८८, १८९—वेढा
 २१२३—समुद्राजवळ पोर्टु. किला
 बांधल (१५८३) ११६९
 विचुरकर ११७८
 वेंकटी कामत २११६०, १६७
 वेंगुरुली ११२७—शिवाजीने लुटले
 (१६६४) १११४
 व्यंकटराव घोरपडे २१९६, १००,
 १५२, १८१, १८४—दादाजीराव व
 संभाजी शिंदे सांवतांचे भेटीस

२१९५, १८६—तह करण्याचे
 कारण २११८२—मडगांव जिंकले
 (१५११) २११५५—युक्ति २११५६
 व शाहू २११७१
 व्हाइसराय—पाद्री भटाना हुसकले २।
 १६४ मराठी मुलुखांत धांगडधिंगा
 १२८ शिवाजीस नरमार्हाचे पत्र (१०
 ११११६७८) ११२२ स्टेट कौनिस-
 लमधील खडाजंगी २११७४, १७५
 स्टेट कौनिसिलची वाटाघाट २११७४
 —स्वतःवर जोखीम घेऊन तहासाठी
 वकील पाठवतो २११७५—सावंता-
 बद्दल संशय २११६१

श

शाहाअलम—मोंगल सरदार ११३०
 शहाजहान (१६३३) १११२
 शहाजादा मोअज्जम—मदतीचे आश्वा-
 सन ११२८—सेनापति म्हणून नेम-
 णूक १११५
 शहाजी १११४
 शामजी कृष्ण—अशोरी व तारापूर या-
 वरील कामगिरी २१७६—कल्याण
 भिवंडीवरील अंमलदार २१५५
 शाहूमहाराज ११६३—चव्हाणवर
 मोहीम २११९४
 शितोळे २१६१
 शिंदी (१६७३) ११२०—मराठी झुंझ
 ११५६—शिवाजीविरुद्ध १११४ पोर्टु.
 स मदत वांद्रे वेढा—प्रसंगी २१२४
 शियाल बेट ११८
 शिरगांव २१५२, ५७, ६२, ६४—
 आप्पासाहेब २१७०—काबीज
 २११२९ — किल्यांतील शत्रूकडची

हकीकत २१७३, ७४—मराठ्यांचे
मोर्चे २१७०—वर्णन २१६९—वेढा
२१६५, ७४—वेळ्याची २० डिसेंबर
हकीगत २१७४
शिलाहार सत्ता (१३६८) ११४
शिवराम पंडित ११५३
शिवाजी ११५, १४, १६, १७, १८,
१९, २१,—कोकणातील राज-
कारणास सुरवात १११३—दमण
११९९—पोर्टु. तह (५११२११६६७)
१११६ फिरंगी भांडण (१६७५)
११२२—मोंगल तह १११५—राज्या-
भिषेक ११२१
शिवाजीपंत देसाई शाहू २१७१
शिवाजी बाबाजी २१४०
शिवाजी यादव २१९२
शीव ११६, ७ २१२४
शेख—दाउद—बेलापूर वेढा मृत्यु २१२०
शेख महमद—औरंगजेबाचा वकील
११२८
शेलार २१४०
शंकराजी केशव फडके ११५८, ५९,
६४, २१९, ५५, ५६, ६७, ११७,
११८, ११२६, १८९—अर्नाळयाची
कामगिरी २१९—अर्नाळयाची मज.
बूती २१८—आगाशी २११२५—
इंग्रजाविषयी मत व सावधगिरी
२१४९—कडक शिस्त २१९९—जीव-
धन झुंज २१३१—दूर हृषीचा
युक्तिवाद २११०५, १०६—पथक-
मांडवी—पोर्टु. शी चकमक २१३३,
३४—पहिल्या सैन्याचा मुख्य २१—
पेशवे सरदार १४३—फिरंग्यांची
गलबद्दतें काबीज (१७ डिसेंबर)

२१८९—बहादुरपुन्यावरील लढाई
२१९५ व बाजीराव ११५८—भद्रा-
पुरास मुकाम २१३०—मानाजी
आंन्यावर तोड २१०७—माहीम-
च्या वेळ्याची तरतूद (आकटो-
१७३७) २१५४—राजावली झटा-
पठ २११०, ११, १२ २१९७—
वसई २१६—वसईवर हळा २१४७—
वृथाराग २१३४, ३५—सावधगिरी
२१९५
शांतादेवी उत्सव (१५७५) ११६९
स
सखो गणेश सरनाईक पुरंदरेकर
२१२०३
सटवाजी साळुंके २१११
सयाजी गुजर २१५५, १८४, १८५
साखरोजी कहू २१४९, १४५
सातारा ११६३
साबाजी २१४०
सायगांव २१२५
सायवान—किला ११२२ पिलाजी जाध-
वाची स्वारी (१७२३) १४२—
वेढा १४७—स्वाधीन (४१५३७)
२१३६
सारस्वत हिंदु सावकार २११७६
सावंत १११४, १६—आमोरे किला
जमीनदोस्त (१७०३ साली)
२१५१—झपाटा २१६६—पेशवे
कारस्थान २१५२, १५३—२१५२
फिरंग्यांचे पूर्वसंबंध २१५०,
१५१—फोडा किला जिकला
(१७२६) २१५१—बारदेशावर
चढाई २१६२—मेओ काबीज
करतात २१६३—शिवाजीस शरण

११९४, ११९३, २१५०—तहा-	मार्च १७३८) २१५४
संबंधी किरंग्यास पत्र (२१४ चे)	सुलतान शिंकंदर--विजापूरचा बादशहा
२१८३, १८३—पेशव्यासंबंधी	२१८६
उल्लेख २१८२	सुवर्णदुर्ग ११९४
सावनूरकर नवाब व दादाजी २१९८७	सैयदअली १५७
सावडेकर ११६५	सोनाल तपा २१०३
साष्टि १२, ३, १०, ५१, ५९, २१२—	सोपारे १३, ५१ २३३—स्वाधीन
फिरंग्यांची दवंडी २१५५—जुलूम	२१३
१७३—हल्ला २१२२—बारदेश	सोमाजी कुटे—धारावीवर हल्ला २४५
१६६—मराठ्यांची स्वारी (१७१७)	सोमेश्वर शिळाहार वध १४
१३३—महती २१८—मंगेश देवा-	संगमेश्वर खाडी १३३
लय पाझून चर्च (१५६०) ११६७—	संभाजी ; १२६, ३१—अकबर भेट
वसई कारस्थान १३८—वसई प्रक-	१२५—गादीवर बसला (१६०)
रणाची पुन्हा उठावणी (१७२६)	१२५ पराभव १६०
१४३—शह १३२—हळे दोन	संभाजी अंग्रे १५६, २१४८
१४७	संभुज १५
साध्या कोळी २१४	संताजी धायभोर पेशव्यांचे सरदार
साळशी महाल ११९४	१४३
साळसुबे २१२५	संताजी नाईक २१४०
सिद्धीसात २१६१	संताजी वाघ २१९९
सिद्धी हिलाल ११९०	संतू शेणवी डांगई २१६८
सिधोजी गाडे २१४०	सॅंडेमिलची गोव्यास नेमणूक (१७३२)
सिवजी नाईक अणजूरकर—धारावी	२१५१ पोर्टु. दरारा वाढविण्याचा
प्रसंग २१४५, १०३	प्रथत्न २१५१
सुभानजी नाईक २१८९	सांताकुळ स्वाधीन' (३०१४।३७)
सुभानजी माणकर-कोरल्हैच्या किल्या	२१३६
वर नेमणूक २१४८ व १४९	सांता भेरिया काबीज (२१६।३७)
सुभानजी शेलार २१४५	२१४७
सुभानजी हरपाळ ११४८	सेंट ओंगस्टीन २१५७
सुवें बेलापूरवर मोर्चा २१२८	सेंट झेविअर .११३०—बाटवा
सुरत ११४, १८ उधवस्त ११८	बाटवीस सुरवात (१५४२)
सुरेराव यादव २१६६	११६६
सुलतानजी रायजादे २१५२ गोछ्या-	सेंट डेमिगो २१८०
च्या स्वारीसंबंधी वाटाघाट (के.	सेंट फॉन्सिस्क मोनॅस्टरी ११०

सेंट लुइसो २१५७	हिलालपूर २१६६
सोंध्याचा राजा २१५२	हेबळी दादाजीरावास इनाम २१८७
ह	होनाजी बलकवडे ११५९ २११२
हणमंत बुरुज २१८९ वर्णन २१९०	वेसाव्यावर रवाना २१२२
हरजी नाईक गायकवाड ११४०	होनाजी माहीम तारापूर २१११४
हरजी मोरे-जखमी बेलापूर २१२८	होनाजी शिंदे मनोरप्रसंग २१३७
हरबाजी हिंदुराव ११४१	हंसा कोळी २१४
हरबादेवीची याता ११६	हंसु आढा व पुणेकर २१२०३
हरशेठ अगाशीस कविला घेऊन येतो २११०७	हिंदुराव घोरपडे २११८५
हरसावंत २११४१	हिंदु-कारागीर खिस्ती (१५९८)
हरी सदाशिव सुरनीस अशेरी वेदा २१५७	११७० कुलकर्णी वतनें खिस्त्याकडे (१५६६) ११६८ धर्मग्रंथ जाकून टाकले रयेवर पट्टी २१७६
हाजी अबदुल्ला अरब माहीमकडे रवाना (१७३७ नोवेंबर) २१५५	शेंडावर आठरुपयापर्यंत कर (१६- ०५) ११७१ सरकारा, नोकान्यातून हक्कालपट्टी (१५९७) ११६६
हाजी कुकरी माहीमकडे रवाना २१५५	
हॉकिन्स हंग्रज जहाजांचा अधिकारी ११११	

